

رختدم لومر



شہنشاہ خلق نہ شہریاتی

مۇقاۋىنى لايىھىلىگۈچى: ئەكبەر سالىم
خەتتات: سۇلايمان ئىسمائىل خالى



• ئىزتىم ئۆتمەزلىرى •

غېرىب - سەنەم (1) (2)

باياۋاننىڭ سىرى (1) (2)

چۈمبەللىك ساھىبجامال

دېلغۇللىقتىكى سۆيگۈ

ئاھ، رەھىمسىز دەريا

قۇملۇق تىترەۋاتىدۇ

يېگانە ئارال

ISBN 978-7-228-11819-9



9 787228 118199 >

定价: 37.00 元

تۆتىنچى قېتىم نۆپەس قىلىنغان

تۆمۈر ئۆزىنىڭ سەھىيە سەھىيە

(پوۋېستلار)



شىنجاڭ خەلق نەشرىياتى

图书在版编目(CIP)数据

颤动的沙漠：维吾尔文/艾合塔木·吾买尔著. —乌鲁木齐：
新疆人民出版社，2008. 8

ISBN 978-7-228-11819-9

I. 颤… II. 艾… III. 中篇小说—作品集—中国—当代—
维吾尔语（中国少数民族语言） IV. I247.5

中国版本图书馆 CIP 数据核字（2008）第 128355 号

作 者	艾合塔木·吾买尔
责任编辑	巴力江·孜帕尔
责任校对	塞娜瓦尔·依布拉音
特约校对	亚森·扎依莫夫
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	13.25
版 次	2008 年 10 月第 1 版
印 次	2008 年 10 月第 1 次印刷
印 数	1—5000
定 价	37.00 元

قۇملۇق تىترەۋاتىدۇ (پوۋېستلار)

ئاپتورى : ئەختەم ئۆمەر
مەسئۇل مۇھەررىرى : بارىجان زەپەر
مەسئۇل كوررېكتورى : سەنەۋەر ئىبراھىم
تەكلىپلىك كوررېكتورى : ياسىن زايموق
مۇقاۋا لايىھىلىگۈچى : ئەكبەر سالھ
نەشر قىلىپ تارقاقچۇچى : شىنجاڭ خەلق نەشرىياتى
تېلېفون : 0991-2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
باسقۇچى : شىنجاڭ جىنپەن مەتبەئەچىلىك چەكلىك شىركىتى
ساققۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر 1/32
باسما تۈپى : 13.25
نەشرى : 2008 - يىل 10 - ئاي 1 - نەشرى
باسمىسى : 2008 - يىل 10 - ئاي 1 - بېسىلىشى
تىراژى : 1-5000
كىتاب نومۇرى : ISBN 978-7-228-11819-9
باھاسى : 37.00 يۈەن

مۇندەرىجە

- قۇملۇق تىترەۋاتىدۇ 1
- مەن قان ئىچمەيتتىم 75
- تاش مۇنار 125
- ئاھ ، مېنىڭ كىنىدىك قېنىم ! 162
- تەكلىماكاندىكى ياۋا ئادەم 287
- ئومىقىم ، كۆزۈڭنى ياشلىما ! 339



قۇملۇق تترەۋاتىدۇ

مۇقەددىمە

دەھشەتلىك بوران دەرەخلەرنى قوپال سىلكىشلەپ ، يۇمران ياپراقلىرىنى ئۇچۇرماقتا . بۇ بىپايان قۇم دېڭىزىدا ئۆسكەن دەرەخلەرنىڭ ياپراقلىرى بولۇپ ، بۇنىڭ ئىچىدە قۇم بارخانلىرى ئارىسىدا گويا ئاللا مۇراد - مەقسىتىگە يەتكۈزگەن ئاشىق - مەشۇقلاردەك بىر - بىرىگە گىرە سېلىشىپ ئۆسكەن توغراقلار - نىڭمۇ ؛ ئاۋازىنى چوڭراق چىقىرىش ھوقۇقىدىن مەھرۇم بولغان ، ئۆزى ئۆسكەن تۇپراقنىڭ تىلىسىم سىرى ئۈستىدە پىچىرلىشىپ دادلىشىدىغان ئالتۇن مېۋىلىك جىگدىلەرنىڭمۇ ؛ يار يولىغا تەلمۈرۈپ قەددى ئېگىلگەن مەشۇقلاردەك نازۇك سۆڭەكلەرنىڭمۇ ؛ تەركىدۇنيا بولغاندەك ياكى ئاسمان جىسىملىرىدىن ئۈمىد كۈتۈۋاتقاندەك كۆككە بوي سوزغان تېرەكلەرنىڭمۇ ؛ سانسىزلىغان ئارمانلىق شېھىتلىرىنىڭ گۇۋاھچىسى سۈپىتىدە زېنە غولىنى يېپىپ ئۆسكەن يۇلغۇنلارنىڭمۇ... ياپراقلىرى بار . ئۇلار دەھشەتلىك سىلكىنىشلەر زەربىسىدىن ئانا تېنىدىن جۇدا بولۇپ ، قۇملۇق ئۈستىگە تۆكۈلمەكتە ، رەھىمسىز بوران ئۇلارنى قۇم توزانلىرى بىلەن قوشۇپ ئۇچۇرماقتا !..

دەرەخلەر سىلكىنمەكتە ، قۇملار كۆچمەكتە . غەپلەت ئۇيقۇسىغا غەرق بولغان بىپايان قۇملۇق گويا شىددەتلىك بوراننىڭ

زەربىسىدىن زۇۋانغا كىرگەندەك ھۇۋلىماقتا ، قۇملارنىڭ جىمىرلاپ پارقىراپ تۇرىدىغان يۈزىنى ، سانسىز يۇلتۇزلار بەك دانىچىلىرىنى كۆرۈش مۇمكىن بولمىدى . ھاۋانى بېغىر رەڭ قارا توننىڭ قاپلىغانىدى .

قۇملۇق تىترىگەندەك بولدى . تىترەۋاتقان ئاشۇ قۇملۇق ئۈستىدە بىر گۈزەل قىزنىڭ نىمجان ۋۇجۇدى پەيدا بولدى . ئۇنىڭ سۇمبۇل چاچلىرى شىددەتلىك بوراندا تىنىمىسىز لەپىلدەيتتى ، تېنى بولسا قۇملۇقتىكى بارچە مەۋجۇداتلاردىنمۇ بەكرەك تىترەيتتى . جاھانغا ۋەھىمە سېلىپ ئۇچۇۋاتقان قۇملار ۋە ئوت - چۆپلەر ئۇنىڭ كېلىشكەن جامالىنى غۇۋالاشتۇرغانىدى . بوران ئۇنىمۇ غازاڭ - غۇزۇڭلارغا قوشۇپلا ئۇچۇرۇپ كەتمەكچى بولۇۋاتاتتى .

قىز بىر قولىدا يۈزىنى ، يەنە بىر قولىدا كۆڭلىكىنىڭ پېشىنى چىڭ تۇتقىنىچە تىرىشىپ كېتىۋاتاتتى . مۇشۇنداق بوراندا ، تېنى شۇ قەدەر نازۇك كەلگەن بىر قىزنىڭ ئۇچۇپ كەتمەستىن ، بەلكى قەيسەرلىك بىلەن كۆكرەك كېرىپ ، بورانغا قارشى كېتىۋاتقىنىغا تىترەۋاتقان قۇملۇق ھەيران قېلىۋاتاتتى !...

بىرىنچى باب

تەكلىماكان چېكىسىدىكى قۇملۇقلارنىڭ ئارىسىغا جايلاشقان بۇ يۇرتنى ئەتراپتىكى باشقا يۇرتلاردىن ئىككى دەريا — بەغۋاش زەرەپشان بىلەن تىزناپ ئايرىپ تۇرىدۇ . بۇ دەريالار گويا ئېچىلغان قايچىغا ، بۇ يۇرت بولسا شۇ قايچىنىڭ بىسلىرى ئوتتۇرىسىدىكى بىر پارچە يېشىل رەختكە ئوخشايدۇ . يىراقتىن قارىساڭ ، ئىككى تال كۈمۈش نۆكچە ئارىسىدىكى بىپايان ئېكىنزارنى كۆرسەن . ئېكىنزارنىڭ ئارىسىدا يەنە ئۇزۇندىن - ئۇزۇنغا سوزۇلغان قۇم تاغلىرى كۆرۈنىدۇ . كىشىنى ھەيران قالدۇرىدىغىنى مانا شۇ قۇم تاغلىرى ئەتراپىدىكى چىمەنلىكلەر ؛ بۈك - باراقسان باغلاردىكى مەي باغلاپ پىشقان خىلمۇخىل ، شېرىن مېۋىلەر ؛ قومۇش باسقان

ئېتىزلىقلاردىكى ساينىڭ تېشىدەك ياتقان قوغۇن - تاۋۇزلار ،
ئوخشىغان بۇغداي ، قوناق ، كېۋەز... لەر ؛ يېكەن ، پىيزەك ۋە بورا
قومۇشى ئۆسۈپ كەتكەن كۆل - سازلقلار ؛ تەبىئىي ئورمانلار ،
قارىسا كىشىنى سۈر باسىدىغان قويۇق جىگدىلىك ، يول بويىدىكى
رەت - رەت تېرەك ، سۆڭەت ھەم ئۈجمە دەرەخلىرى...

تومۇز ئايلىرىنىڭ ھاۋا ئوچۇق كۈنلىرىنىڭ بىرى ،
چىڭقىچۇش مەزگىلى ئىدى . قۇملۇق ئاسمىنىدا تىكلشۈۋالغان
قۇياش غەزەپ بىلەن ئوت چاچاتتى . بىپايان قۇم دېڭىزى ئۈستىدە
جىمىرلاپ كۆرۈنگەن ئىسسىقنىڭ تەپتى يىراقتىن قارىغان كىشىگە
گويا تازا تاۋالغان تونۇرنىڭ ئاغزىدىن چىقىۋاتقان ئوتنىڭ يالقۇنىنى
ئەسلىتەتتى . يىراقتىكى قۇم بارخانلىرى ئارىسىدا بىر نەرسىنىڭ
قارىسى پەيدا بولدى . ئۇ دەريا ساھىلى تەرەپكە قاراپ كەلمەكتە
ئىدى ، بارا - بارا ئۇنىڭ ئادەملىكىنى ئايان قىلىپ ئۈچىسىدىكى
كىيىم - كېچەكلىرى كۆرۈنۈشكە باشلىدى . ئۇنى بىرى
قوغلاۋاتقاندەك تېز كېلىۋاتاتتى . ئۇ قۇمغا پىتىپ كېتىۋاتقان
پۇتلىرىنى يۆتكىيەلمەي ، بەزىدە دۈم چۈشەتتى ۋە شۇئان ئورنىدىن
تۇرۇپ ، يەنە تېز يۈگۈرەيتتى ؛ بەزىدە گاڭگىرىغاندەك ئورنىدا
بىرپەس تۇرۇپ قالاتتى . ئەمدى ئۇ ئېنىق كۆرۈندى ، ئۇ راستتىنلا
ئادەم ئىكەن . يەنە كېلىپ بەكمۇ كېلىشكەن ، ساھىبجامال قىز
ئىكەن ! نېمە ئۈچۈندۇر ئۇنىڭ ھەرىكىتىدىن ئادەم بىلىپ
بولمايدىغان بىر خىل دىلغۇللۇق چىقىپ تۇراتتى . ئوڭ قولىدا
بوغجۇمىسى بار ئىدى . قىز بىردە ئېگىز قۇم دۆۋىسى ئۈستىدە پەيدا
بولسا ، بىردە نەگىدۇر غايىب بولاتتى ، يەنە كۆپ ئۆتمەيلا قۇملۇقتا
يىقىلىپ - قوپۇپ كېتىۋاتقان بولاتتى . بۇ گىياھسىز قۇم دەشتىدە
ئۇ ئاجايىپ گۈزەل كۆرۈنەتتى .

ئۇ پاكىر قومۇشلار بىلەن قاپلانغان دەريا ساھىلىغا
يېقىنلاشتى . ئۇنىڭ قولتۇقىدىكى بوغجۇمىسىنى كۆرگەن ئادەم
ئۇنى ئېرىنىڭ ئۆيىدىن يامانلاپ چىققان سەھراالىق چوكانمىكىن
دەيتتى . مانا ئاخىر ئۇ دەريا ساھىلىغا كەلدى . دەريا بويىدىكى كېمە

كېچىكىگە يېتىش ئۈچۈن يەنە بىرقانچە چوڭ كىچىك تاراملاردىن ، بىگىزدەك ئۇچلۇق ، يىرىك قومۇش ۋە خوخا تىكەنلەر قاپلاپ كەتكەن پاتاقلاردىن ھەم كۆڭۈلسىز شورلۇقلاردىن ئۆتۈشكە توغرا كېلەتتى . تاراملارنىڭ بەزىلىرى تېپىز بولغىنى بىلەن ، بەزىلىرى خېلى چوڭقۇر ئىدى ، سۈيى شاۋقۇن - سۈرەن بىلەن ئاقاتتى . يەنە بەزىلىرى كۆل سۈيىدەك تىنىق بولۇپ ، ئاستىنىڭ قانداقلىقىنى بىلىمىگەن ئادەم دەررۇ كىرىشكە جۈرئەت قىلالمايتتى . ئەڭ خەتەرلىكى ئەنە شۇ يېنىك تەۋرىنىش ئارقىلىق ئېقىن سۈنى دوراپ تۇرغان تىنىق تاراملار ئىدى . مانا بۇ تاراملار تەقدىرنىڭ ئويۇنچۇقىغا ئايلىنىپ قالغان بۇنداق گۈزەل قىزلاردىن قانچىلىك بولسا ، ھەممىنى يۇتۇپ كېتىشكە قادىر ئىدى . قىز تارام بويىغا كېلىپ تېڭىرقاپ قالدى . ئۇ ئىلگىرى ئۆتكەن تاراملار بۇ قەدەر چوڭقۇر ئەمەس ئىدى . ئۇنىڭ بەزىلىرى ئاران ھوشۇققا كەلسە ، بەزىلىرى تىزغا كېلەتتى ، يارىشىملىق كۆڭلىكىنىڭ ئېتەكلىرىنى ئىككى قولىغا قىسىپ ، ئىشتىنىنى يوتسىغىچە تورۇۋالسىلا ئۆتۈپ كېتىشكە بولاتتى .

ئۇ ئەتراپىغا ھودۇقۇپ قارىدى ، ھېچكىم كۆرۈنمىدى . بۇ قىز — شەھەردىن «ئاق ئۈجمە» يېزىسىغا «قايتا تەربىيە» ئېلىش ئۈچۈن چىققان زىيالىي ياش شەمسىيە بولۇپ ، ئۇ يەردىكى ئەلەملىك ئىشلار ئۇنى ھەممىدىن كېچىشكە مەجبۇرلىغانىدى . شەمسىيە ياتاقتىن چىقىپ بۇ تەرەپكە ماڭغاندا ، يىراقتا بىر ئىش بىلەن مەشغۇل بولۇۋاتقان بەكراخۇن جۇۋازچىنى كۆرگەنلىكىنى ئەسلەپ ، ئۇمۇ كۆرگەن بولۇشى ئېھتىمال دەپ ئويلىدى - دە ، ئۆز ئاجىزلىقلىرىنى كۆز ئالدىغا كەلتۈرۈپ ، ئۆزىگە كۈچلۈك نەپىرتى قوزغالدى .

«راست - دە! مېنى چىڭقىچۈشتە قېچىشقا مەجبۇر قىلغانمۇ ، يۈگۈرتكەنمۇ ، تۇخۇم كۆمسە پىشىدىغان قۇمدا يالىڭىياغ ماڭدۇرغانمۇ ، سۇغا كىرگۈزگەنمۇ شۇ!...» ئەگەر ئەر بولۇپ يارالغان بولسام ، مۇنچىۋالا خورلۇق ۋە جەبىر - جاپاغا قالمىغان

بولاتتىم . ئاللا دەرگاھىدا ماڭا نەقىسم قىلىنغان ئاياللىق ئەڭ چوڭ ئاجىزلىق . ماڭا پېشكەللىك كەلتۈرۈۋاتقىنىمۇ دەل شۇ ئاجىزلىقنىڭ ئۆزى . بىراق ، ماڭا پېشكەللىك كەلتۈرۈۋاتقان بۇ ئاجىزلىقنىڭ ھەمراھلىرىغا «بەخت ، ئاتا قىلىۋاتقانلىقىغا نېمە دېيىش كېرەك ؟ مەن نېمە ئۈچۈن يوپۇرۇلۇپ كېلىۋاتقان «بەخت ، تىن قاچمەن ! ھەمراھلىرىم نېمىشقا قورقمايدۇ ؟ ياق ، مەن نېمىلەرنى ئويلاۋاتمەن - ھە ! مېنىڭ ئۇنداق «بەخت ، تىن قورققىنىم پۈتۈنلەي توغرا . ئۇلار قورقمىسا قورقماۋەرسۇن ، ئىپەت - نومۇس بىلەن ئايرىۋاشلىنىدىغان بۇنداق «بەخت ، نىڭ ماڭا كېرىكى يوق !»

شەمسىيە مانا بۇ ئالتە يىلدىن بېرى ، قۇم ئازگىلىدىن چىقالماي تىرىشىۋاتقان چېكەتكە ، قوڭغۇزلاردەك قېلىۋەردى . ئۇنىڭ بىلەن تەڭ كەلگەنلەر ، ھەتتا خېلى كېيىن كەلگەنلەرمۇ تېز پۇرسەتتىلا بۇ يەرنىڭ ئەلىمى - تەلىمىنى بىلىۋېلىپ ، ئوڭايلا كېتىۋالدى .

ھايات يولى ئاجايىپ ئىكەنغۇ ؟ ئۇلار ھازىر ئۆزلىرىنى زېرەك ، ئەڭ پاك نازىنىن ، ئەرلىرىگە ئەڭ سادىق ئاياللار قاتارىدا ساناشسا ، شەمسىيەنى گالۋاڭ ، دۆت ھېسابلاپ ، كۆڭۈللىرىدە ، ئۇ ئاشۇ قۇملۇققا لايىق ، دەيتتى . بەزىلىرى تېخى : «شەمسىيە چىراي جەھەتتىن چىرايلىق بولغان بىلەن ، تازا ئۇچىغا چىققان بۇزۇق بىر نېمە ئۇ ! نەچچە يىلدىن بېرى سەھرانىڭ بويىنى يوغان ، باداڭ قورساق خاقانلىرىغا ئىچەكشىپ كەتكەچكە مېھرىنى ئۈزەلمەيۋاتقاندۇ تاينىلىق» دەپ ، ئىچى قارىلىق بىلەن ئەرلىرىگە سۆزلەپ بېرىشەتتى . بۇنداق چاغلاردا گويا نىجاسەتتىن يىرگىنىگەندەك چىرايلىرىنى پۈرۈشتۈرۈپ كېتىشەتتى .

شەمسىيە تارام بويىدا بىردەم ئويلىنىپ تۇرغاندىن كېيىن ، بىر قارارغا كەلدى بولغاي ، دەرھال ئىچ كىيىمىدىن باشقىسىنى سالىدى . ئاندىن ھېلىقى بوغجۇمىسىغا قوشۇپ چىگىپ بېشىدىن

ئېگىز كۆتۈرگەن بويى سۇغا كىردى . بو قۇياش سەل قايرىلغان چاغ بولۇپ ، قۇملۇق تەرەپتىن تونۇر تەپتىدەك ئىسسىق شامال كېلىپ نەپەسنى بوغاتتى . شەمسىيە سۇغا چوڭقۇرلاپ كىرگەنسېرى ۋۇجۇدىدىكى ھارغىنلىق تارقاپ ، تەنلىرى يايىرىغاندەك بولدى . ئەمما ئۇ ئەتراپتا ئادەم بولۇپ قېلىشىدىن ئەنسىرەپ ، تارامدىن تېزلىكتە ئۆتۈپ ، كىيىملىرىنى كىيدى - دە ، يەنە يولغا راۋان بولدى .

ئىككىنچى باب

دەريا ساھىلىدا خۇددى سېپالكا ئارقىلىق تېرىلغاندەك ئۈزۈندىن - ئۈزۈنغا سوزۇلغان بىر خوخا بەلبېغى بولۇپ ، شۇ تاپتا رەڭگارەڭ چېچەكلەپ كەتكەندى . يالڭىياغ ئادەمنىڭ بۇ جايدىن ئۆتمىكى قوقاس ئۈستىدىن ماڭماقتىنمۇ تەس كېلەتتى ، نەشتەردەك تىكەنلەرنىڭ پاچاقلارغا سانجىلىشى ھەممىنى بېسىپ چۈشەتتى . ئۇنىڭ بەزىلىرى كىرىپلا چىقىپ كەتكىنى بىلەن ، بەزىلىرى چىرايلىق پاچاقلارنىڭ تولغان بولجۇڭ گۆشلىرى ئارىسىدا سۇنۇپ قېلىپ ، باشتا ئېچىشتۇرسا ، بىر - ئىككى كۈندىن كېيىن سېرىق سۇلۇق ھۈررەكچىلەرنى پەيدا قىلىپ ئادەمنى ئازابلايتتى .

شەمسىيە «ئاق ئۈجمە» گە كەلگەندىن بۇيان بۇنداق ئازابلارغا تالاي قېتىم يولۇقۇپ ، خېلىلا چېنىققان ، ھاياتنىڭ بۇ خىل ئاچچىق - چۈچۈكلىرى ئۇنىڭدا بەلگىلىك چىدام - غەيرەتتى يېتىلدۈرگەندى . شۇڭا بەزىدە ئازابقا يولۇققاندا قانلىرى ئۇرغۇپ ، ھاياجانلىنىپ كېتەتتى ۋە قەلبىدە مۇھەببەت بىلەن نەپرەت ئارىلىشىپ كەتكەن غەلىتە بىر تۇيغۇ پەيدا بولاتتى . ھەتتا بەزىدە بۇنداق يىرگىنچىلىك دۇنيا بىلەن خوشلىشىپلا ، ھەممىدىن قۇتۇلۇشنى ئويلىسىمۇ ، ھاياتقا بولغان مۇھەببەت بۇنداق بولمىغۇر ئوي - خىياللارنى بېسىپ چۈشەتتى . نەتىجىدە ، قانغۇدەك بىر يىغلىۋېلىپ بولدى قىلاتتى - دە ، دەرد - ھەسرەتنى كەينىگە

تاشلايتتى .

شەمسىيەنىڭ كەينى تەرىپىدىن تۇيۇقسىز ئاڭلانغان چۇقان -
سۈرەن ئۇنى قاتتىق چۆچۈتۈۋەتتى . ئۇ ئىتتىك ئارقىسىغا
قارىدى - دە ، « ۋاي !... » دەپلا قولىدىكى بوغجۇمىسىنى تاشلاپ ،
ئالدىغا يۈگۈردى . دەريا بويىدا پادا باققاچ سۇغا چۆمۈلۈپ
ئويناۋاتقان يەتتە - سەككىزدەك ئوغۇل بالا يالڭاچ پېتىچىلا ئۇنىڭ
ئارقىسىدىن ۋارقىراشقىنىچە يۈگۈرۈپ كېلىۋاتاتتى :

— ھوي - ھوي !... بوش كەلمەڭلار ، قويۇۋەتمەڭلار ! بۇ
پەرزاتنى خۇدايىم بىزگە ئەۋەتىپتۇ ، كۆڭلىنى ئېلىپ قويمىساق
بولمايدۇ ، ھا... ھا... ھا... ھى... ھى... ھى... ھى !

ئۇلار ئارىسىدا يېشى يىگىرمىگە تاقاپ قالغانلارمۇ بار ئىدى .
ئەمما بىر - بىرىدىن نومۇس قىلىشنى بىلمىگەچكە بىللە سۇغا
چۆمۈلۈپ ، پاتقاق لايدا ئېغىناپ ، ئادەم سىياقىنى يوقاتقاندى .
شەمسىيە ھەممىنى ئۇنتۇپ ، جان - جەھلى بىلەن قاچاتتى ۋە
چىلبۆرىگە يولۇققان قوچىدەك زارلاپ ۋارقىرايتتى :

— ۋايجان ، ئادەم بارمۇ ؟ قۇتۇلدۇرۇۋېلىڭلار...

ئۇ قۇمساڭغۇ يەرلەردە تېز يۈگۈردى ، ئۈستى شەلۋەرەپ
تۇرغان كۆك سېغىز تۇپراقلىق يەرلەردە بولسا ، تېپىلىپ بىرقانچە
قېتىم يىقىلىپ چۈشتى ، كىيىملىرىمۇ لايغا مىلىنىپ ئېغىرلىشىپ
كەتتى . ئۇ چىرقىراپ قاچقانسىپىرى ، بالىلار تېخىمۇ قىزىپ ،
چۇقان - سۈرەن بىلەن قوغلايتتى ۋە كۈلۈشەتتى .

ئەمدىلەتن يىگىرمە ئىككى ياشقا قەدەم قويغان بۇ قىز قاتتىق
قورقۇپ كەتكەنلىكتىن سەزگۈسىنى يوقىتىشقا ئازلا قالغاندى . بۇ
شۇ تاپتا ئۆزىنى گويا ئېچىرقاپ كەتكەن بىر توپ بۆرىلەر ئارىسىدا
قالغاندەك سېزەتتى .

— ھوي ، ھوي !... نان... نان ! ئاق قوناقنىڭ زاغرىسى !
ئۆرۈك ، ئۆرۈك... مەي باغلىغان ئاق ئۆرۈك !...

ئارقىدا قالغان ئۇچ بالا جېنىنىڭ بارىچە ۋارقىرىۋىدى ، شۇئان
بالىلار قوغلاشنى توختىتىپ ، تېز ئارقىغا بۇرۇلۇپ چېپىشتى .

ئۇلار يۈگۈرۈپ كېتىۋېتىپ جېنىنىڭ بارىچە ۋارقىراپ خىتاب قىلاتتى :

— ھۇ ئاناڭنى... قويۇشە!...

— يەپ بولۇشىدىنكەنەنەن ، كومىتىنىڭغا ھېزى بولۇش!

— ھېچقايسىڭ يېمەي تۇرۇش!...

شەمسىيە توختىغان يېرىدىلا ئولتۇرۇپ قالدى . ئۇنىڭ ئۆپكىسى ئاغزىغا قاپلاشقانداك بولۇپ تىنقى تىنقىغا ئۇلاشمايتتى ، پۈتۈن تېنى سۇغا چۆمۈلگەندەك تەرلەپ كەتكەن ، يۈز - كۆزلىرى لاي بىلەن تەردە بۇلغىنىپ تونۇغۇسىز ھالغا كەلگەندى .

بالىلار مەنزىلىگە يېتىپ بارغاندىن كېيىن ، دەسلەپ پومىلاقلاشتى ، ئارقىدىن بىر - بىرىنى قوغلىشىپ ، يېتىۋالغانلىرى مۇشتلاشقىلى تۇردى . ۋارقىراپ تىللاشلار بىلەن يىغلاشلار قوشۇلۇپ ، دەريا ساھىلىنى ئاجايىپ جانلاندۇرۇۋەتتى .

شەمسىيە ئورنىدىن قوپۇپ قېچىشقا تەمىشلىۋىدى ، ئۆرە بولۇشقا ماجالى يەتمەي ، ئۆز - ئۆزىگە پىچىرلاپ نالە قىلدى :

— ئاھ ، خۇدا! قىز بالىنى نېمىشقىمۇ بەندەم دەپ ياراتقانسەن؟ مېنى ئوغۇل بالا قىلىۋەتسەڭ سەندىن نېمە كېتەتتى؟!

بۇ ئۇنىڭ بېشىغا دەرد - ئەلەم كەلگەندە تارام - تارام ياش تۆكۈپ دەيدىغان گېپى ئىدى . ھازىر يەنە تەكرارلاۋاتقان بولسىمۇ ، بىراق يىغلىمىدى ، ياشمۇ تۆكۈمىدى .

ئاياللار ئۆز بېشىغا كەلگەن جىمكى دەرد - ئەلەمنى يىغا بىلەن كۈتۈۋېلىپ ، قانغۇدەك يىغلىۋالسا ، يېنىكلەپ قالغاندەك ھېس قىلىدۇ . بۇ ئادەت ئۇلارنىڭ قان - قېنىغا سىڭىپ كەتكەن بولۇپ ، يىغلىمىسا گويا دەرد - ئەلەم ئۈست - ئۈستلەپ كېلىپ تۈگەشتۈرۈۋېتىدىغاندەك ، كۆز ياشلىرىلا دەردنى يۇيۇپ كېتىدىغاندەك سېزىدۇ . شەمسىيەمۇ شەھەردىن بۇ يېزىغا كېلىپ ، ئۈستىبېشى توپا بىلەن بۇلغانغاندا بىر كېچە ، پاشلارنىڭ ھۇجۇمىغا ئۇچرىغاندا بىر كېچە يىغلىغان ؛ ئوچاقتا بۇخسۇپ كۆيۈۋاتقان

تېزەككە قاراپ بىر ھەپتە ، سېرىق قوغلاق يارمىسىغا كۆنەلمەي بىر ئاي يىغلىغان ؛ كەتمەن پۈتمىنى كېسىۋەتكەندە ، قوللىرى قاپىرىپ قاناپ كەتكەندە ئۇن سېلىپ يىغلىغان . شۇ چاغدا ، بىللە ئىشلەۋاتقان دېھقان بوۋاي كۆلمەي تۇرۇپ : «قىزىم ، ئۇنداق يىغلاۋەرمەي ، قولۇڭنى كانىيىڭغا سۇۋا ، شۇئان ساقىيىدۇ» دېسە ، ئۇنىڭ دېگىنىچە قىلىپ ئۈنۈمنى كۆرمىگەندىن كېيىن ، ئالدىنغانلىقىنى سېزىپ ، يىغىنىنىڭ ئىككىنچى قىسمىنى باشلىغان . قىسقىسى ، ئەر كە ئۆسكەن بۇ شەھەر قىزى ئۈچۈن يىغلاش ئادەتكە ئايلانغان بولۇپ ، بۇ ھال ئۇنى غەلىتە مەجەزلىك ئىنجىمارۇققا ئايلاندۇرۇپ قويغانىدى .

— شەمسىيە ئاچا !

كىچىك بالىنىڭ تونۇش ئاۋازى ئۇنى چۆچۈتۈۋەتتى . ئۇ بېشىنى كۆتۈرگەندى ، بىرنەچچە قەدەم نېرىدا ئېشەكتىن چۈشۈۋاتقان بەكراخۇنى ھەم يۈگۈرۈپ كېلىۋاتقان ئوغۇل بالىنى كۆردى . شەمسىيەنىڭ كىيىملىرى لاي بىلەن بۇلغانغان ، چاچلىرى چۈۋۈلۈپ ، چاقماق گۈللۈك زەيتۇن ياغلىقى تېقىمىغا چۈشىدىغان ئۈرۈم چاچلارنىڭ ئۇچىغا ئېسىلىپ قالغانىدى . شەمسىيە بەكراخۇنغا شۇنداق قارىدىيۇ ، ئىزا تارتقىنىدىن بېشىنى تۆۋەن سالىدى .

بەكراخۇن ئېشەكتىن چۈشۈپ ئوغلىغا :

— ماڭ بالام ، شەمسىيە ئاچاڭنىڭ قولىدىن تارتىپ ئورنىدىن تۇرغۇز ، — دېدى .

شەمسىيە ئۆزىنىڭ بۇ قورقۇنچلۇق سىياقىنى بەكراخۇننىڭ كۆرۈپ قالغانلىقىدىن ئويلىپ ، گويا ياتلارنىڭ ئالدىدا بىر يېرى ئېچىلىپ قالغان كىشىدەك ئىزا تارتىپ كەتتى . ئۇ يېقىندىن بۇيان «ئاق ئۈجمە» يېزىسىدا ھېچكىمدىن ھېيىقمايدىغان ۋە ھەممە نەرسىگە پەرۋاسىز قارايدىغان بولۇپ قالغانىدى . بىر كىم گەپ قىلسا ئاڭلىمىغاندەك كېتىۋېرەتتى ، ھىجايىسا كۆرمىگەنگە سالاتتى ، ئالدىنى توسا قوناق ياكى ئاپتاپپەرەس شېخنى قايرىۋەتكەندەك

قايرىۋېتەتتى ياكى ئاتلىغىلى بولمايدىغان ئېرىققا يولۇققاندىكە
كەينىگە يېنىپ يولغا راۋان بولاتتى . قىسقىسى ، ئۇ خۇددى
سەۋدايىدەك بولۇپ قالغاندى . ئۇنىڭ نەزىرىگە ئېرىشەلمىگەن بەزى
تەرسا يىگىتلەر غەزىپىگە پايلىماي ئاغزىغا كەلگەن سەت گەپلەر
بىلەن تىللايتتى . ئەمما ، بۇنداق تىل - قارغىشلارمۇ بۇ تەرسا قىزغا
ھېچبىر تەسىر قىلمايتتى . ئۇنىڭ بۇ ھالىتى گوپا سائىلغا مەھەللە
ئىتىلىرىنىڭ قاۋاشلىرى كار قىلمىغاندەك ئىدى . پەقەت بەكراخۇنلا
شەمسىيەنىڭ بۇنداق مۇئامىلىسىدىن مۇستەسنا بولۇپ ، ئۇ
بەكراخۇنغا يولۇققاندا چىرايى دەرھال ئىللىق تۈسكە كىرەتتى - دە ،
ئارقىدىنلا شەلپەردەك قىزىرىپ يەرگە قارىۋالاتتى . گەپ سورىسا ،
يەردىن بېشىنى ئالماي ئىنئائەتمەنلىك بىلەن جاۋاب بېرەتتى .
يىگىتنىڭ ھەسرەتكە تولغان ئولتۇرۇشاڭغۇ كۆزلىرى ئۆزىگە
تىكىلگەندە بولسا ، چۈشىنىپ بولمايدىغان ئاجايىپ بىر تۇيغۇ
ۋۇجۇدىنى غىدىقلايتتى . ئۇنىڭ قويۇق ساقال باسقان ، مايلىشاڭغۇ ،
سوزۇقراق كەلگەن چىرايىغا قاراشقا پېتىنالماتتى . لېكىن بۇنىڭ
نېمە ئۈچۈنلۈكىنى ئۆزىمۇ بىلمەيتتى . شەمسىيە ئۇنىڭدىن ئۆزىنى
قاچۇرغانسىرى ، ئۇ كۈتۈلمىگەن چاغلاردا خالىي يەرلەردە پەيدا
بولۇپ ، ئوتلۇق كۆزلىرى بىلەن تىكىلەتتى . ئەمما ئۇنىڭ نەزىرى
باشقا ئەرلەرگە ئوخشاش شەھۋانىي مەقسەتنى ياكى چايناپ
پۈركۈۋەتكۈدەك ياۋۇزلۇقنى ۋە ياكى مەسخىرە - كىنايىنى ئەمەس ،
ئەكسىچە ، مۇزلاپ كەتكەن دىلىنىمۇ ئېرىتمەۋەتكۈدەك مېھرىبانلىقنى
ئىپادىلەيتتى . نۇرلۇق قارا كۆزلىرىدىن كۆڭۈلنى مەھلىيا
قىلىدىغان بىر خىل ئىللىقلىق چىقىپ تۇراتتى . ئۇ شەمسىيەنى
كۆرگەندە پەقەت «نەگە ماڭدىڭ؟» ، «بۈگۈن بەك ھېرىپ
كەتتىڭمۇ نېمە؟» دېگەندەك ئادەتتىكى گەپلەرنى قىلىش بىلەنلا
چەكلىنەتتى ، ھەرگىزمۇ بەزىبىر كۆڭلى سۇيۇق ئەرەكلەردەك
كۆزىنىڭ ئىچىگە غەلىتە تىكىلىپ قارايدىغان قىلىقسىزلىقلارنى
قىلمايتتى .

شەمسىيە كېيىنچە بەكراخۇننى ئۆزىنىڭ يېقىن بىر

توغقىنىدەك كۆرىدىغان بولۇپ قالدى . يەنە بەزىدە ئۆزىنىڭ بۇنداق خىياللارنى قىلىپ كەتكەنلىكىدىن ھەيران بولۇپ ، ئۇ ئويلىرىدىن ۋاز كېچىشكە ئۇرۇنۇپ ، بەكراخۇنى يىراقتىن كۆزىتىپ بېقىش قارارىغا كەلدى . بۇنىڭدىن مەقسىتى بەكراخۇن ئۇنىڭغىلا شۇنداق ئىللىق مۇئامىلە قىلامدۇ ياكى باشقىلارمۇ ئۇنىڭ ئىللىق مۇئامىلىسىدىن بەھرىمەن بولۇۋاتامدۇ ، دېگەننى بىلىپ بېقىش ئىدى . كۆزىتىشنىڭ نەتىجىسى شەمسىيەنى چۆچۈتۈۋەتتى . بەكراخۇن پەقەت ئۇنىڭغىلا ئىللىق مۇئامىلە قىلىدىكەن . ئۇ بۇنى بىلگەندىن كېيىن باشتا چۆچۈگەندەك بولدى . ئارقىدىنلا يۈرىكىنىڭ بىر يەرلىرىدە چۈشىنىپ بولمايدىغان بىر خۇشاللىقنى سەزدى . «ۋۇي ، مەن نېمىشقا ئۈزۈمچىلا خۇش بولمەن !» دەيتتى ئۇ ئۆز - ئۆزىگە «ئۇ بىر جۇۋازچىغۇ ! ئەترەتنىڭ زەي چىقىپ تۇرىدىغان قاراڭغۇ جۇۋازخانسىدا كېچە - كۈندۈز دېمەي چىلە قىغ پۇراپ جۇۋاز ھەيدەيدۇ . مانا شۇنداق بىر ئادەمنىڭ ئانچە - مۇنچە ياخشىلىقلىرىغا ، ئاددىيلا ئەھۋال سوراپ قويۇشلىرىغا ، كۈلۈمسە - رەپ قاراپ قويۇشلىرىغا خۇش بولمەنمۇ ؟ راستتىنلا ساراڭ بولۇۋاتمەنمۇ - نېمە ؟ ئۇ پات - پات ئوغلدىن ياغ كىرگۈزىدۇ ، يەنە كېلىپ قوغۇن ئۇرۇقى بىلەن ئۆرۈك مېغىزىنىڭ ياغلىرىنى كىرگۈزىدۇ . بۇ ياخشىلىقلىرى ئۈچۈن ئۇنى ئەلۋەتتە ھۆرمەتلىشىم كېرەك . ئەمما كۆڭلۈمنى ئاكتۇرۇپ باقسام ، ئۇنىڭغا بولغان ھۆرمىتىم باشقىچە تۇيغۇغا ئورۇن بېرىۋاتقاندا كەتتۇرىدۇ . شەمسىيە ، ئۆزۈڭنى تۇتۇۋالمىساڭ بولمايدۇ ! سەن تېخى يۈزى ئېچىلمىغان بىر قىز ، يەنە كېلىپ شەھەرلىكسەن ! ئۇچۇ ؟ ئايالى ئۆلۈپ كەتكەن بىر جۇۋازچى ، بىر بالىسىمۇ بار تېخى ! سەن يوقىلاڭ ئويلاردا بولما ، كۆڭلۈڭنىڭ تىزگىنىنى چىڭ تۇتمىساڭ ، سەن توغرىلۇق ئېغىزغا ئېلىپ بولمايدىغان گەپلەرنى تارقىتىۋاتقان ئاشۇ ھەمراھلىرىڭ ئالدىدا كۈلكىگە قېلىشنىڭ تۇرغان گەپ ! ياخشىلىق قىلغان ئادەمنى ھۆرمەتلەش ، ياخشى تۇيغۇدا بولۇش نورمال ئىش قۇ ! ھەممە ئادەم ئۇنىڭ ياخشى گېپىنى قىلىدىكەن .

ئەجەبا، ئۇ ماڭلا باشقىچە قاراۋاتقانداك سېزىلىۋاتىدۇيا، ياق، ياق، بۇ پەقەتلا مېنىڭ قارىشىم، ئارتۇقچە ئويلاردا بولماسلىقىم كېرەك...»

شەمسىيە ئاخىر ئۆز ۋۇجۇدىدا سېزىلەرلىك دەرىجىدە ئىپادىلىنىۋاتقان يېڭىچە ھېسسىياتى يوققا چىقاردى. ئەمما ئەمەلىيەتتە ئۇنىڭ بەكراخۇنغا بولغان ھۆرمىتى ئاللىقاچان مۇھەببەتكە ئايلىنىپ بولغانىدى. شۇڭا ئۇ ھەرقانچە ئۆزىنى قاجۇرۇشقا ئۇرۇنىشىمۇ، يۈرىكىنىڭ بىر يەرلىرى پىزىلدايتتى. شەمسىيە بۇنى ئىنكار قىلالمايتتى.

بەكراخۇنمۇ شەمسىيەگە يوشۇرۇن كۆيۈپ يۈرگىلى خېلى بولغانىدى. ئەمما ئۇ ئۆز تۇيغۇسىنى ئاشكارا ئىپادىلەشكە جۈرئەت قىلالماي ئىچىدە ئازابلىناتتى، ئۆزى قاراڭغۇ جۇۋازخانىدا بولغىنى بىلەن قەلبى ھامان شەمسىيەدە، ئوي - خىيالى بۇ كۆڭلى سۇنۇق قىزنىڭ يۈرىكىگە ئورناپ كەتكەن قاتمۇقات «مۇز» لارنى قانداق قىلىپ ئېرىتىشتە ئىدى. قىزنىڭ گۈزەل رۇخسارى ئۇنىڭ كۆز ئالدىدا لەيلەپلا يۈرەتتى. شەمسىيە ئۇنىڭغا بىرەر قېتىم تەبەسسۇم بىلەن تىكىلىپ قاراپ قويسا قانچىلىك بولۇپ كېتەر - ھە! قىزنىڭ ئاپئاق، نازۇك بويىنى ئۇنىڭغا دائىم ياندىن كۆرۈنىدۇ. ئۇ نەچچە قېتىم ئۆزىنىڭ جۇۋاز ھەيدەۋاتقانلىقىنى ئۇنتۇپ، خىيالىدىكى قىزنىڭ بويىدىن قۇچاقلىماقچى بولغاندا، قولى ھاۋادا لەيلەپ قالدى. قايچىغا پۇتلىشىپ كېتىپ، ئۆزى كالىنىڭ ئاستىغا يىقىلىپ چۈشتى. ياخشى يېرى، بۇنى ئۆزىدىن باشقا ھېچكىم كۆرمىدى. شۇنىڭدىن تارتىپ ئۇ بىر مەزگىل ساراڭدەك بولۇپ قېلىپ، جۇۋازنى بىر قېتىم ئالغانچە ھەيدەۋېرىدىغان، كېچە بىلەن كۈندۈزنى ئايرىمايدىغان بولۇۋالدى. نەتىجىدە كالىنى كېرەكتىن چىقىرىپ، ماخۇچىنىڭ تىل - دەشىنىمگە ئۇچرىدى.

«مەن نېمە بولدۇم!» دېدى ئۇ ئاخىر ئۆز - ئۆزىگە «مەن كىم، شەمسىيە كىم؟ مەن ئەترەتنىڭ جۇۋازچىسى، ئۇ بولسا شەھەردە خىزمەت قىلىدىغان كادىرنىڭ قىزى. سىياسەت

مەجبۇرلىمىغاندا ، ئۇ ھەرگىزمۇ مۇنداق چۆل - جەزىرىگە ئاياغ باسمايتتى . مەن ئۇنىڭغا كۆيۈپ ، بېشىمنى تاشقا ئۇرۇپ يېرىۋالساممۇ پەرۋايى پەلەك ! ئۇ مېنى ياراتماسلىقى ، قولىنىڭ ئۈچىنىمۇ تۇتقۇزماسلىقى تۇرغان گەپ . مەن ئۇنىڭ خورلىنىۋاتقانلىقىنى كۆرۈپ ھېسداشلىق قىلدىم ، قولۇمدىن كېلىشىچە ياخشىلىق قىلدىم . كۆڭۈل دېگەن ئاجايىپ نېمىكەن . شۇ قىلغان ياخشىلىقىم ئۈچۈن ئۇ پەقەت ماڭا بىر بېقىپ تاتلىق كۈلۈپ قويسا ئارام تاپاتتىم ، ئۇنىڭدىن ئارتۇق تەلپىمىمۇ يوق ئىدى...»

شەمسىيە بەكراخۇننىڭ ئۆزىگە ئاستىرتىن كۆيۈپ يۈرگەنلىكىنى خېلىدىن بېرى سېزىپ يۈرەتتى . ئەمما ، بۇنى ھېچكىم ئۇقمايتتى . ئۇ ئۆزىگە كۆيۈپ پىشىپ يۈرگەن نۇرغۇن يىگىتلەر ئىچىدە پەقەت بەكراخۇننىڭ مۇھەببىتىنىلا سەمىمى ھېسابلايتتى . چۈنكى ، باشقىلارنىڭ ئۇنىڭ ئەتراپىدىن ئايلىنىپ كېتەلمەسلىكى ئۇنى بوزەك قىلىش ۋە خورلاش ئۈچۈن ئىدى . بۇنى ئۇلارنىڭ ئەخلاق كاتېگورىيىسىدىن ھالقىغان نەرزىدىكى تىكىلىپ قاراشلىرى ، مۇغەبەرىلىك چىقىپ تۇرىدىغان بىمەنە چاقچاقلىرى ئىسپاتلاپ تۇراتتى . ئەمما بەكراخۇننىڭ تىكىلىپ قاراشلىرىدا ، گەپ - سۆزلىرىدە غەيرىي نىيەت يوق ئىدى . ئۇنىڭ شەمسىيە بىلەن ئۇچراشقان چاغدىكى روھىي ھالىتىدە خېلى دەرىجىدە قورۇنۇش تۇيغۇسىمۇ بار ئىدى . بۇنىڭدىن ئۇنىڭ ئۆزىنى بۇ شەھەر قىزىدىن تۆۋەن چاغلادىغانلىقى بىلىنىپ قالاتتى . شەمسىيەگە كەلسەك ، ئۇ ھەرگىزمۇ ئۇنداق سانمايتتى ، بەلكى «بېشىڭنى كىم سىلىسا ماشايىقىڭ شۇ» دېگەندەك ، بەكراخۇننى ئۆزىنىڭ شاپائەتچىسى قاتارىدا كۆرۈپ ، ئۇنىڭ تىكىلىشلىرىنى ، تاڭسىقىنى ئەھۋال سوراھلىرىنى نەمە قىلاتتى . چۈنكى قاتتىق مۇڭغا پانتقان ، يارىماس ئادەملەرنىڭ بوزەك قىلىشىدىن غەزەپلەنگەن ، كۆڭلى ئازار يەپ پاراكەندە بولغان چاغلاردا بەكراخۇننىڭ مېھرىلىك قارشى بىلەن سەمىمى ئەھۋال سورىشى ئۇنىڭ دىل يارىسىغا مەلھەم بولاتتى -

دە ، قەلب ئاسمىنى خىرەلەشتۈرگەن ئۇمانلار قايىقلارغىدۇر تارقاپ ، ئۇنىڭ ئورنىنى ساپ ھەم ئىللىق ھازا ئىگىلىگەندەك ۋۇجۇدى راھەتلىنىپ كېتەتتى . ئارقىدىنلا ۋۇجۇدىدا بىخ سۈرۈۋاتقان بۇ شېرىن تۇيغۇدىن چۆچۈيتتى . «بىر دېھقان ، يەنە كېلىپ جۇۋازچى - ھە ! بۇ قانداقمۇ مۇمكىن بولسۇن ، - دەيتتى ئۇ ئۆز - ئۆزىگە ، - ياق ، ياق ، بۇنىڭدىن خۇدايىم ساقلا !» شەمسىيە ئاخىر بىر كۈنى قەتئىي نىيەتكە كېلىپ دەيدى : — بەكراخۇنكا ، مېنى نېمانداق تولا ئىزدەيلا ؟ خېلى ياۋاش ، ئاق كۆڭۈل ئادەمكەن دەپ ئاكا ئورنىدا ھۆرمەت قىلسام ، ئەمدى سىلىمۇ ماڭا «قانائەت سۆرەپ» بوزەك قىلماقچىمۇيا ؟ بەكراخۇن شۇئان تاتىرىپ كەتتى . ئۇ خېلى ئۇزاق چەكچىيىپ قارىغاندىن كېيىن :

— سىڭلىم ، سىلە مېنى نېمە كۆرۈۋاتىدىلا . ئۆزلىرىنىڭ شۇنداق ئاق كۆڭۈل قىز تۇرۇپ ، نازۇك دىللىرى بەرداشلىق بېرەلمىگۈدەك ئازابى - كۈلپەتلەرگە دۇچار بولۇۋاتقانلىرىنى كۆرۈپ ، قولۇمدىن كېلىشىچە خەيرخاھلىق قىلدىم . ھەرگىز خاتا ئويلاپ قالمىسلا ، مەندە سىلىگە قارىتا ھېچقانداق يامان نىيەت يوق . پەقەت... — دەيدى ۋە سۆزىنىڭ ئاخىرىنى دېيەلمەي لاغىلداپ تىترىگىنىچە تۇرۇپ قالدى .

بۇ چاغدا شەمسىيە ئۆزىنى تۇتالماي قالغان بولۇپ ، ئۆزىنىڭ بەكراخۇنغا قاملاشمىغان گەپنى دەپ تاشلىغىنىغا پۇشايىمان قىلىش بىلەن ، «پەقەت...» نىڭ ئاخىرىنى ئاڭلاش تەقەززاسىدا ئىكەنلىكىنى ئاشكارىلىدى :

— پەقەت... ھە نېمە بولدى ؟

ئۇنىڭ بايامقى ئەسەبىي روھىي ھالىتىدىن ئەسەر قالمىغان ، ۋۇجۇدى قىزىپ ، گويا ئوت ئىچىدە قالغاندەك ئىدى .

— پەقەت... پەقەت سىلنى قانداقراق تۇرۇۋاتىدىكىن . يوقلاپ كېلەي دەپ... — بەكراخۇن يەنە گېپىنىڭ ئاخىرىنى يۇتۇۋەتتى .

كۈتۈلمىگەندە شەمسىيەنىڭ ئۆزىنى كارىۋاتقا تاشلاپ
ھۆركىرەپ يىغلىشى بەكراخۇنى تەڭلىككە سېلىپ قويدى . ئۇنىڭ
يىغىسى ھەقىقەتەن ئىچ ئاغرىتقۇدەك ئىدى .

— شەمسىيە ئاچا ، يىغلىمىڭا ، قورقىدىكەنمەن .

ئانىسىدىن بىمەھەل يېتىم قالغان ئوغلى ئەلنىڭ سۆزى
بەكراخۇنى قىيىن ئەھۋالدىن قۇتۇلدۇردى . ئۇ ئەمدىلا ئۆت - بەش
ياشلاردا بولۇپ ، ئەقىللىقلىقى ۋە چۈچۈك گەپلىرى ھەرقانداق
باغرى مۇز ئادەملەرنىمۇ ئېرىتىۋېتەتتى . شەمسىيە دەرھال يىغىدىن
توختاپ ، ئەلنى قۇچىقىغا ئېلىپ سۆيۈپ كەتتى . چۈنكى ئۇنىڭ
يىغىسى بەكراخۇنغا بولغان ئاچچىقىدىن ئەمەس ، بەلكى جۇرنىڭ
ئالدام خالتىسىغا چۈشۈپ خورلانغانلىقىنىڭ دەردىنى بەكراخۇندىن
ئالغانلىقىغا ئۆكۈنۈشتىن ئىدى .

— ماڭە ، شەمسىيە ئاچاڭنىڭ قولىدىن تارتىپ ئورنىدىن
تۇرغۇز ، كېتەيلى ئاچا دە !

بەكراخۇننىڭ ئاۋازى شەمسىيەنى خىيالىدىن ئويغاتتى . ئۇ
ئۆزىنىڭ تېخىچە پاتاق لاي ئۈستىدە ئولتۇرغىنىنى سېزىپ
قۇلاقلىرىغىچە قىزىرىپ كەتتى . ئەلى ئۇنىڭ ئالدىدا زوڭزىيىپ
ئولتۇرۇپ :

— ئاچا ، ئاچا ، يۈزلىرىڭ لاي بولۇپ كېتىپتۇ . ئاتام
ئىككىمىز سېنى ئەكەتكىلى كەلدۇق . قوپقىنا كېتەيلى ، — دېدى .
— بەكراخۇنكا ، سىلە نېمىدەپ كەلدىلە !؟ مەن بىلەن
كارىلىرى بولمىسۇن . مېنىڭ ئىشىمغا ئارىلاشمىسلا ، كېتىمەن
دېدىم كېتىمەن . بۇ يەرگە چېنىقلى كېلىپ ، بۇ قەدەر
خارلانغۇچە ، تۇغۇلۇپ ئۆسكەن شەھىرىمدە ئاچچىلىقتىن ئۆلگىنىم
ياخشى ! سىلە ماڭا كۆپ خەيرخاھلىق قىلىدىلا ، بۇنىڭغا رەھمەت
ئېيتىمەن . ئەمدى زادىلا چىدىغۇچىلىكىم قالمىدى . كېتىمەن دېدىم
زادى كېتىمەن !

ئۇ ئىنسان بالىسى چىداپ بولمايدىغان بوھتان ، سۆز -
چۆچەكلەرنى ، بېسىم ، خورلۇق ۋە تىل - ھاقارەتلەرنى ئەسلىپ ،

بۇ يۇرتتىن تېخىمۇ يىرگەندى ، غەزەپتىن بوغۇلۇپ گەپ قىلالماي ، سېغىز لاي يۇقۇپ كەتكەن قولىنىڭ دۈمبىسىنى قاتتىق چىشلىدى !!!

ئۇنىڭ كۆزىگە سانسىز قىزىل شارچىلار كۆرۈندى . قىزىلچىلىق ئاستا - ئاستا قارا تۇمانلارنى ھاسىل قىلدى . ھايالشمىلا قارا تۇمان ئىچىدە چۈپۈر قاش ، شاپ بۇرۇت ، يۈزلىرى سېمىزلىكتىن سالپىيىپ كەتكەن بىر چىراي كۆرۈنگەندەك بولدى ... بۇ چىراي شۇنداق ھىجىيۈندى ، سېرىق ھەم كۆكۈچ داغ - كىر باسقان رەتسىز چىشلار نامايان بولۇپ ، شەمسىيەنىڭ چىشلىرى غۇچۇرلاپ كەتتى . ئۇنىڭ قۇلقىنىڭ تۈۋىدە شۇنداق بىر ۋەھىملىك ئاۋاز ياڭرايتتى . «خېنىم . ماقۇل دە ، نادانلىق قىلما ، زىيان تارتىسەن . گېپىمگە كىرسەڭ ، مەن سېنى ئەزالارغا قول كۆتۈرتۈپلا ئوقۇشقا يوللاپ بېرىمەن . ھەممە دەرد - ئەلەمدىن ئوڭايلا خالاس بولىسەن . ئەگەر ھاكاۋۇر ، قوپال ، جاھىل بولساڭ ئۆزۈڭنىڭ شورى ، بۇ يەردە ئۆمۈر بويى قوتۇر ئېشەكتەك ئىشلىسەڭمۇ ئوقۇشقا بېرىش ئۇخلاپ چۈشۈڭ . ھى ... ھى ... ھى ... سەن تېخى ئۆزۈڭنى پاك چاغلمايسەن ، مېنى بىلمەيدۇ دېمە ، ئاللىقاچان بۇزۇلۇپ كەتكەن نېمىسەن . «شەمسىيە بۇزۇق ، «شەمسىيە مېكىيان ، دېگەن گەپ بىكاردىنلا چىقىپ قالغانمۇ ؟ ئەگەر ماقۇل بولمىساڭ ، ئۇنىڭدىنمۇ قەبىھ گەپلەرنى تارقىتىپ ، شەرمەندە قىلىۋېتىمەن ... ھاياتلا بولىدىكەنمەن ، ماقۇل دېمەي مەندىن قۇتۇلالمىسەن !!!»

— ياق ، ياق ، مەن كېتىمەن . ئەمدى چىدىغۇچىلىكىم قالمىدى . بۇنداق خورلۇقتىن ماڭا ئۆلۈم ياخشى .

— مەن بولسام بىر جۇۋازچى ، سىلىگە نەسىھەت قىلىپ يول كۆرسەتكۈچىلىكىم يوق . ئەمما شۇنچە ۋاقىت سەھرانىڭ ئاچچىق - سوغۇقىنى يەپ ، پىزغىرىم ئىسسىقىدا كۆيۈپ ، كۆپ جەبىر تارتىپ چېنىقتىلا . يا خۇدايمغا ئاھ - زارلىرى يېتىپ ، يېقىن ئارىدا بىر يەردىن ئوقۇش دېگەن نېمە چىقىپ قالا ، ۋەيا

بولمسا ھۆكۈمەت خىزمەت بېرىپ ، بىر يەرگە ئورۇنلاشتۇرا . ئىشقىلىپ ، چېنىقسۇن دەپ بۇ يەرگە ئەۋەتكەن ھۆكۈمەت تاشلىۋەتمەس . پىتنىڭ ئاچچىقىدا كىيىمنى ئوتقا سالسا يالىڭاچ قالىدىغان گەپ . ئۆزلىرىچىلا بۇ يەردىن كېتىپ ئۇ يەرگە بارسىلا ، ئالتە يىل چېنىقىپ ھېچ نەرسىگە ئېرىشەلمەي كەلدى ، دېگەن گەپ بىلەن خەق ھەر خىل سۆز - چۆچەك قىلماسمۇ ؟ ! بۇ يەردىكىلەرنىڭ دېگىنى دېگەن ، قىلغىنى قىلغان بولتۇەرمەس . خۇدايىم بىر كۈنى ئۇلارنىڭ كۆڭلىگە ئىنساپ بېرەر . يەنە كۆپ بولغاندا بىر يىل ، بولمىسا يېرىم يىل تەخىر قىلسىلا ، چوقۇم بىر گەپ بولاتتى .

ئۈچىنچى باب

— مانا ھازىر كۈن پېشىن بوپتۇ ، خۇدا ئالدىدا قەسەم قىلايىكى ، مەن ساڭا چىن يۈرىكىمدىن ئاشىق بولۇپ قالدىم . بۇ سۆزۈمگە مۇشۇ كېۋەزلىك بىلەن ئۈستىمىزدە نۇر چېچىپ تۇرغان قۇياش گۇۋاھ بولسۇن . مەن ساڭا راستتىنلا كۆيۈپ قالدىم . ھە راست ، مانا بۇنى كۆردۈڭمۇ ؟ بۇنىڭغىمۇ ئىشىنەرسەن . كېلە ، بۇ يەر تازا خالىي ئىكەن . بۇنداق پۇرسەت ئاسان قولغا كەلمەيدۇ . بۇيا ، چۈجگۈن ۋە يۈگمەچ باسقان ئېرىق بويىدا بىر قىز بىلەن بىر يىگىت مۇھەببەتلىشىۋاتاتتى . قىز ئېغىر - بېسىق بولۇپ ، ئۆزىنى خېلى تۇتۇۋالغانىدى . يىگىت بولسا ئۆزىنى زادىلا تىزگىنلىيەلمەيۋاتاتتى .

— مېھرىنىسا ، جېنىم مېھرىنىسا ، سەن نېمىدېگەن چىرايلىق - ھە ! دەسلەپ كەلگەن چاغلىرىڭدا بۇنىڭدىنمۇ چىرايلىقتىڭ . ئالىمدەك يۈزلىرىڭدىن نۇر ياغاتتى . دادۇيدە چېنىقىۋاتقان زىيالىي يىگىتلەرنىڭ ھەممىسى دېگۈدەك سېنىڭ ئەتراپىڭدىن چۆرگىلەپ كېتەلمەيتتى . ئۇلار سەن بىلەن بىللە ئىشلەشنى ، پۇرسەت تاپسا نازۇك بەللىرىڭدىن قۇچاقلاپ ، ھېقىقەتەن كەۋلىرىڭگە بىر سۆيۈۋېلىشنى ، ئاندىن...

— ئوھوش غوجام ! ماڭسىلا نېرى ، نومۇسۇمنى كەلتۈرۈپ ،

بارغانچە قېلىن گەپلەرنى قىلغىلى تۇردىلىغۇ؟ ھېلى بىرى كۆرۈپ قالسا... شەمسىيە دېگەن بىرنىمىلىرى كېلىپ قالسا كىرەرگە تۆشۈك تاپالماي قالارلىمىكىن ، — قىز ۋىلىقلاپ كۆلدى .

— ھىم نېمىنى... بولدى ، ئۇنداق ساراڭنىڭ گېپىنى قىلما مەن دەسلەپتىلا ساڭا كۆيۈپ قالغان . قارىسام ، ئۇ چاغدا بازىرىڭ بەك ئىتتىك بولۇپ كەتتى ، ھەممىسى سېنىڭ ئەتراپىڭغا ئولششۋالدى . مەن قانچە قىلساممۇ ئامالسىز قالدىم . بىر كەملەردىن كېيىن ، دادۇيىنىڭ ھېلىقى مۇئاۋىن باشلىقى ئۇلارنىڭ ھەممىسىنى قوغلىۋېتىپ ، سېنى ئەنجىلىك ئىگىلىۋالدى . مەن دەردىمنى ئىچىمدە بىلىپ ، ئۆلىدىمىيۇ ، ئۇنىڭ بېرىسى بولدۇم دېگەن . ئەتراپىمغا شۇنداق قارىسام ، ھەممىسى ئۆمۈچۈك تۈرىدەك مۇھەببەتلىشىپ كېتىپتۇ . سۈرۈشتۈرسەم ، شەمسىيە بىلەن مەنلا قاپتىمەن . ئەسلىدە مەن - مەن دېگەنلەردىن بىرقانچىسى ئۇنىڭدىن دەككىسىنى بېگەچكە ، ھېچقايسىسى ئۇنىڭغا بىرنېمە دېيىشكە پىتىنالمىغانىكەن . ئاخىر مەن بۇ ساراڭنى بىر قولغا چۈشۈرەي دەپ ئويلاپ ، گەپ قىلسام ، كۈتمىگەن يەردىن ئىندەككە كېلىپ قالدى . ئۆزى قوپال بولغىنى بىلەن ، خېلى مەرد ، مۇھەببەتلىشىشكە يارايدىغان نېمىكەن . لېكىن تەلۋە مەجەزى بولغاچقا ، قوللىنىڭ ئۈچىنىمۇ تۇتقۇزمىدى .

— ھىم ، ئۇنداقتا ، شۇ مەرد ، ياراملىق خېنىملىرىنى تېپىۋالسىلا ، غوجام ! مەن ياۋاشىمىكەنمەن ؟ !

— ھەي ، قويغىنا ، سەنمۇ ساراڭمۇ ؟ بۇ شۇنداقلا بىر دەپ قويغان گەپ . ئۇنى تاشلىغىنىم تاشلىغان ، مانا مۇشۇ سائەتتىن باشلاپ ، مېنىڭ سەندىن باشقا يايىرىم يوق ، — يىگىت قىزنى مەھكەم تۇتۇۋېلىپ قويۇپ بەرمەي باغرىغا باسماقچى بولاتتى . قىز بولسا بوشىنىشقا ئۇرۇنۇپ جان جەھلى بىلەن يۇلقۇناتتى .

يىگىتنىڭ سۆزلىرى مېھرىنسانى ئاخىر تەسىرلەندۈردى . ئۇ جۆرسىنىڭ «ئاق ئۈجمە» دادۇيىگە چېنىققىلى كەلگەن ئوغۇللار ئىچىدە خېلى كېلىشكەن يىگىت بولۇپلا قالماي ، دۇتار چېلىشقىمۇ

ھەممىدىن ئۇستا ئىكەنلىكىنى بىلەتتى . جۆرى ئۇنىڭ نەزىرىدە شوخ ، تېتىك ، قولىدىن ئىش كېلىدىغان ، يارمىلىق بىر يىگىت ئىدى . شۇڭا ، مېھرىنىسا ئۆز كۆڭلىدە : «ئېرىڭ بارمۇ دېسە بار دېگۈچىلىكى بار يىگىت ئىكەن . گالۋاڭ ، ياۋاش ، لۆم - لۆم ئەرلەردىن خۇدا ساقلىسۇن» دەپ ئويلىدى . ئۇ ئۆزى بولسا ، جۆرى تەرىپلەپ ئۇچۇرۇپ كەتكەندەك ئېسىل قىزلاردىنمۇ ئەمەس ئىدى . جۆرىنىڭ ئۇنى پۈۋلەپ ئۇچۇرۇشتىن مەقسىتى لاپ بىلەن ئىندەككە كەلتۈرۈپ ، كېيىنكى ئىشلىرى ئۈچۈن يول ئېچىش ئىدى . سوقا يۈزلىرى ئاق سېرىققىنا كەلگەن بۇ قىزنىڭ ئاغزى كالاچتەك يوغان ، ئۈستىخانلىرى قوپال كەلگەن بولۇپ ، ئۇ شەھەردە تولۇق ئوتتۇرىنى پۈتتۈرگەندىن كېيىن ۋەزىيەتنىڭ تەقەززاسى بىلەن «قايتا تەربىيە» ئېلىش ئۈچۈن بۇ يېزىغا كەلگەنىدى . ئەگەر بۇ «كۆۋرۈك» تىن ئۆتمىسە ، ئوقۇشقا بېرىش ياكى بىرەر ئىشقا ئورۇنلىشىش مۇمكىن ئەمەس ئىدى . ئاتا - ئانىلىرىنىڭ چوڭ ھوقۇقى ، يۈز - ئابروۋى ھەم يولى بارلار شەھەرگە يېقىن يېزىلاردا چېنىقىش ئىمكانىيىتىگە ئېرىشىپ ، جاپانمۇ ئازراق تارتتى . لېكىن بۇنداق ئامەت ئوڭايلىقچە نېسىپ بولمايتتى . ئۇنداق ئىمتىياز ۋە ھوقۇق مېھرىنىسانىڭ ئائىلىسى تۈگۈل ئۇرۇق - ئەۋلادىدىمۇ بولمىغاچقا ، ئۇ تەقسىمات بويىچە مۇشۇ يىراق ھەم مۇشەققىتى كۆپ «ئاق ئۈجمە» يېزىسىغا كەلگەنىدى . ئۇ دەسلەپتە ھېچكىمنىڭ دىققەت نەزىرىگە ئېرىشمىدى . سەۋەبى ، ئاللا ئىگەمنىڭ ئۇنىڭغا چىراي تەقسىم قىلغاندا تولىمۇ بېخىللىق قىلغانلىقى ئىدى . شۇڭا ئۇ كەلگەن كۈنىنىڭ ئەتىسىلا ، بىر قىسىم ئەزالار قاتارىدا ئۆستەننىڭ مۇزىنى چوقۇشقا ئەۋەتىلدى .

دادۇيىنىڭ جىرتاق كەلگەن مۇئاۋىن باشلىقى گۆشىدىن ئۆز دادۇيىگە تەقسىم بولغان زىيالىي ياشلارنىڭ ئىسمىنى پۇرلىشىپ تۇل خوتۇننىڭ رېپىدىسىدەك بولۇپ كەتكەن يانچۇق دەپتىرىگە يېزىۋېتىپ ، «مېھرىنىسا» دېگەن ئىسمىغا كەلگەندە يۈرەكلىرى ئويىناپ كەتتى : «بۇ قانداقراق قىزدۇ ؟ بۇمۇ چىرايلىق بولغىنى

بىلەن ، شەمسىيەدەك تازا توك قاپاق ، ساراڭمىدۇيا؟ مەيلى ، قانداق بولۇشىدىن قەتئىينەزەر ، ھەرقاندىقى باش ئەگمەي قالمايدۇ . باش ئەگمەسە ئۆمۈر بويى بۇ يەردىن كېتىمەن دەپ ئويلىغۇچى بولۇشمسۇن . بىزنىڭ يېزىنىڭ ئەمگىكى ، جاپا - مۇشەققىتى ، ياق ، مەن ئەۋەلىنىڭ چارىسى ئۇنداق قىزلارنىڭ ھەرقانداق ئاتىكارچى بولغىنى بىلەنمۇ بويسۇندۇرماي قويمايدۇ . شەمسىيەمۇ تەلۋىلىكىنىڭ دەردىنى تارتىۋاتمامدۇ . بۇ تېخى ھېچ گەپ ئەمەس ، ساراڭلىق قىلغىنىغا قانچە قېتىملاپ پۇشايمان قىلىدۇ تېخى . مەنلا بولىدىكەنمەن ، ئۇنداق گەدەنكەش تەلۋىلەر چېنىقىۋېرىدۇ . قۇلقى يۇمشاق ، ياۋاشلار كېتىۋېرىدۇ . شەمسىيەدەكلەرنىڭ جېنى تۆمۈر بولسىمۇ چىدىمايدۇ ، ئاخىر باش ئېگىدۇ...»

ئۇ ، مېھرىنسانى ئۆزى مەسئۇل ئەترەتكە تەقسىم قىلدۇردى ، ئۆزىنى كۆرگەندىن كېيىن بولسا ، جىرتاق كۆزلىرىنى ئېيىق تاپىنىدەك ئالقىنىدا ئۇۋۇلاپ ، ئىچىدە مىڭى تىللىدى : «نەنىڭ ئېيىقى بولسۇن ، ئاناڭنى ! يۈزلىرى قوتۇر ، كۆزلىرى چامغۇر ئورسىدەك ، ئاغزى كالاچتەك... شەھەردىنمۇ شۇنداق سەت بىر نېمە چىقىدىكەن !؟»

ئەۋەل ئۆز ئاچچىقىنى چىقىرىش ۋە ھوقۇقىنى تونۇتۇش ئۈچۈن ، مېھرىنساغا مۇزنىڭ تازا قېلىن يېرىدىن ، يەنە كېلىپ باشقىلاردىن ئارتۇقراق بۆلۈپ بەردى . ئۇ ھەر قېتىم ، چېنىقىشقا كەلگەن زىيالىي ياشلارغا ئەزالار ئوتتۇرىسىدىلا مۇنداق دەپ تەنبىھ بېرەتتى :

— ھۇ ئاناڭنى ، سىلەر شەھەردىن چېنىققىلى نېمە قىلىپ چىقتىڭلار ، ئەگەر شياۋدۇينىڭ تۈزۈملىرىگە ئوبدان بويسۇنمىساڭلار كۆرگۈلۈكنى كۆرىسىلەر . ھۇ ئاناڭنى... ئىشتانباغ دېگەننىمۇ مۇشۇنداق ئۇزۇن ئېشەمدۇ؟ گالۋاڭ خوتۇن... ماۋۇ شياۋدۇينىڭ ياشلىرىغا دەپ قويماي ، سىلەر ھەرگىزمۇ ئىشتانباغنى ئۇزۇن ئېشىدىغان ، ئىشتاننى تار كىيىدىغان خوتۇننى ئالماڭلار ، خوتۇن كىشىنىڭ ئەسكىسى مېنىڭ خوتۇنۇمدەك ئىشتانباغنى ئۇزۇن

ئېشىدۇ ، ئۇزۇن ئىشتانباغ ئاسانلا چىگىلىپ قالغان ، يېشەي دېگەندە يېشىلمىگەن ، يەشمەي دېگەندە دەسسەپ سېلىپ يېشىلىپ كەتكەن... ھا... ھا... ھا... ھا... ھا... ھا... بولدى ، بولدى . «ئاخۇنۇم كۈلمەيدۇ ، كۈلسە تېلىقىپ كېتىدۇ» دېگەندەك ، پۇچۇق قاپاقتىن سۇ تۆكۈلگەندەك كۈلۈپىرىدىكەنسە . ھە ، مەن سۆزلەپ نەگە كەلگەنتىم؟ ھە راست ، سىلەر شەھەرلىكلەر قانداق ئادەملەر؟ ئەر كەكلىرىڭلار ساقلىڭلار كىندىكىڭلارغا چۈشكۈچە ئوقۇيمىز دەيدىكەنسە ، قىزلىرىڭلار ئالتە بالغا ئانا بولغۇدەك بولغاندىمۇ چېنىقىپ ئوقۇشقا بارمەن دەپ يېزىغا ئەمگەك قىلغىلى كېلىدىكەنسە . ھە بوپتۇ ، نېمە قىلىپ... بۇمۇ ئۆزۈڭلارنىڭ ئىشى . تىلىڭلارنىڭ تېگىدىكى تىلىڭلارنى خۇدا ئۆزى بىلمىسە بەندە بىلمەيدۇ . ئەمىسە ، كەمبەغەل دېھقانلار بىلەن ئېتىزدا ، ھاشادا ، جاپادا ، يېتىپ - قوپۇشتا ، ئىشقىلىپ ھەممە ئىشتا بىرگە بولىسىلەر . ھوي ئىسمايىل توكۇر ، بارمۇ سەن ! بۇ زىيالىي ياشلار ماخوغىمۇ پاتىمغىلى توردى . ئاۋۇ يان تەرەپتىكى ئاقتاخانىنى بىكارلات . ئاتلارنى ھارۋىكەشلەر ئۆيلىرىگە ئەكېتىپ بېقىپ تۇرسۇن . بىزنىڭ ئەتىگەن - ئاخشامدا دولقۇنلىرىمىز بار . بۇ يەردە شەھەردىكىدەك چۈشكىچە ئۇخلاپ ، يېشىن بىلەن قوپۇپ ئەسنەپ ئولتۇرىدىغان ئىش يوق . ئوغۇل - قىز ، چوڭ - كىچىك ھەممىڭلار دولقۇنغا چىقىشىڭلار كېرەك . ئەگەر چەندە دولقۇنغا چىقماي ئۇخلاپ قوپۇپ دوست تارتىپ ، ئاق نانچىلىق قىلىدىكەنسە ، سىلەرنى ھەرگىز باھالاپ بەرمەيمىز . ھۆكۈمەت تازا جاپىدا ئىش قىلدى . سىلەر ئاق نانچىلار ئىشخانىدا گېزىت كۆرۈپ ، ئاق دوبازا يەپ ئولتۇرۇپ ، ناننىڭ نەدىن ، قانداق كېلىدىغانلىقىنى بىلمەي... ھە راست ، سىلەرنىڭ ئايلىق نورماڭلار ، نېمە قىلىپ ، جەمئىي ئون سەككىز جىڭ ، ئەزالاردىن بىر جىڭ ئوشۇق يەيسىلەر . بۇنىڭ ئون جىڭى قوناق ، ئالتە يېرىم جىڭى تېرىق ياكى ئارپا ، بىر يېرىم جىڭى بۇغداي . كاتتا ئىش - دە بۇ . يەنە تېخى ھەر پەسىلدە يېرىم جىڭ چىگىت يېغى بېرىلىدۇ . ھە راست ، ئۇرۇش تەييارلىقى ئۈچۈن ھەر

ئايلىق نورماڭلاردىن بىر جىڭ تۇتۇپ قېلىنىدۇ، بۇنىمۇ ئالدىن دەپ قوياي، ئامبارچى بىلەن سوقۇشۇپ يۈرمەڭلار يەنە. ئىلگىرى كەلگەنلەرنىڭ بەزىسى كۆكباش ئوغرىلاپ، ئامبارغا، باغقا ئوغرىلىققا كىرىپ تۇتۇلۇپ قالدى. بۇلارنىڭ ھەممىسىنى كەلگەن يېرىگە ھەيدىۋەتتۇق. شەھەردە يانچۇقچىلىق قىلىپ يۈرگەندۇ ھەقىچان. ھۇ ئاناڭنى... بولدى يىغىن تۈگىدى، ئىشقا بېرىڭلار. يېڭى كەلگەن زىيالىي ياشلار ئەۋەلنىڭ يىغىنىغا قاتناشقان دەسلەپكى چاغلىرىدا ئۆزىنى باسالماي پىخىلداپ كۈلۈشەتتى. ئۇزاق ئۆتمەيلا بۇ كۈلكىلەر يىغىغا ئورۇن بېرەتتى. ئۇلار ھەسرەتلىك ياش تۆكۈپ، تۇغۇلۇپ چوڭ بولغىنىغا مىڭ بىر پۇشايمان قىلىشاتتى.

* * *

— سەن ھازىرمۇ يەنە ئاشۇ ئەۋەل جىرتاققا ئاشنا بولۇۋاتامسەن؟ — جۆرى ئەلەم بىلەن ئاغزىنى ئۈمچەيتىپ، قىزارغان ھالدا سورىدى.

— نەدىكى گەپنى قىلىۋاتىلا، ئاشۇ دادام دېمەتلىك جىرتاق سالجىدەك چاپلىشىپ، كەينىمدىن رودىپايدەك ئەگىشىپ يۈرسىزە، مېنى ئۇنىڭغا ئاشىق بولۇپ قالدىمىكىن دەملا؟! ئۇنداقلارغا چۈشۈپ قالغان ئادەم يوق، مەنچۇ، شەھەرنىڭ كىندىكىدە تۇغۇلۇپ ئۆسكەن، مېنىڭمۇ ئۆزۈمگە تۇشلۇق ھالىم بار. ئۆتۈپ - تېشىپ ئاشۇ سەھراققا ئۆزۈمنى بۇزامتىم، ئاغزىلىرىنى چايىقۇبتىپ، ئالدى - كەينىلىرىگە بېقىپ گەپ قىلسىلا جۈمۇ! جىرتاقنىڭ زىيانكەشلىك قىلىشىدىن ساقلىنىش ئۈچۈن دوپپىسىغا جىگدە سالدىم. مېنى شەمسىيەلىرىگە ئوخشىتىپ قالمىسىلا، بۇنداق تۇرغىنىم بىلەن، ئىشنىڭ ئېپىنى خېلى بىلىمەن. خەقنىڭ تاپمىغان گېپى قالمىغىنى بىلەن، ئۇ ئىت مەجەز جىرتاققا قولۇمنىڭ ئۇچىنىمۇ تۇتقۇزغىنىم يوق. مېنىڭ ئۇنىڭغا ھىڭگىيىپ

قويۇشۇم ئۇنى ئالداپ ، بۇ قۇرۇغۇر قۇملۇقنىڭ ئۇماچ - يارمىسىدىن پاتراق قۇتۇلۇش ئۈچۈن ، ئەمدى كۆرسىلە ، ئۇ جىرتاققا قارايدىغان كۆزۈم بارمىكىن .

— مەن سېنى ئۇنىڭ پوكىنى ئاستىدا ياتتى دېمىدىم . ئۇنداق بولىدىغان بولسا ، ساڭا كۆيۈپ يۈرەتتىم . سېنىڭ پاكلىقىڭغا ئىشەنگەچكە ئۆمۈرلۈك جۈپ بولايلى دەۋاتىمەن . ئادەم ياشلىق چاغلىرىنى ئۇ - بۇ قىزلارغا ساقال تاشلاپ ئۆتكۈزىدىكەن . ئاقۋەتتە ئۇلارنىڭ ھېچقايسىسىنىڭ ئاش بولمايدىغانلىقىنى ھېس قىلىدىكەن . مانا ھازىر يىگىرمە بەشكە كىرىپ قالدىم . «دادام مەندەك چېغىدا تۆت بالغا ئاتا بوپتىكەن . مەنچۇ ، ئۆيلىنىش ئۇياقتا تۇرسۇن ، جېنىمنى باققۇدەك بىرەر ئىشقا ئۇلىشالماي ، بۇ چۆل - جەزىرىدە ئىتنىڭ كۈنىنى كۆرۈۋاتىمەن . ئوقۇغاننىڭ سازايى دېيىشكە ئاز قالدىم . كەلگۈسىدە خۇدا بىرەر مەكتەپتە ئوقۇشنى ياكى ھۆكۈمەتنىڭ تۆمۈر دەپتىرىگە ئىلىنىشنى نېسىپ قىلسا ، مېھرىنىسا بىلەن توي قىلىپ بەختلىك ئائىلە قۇرسام دېگەننى ئارزۇ قىلىپ كەلگىلى خېلى بولغان . مانا بۈگۈن يۈزمۇيۈز تۇرۇپ سۆزلىشىۋاتىمەن . ھازىرچە ناھىيىدىكى بىرەر ئىدارىگە ، ھېچبولمىغاندا گۇڭشېننىڭ يۈگۈر - يېتىم ئىشلىرى بولسىمۇ ھۆكۈمەتكە تەۋە بىرەر خىزمەتكە ئورۇنلىشىۋالساق ، بىر مەزگىل جان ساقلاپ ، كېيىن شەھەرگە كىرىۋالساق بولىۋېرەتتى . نۇرغۇن كىشىلەر شۇنداق قىلىۋاتامدۇ ؟ ! ئەي ئىسىت ، ئەينى چاغدا يامان نىيەتلىك ئادەملەر ئۇچۇرۇپ بەرسە ، گۆدەكلىك قىلىپ ئوقۇتقۇچىلىرىمىزنىڭ ئۈستىدىن ئىسيان كۆتۈرگىنىمىز ، ئۈستازلىرىمىزنىڭ قارغىشى تۇتتىغۇ بىزنى . بولمىسا مۇشۇنداق سەھراغا ھەيدىلەمتۇق . بۇ ئىشلارنى ئويلىسام ، شۇ چاغدا تولىمۇ نادان ئىكەنلىكىمنى ھېس قىلىپ ، قىلغانلىرىمغا ئۆكۈنمەن... — جۆرى كۆزلىرىگە ياش ئېلىپ ، بوغۇلۇپ بىرپەس سۆزلىيەلماي قالدى ، — مېھرىنىسا ، ئويلاپ باقە ، بىز بۇ ئاتام كۆرمىگەن قۇملۇققا كېلىپ نېمە خۇۋلۇق كۆردۈق ؟ تىنىم تاپماي

ئىشلەپمۇ قورساق تويغۇدەك ئاش - ئانغا ئېرىشەلمەيۋاتىمىز . قورساق ئادەمنى ھەر كويلارغا سالىدىكەن . ئوغۇللار ئوغرىلىق قىلىشقا مەجبۇر بولۇپ ھەممىمىز ئوغرى ئانالدۇق . دېھقانلار ھازىر بىزنى كۆزگە ئىلامدۇ؟ ئادەم قاتارىدا كۆرمەدۇ؟ قاتتىق كۈن بىر - بىرىمىزگە بولغان مېھىر - شەپقەتنى سۇلاشتۇرۇۋەتتى . ئوقۇغۇچىلىق دەۋرىمىزدىكى گۈزەل ئارزۇ - ھەۋەسلەر قېنى؟... ئارزۇ - ئىستىكىمىز مۇشۇ قۇملۇقتا ھايۋاندىن بەتتەر كۈن ئۆتكۈزۈش ، ئاچ - زارلىقتا دېھقاننىڭ چۈجە چىقىرىش ئۈچۈن تۇخۇم بېسىپ ياتقان كۈرۈك توخۇسىنى ئوغرىلاپ يېيىشكە ئوخشاش بولمىغۇر ئىشلارمىدى؟ مۇسۇلمان بالىسى تۇرۇپ ھالال - ھارامنى ئايرىماي...

— بولدى سۆزلىمىسىلە... — مېھرىنىسا شۇنداق دېگىنچە جۆرىنىڭ بويىدىن قۇچاقلانۋالدى .

يىگىتنىڭ ئېچىنىشلىق سۆزلىرى ئاخىر ئۇنى ئېرىتكەندى . ئۇنىڭ يۈرىكىدە ئاجايىپ بىر ھېسسىيات مەۋج ئۇرۇپ ، ئىچ ئاغرىتىش ، ئۆزىگە ۋە ئۆزىنىڭ مۇشۇ تەقدىردىشىغا ئېچىنىش تۇيغۇسى بىردىنلا يىغىغا ئايلاندى . ئۇ جۆرىنى مەھكەم قۇچاقلانغان ھالدا ئېسەدەپ يىغلىماقتا ، يېزىغا كەلگەندىن بېرى تارتقان پۈتكۈل خورلۇقلىرىنى ۋە دەرد - ھەسرەتلىرىنى ئاچچىق كۆز ياشلىرى ئارقىلىق ئەسلىمەكتە ئىدى . بۇ دەردنى قىزلار قانچىلىك تارتىمىدى ، ئاچلىق ئۇلارنى بىر بۇردا نان ئۈچۈن كىملىرىگە تەلمۈرتىمىدى ، كىمنىڭ بوسۇغىسىدا بويۇن قىستۇرمىدى؟ «سول» دىن كەلگەن تەتۈر قۇيۇن ئۇلارنىڭ بۇ دەردلىرىنى چىقىرىشىغا يول قويدىمۇ؟!

قىز بىلەن يىگىت ھۆڭرىشىپ يىغلاشقان پىتى خۇددى ھەشقىپچەكتەك بىر - بىرىگە چىرمىشىپ كەتتى . شۇ تاپتا ئۇلارنىڭ كۆز ياشلىرىمۇ ئۆز ئارا قوشۇلۇپ ، بىر - بىرىنىڭ يۈزىنى يۇيماقتا ئىدى . ئۇلار بىرپەس يىغلىغاندىن كېيىن پەسكويغا چۈشتى . يىگىت ئۆزىگە چاپلىشىپ تۇرغان قىزنىڭ غۇدۇر - بۇدۇر

پېشانىسىگە پۈتۈن ئىشتىياقى بىلەن سۆيۈپ تۇرۇپ بوش ئاۋازدا
دېدى :

— قەلبىمدىكى ئەڭ گۈزەل مەلىكەم ، مەن ئەمدى مۇرادىمغا
يېتىدىغان بولدۇم . خۇدا مېنى سەندىن ھەرگىز ئايرىمىسۇن .
سەندىن ئايرىلسام بۇ دۇنيادا ياشىيالمىسام كېرەك . سۆيۈملۈكۈم ،
ئاڭلىسام ، بۇ قېتىم داداڭ ۋىلايەتتە چوڭ باشلىق بوپتۇ . بۇ يەرگە
كەلگىلى ماڭا ئۈچ يىل ، ساڭا ئىككى يىل بولدى . بۇ جەرياندا
تارتقان جاپالىرىمىز ئازمۇ ؟ ! ھازىر ھۆكۈمەت ھە دەپ : « زىيالىي
ياشلار يېزىلاردا چوڭقۇر يىلتىز تارتىشى كېرەك » دېگەننى
تەكىتلەۋاتىدۇ . بۇ گەپچە ، بىزنى مۇشۇ قۇملۇق سەھرانىڭ دېھقنى
بولۇشقا كۆندۈرمەكچى . بۇ دەشت - باياۋاندا قېلىشنى ئويلىسام ،
ھاياتىنىمۇ كېچىپ كېتىمەن . سۆيۈملۈكۈم ، داداڭغا دەرھال خەت
يازغىن ، بىزنى بۇ خەۋپتىن قۇتۇلدۇرۇۋالسۇن . داداڭ ھوقۇقىنىڭ
بارىدا بۇ ئىشنى توغرىلىمىسا ، ئۆمۈرلۈك پۇشايماغا قالىدۇ .

مېھرىنىسا ئويلىنىپ قالدى . « دېھقان بولۇپ قېلىش » دېگەن
سۆز ئۇنىڭ نېرۋا تاللىرىنى يېقىمىسىز غىدىقلاپ ، بەدىنى خۇددى
چاققاق ئوتقا تېگىپ كەتكەندەك قىچىشىپ كەتتى ، يۈرىكى ھېلىلا
سوقۇشتىن توختاپ قالدىغاندەك دۈپۈلدەيتتى ، جۆرى ئېيتىماستىن
بۇرۇن بۇ توغرىلۇق ئويلىمىغانلىقى ئۈچۈن ئۆزىنى ئەيىبلىدى .
ئۇ چاغدا يالغۇز ئۆزىنىڭ ئىشى بولغاچقا ، ھەل قىلىش ئاسانغا
چۈشەتتى . ئەمدى ، جۆرى ئۇنداق دەۋاتسا ، ئىككىيلەننىڭكىنى
بىللىلا ھەل قىلىشنىڭ ئامالىنى قىلماي بولامدۇ ؟ ! ئەمما ئۇنى
دادىسىغا قانداق ئۇقتۇرىدۇ ؟ « ئۇ يىگىت سېنىڭ نېمەڭنى » دېسە
نېمە دەيدۇ ؟ بۇنىغۇ ئانىسى ئارقىلىق چۈشەندۈرەر . چۈنكى ھازىر ،
ئاتا - ئانىسى ئۇنىڭ بالدۇرراق تۇرمۇشلۇق بولۇشى ئۈستىدە باش
قاتۇرۇۋاتقان چاغ . بىراق ئۇ جۆرىنى ھەقىقىي ياخشى كۆرەمدۇ -
يوق ؟ ئۇنىڭ مۇھەببىتى ھەقىقىي مۇھەببەتمۇ قانداق ؟ بۇرۇن ئۇنى
« سەت » دەپ ياراتمايدىغان يىگىتلەر دادىسى چوڭ باشلىق بولۇش

بىلەنلا ئۇنىڭ ئەتراپىدا ئەگىپ كېتەلمەيدىغان بولۇپ قېلىشتى . مانا ئەمدى ئۇ بىردىنلا گۈزەللەرنىڭ گۈزىلىگە ئايلىنىپ قالدى توۋا ، ھوقۇق سەت ئادەمنىمۇ چىرايلىق قىلىۋېتەلەيدىغان سېھىرىي كۈچكە ئىگىمىدۇ ؟ ھەقىقەتەن شۇنداق ئوخشايدۇ . مەن ئىلگىرى كۈندە نەچچە قېتىم ئەينەككە قاراپ ، ئىمكانىيەتنىڭ بارىچە ئۆزۈمنى تۈزىسەممۇ ھېچكىم كۆز - قىرىنى سېلىپ قويمايتتى . ئەمدىچۇ ، ئۆزۈمنى تۈزەپ يۈرمىسەممۇ يىگىتلەرنى جەلپ قىلىدىغان پەرىگە ئايلىنىپ قالدىم ، ئېھ ، ھوقۇق ! ھوقۇق بولسىلا ھەممە ھەل بولىدۇ دېگەن سۆز . سەت چىرايلىققا ئايلىنىدىكەن ، مەجەز - خاراكتېردىكى بولمىغۇر قىلىقلارمۇ نازاكەتلىك ھەرىكەت بولۇپ كۆرۈنىدىكەن . ئۇ ھەرقانچە پەزىلەتسىز ئادەم بولسىمۇ ، خەلق مەنپەئىتىنىڭ ئەڭ سادىق قوغدىغۇچىسى... دېگەندەك سۈپەتلەر بىلەن پەردازلىنىدىكەن . ئىشەنمىسەڭلار ئاۋۋال جىرتاققا قاراپ بېقىڭلار ، بۇ كىچىككىنە يېزىدا ئۇنىڭ ئازراق ھوقۇقى بولغاچقا ، جىرتاقلىقى باشقىلاردا يوق بىر سۈپەت ھېسابلىنمايدىكەن ، خېلى چىرايلىق قىزلار ئۇنى تالىشىپ بىر - بىرىدىن قىزغىنىدۇ . مانا مەنچۇ ، ھەقىقەتنى ئېيتسام سەت ئىكەنلىكىم باشقىلارغىمۇ ، ئۆزۈمگىمۇ ئايان . دادام چوڭ ھوقۇققا ئېرىشىۋىدى ، جۈردەك كېلىشكەن يىگىتلەر قەلبىنى چۈشەندۈرۈپ مۇھەببەت ئىزھار قىلىۋاتىدۇ . ئۇنىڭ يىغلاپ تۇرۇپ ئېيتقان ھېلىقى سۆزلىرىدىن قارىغاندا ، ئۇمۇ كۈن ئېلىشنىڭ «ھەقىقىي» بىر يولىنى چۈشەنگەن بولسا كېرەك . ئۇ شۇنداق كېلىشكەن يىگىت بولۇپلا قالماي ، دۇتار چېلىپ ناخشا ئېيتىدىغان بولسا ، ئىنسان تۈگۈل ، ئۇچار قاناتلارغىمۇ لەززەت بېغىشلىيالايدۇ . ئەگەر دادىسىنىڭ «سىياسى مەسىلە» سى پۈتلىكاشاڭ بولمىغان بولسا ، ئۇ ئاللىقاچان ئارتىسلىققا كەتكەن بولاتتى . بۇ يەردە دېھقانلارنىڭ باھالىشىدىن ئۆتۈپ ئوقۇشقا بارالماسلىقىمۇ يەنە شۇ «مەسىلە» توسالغۇ بولدى . قىزلار ئۇنىڭغا ھەقىقىي ئاشق بولغىنى بىلەن ، ئۇنىڭ تەلەيسىزلىكىدىن قورقۇدۇ . بىتەلەي ئادەمگە چىراي بىلەن

تالانتنىڭ نېمە پايدىسى! پەقەت شەمسىيەلا ئۇنى ھەقىقىي ياخشى كۆرۈپ ، ھېچنېمىدىن قورقماي ئۇنىڭ بىلەن مۇھەببەت باغلىغان . ئۇ ئارتىسىمۇ بولالماي ، ئەسكەرلىكىمۇ قوبۇل قىلىنماي ، ھەممىدىن بىراقلا كەچمەكچى ياكى سەرگەردان بولۇپ بىر تەرەپكە كەتمەكچى بولغاندا ، شەمسىيە ئۇنىڭ سەدپارە بولغان قەلبىنى تەسەللى زەمزمى بىلەن سۇغرىپ ، پاك سۆيگۈسى ئارقىلىق ئۈمىد بېغىشلىغان . ئەمدىلىكنە ئۇ شەمسىيەنى تاشلىۋەتكەن بولسا ئۆزىنىڭ ئىشى . ئاغزىدىن چىقىرىشقا پېتىنالمىغىنىم بىلەن ، مەنمۇ ئۇنىڭغا كۆيۈپ يۈرگىلى خېلى بولغان . ئەمدى پۇرسەت يېتىپ كەلگەندە نازلاپ ئولتۇرۇشۇم ھاجەتسىز . مەن كەلگۈسىدە قانچىلىك كاتتا ئادەم بولۇپ كېتەي ، جۇرچىلىك يىگىتكە ئېرىشمىكىم تەس . يەنە كېلىپ ، ئاشۇنچىۋالا كېلىشكەن بىر يىگىتنىڭ مەندەك بىر قىز ئالدىدا ياش تۆكۈپ تۇرۇپ ، يۈرەكنى ئېرىتكۈدەك سۆزلەرنى قىلىشى ئاسان ئەمەس . ئۇ راست گەپ قىلىۋاتىدىغاندۇ ، بىزنىڭ بۇ زامانىمىزدا گۈزەللىك ياكى چىن مۇھەببەت بىلەن ئەمەس ، بەلكى ئىجتىمائىي مۇناسىۋەت ئارقىلىق ئاندىن ياشاش ھوقۇقىغا ئېرىشكىلى بولىدىغانلىقىنى چۈشىنىپ يېتىپ ، ماڭا سۆيگۈ ئىزھار قىلغاندۇ...

قىز قوڭۇر كۆزلىرى بىلەن جۆرىنىڭ كىرىپكى سايە تاشلاپ تۇرغان ، ھەسرەت يوشۇرۇنغان مۇڭلۇق قاپقارا كۆزلىرىگە قارىدى . يىگىتنىڭ كۆزلىرىدىن بىچارىلىك ، يېلىنىش ، ھەسرەتلىك سۆيگۈ ، ھىجران تۇيغۇسىغا ئوخشاش ئالامەتلەر چەكسىز نۇر سىزىقچىلىرىدەك چاقناپ تۇراتتى . مېھرىنىسا ئۇنىڭغا ھاياتىدا تۇنجى قېتىم چىن سۆيگۈ ھېسسىياتى بىلەن قارىدى .

— جۆرى ، دېگەنلىرى راستمۇ؟

— گۇمانلىقلىق ئاتامسەن؟ خۇدا ئالدىدا قەسەم قىلىپ بېرەلەيمەنكى ، بۇ مېنىڭ يۈرەك سۆزۈم . مېنىڭ پۈتۈن ، شۇنداقلا ئاخىرقى ئۈمىدىم سەن . جېنىم مېھرىنىسا ، مۇھەببىتىمنى رەت قىلساڭ ، بۇنداق ھاياتنىڭ ماڭا كېرىكى يوق .

— ۋىجداننىڭ شەمسىيەگە يۈز كېلەلمىدۇ؟
مېھرىنىسا بىر دەھشەتلىك خىيالنىڭ تۈرتكىسىدە ئۇنى
«سەن» لىدى. مانا بۇ ھوقۇق گۈزەللىكىنىڭ ھەقىقىي گۈزەللىكى
ئۈستىدىن تۇنجى غالىب قەدەم بېسىشى ئىدى.

— ئەسلىدە ۋىجدانم ساپ ئىدى. ئۇنداق بولمىغاندا بۇ
سوئالغا جاۋاب بېرەلمەيتتىم. ئەمما ئۇ ۋىجدان ئەمدى نەگە
كەتتى؟ مەن ياشاشنى خالىمىغان ۋاقىتتا ئۇ مېنى ياشاشقا ئۈندىدى.
شۇ ئۈندەشلەر تۈرتكىسىدە ياشاپ نېمە خۇۋۇلۇق كۆردۈم؟ كۆرگىنىم
قان - ياش، داد - پەرياد بولدى. ئەگەر بالدۇرراق ئۆلگەن بولسام
خورلۇقنى ئازراق تارتقان، گۇناھنى ئازراق ئۆتكۈزگەن، بىر ئاز
بولسىمۇ ئۆز مەنتىقەمنى ساقلاپ، پاك يېتى كەتكەن بولاتتىم. بۇ
ھالدا ۋىجدان توغرۇلۇق ئېغىز ئېچىش مۇمكىنمۇ؟! مەن قايتا -
قايتا ئويلىغاندىن كېيىن، شۇنداق قاراشقا كەلدىمكى، ئۆز
مەقسىتىڭگە يېتىش ئۈچۈن، مەيلى قانداق قەھرىمانلىق،
ئالىجانابلىق، پەسكەشلىك، رەزىللىك، شۇملۇق قىل، مېنىڭچە،
بۇلارنىڭ ھەممىسى كۈرەش ھېسابلىنىدۇ. ياشاش يولىدىكى ۋىجدان
مانا مۇشۇ! مەن ئەسلىدە ئاتا - ئانامدىن ۋە ئۇستازلىرىمدىن بۇنداق
ۋىجدان تەربىيىسىنى ئالمىغاچقا، ھېس قىلماپتەكەنمەن. بىز
ياشاۋاتقان بۇ زېمىن، ئىجتىمائىي مۇھىت ۋە بىللە ياشاۋاتقان
ئادەملەر ماڭا بۇ خىل يېڭىچە ۋىجداننى، ھايات مەنتىقىسىنى
ئۆگەتتى...

— مېنى ئاشۇ ۋىجداننىڭ بىلەن سۆيەمسەن؟
— ھە، سەنمۇ شۇنداق قىلىشقا مەجبۇرسەن.
— ھەئە. سەنمۇ شۇنداق قىلىشقا مەجبۇرسەن. باشقىچە
بولۇشى مۇمكىن ئەمەس.

مېھرىنىسا تەقدىرگە تەن بەرگەندەك ئۇلۇغ - كىچىك تىنىدى
ۋە جۈرىنى تۇنجى قېتىم كۆرۈۋاتقاندا، ئۇنىڭ چىرايىغا سىنچىلاپ
قاراپ كەتتى. يېڭى ئەتراپىغا قارىۋەتكەندىن كېيىن، ئۇنى
ئوت - چۆپ ئۈستىگە باستى...

تۆتىنچى باب

داداڭنىڭ باشلىق بولۇشى بىلەن نېمە كارىم؟ بىلىپ قوي ، مەنمۇ بۇ يەرنىڭ بىر كاتتىبېشى . مەن باھالاپ بەرمىسەم ، داداڭنىڭ سېنى ئەكېتىپ ئوقۇش ياكى خىزمەتكە ئورۇنلاشتۇرغىنىنى قېنى بىر كۆرەي . سەن ئەۋەلدىن شۇنداق ئاسان قۇتۇلمەن دەپ ئويلايمەن؟ ئېيتىپ قوياي ، سەن بۇ يەردىن بالدۇرراق كېتىشنى ئويلىساڭ ، سىزغان سىزىقىمدىن چىقماسلىقىڭ ، ھەرقاچان كۆڭلۈمنى ئېلىپ رازى قىلىشنىڭ كويىدا بولۇشۇڭ كېرەك . ساڭا ئايان ، بۇ يەرگە كەلگەنلەردىن مېنىڭ دېگىنىم بويىچە ئىش قىلغانلىرى خەيرخاھلىقىمغا ئېرىشىپ ، تېزلا كېتىۋېلىشى . ئىشەنمىسەڭ شەمسىيە ساراڭدىن سورا . ئۇ مانا ئالتە يىلدىن بېرى مۇشۇ يەردە... ئەڭ ياخشىسى...

ئەۋەل مېھرىنىسانى قۇچاقلاپ سۆيۈمەكچى بولۇۋىدى ، مېھرىنىسا ئۇنى مەيدىسىدىن ئىتتىرىپ :

— ئەمدى بەس! يەنە ئويۇنچۇق قىلىۋېرىشىڭگە يول قويالمايمەن... — دېدى .

ئەۋەل ئۇنىڭ قارشىلىقىغا پىسەنت قىلماي ، ھارام كۈچىنى ئىشقا سېلىپ ، زورلۇق بىلەن سامان ئۈستىگە باستى . مېھرىنىسا ئاغزىدا پوپۇزا گەپلەرنى قىلىپ ، كۆرۈنۈشتە تىرىكەشكەندەك قىلىسمۇ ، ئەمەلىيەتتە ئۇنى نارازى قىلىپ قويۇشتىن قورقۇپ ، ئۆزىنى ئۇنىڭ ئىختىيارىغا تاپشۇرۇۋەتتى ، ئاغزىدىن بولسا قوپال سۆزلەر چىقىپ تۇردى :

— دۇنيادا سەندەك ئىنساپسىز دەيۈزدىن يەنە بىرى تېپىلماس . ئەگەر مۇشۇ ئىپلاسلقلارنىڭنى پاش قىلىدىغان بولسام...

ئەۋەل سەت ھىجايغىنچە دېدى :

— تېرە تاراقشىتما ، پاش قىلساڭ كىم سورايتتى ، ئەمدى

بولدىغۇ ، شۇنچىلىك ئىش ، ئەڭ ياخشىسى ، چاۋاڭنى چىتقا يايماي چىرايلىق كېتىۋالغىن ، باشلىق داداڭنىڭمۇ مۇبارەك نامى بۇلغانمىسۇن ، قانداق دېدىم !

مېھرىنسا يۈزىنى ئىككى ئالغىنى بىلەن ئېتىۋېلىپ يىغلاپ كەتتى . بىردەمدىن كېيىن ئېسەدەپ تۇرۇپ ئېيتتى :

— سەن... سېنىڭمۇ بالىلىرىڭ باردۇ ، ماڭا ئەمدى رەھىم قىل... ئاچا - سىڭىللىرىڭ بولسا ، ئۇلارنىمۇ ئويلاپ قوي ! مەن بىلەن دەسلەپ كارىڭ بولمىغان ، كېيىن...

ئەۋەل ئۇنىڭ ئاغزىدىكى سۆزىنى تارتىۋالدى :

— دەسلەپ سەتكەن دەپ ياراتمىغان . كېيىن قارىسام ، خېلى بولىدىغان نېمىدەك كۆرۈندۈڭ . شۇنىڭ بىلەن... — ئۇ چۈشىنىكسىز ھىجىيىپ قويدى ، — نېمە ؟ جۆرى بىلەن توي قىلىشقا پۈتۈشتۈك دەمسەن ؟ بۇمۇ بوپتۇ . مېنىڭمۇ خوتۇن - بالىلىرىم بار . ئۇ ئۆزۈڭنىڭ ئىشى . لېكىن ، داداڭ ھەرقانچە باشلىق بولسىمۇ ، جۆرى بىلەن ئىككىڭلارنى بۇ يەردىن ئەكىتەلمەيدۇ . جۆرى پەقەت بۇ يەردىن قۇتۇلۇش ئۈچۈنلا شەمسىيەنى تاشلاپ ، سېنىڭ كەينىڭگە كىرگەن نېمە . مەقسىتى داداڭنىڭ ھوقۇقى ئارقىلىق ئۆزىنى بۇ سەھرادىن قۇتۇلدۇرماقچى . مېھرىنسا ئۈستىبېشىدىكى سامانلارنى ئاستا قېقىشتۇرۇپ ، ھودۇقۇش ئىچىدە ئۆزىنى ئوڭشۇۋالدى . ھازىر بۇ ئىككىسىنىڭ تۇرۇۋاتقان يېرى ئەترەتنىڭ كالا ماخوسى بولۇپ ، ئەزالار ئېتىزلىققا ئىشقا كەتكەندىن كېيىن ، ئەۋەل بىر ئىشنى باھاندىپ مېھرىنسانى سامانلىققا ئەكىرىۋالغانىدى .

— ئوبدان ئەۋەلكا ، ئەمدى ماڭا رەھىم قىلغىن . مەن بۇ يەرگە قىز كەلگەن . قورساقتىكىنى ئاران يىغىشتۇردۇق . يەنە چاتاق تېرىلىپ قالسىمۇن . چىرايلىق قىزلار كۆپقۇ ، قايسىبىرى سېنىڭ تەلىپىڭنى رەت قىلالايدۇ ؟ جۆرىگە ئۇنى - بۇنى دەپ يۈرۈپ ، سەن بىلەن بولغان ئىشنى ئاران يوققا چىقاردىم . ئۇ تەستە ئىشەندى . سەندىن خۇش بولاي ، مېنىڭ بەختىمگە ئولتۇرما . بۇنىڭدىن كېيىن

مېنى بۇ ئىشقا يەنە زورلىمىغىن . جۆرى مېنى چىن يۈرىكىدىن
 ياخشى كۆرسۇن - كۆرمىسۇن ، ئالدىدا قەسەم قىلدى . مەن
 قانداقلا بولمىسۇن ئۇنىڭ مۇھەببىتىنى قەدىرلەيمەن...
 — بولدى ، سۆزلەۋەرمە ، دېدىمغۇ بۇ ئۆزۈڭنىڭ ئىشى .
 بىراق ، ۋاقتى كەلگەندە ، ئەۋەلكام راست ئېيتىپتىكەن دەپ
 قالسىن ، ئۇ كازاپ سەن بىلەن توي قىلغان تەقدىردىمۇ ، بىرەر
 ئىشنىڭ سېپىنى تۇتۇۋېلىپلا سېنىڭمۇ كەشىڭنى توغرىلايدۇ ، —
 ئۇ شۇنداق دېدى - دە ، ئىشتانېغىنى ئەتكەچ تازا كېرىلىپ بىرنى
 ئەسنۈپتېپ ، ئالچاڭلاپ ماڭغىنىچە چىقىپ كەتتى .
 ئەۋەلنىڭ بۇ ھالىتى مېھرىنسانى يىرگىندۈرۈۋەتتى . ئىچ -
 ئىچىدىن تىترەك بېسىپ ، تەنلىرى شۈركەنگەندەك بولدى . ئەگەر
 كۈچى يەتسە ياكى ئاۋازسىز تاپانچىسى بولسا ، ئادەم سۈرەتلىك بۇ
 مەخلۇقنىڭ جاجىسىنى شۇ تاپتىلا بەرسە ! بىراق ئۇنىڭدا ھازىر
 ئۇنداق ئىقتىدار يوق . ئۇ ئوقۇغان نۇرغۇن ھېكايە - رومانلاردا ،
 قىزلار بېشىغا ئېغىر كۈنلەر كەلگەندە ، ۋىجدان ۋە چىن مۇھەببەت
 توغرىلۇق سەلتەنەتلىك سۆزلەرنى ئېيتىپ ، ئۆزىنى ئۆلتۈرۈۋالغان
 قىلىپ تەسۋىرلەنگەنىدى . بىراق ئۇ رېئاللىقتا ئۇنداق بولغىنىنى
 ئاڭلاپ ياكى كۆرۈپ باققىنى يوق . ئۇ ھايات تەرىپىدىن خورلانغاندا ،
 قەلبىدە چەكسىز نەپرەت غەلىيان قىلىسىمۇ ، ھاياتقا بولغان
 مۇھەببىتى يەنىلا چوڭقۇر ، ھاياتنى قىزغىن سۆيىدۇ . ئادەملەرنىڭ
 رېئاللىقتىن ، تەقدىر - قىسمەتتىن زارلانمايدىغىنى ، قاقشىمايدى-
 غىنى يوق . بېشىغا دەرد - ئەلەم كەلگەندە ھاياتتىن توپىدىغانلارمۇ
 بار . ئەمما ئەمەلىيەتتە بۇنداق قىلىش قولىدىن كەلمەيدۇ . چۈنكى ،
 جاندىن كېچىش ئاسان ئەمەس ! بىزنىڭ مېھرىنسامۇ رەھىمسىز
 تەقدىرنىڭ ئويۇنچۇقىغا ئايلىنىپ قالغان ئاجىز بىر قىز . ئۇ
 رېئاللىقتا ياشاۋاتقان تۇرۇقلۇق ، قانداقمۇ كىتابلاردا تەسۋىرلەنگەن
 پىداكار قىزلارنى دورىيالىسۇن ؟ ئۇنىڭچە ، بۇ پەقەت خىيالپەرەس ،
 ئەقىلدىن ئاداشقان كىشىلەرلا قىلالايدىغان ئىش !
 مېھرىنسا ئەۋەلنىڭ «كۈچ - قۇدرىتى» گە قايىل بولدى ،

ئارقىدىنلا ئۇنىڭغا غەزىپى تاشتى . «ئەجەب! — دېدى ئۇ ئۆز -
ئۆزىگە پىچىرلاپ ، — ئەۋەلنىڭ ياۋۇز لۇقىنى جامائەت ئالدىدا
ئاشكارىلاشقا جۈرئەت قىلالايدىغان ۋە ئۇنىڭغا تەڭ كېلەلەيدىغان
ئادەم چىقماسمۇ؟...»

بەشىنچى باب

ئەتىياز كەلدى . يەرنىڭ توغلىرى بوشاپ ، قۇرت - قوڭغۇزلار
جانلىنىشقا باشلىدى . ئېتىز قىرلىرى ۋە قۇم دۆۋىلىرى ئۈستىدە
خۇددى كىرىپنىڭ تىكىنىدەك ئۆتكۈر ، ئەمما يۇمران قومۇش
بىخلىرى پەيدا بولماقتا . ئۇلارنى يىپەكتەك يۇمشاق تۈكچىلەر
قاپلىغان بولۇپ ، كۈن نۇرىدا پارقىراپ كۆرۈنىدۇ . ئۈستىدىن
بۇنداق قويۇق قومۇش بىخلىرى تېشىپ چىققان ساناقسىز قۇم
دۆۋىلىرى يىراقتىن قارىغان كىشىگە خۇددى تۈگۈلۈۋالغان كىرىپنى
ئەسلىتىدۇ . كىرىپ ئۆز بەدىنىدىكى ئاشۇنداق ئۆتكۈر ھەم قويۇق
تىكەنلىرى ئارقىلىق كۈشەندىلىرىدىن مۇداپىئەلەنگەندەك ،
قۇملۇقۇمۇ چەكسىز ھاياتىي كۈچكە ئىگە قومۇشلارنى تەڭداشسىز
ھىمايىچى ھېسابلايدۇ . بۇ قومۇشلار شۇنداق قۇدرەتكە ئىگىكى ،
ئاپئاق ، ئەۋرىشىم يىلتىزلىرى ئارقىلىق قۇم بارخانلىرى
ئاستىدىكى سۇنى سۈمۈرۈپ ، سىپاھلارنىڭ نەيزىلىرىدەك ئۇچلىرى
بىلەن قۇم دەشتىنىڭ باغرىنى تېشىپ چىقىدۇ .

ئەتىياز كېلىشى ھامان بۇ يەردە ئەڭ ئاۋۋال كېۋەز تېرىلغۇسى
باشلىنىدۇ . شەمسىيە ئۇپراپ ئاقىرىپ كەتكەن كەتمىنى سۇسۇق
بىلەن ھەرىكەتلەندۈرۈپ ، ئاغدۇرۇلغان كېۋەز يېرىنى تۈزلىمەكتە .
شۇ تاپتا ئۇنىڭ قورسىقى بەكلا ئاچقاندى . ئۇنىڭ نورما ئاشلىقى
تۈگىگىلى بۈگۈن ساق ئۈچ كۈن بولغان ، نورما تارقىتىشقا يەنە
ئون بىر كۈن بار ، ئۈچ كۈندىن بېرى ئۇ كۈزدە تېرىۋالغان
جىگدىنى يەپ جان ساقلاۋاتىدۇ ، كاشكى مېۋە - چېۋە ياكى
قوغۇن - كاۋا پىششىقى بولغان بولسا... بۇ ئەتىياز بولغاچقا ، ئۇنىڭ

مىجەزى قۇرۇق ئىسسىققا ئايلىنىپ ، ئۈگە - ئۈگىلىرى سىرقىراپ ئاغرىيدىغان بولۇپ قالغان ، لەۋلىرى يېرىلىپ ، ئاغزىنى گەز باغلاپ كەتكەن . بۇنداق چاغدا جىگدىمۇ گالدىن ئۆتمەيتتى . ئۇنىڭ چىرايىنىڭ تاتىرىپ ، بىر تېرە ، بىر ئۈستىخان بولۇپ قالغىنىغا قارىماي ، ئەۋەلنىڭ ۋەزىپىنى ئېغىر بېرىشى ھەممىدىن ئېشىپ چۈشىدۇ . مانا بۈگۈنمۇ ئۇنىڭ ھەمراھلىرىنىڭ تولىسى ۋەزىپىسىنى تۈگىتىپ قايتقىلى بىر - ئىككى سائەت بولاي دېدى . ئۇن يېتىم يىراقتىكى ئېتىزلىقلاردا قىمىرلاپ يۈرگەن ئانچە - مۇنچە ئادەمنى ھېسابقا ئالمىغاندا ، قالغانلار چىم - پاتاس ، چاۋا - چاتقاللىرىنى يۈدۈشۈپ ئۆيلىرىگە قايتقانىدى . قۇياشمۇ ھارغىنلىق يەتكەندەك ئاخىرقى نۇرلىرىنى ئېرىنچەكلىك بىلەن چېچىپ ، قۇم دۆۋىسى ئۈستىگە باش قويۇشقا تەييارلىنىۋاتاتتى .

— شەمسىيە ، ياردەملىشىمۇ ؟

ئۇ ئىتتىك بېشىنى كۆتۈرۈپ ، ئالدىدا تۇرغان جۆرىنى كۆردى . ئاچلىق ، ھارغىنلىقنىڭ دەرد - ئەلىمى يەتمىگەندەك ، كۈتۈلمىگەن بىر چاغدا جۆرىنىڭ پەيدا بولۇشى ئۇنىڭ ئەرۋاھىنى ئۇچۇردى :

— ئىپلاس ، ۋىجدانسىز ، قايسى يۈزۈڭ بىلەن ماڭا گەپ قىلىۋاتسەن ؟ — ئۇنىڭ گەز باغلىغان لەۋلىرى غەزەپتىن تىترەپ كەتتى ، كۆزلىرىدىن نەپرەت ئۇچقۇنلىرى چاچرايتتى .

جۆرى كونا شەپكىسىنى قولغا ئېلىپ ، پاخپايغان چاچلىرىنى قولى بىلەن تاراشتۇرغاچ جاۋاب بەردى :

— جىقراق تىللىۋالغىن . ئىچى بوشسا دەرد - ئەلىمى بىر ئاز يېنىكلەپ قالارمىكەن دەپ ، ئاتاين سېنىڭ تىلىڭنى ئاڭلىغىلى كەلدىم . بۇمۇ مېنىڭ ساڭا بولغان ئاخىرقى ئەقىدەم بولۇشى مۇمكىن ، — ئۇ ئۇلۇغ - كىچىك تىنىپ بېشىنى تۆۋەن سالىدى . شەمسىيەنىڭ بولسا گېلى بوغۇلۇپ نەپەس ئالالماي قالغانىدى . جۆرى بېشىنى يەردىن ئالماي داۋام قىلدى ، — شەمسىيە...

— ئىسمىمنى قايتا ئاغزىڭغا ئالغۇچى بولما ! — شەمسىيە

ئۇنىڭ گېپىنى بۆلۈپ ۋارقىرىدى .

ئۇنىڭ ئىچىگە دەرد توشۇپ كەتكەن بولۇپ ، جۈزىنى قانچە تىللىسىمۇ ئىچى بوشمايتتى . لېكىن شۇ تاپتا قاتلىرى قىرىپ ، روھىي جەھەتتىن قاتتىق بوغۇنقىپ كەتكەچكە ، بوغۇزىدىن گەپ چىقمايتتى .

— شەمسىيە ، ئۆزۈڭنى بېسىۋال . بىزنىڭ بۇ يەردە ۋىجدان دېگەن بۇ سەلتەنەتلىك ئۇقۇمنى مىزان قىلىپ ياشاش بىر خىل شېرىن خىيال ئىكەن . ھازىرقى ئىشلار «زامان ساڭا باقمىسا ، سەن زامانغا باق» ، «ئېشەكنىڭ ساغرىسىغا ئاپتاپ چۈشسە قولۇڭنى قاقلا» دېگەننىڭ ئۆزى بولۇۋاتىدۇ . مەنمۇ ئەسلىدە ۋىجدانم بىلەن ياشاشنى ئويلىغان . بىراق ، بۇنداق قىلسام ، ئۆمرۈمنى پۈتۈنلەي دەرد - ھەسرەت ئىچىدە ئۆتكۈزۈشكە توغرا كېلىدىكەن . بۇ تولىمۇ ئەخمەقلىق ئەمەسمۇ؟! شۇڭغىچە سۈرگەن شېرىن خىياللىرىم ، كۆڭلۈمگە پۈككەن ئارزۇ - ئىستەكلىرىم ، دادامغا ئەگىشىپ ناماز ئوقۇغاندا قوللىرىنى يۈزلىرىمگە سۇۋاپ ئاللاڭدىن تىلىگەنلىرىم مۇشۇنداق جەبىر - جاپا تارتىپ ، خورلۇق ئىچىدە ياشاشمىدى؟ ياق! مەن ئاللاڭدىن بەختىمنى تىلىگەن ، ياراملىق ئادەم بولۇپ يېتىشىپ جەمئىيەتكە تېگىشلىك ھەسسە قوشۇشنى ئارزۇ قىلغان ، باياشات تۇرمۇش كەچۈرۈشنى خىيال قىلغان! ئەمدى بىلىدىم ، چۈش رېئاللىققا ۋەكىللىك قىلالمىغاندەك ، ئارزۇ - ئىستەكمۇ ئىجتىمائىي تۇرمۇش يول قويمىسا ئەمەلگە ئاشمايدىكەن . ھەي ، ئېيتىپ كەلسەم گەپ تولا ، كۆرگىنىمنىڭ ھەممىسى خورلۇق ، دەرد - ئەلەمدىن ياش قۇرۇمىغان كۆزلەر ، ئاڭلىغىنىم ھەسرەتلىك ئىڭىراش ۋە داد - پەرياد بولدى . سەنمۇ ئوقۇغان كىتابلىرىڭدىن قوبۇل قىلىۋالغان روماننىڭ قاراشلىرىڭنى چۆرۈۋەت . ئۇ دەرد - ئەلەمدىن باشقىغا ئېرىشتۈرەلمەيدۇ . كىتابنى يىغىشتۇرۇپ ، رېئاللىققا يۈزلەن .

شەمسىيەنىڭ بۇ ۋەز - نەسىھەتلەرنى ئاڭلاۋېرىشكە تاقىتى قالمايدى . كۈچى يەتسە ، ۋىجدان ئاسىيىسىغا ئايلىنىپ كەتكەن بۇ

مەلئۇنى چايناپ پۈركۈۋەتكۈدەك دەرغەزەپكە كەلدى .
— يوقال كۆزۈمدىن ! — دېدى ئۇ قەھەرلىك ۋارقىراپ ، —
ھۇلا ما ئىت ، نومۇسىز دەيۈز ! بۇ گەپلىرىڭنى مېھرىنسا دېگەن
كىچىك خانىشىڭغا ئېيتىپ بەر !...
— شەمسىيە !...

جۆرى ئۇنى بوغۇۋېتىدىغاندەك ئەلپازدا ۋارقىردى .
شەمسىيە دەسسەپ تۇرغان يېرىگىلا ئولتۇرۇپ قالدى . ئۇنىڭ
ئولتۇرۇشۇپ كەتكەن كۆزلىرى جۆرىگە تىكىلگەن بولۇپ ،
ئېلىشىپ قالغان ئادەمنىڭ كۆزىدەك قورقۇنچلۇق چاقنايتتى ،
تىنىقى تىنىقىغا ئۇلاشماي ھاسرايتتى .

جۆرى يۈرىكىگە خەنجەر تىقىلغاندەك تولغىنىپ كەتتى .
ئۇنىڭغا ھەممىدىن ئېغىر كەلگىنى «كىچىك خانىش» دېگەن سۆز
بولۇپ ، بۇ خەقلەر تەرىپىدىن مېھرىنسا بىلەن ئەۋەلنىڭ
ئاشىندارچىلىقىغا قارىتىپ قويۇلغان لەقەم ئىدى . جۆرى بۇنى
خەقلەرنىڭ ئاغزىدىن ئاڭلىغانلىرىدا دەردىنى ئىچىگە يۈتۈپ ،
ئاڭلىمىغانغا سېلىپ كېتىۋېرىشكە ئادەتلەنگەن بولسىمۇ ،
شەمسىيەنىڭ بۇنداق دېيىشىنى خىيالىغىمۇ كەلتۈرمىگەندى .

يېقىندىن بېرى ئەۋەل جۆرىگىمۇ خېلى خەير خاھلىق قىلىدىغان
بولۇپ قالدى . «جۆرى بىلەن مېھرىنسا توي قىلىدىكەن...»
دېگەن گەپ تارقالغاندىن كېيىن ، «جۆرىنىڭ ئەلىيى بار ئىكەن ،
ئالماي تۇرۇپلا خوتۇننىڭ دۆلىتىنى كۆردى» دېگەن گەپنى تۇنجى
بولۇپ تارقاقىنىمۇ يەنە شۇ ئەۋەل بولدى . «خەپ ، توختاپ
تۇرۇش ! — دەيتتى جۆرى ئەلەم بىلەن ئۆز - ئۆزىگە ، — شەھەرگە
كېتىۋالسام ياكى ئوقۇشقا مېڭىۋالسام...» ئەگەر راستتىن توي
قىلىشقا توغرا كېلىپ قالسا ، بۈگۈنى ئېلىپ ، ئەتىسى قويۇۋەتسەم
بولسۇغۇ ؟ !... ھۆكۈمەتنىڭ تۆمۈر دەپتىرىگە پۈتۈلۈۋالغاندىن
كېيىن ، كىم ئۆچۈرۈۋېتەلەيتتى !

ئىككىيلەن بىرپەس ئۈنسىز قارىشىپ تۇرغاندىن كېيىن ،
جۆرى ئېغىر كېسەل تارتىپ ھالسىز لانغان ئادەمدەك قەدىمىنى

ئاران - ئاران يۆتكەپ بۇ يەردىن يىراقلاشتى .
 شەمسىيە «كچىك خانىش» دېگەن بۇ سۆزنىڭ ئاغزىدىن
 قانداق چىقىپ كەتكەنلىكىنى ئۆزىمۇ بىلمەيتتى . ئۇ مۇشۇ كۈنگىچە
 جۆرىنىڭ بۇنداق ئاچچىقلانغىنىنى كۆرۈپ باقمىغان ، جۆرى ئۇنىڭ
 نەزىرىدە بېشىغا ھەرقانداق دەرد - ئەلەم كەلسىمۇ ئاچچىقلانمايدى-
 غان ، خاپىلىقنى ئويىناپ - كۈلۈپ ئۆتكۈزۈۋېتىدىغان يىگىت ئىدى .
 ئۇ كۆپ ھاللاردا ، دەرد - ھەسرەت چېكىپ يۈرۈشىنىڭ ئورنىغا دۇتار
 چېلىپ كۆڭلىنى ئاۋۇندۇراتتى . شەمسىيە ئۇنىڭ بايامقى ھالىتىنى
 كۆز ئالدىغا كەلتۈرۈپ ، بىردىنلا ئىچ ئاغرىتتى : «بۇ بىچارىدە نېمە
 گۇناھ...؟ دادىسىنىڭ مەسلىسى ، ئۇنى نۇرغۇن قېتىم ياخشى
 پۇرسەتتىن مەھرۇم قىلىپ ، مۇشۇ كۈنگە قويدى . ئۇ شۇنداق
 قىلمىسا بۇ يەردىن ئەبەدىي كېتەلمەيدۇ . ئەھۋالىنى بىلىپ تۇرۇپ
 ئۇنى ئەيىبلەشكە نېمە ھەقىقەت بار ؟ ! ياق ، ياق ! مەن توغرا
 قىلدىم . ئۇنىڭ ئەدىپىنى بەرمەي دەردىم چىقمايتتى . ئۇ مېنىڭ
 مۇھەببىتىمنى... قەلبىمنى ئۆزىگە قارىتىۋېلىپلا ئاينىغان تۇرسا ،
 ئۇنىڭغا ئىچ ئاغرىتىشىم كېرەكمۇ ؟ ئۇ ھەقىقىي يىگىت ئەمەس ،
 ئۆتۈپ كەتكەن نامەرد ! نامەردلەر گەرچە راھەت - پاراغەتتە ياشىسىد-
 ۇ ، مەنئۇ دۇنياسى قۇپقۇرۇق بولۇپ ، دەككە - دۈككىدە كۈن
 ئۆتكۈزىدۇ . مەنئۇ جەھەتتىن قۇربانلار بېرىش ئۇلارنىڭ قولىدىن
 كەلمەيدۇ . مەن جەبىر - جاپا تارتساممۇ ، لېكىن ۋىجدانم...»
 شەمسىيە ئۆتكۈر زىددىيەتلىك خىياللار ئىلكىدە ئۇنىڭ
 ئارقىسىدىن قاراپ قالدى .

— شەمسىيە ئاچا ، بىز كەلدۇق .

ئۇشتۇمتۇت ئاڭلانغان بۇ چۈچۈك ئاۋاز خىيال سۈرۈپ تۇرغان
 شەمسىيەنى چۈچۈتۈۋەتتى . ئۇنىڭ يېنىدىلا ، مۇرسىگە كەتمەن
 سېلىۋالغان بەكراخۇن جۇۋازچى بىلەن ئوغلى ئەلى تۇراتتى . بۇ
 ئادەمنىڭ چىرايىدىن مۇلايىملىق چىقمىسىمۇ ئاۋازىدىن
 سەممىيلىكى بىلىنىپ تۇراتتى :

— مەجەزلىرى يوقمۇ - نېمە ، سىڭلىم ؟ ئىشلىرىنى تۈگىتىپ

بولالمىغان ئوخشايدا ، ئەلى غەلۋە قىلىپ...
ئۇ گېپىنىڭ ئاخىرىنى دېمەيلا ، يەر تۈزلەشكە كىرىشپ كەتتى . ئەلى كونا باشياغلىقىدا ياغدا پىشۇرۇلغان قوناق قوتۇرمىچى ئېلىپ كەلگەندى . ھاياتتا ئادەملەر قىيىن ئەھۋالدا قالغان كىشىگە ھېسداشلىق قىلىشنى ئويلىسىمۇ ، ئەمەلىيەتتە ئۇنىڭغا كەلگەن پالاكەت يۇقۇپ قېلىشتىن قورقۇپ ئۆزىنى قاچۇرۇشقا مەجبۇر بولىدۇ . لېكىن يەنە بەزى ئاق كۆڭۈل ئادەملەر ھەرقانداق پالاكەتتىن قورقۇپ قالمايدۇ . ئۇلار بېشىغا دەرد - ئەلەم كەلگەنلەرگە ئاز بولسىمۇ خەيرخاھلىق قىلىپ ، سەدىپارە بولغان قەلبتە ئۈمىدۋارلىق تۇيغۇسى ئويغىتىدۇ . بەكراخۇن ئەنە شۇنداق ئاق كۆڭۈل كىشى بولۇپ ، بۇ دىلى سۇنۇق قىزغا قولىدىن كېلىشىچە ياخشىلىق قىلىپ كېلىۋاتاتتى .

شەمسىيە بەكراخۇنغا ھاڭۋېقىپ قاراپ قالدى . ئۇنىڭ ئۇپراپ پارقىراپ كەتكەن ئۆرۈك ساپلىق كەتمىنى كەچكى شەپەق نۇرىدا يالت - يۇلت چاقناپ ، كۈچ - غەيرەتنى نامايان قىلاتتى . ئۇ شەمسىيەگە قارايمۇ قويماي ، جىددىي ئىشلىمەكتە ئىدى . شەمسىيە ئۇنىڭغا گۇمان بىلەن تىكىلىپ ، ئويلىدى : «بۇ ئاجايىپ سىرلىق ئادەمكەن ، قاچانلا قارىساڭ ، ئوشۇق - تۆشۈك گېپى يوق ، ئۆز ئىشى بىلەنلا . بىر كىمنى بوزەك قىلمايدۇ ، بوزەكمۇ بولمايدۇ . باشقىلارنىڭ بۇ ئادەم توغرىلۇق بىرنېمە دېگىنىنىمۇ ئاڭلىمىدىم . ئاق كۆڭۈل ئادەمدەك قىلىدۇ . مەن بىلەلمەيۋاتىمەن ، ئۇ نېمىشقا ماڭا دائىم يېقىنچىلىق قىلىدۇ ؟ يا مەن بۇ يەرلىك بولمىسام ، يا بىز ئىلگىرى تونۇشمىساق . يا مەندىن بىرنېمە تەمە قىلامدىغاندۇ ؟ ياق ، ياق ، بۇ ھەرگىز مۇمكىن ئەمەس . مەن كىم ، ئۇ كىم ؟ ئاشۇ ئوماق ئوغلى ماڭا بەكلا ئامراق ، شۇڭمۇ... ھەي... بىلىپ بولمايدۇ ، ئۇمۇ مېنىڭ مايىللىقىمنى قولغا كەلتۈرۈۋېلىپ ، ئاخىر بوزەك قىلماقچىمۇ ؟ ياق ، ياق ، مەن نېمىلەرنى ئويلاپ كېتىۋاتىمەن ، ئۇنىڭ چوڭقۇر ئازاب يوشۇرۇنغان كۆزلىرىدىن سەمىمىلىك ، ئاق كۆڭۈللۈك چىقىپ تۇرمامدۇ ! ھەممە ئادەمدىن

گۇمانلىنىش توغرا ئەمەس . ئىشىنىشنىڭ كېرەك ، ھاياتتا ھەممە ئادەم بىر ئاۋدىن نەپ ئېلىشنى كۆزلەپ ياخشىلىق قىلمايدۇ . جەمئىيەتتە يالغۇز ئەۋەل ، جۆرىلەرلا بارمىدى ، ياق . يەنە نۇرغۇن - نۇرغۇن ئاق كۆڭۈل ، خالىس ، ياخشى ئادەملەر بار . ئۇلار باشقىلارغا خەيرخاھلىق قىلىش يولىدا ھېچنەمىدىن قورقمايدۇ . بەكراخۇنمۇ ئاشۇنداق ئادەملەردىن بولسا كېرەك . ئۇنىڭغا ئىشەن ، ئۇ يا ئاشۇ ئانىسىدىن يېتىم قالغان ئوغلىنىڭ كۆڭلىنى دەپ شۇنداق قىلىۋاتىدىغاندۇ ۋە ياكى ساڭا توغرا نىيەتتە ئىچ ئاغرىتقۇنمۇ . »

شەمسىيەنىڭ بىردىنلا دىلى يورۇپ ، بەكراخۇننى ئۆز ئاكىسىدەك ھېس قىلدى . شۇ تاپتا ئۇ كىچىككەنە يەرنى دېمىسە ، ئۇنىڭ بويىغا ئېسىلىپ قانغۇچە يىغلىۋالغان بولاتتى .

ئالتىنچى باب

شەمسىيە يېقىدىن بېرى دائىم دېگۈدەك يېرىم كېچىدىن كېيىنلا ئويغىنىپ كېتىدىغان بولۇپ قالدى . ئۇيقۇسى قاچقان ھامان ئۇنىڭ كالىسىغا تەگسىز خىياللار كېلىۋاتاتتى .

«چىرايلىق بولۇشنىڭ ئايال كىشى ئۈچۈن قانچىلىك پايدىسى بار ؟ گۈزەل چىراي ئايال كىشىگە بەخت ئېلىپ كېلەمدۇ ؟ ياق ، ياق ، چىرايىڭ گۈزەل بولسا جىمى كۆزلەر ساڭا تىكىلىدۇ . ئاشۇ تىكىلىشلەرنىڭ ئۆزى بىر بەختسىزلىك ! بۇنىڭدىن قارىغاندا ، چىرايلىق ئاياللارنى ھامان بەختسىزلىك ئەگىپ يۈرىدۇ . شۇنچە كۆزلەر ساڭا «تەلمۈرۈۋاتقان» دىكىن سېنىڭ ئۆزۈڭنى تۇتۇۋېلىشنىڭ تەس . دېمەككى ، بۇ كۆزلەر كۆزلىرىڭنى ئالچەكمەن قىلىپ ، دەرمەھەل بىر نەرسىنى پەرق ئېتەلمەيدىغان قىلىپ قويىدۇ . مانا بۇ بەختسىزلىكنىڭ ئۆزۈڭگە باغلىق تەرىپى . ئۇنداقتا ، بۇنىڭ يەنە باشقا تەرىپىمۇ بارمۇ ؟ ئەلۋەتتە بار . سەن ئۆزۈڭنى ھەرقانچە تۇتۇۋالغىنىڭ بىلەنمۇ بەختسىزلىك ساپە

تاشلىدىمۇ بولدى ، ھەممىسى بەربىر بىكارغا كېتىدۇ . ھاياتىڭنىڭ تەھدىت ، خورلۇق ئىچىدە ئۆتكىنى ئۆتكەن . ھەمراھلىرىڭنىڭ ھەسەتلىرىچۇ تېخى ! بېشىمدىن بۇلارنىڭ ھەممىسى ئۆتتى ، بۇنىڭغا زادى كىم ئەيىبلىك ؟ مەنمۇ ياكى بۇزۇلغان ئىجتىمائىيەتمۇ ؟...»

شەمسىيە بۇ يەرگە چېنىققىلى كەلگەن دەسلەپكى كۈنلەردە ھەممىسى خۇددى گۈلگە ھېرس كېپىنەكلەردەك ئۇنىڭ ئەتراپىنى ئايلانغىلى تۇردى . ئۇنىڭ تېقىمىغىچە چۈشكەن ، بىلەكتەك ئۆرۈم چاپلىرى ، قاڭشارلىق كەلگەن چىرايلىق بۇرنى ، قاپقارا قاشلىرى ، قايرىما كىرىپىكلىرى ئارىسىدىكى نۇرلۇق كۆزلىرى ، تولۇن ئايدەك يۈزلىرى ئاجايىپ بىر خىل سېھرىي كۈچكە ئىگە بولۇپ ، يىگىتلەر بىر كۆرۈش بىلەنلا «ئاھ - ۋاھ» لىشىپ ، كالىپۇكىنى يالاپ كېتىشتى ، شەمسىيەنىڭ باشقا قىزىلاردەك ئۆزىنى پەردازلاپ كەتمەيدىغان ئادىتى ئۇنى تېخىمۇ تەبىئىي لاتاپەتكە ئىگە قىلغانىدى . يىگىتلەرنىڭ ھە دەپسلا كەينىگە كىرىۋېلىشى ئۇنىڭ ئىچىنى پۇشۇردى . ئۇلار ئىچىدە ئۇنىڭدىن ئىلگىرى كەلگەن زىيالىي ياشلارمۇ ، تەڭ كەلگەنلەرمۇ ، دېھقان يىگىتلىرىمۇ بار ئىدى .

ئۇ يىگىتلەرنىڭ خۇشامەت سۆزلىرى ، ئارقا - ئارقىدىن يېزىلىۋاتقان مۇھەببەت خەتلىرىدىن بىزار بولغانسىمۇ ، ياتاقداشلىرىمۇ ئارام بەرمەيتتى . ئۇلار گويا گەپلىرىنى بىر قىلىۋالغاندەك جانغا تېگىدىغان تەنە سۆزلەرنى ياغدۇراتتى . خەتلەرنىڭ ھەممىسى «كۆيدۈم ، پىشتىم» دېگەندەك سۆزلەر بىلەن تولغان بولۇپ ، ئىشق - پىراق ھىدى گۈپۈلدەپ تۇرسىمۇ ئۇنىڭغا ھېچقانداق تەسىر قىلمايتتى . ئۇ بۇ خەتلەردىن پەقەت ئۆزى بىلەن يىگىتلەر ئوتتۇرىسىدا چوڭ بىر بوشلۇقنىڭ بارلىقىنى ھېس قىلدى . سەھرادا تۇغۇلۇپ ئۆسكەن ساددا يىگىتلەر بىلەن زور ئىشلارنى ۋۇجۇدقا چىقىرىشنى ئارزۇ قىلىۋاتقان غايىلىك شەھەر قىزىنىڭ ئوتتۇرىسىدا بىردەكلىك بولۇشى مۇمكىنمۇ ؟ !

شەمسىيەنىڭ ئارزۇسى يېزىدا بىر مەزگىل ياخشى ئىشلەپ ،

دېھقانلار ئۆمۈر بويى چىدىغان جاپاغا چىداپ ئۇلارنىڭ باھالىشىنى قولغا كەلتۈرۈپ ئالىي مەكتەپكە بېرىش ئىدى شەھەردىن يولغا چىققاندا ئۇنىڭ ھەمراھلىرى خۇددى دار ئالدىغا كېتىۋاتقان بىچارە مەھبۇسلار دەك ئاتا - ئانىلىرى بىلەن يېنىش - يېنىشلاپ قۇچاقلىشىپ يىغا - زار قىلىپ خوشلاشقان . ئۇ بولسا ، ئانىسى ئۆزىنى تۇتۇۋالماي ھۆڭرەپ يىغلىغاندىلا ئىرادىسىگە خىلاپ ھالدا ئازراق كۆز ياش قىلىپ قويغانىدى . ئەمما بۇ يەرگە كەلگەندىن بېرى ، ئۇنىڭ ياش تۆكمىگەن كۈنلىرى ئاز بولدى . ئۇنىڭ يىغىسىنىڭ كۆپىنچىسى بۇنداق نازۇك قىزلار چىداپ بولمايدىغان خورلۇقتىن ئىدى .

«ئاق ئۈجمە» لىكلەرنىڭ كۆڭلىنى كۆتۈرىدىغان بىردىنبىر ئىش ئەنئەنىۋى مەشرەپ ئىدى . شەمسىيە دەسلەپتە ھەمراھلىرىغا قوشۇلۇپ ، ئۇنىڭغا مەستانە بولۇپلا كەتتى . لېكىن ئانچە ئۆتمەي بۇ ئويۇندىن تويدى . ئەر جىنىستىكىلەرنىڭ ھەممىسىنىڭ ئۇنى ئۇسسۇلغا تارتىشى ، كۆزىنىڭ ئىچىگە قارىلىپ ھىجىيىشلىرى ئاز كەلگەندەك ، ھەمراھلىرىنىڭ كۆرەلمەسلىك تۇيغۇسى بىلەن سۇغىرىلغان سوغۇق نەزەرلىرى جېنىغا تەگدى . تېخى ئۇلارنىڭ ئىككى - ئۈچى بىر يەرگە كەلسىلا غەيۋەتنىڭ تېمىسى يەنە شۇ بولاتتى . بەزىدە ھەتتا ئۇنىڭ قولىغا ئاڭلىتىپ تۇرۇپ بولمىغۇر گەپلەرنى قىلاتتى . ئۇ بۇنداق ھاقارەتلىك گەپلەرنى ئاڭلىغىنىدا چىداپ تۇرالماي ، ئېلىشماقچى بولاتتى ، دەرھال بۇ ئويۇندىن ۋاز كېچەتتى . چۈنكى ئۇ ھەمراھلىرى رەشك قىلغۇدەك چىرايلىق بولۇپلا قالماي ، ئەقىل - ئىدراكتىمۇ ئۇلاردىن ئۈستۈن ئىدى . شۇڭا بۇنداق قىلىشنى نادانلىق دەپ بىلىپ ، بېشىنى ئىچىگە تىقىپ ئۆز ئىشى بىلەن بولاتتى ياكى ياتاقنىڭ ئارقىسىدىكى ئېگىز قۇم دۆۋىسىنىڭ ئۈستىگە چىقىپ ، يىراقلارغا تىكىلگەن ھالدا خىيالغا كېتەتتى . ھەسەتخورلۇق دۇنيادا ئەڭ ئىپلاس بىر مەجەز . بۇنىڭغا گىرىپتار بولغان كىشىنىڭ يۈرىكى خۇددى پىياز ياغ ئىچىدە قورۇلغاندەك كۆيىدۇ .

ئۇ يېزىغا كېلىشتىن ئاۋۋالقى خياللىرىنىڭ بەكمۇ ئاددىي ھەم بالىلارچە ئوي ئىكەنلىكىنى چوڭقۇر ھېس قىلدى. ئۇنىڭچە، ھازىر بېشىغا كېلىۋاتقان پالاكەتچىلىكلەرنىڭ ھەممىسى چىرايىنىڭ گۈزەل بولغانلىقى بىلەن مۇناسىۋەتلىكتەك ئىدى. ئۇمۇ ئاشۇ ھەمراھلىرىغا ئوخشاش توڭكاي، پاناق، دوقا، سېرىق دېگەندەك سۈپەتلەر بىلەن تۆرەلگەن بولسىچۇ! ئۇ چاغدا ھېچقانداق ئىرنىڭ نەزىرى چۈشمەيتتى. مەشرەپلەرگە ۋە كېچىلىك ئولتۇرۇشلارغا بەخۇدۇك بېرىۋەرگەن بولاتتى.

بەزى قىزلار شەمسىيەگە يېزىلغان مۇھەببەت خەتلىرىنىڭ ئۆزلىرىگە يېزىلىشىنى ئارزۇ قىلىشاتتى. ئۇلار يىگىتلەرنىڭ ئىچىدە قايسىسىنىڭ ئۆزىگە تىكىلىپ قاراۋاتقانلىقى، بايا كىملەر بىلەن مۇڭداشقانلىقى، كىمنىڭ ئۆزىگە كۆز قىسقانلىقى... ۋە ھاكازالار ئۈستىدە ئۆزئارا ماختىنىپ سۆزلىشەتتى، ھەتتا بەزىدە گەپ تالىشىپ ئۇرۇشۇپمۇ قالاتتى. يېرىم كېچىگىچە ئۇخلاشماي، كىملىرىنىدۇر ياراتماي تىللىسا، يەنە كىملىرىنىدۇر داڭلىشاتتى. بۇنداق چاغلاردا شەمسىيە يوتقانغا مەھكەم چۈمكىنىپ جىممىدە يېتىۋالاتتى. بۇ قىزلار ئەترەتنىڭ قايسىبىر كادىرى ئۈستىدە گەپ قىلىشقاندا، ئۆزلىرىچە ماختىنىپ، قايسى كۈندۈر ھېلىقى يەرگە ئولتۇرۇشقا بارغاندا، قوزا - ئوغلاق گۆشلىرىنىڭ داستىخاندا شۇنداقلا قالغانلىقى، پالانى باشلىقنىڭ مەستلىكتە ئۆزى بىلەن ئۈسسۈل ئوينىمەن دەپ تۇرۇۋالغانلىقى، بىردەم ئوينىغاندىن كېيىن خەقلەرنىڭ كۆزىچىلا بويىنغا گىرە سېلىۋالغانلىقى، بۇ ھالدا قورقۇپ جان - پېنى چىقىپ كەتكەنلىكى، مەلۇم بىر باشلىقنىڭ، گېپىم بار دەپ تاشقىرىغا چاقىرىپ چىقىپ، ئاغزىنى قۇلىقىغا يېقىپ تۇرۇپ، «بۇ قېتىم ئوقۇشقا سان كەلسە چوقۇم سىزنى باھالاپ بېرىمەن» دېگەنلىكى... قاتارلىقلارنى ئەيمەنەي سۆزلەيتتى. بۇنداق گەپلەر شەمسىيەنى قاتتىق چۆچۈتەتتى: «ئوقۇشقا بېرىش... راستىنلا ئاشۇنداق بولارمۇ؟ كىش مۇشۇنداقلا بولسا مەن... مەن قانداقمۇ قىلارمەن؟ مەنمۇ... ياق - ياق، بۇنداق

بولۇپ كېتىشىگە ھەرگىز ئىشەنمەيمەن . كەمبەغەل دېھقان ، تۆۋەن ئوتتۇرا دېھقانلار بۇنداق ئىستىلغا ھەرگىز يول قويمايدۇ . ئۇلار... شەمسىيە ئاخىرىنى ئويلاشقا جۈرئەت قىلالىمىدى . ئۇنىڭغا قۇملۇق تىترەپ كېتىۋاتقانداك بىلىنىپ ، ئىككى قولى بىلەن قۇم ئۈستىگە تايىنىۋالدى . شۇ تاپتا ، قۇملۇق تىترەۋاتامدۇ ياكى ئۆزىنىڭ بېشى قېيىۋاتامدۇ ئايرىۋالالىمىدى ، كۆز ئالدىدىكى سۈزۈك سۇ يۈزىمۇ تىترەپ داۋالغۇۋاتقانداك ، ئاۋۇ نېرىدا چوقچىيىپ تۇرغان قۇم دۆۋىلىرىمۇ تىترەپ ، بىرى نەچچە بولۇپ كۆرۈنۈۋاتقانداك تۇيۇلدى . ئۇ شۇنچە ئېغىر سۈكۈتتە ياتقان زور قۇملۇقنىڭ نېمىشقا بۇنداق تىترەيدىغانلىقىنى بىلمەيتتى . «ئوقۇشقا بېرىش راستتىنلا ئاشۇلارنىڭ دېگىنىدەك بولۇپ كېتەرمۇ ! بېشىم قېيىۋاتىدۇ ، ۋۇي ، يەر تەۋرەۋاتامدۇ نېمە ؟ بارغانچە بەك تەۋرەۋاتقانداك قىلىۋاتىدۇغۇ ! ھەي قۇملۇق ، نېمانچە تىترەۋەرسەن ، ئەمدى بولدى قىل ، تىترىسەڭمۇ بوشراق تىترە ! بولمىسا يۇمىلاپ چۈشۈپ كېتىمەن . بىلسەڭ ، مەنمۇ سېنىڭ پارقىراپ تۇرغان مۇشۇ بىر تال دانىچەڭگە ئوخشاش . مېنى يات كۆرۈپ يۇمىلىتىۋەتمىگىن . مەن كونىلارنىڭ ناپاك كىشى يالىڭىياغ دەسسە يەر تىترەيدۇ دېگىنىنى ئاڭلىغان . مەن پاك تۇرسام ، نېمىشقا تىترەيسەن ؟ مەنمۇ ناپاكلار قاتارىدا سانىلىپ كېتىمەنمۇ ؟ بىلىپ قويغىنكى ، ھەرقانداق ئەھۋالدا ۋىجداننى بۇلغىمايمەن ، بىراۋلاردەك ۋىجدان سېتىپ بەخت تاپقىنىمدىن ، پاكلىق بىلەن ئۆلگىنىم مېڭا ئەۋزەل . قۇملۇق ، ئەي قۇملۇق ، تىترەشنى توختات ! مۇشۇنداق تىترەۋېرىپ ، مېنى ئاۋۇ قومۇشلۇققا يۇمىلىتىۋەتسەڭ قانداق بولغىنى ، پەيلىڭدىن يان ، ئۇنداق قىلما ، مەن بىر ئاجىزە ، مېنى ئېگىز چوققاڭ ئۈستىدىن تاشلىۋەتمە . بۇ يەردىن يىقىلسام ھالاكەتكە يۈز تۇتۇپ ، ئارماندا كېتىشىم تۇرغان گەپ !...»

شەمسىيەگە كۈزدە غازاڭ تۆكۈلگەندەك كېلىۋاتقان خەتلەر بىردىنلا توختىدى . ئۇ تېخى ئويلاپ يېتىپ بولالمايلا ، بىر كۈنى

كەچتە ئوغۇل ساۋاقداشلىرى ئۇلارنىڭ ياتىقىغا ئۇشتۇمۇتۇ كىرىپ : نامىمىزنى بۇلغاشتىڭ ، دەپ ھەممەيلەننى قوشۇپ - قاماپ تىللاپ كەتتى . پىلىموت ئوقىدەك چىقۇۋاتقان گەپلەر شۇ قەدەر بېزەپ ئىدىكى ، ئەقىل - ھوشى جايىدا بولغان ھەرقانداق ئادەمنىڭ چىدىشى قىيىن ئىدى . تىل - ھاقارەتنىڭ ئاساسىي ئويىكتى شەمسىيە بولدى . ئوغۇللار بىگىز بارمىقىنى ئۇنىڭ كۆزىگە تەڭلەپ تۇرۇپ تىل سالسا ، قىزلار ئۆزلىرىنىڭ ئىشلىرىدىن تارتىپ ھەممىنى ئۇنىڭغا دۆڭگەپ ، دەيدەيچىلىك قىلاتتى . قىسقىسى ، ھەممەيلەن گېپىنى بىر قىلىۋالغاندەك تەرەپ - تەرەپتىن تىل ياغدۇرۇپ ، ئۇنى كوچا ئاياللىرى قاتارىغا چىقىرىپ قويۇشتى . ئۇنىڭ ھەدەپسە قۇملۇق ئارىسىغا ، قومۇشلۇق ئىچىگە كىرىپ كېتىپ ، ئاللىكىمىلەر بىلەن ئويۇن - تاماشا قىلىدىغانلىقى توغرىسىدا ئادەمنىڭ خىيالغىمۇ كىرىپ چىقمايدىغان ئوسال گەپلەر بولۇندى . ھەتتا بەزىبىرلىرى يوتىسىغا كاچاتلاپلا ، شەمسىيە كىم بىلەندۇ بىللە بولۇۋاتقاندا ئۈستىگىلا بېرىپ قالغانلىقى ، ئۇ پاچىقىغا ئېسىلىپ يالۋۇرۇپ تۇرۇۋالغانلىقتىن ، ئىچ ئاغرىتىپ ھازىرغىچە بىر كىمگە تىنىمىغانلىقىنى پاش قىلدى .

— ھۇ شەرمەندە... بەك چىدىيالمىغان بولساڭ ئىچىمىزدىن بىرىمىزگە ئىلتىماس قىلساڭ بولماسمىدى...

— سۆلىتىگە قارىسا تۆت ئاتلىق ھارۋا تارتالمايدۇ!...

— قىلغۇلۇقنى قىلىپ بولۇپ ، سەت يىغلاپ ئولتۇرۇشنى!...

— يالغان يىغلاپ ئىشنى تۈگەتمەكچى!

— ئۇنىڭ يىغىسىغا كىم ئىشىنىدۇ!

گۈلسۈم ئىسىملىك قارىقۇمچاق بىر قىز ئارىدىن سۇغۇرۇلۇپ چىقىپ سۆزلەپ كەتتى :

— سىلەر ئوغۇل بالا بولىدىغان بولساڭلار بۇ بۇزۇقنىڭ تازا بىر ئەدەپىنى بېرىپ قويىمىساڭلار بولمايدۇ . ئەمدى بۇنىڭ بۇزۇقچىلىقلىرىغا چىداپ تۇرغۇچىلىكىمىز قالمىدى . «قازانغا

يولۇقساڭ قارىسى يۇقار ، يامانغا يولۇقساڭ يالىسى » دەپ ، بىز بۇنىڭ بىلەن چېنىقىپ ، شەھەرگە قايسى يۈزىمىز بىلەن بارارمىزكىننىڭ ؟ سىلەر ئوغۇللارغا ھېچ گەپ يوق ، بىزنىڭ ئۈستىمىزدىن خەق نېمە گەپلەرنى تاپمايدۇ ؟ ئاتا - ئانىمىزنىڭ يۈزىگە نېمىدەپ قارايمىز ؟

ئۇ شۇنداق دېگىنىچە ، سۇپا ئۈستىگە ئۆزىنى دۈم تاشلاپ ، ھۆڭرەپ يىغلىۋىدى ، شۇئان ئوغۇللار ئىچىدىن چىرايى سېرىق كەلگەن شادا پاقچاق بىرى سەكرەپ چىقىپ ، تامدەك تاتارغان پېتى يەرگە قاراپ ئولتۇرغان شەمسىيەنى گەجگىسىدىن تارتىپ تۇرغۇزۇپ يۈزىگە ئىككى كاچات سېلىۋەتتى . ئۇ ئۇرۇشنى يەنە داۋاملاشتۇرماقچى بولۇپ چۈجە - خورازدەك ئېتىلىپ تۇراتتى ، سىرتتىن ھاسىراپ كىرىپ كەلگەن جۈرى :

— قولۇڭنى يىغ خۇمىسى ، بۇ سېنىڭ ئېلىپ قويغان خوتۇنۇڭ ياكى ئېگىچە - سىڭلىڭ ئەمەس . ئوغۇل تۇرۇپ قىز بالىنى ئۇرۇپ ، خەققە تاماشا قىلىپ بېرىشتىن ئۇيالماسەن ؟ — دېدى غەزەپ بىلەن .

ئىشك ئالدىدا مەھەللىنىڭ چوڭ - كىچىك بالىلىرى يىغىلىپ تاماشا كۆرۈۋاتاتتى . جۆرىنىڭ يۈزلىرى قىزىرىپ ، بويۇن تومۇرلىرى كۆبجۈپ چىققان بولۇپ ، تىنىقى تىنىقىغا ئۇلاشماي ھاسىرىغىنىدىن قارىغاندا ، يىراق يەردىن يۈگۈرۈپ كەلگەنلىكى ئېنىق ئىدى . شەمسىيە يۈزلىرىنى چاڭگاللىغان پېتى ئادەمنىڭ باغرىنى ئەزگۈدەك ئېسەدەپ يىغلاپ كەتتى . قىيىن ئەھۋالدا قالغان ئادەم شاپائەتچىگە ئېرىشكەندە يىغىدىن ئۆزىنى توختىتىۋالمايدۇ . شۇ تاپتا شارائىت ئۇنىڭغا جۆرىنىڭ چىرايىنى كۆرۈش ئىمكانىيىتى بەرمىگەن بولسىمۇ ، يۈرىكى ھەممىنى سېزىپ تۇراتتى . گەرچە ئۆزىگە سۆيگۈ ئىزھار قىلغان يىگىتلەر ئىچىدە جۆرىنىڭ يوقلۇقىنى بىلسىمۇ ، يىراقتىن تويماي قاراشلىرى ، ئۇچرىشىپ قالغاندا پوكاندەك قىزىرىپ يەرگە قارىتىۋېلىشلىرى ئۇنىڭ ئىچكى سىرلىرىنى ئاشكارىلاپ قويغانىدى . بارا - بارا نېمە ئۈچۈندۇر ، جۆرىنىڭ باشقا

قىزلار بىلەن چاقچاقلىشىپ تۇرغىنىنى كۆرۈپ قالسا ئۇنىڭ ئاچچىقى كېلىدىغان بولۇپ قالدى. بۇنىڭ سەۋەبىنى ئۆزىمۇ بىلمەيتتى. ئۆزىگە ئاشكارا سۆيگۈ ئىزھار قىلغان شۇنداقچە قايىل يىگىتلەر ئىچىدە بولمىغان بۇ يىگىتكە نىسبەتەن ئۇنىڭدا يوشۇرۇن مۇھەببەت تۇيغۇسى ئويغىنىۋاتامدۇيا؟! ئۇ نۇرغۇن كىتابلارنى ئوقۇغان، ئۇلاردا تەسۋىرلەنگەن باتۇر، ئېسىل يىگىتلەرنىڭ ياخشى كۆرگەن قىزغا مۇھەببەت ئىزھار قىلغاندا ئېيتقان يۈرەك سۆزلىرىنى ئېسىگە ئالغان ھامان ئىختىيارسىز رەۋىشتە كۆز ئالدىدا جۆرى پەيدا بولاتتى. بۇنداق چاغلاردا ئۇ ئۆزىچە ئىزا تارتىپ قالاتتى. «مەن بۇ يەرگە كەلگەندىن بېرى پېيىمگە چۈشۈپ دېمىگەن ياخشى گەپلىرى قالمىغان شۇنچە يىگىتلەرگە نەزەر - گۈزىرىمنى سالمىغان قىز تۇرۇپ، ھازىرغىچە ئالدىمدا چوڭراق تىنىشىقىمۇ جۈرئەت قىلالمىغان بۇ يىگىتنى ياخشى كۆرۈپ قېلىۋاتامدېمەن نېمە؟ - دەيتتى شەمسىيە ئۆز - ئۆزىگە، - سۆيگۈ قانچە يوشۇرۇن بولسا، شۇنچە شېرىن بولىدۇ دېگەن گەپ راست ئوخشىمامدۇ!» ئۇ دەرۋەقە ئۆزىگە تىكىلگەن شۇنچە نۇرغۇن كۆزلەردىن كۆرە، تىكىلىشكە جۈرئەت قىلالمىغان بۇ بىر جۈپ كۆزنى سەمىمى - سادىق ۋە يېقىملىق سەزگەندى. دېمەك، بۇ بىر جۈپ كۆز تىكىلىپ قارىمىغان بىلەن، ئۆزىدە ئەكس ئەتكەن چوڭقۇر ھەسرەت ھەم ھىجران ئۇچقۇنلىرى ئارقىلىق قىزنىڭ يۈرىكىدىن ئورۇن ئېلىپ بولغانىكەن - دە!

شەمسىيە باياتىن بۇ بىر توپ رەھىمسىز ھەمراھلىرى ئارىسىدا قالغاندا ئەڭ ئاۋۋال جۆرىنى ئەسكە ئالغان، گويا مۇشۇ مەيداندا جۆرى بولسىلا ئۇ خاتىرجەم بولىدىغاندەك ھېسسىياتقا كەلگەندى. ئۇ تامامەن توغرا ئويلاپتىكەن، دېگەندەك جۆرى پەيدا بولۇۋىدى، ئۇنىڭغا تەڭلىنىۋاتقان كاچات ھاۋادا لەيلەپ قالدى، تىل - ھاقارەتلەر قايناۋاتقان قازانغا سوغۇق سۇ قويغاندەك بېسىقتى!

— ھوي جۆرى، سەن بۇ بەتقىلىق شەرمەندىنىڭ يۈزىمنى تۆككىنىنى بىلىپ تۇرۇپ ئەدىپىنى بەرمەكتە يوق، ئۇنىڭغا چاپان

يېپىپ كەتتىڭغۇ؟ بىز ئۇنى ئازراق ئەدەپلەپ ، كادەم بولۇشنىڭ يولىنى كۆرسىتىپ قويساق يامانمۇ؟

— قىز بالا تۇرۇپ شۇنچىۋالا قېلىنلىشىپ كەتكەن بارمۇ؟

— خەقلەرنى كولدۇرلىتىپ ئۆزىنى باقتۇرماقچى .

— بۇنى راسا بىر ئەدەپلەپ قويمساق ، بۇنىڭدىنمۇ يوغانراق

ئىش تېرىپ ، يۈزىمىزنى كۆتۈرۈپ يۈرگۈسىز قىلىۋېتىدۇ .

— ئاغزىڭنى يۇمۇش ! نېمىدېگەن بىشەملىك بۇ !

جۆرى ئۆزىنى تۇتۇۋالماي قەھرىلىك ۋارقىرىۋىدى ، ھېلىقى

شادا پاچاقنىڭ غەزىپى يەنە ئۆرلىدى :

— جۆرى ، سەن بىلەن بىز ئوغۇل بالىغۇ ! يۈز - خاتىر

قىلغاننى بىلىپ بۇ ئىشقا ئارىلاشمىغىنىڭ ياخشىراق . بۇنىڭ قىلىپ

يۈرگەن ئىشلىرىغا بىزنىڭ چىدىغۇچىلىكىمىز قالمىدى ، بەلكىم

ساڭا نىسبەتەن ھېچ گەپ ئەمەستۇ . ئەمما ئەركەك تۈكى بار ئوغۇل

بالا چىداپ تۇرالمىدۇ !

شەمسىيە شۇئان بۇ شادا پاچاقنىڭ ئۆزىگە كېۋەزلىكتە

قىلىقسىزلىق قىلماقچى بولغاندا ئوسال بولغىنىنى ئەسلىدى . ئۇ

شۇنىڭدىن بېرى ئۆچمەنلىك بىلەن تىكىلىدىغان بولۇپ قالغانىدى .

— دېيىشىۋاتقانلىرىڭنىڭ ھەممىسى تۆھمەت . ئاغزىڭغا بېقىپ

گەپ قىلىش . ئەگەر يەنە قايسىڭ شەمسىيەنى «تاك» ئېتىپ

چېكىدىغان بولساڭ ، كۆرگۈلۈكۈڭنى كۆرسەن .

جۆرىنىڭ غەزەپتىن كۆكرىپ ، تىترەپ كېتىۋاتقىنىنى

كۆرگەن قىز - ئوغۇللار سەل چۆچۈشتى بولغاي ، ئۆزىنى بېسىۋې-

لىشتى . ھېلىقى شادا پاچاق بولسا ئۇنىڭ پوپۇزىسىنى پىسەنتىگە

ئالدىغاندەك ئەمەس ئىدى :

— قارىغاندا ، گېپىڭ بار ئوخشىمامدۇ ، جۆرى ؟ مانا مەن

چەكسىم قانداق قىلسەن ، بۇ شەرمەندىنى ئۇرۇپ قوپالماس

قىلىۋەتمەيدىغان بولسام ئوغۇل بالا بولماي كېتەي !

— ئۇنچىۋالا يوغانچىلىق قىلمىساڭ بولارمىكىن ، يەنە قول

شلىتىدىغان بولساڭ...

— تولا نوچىلىق قىلما ، ھېلى بىكا...

— كۆرەڭلىمە !

— كۆرەڭلىمىسىمە ، بۇ شەرمەندە سېنىڭ ئاشناڭمىدى ؟

جۆرى «قاس» قىلىپ بىر ئۇرۇۋىدى ، شادا پاچاق يىگىتنىڭ كالىپۇكى يېرىلىپ ، ئاغزىدىن شۇرقىراپ قان ئېقىشقا باشلىدى . ئۇ دەلدۈگۈنۈپ كەلگەنچە مۇشتىنى شىلتىۋىدى ، بوشقا كېتىپ ، ئۆزىنى باشقۇرالمىي جۆرىنىڭ ئالدىغا يىقىلدى . قىزلار چىرقىرىشىپ تالاغا قاچتى . ئوغۇللار ئاجرىتىمىز دەپ بولغۇچە ، جۆرى ئەمدىلا ئورنىدىن تۇرغان رەقىبىنىڭ قورسىقىغا بىر كالا قويۇپلا ئوڭدىسىغا ئۇچۇرۇۋەتتى . شادا پاچاقنىڭ ئۇنى ئۆچۈپ ، ياتقان پېتى خارلىداپ قالدى . قاراپ تۇرغانلاردىن بىرنەچچىسى تەڭلا كېلىپ جۆرىنى قۇچاقلىۋېلىپ ئازراق ئەيىب - سايىب قىلغاندىن كېيىن ، ئاغزى - بۇرنى قانغا بويىلىپ ، پۈكلىنىپ قالغان شادا پاچاقنى يۆلەشتۈرۈپ ئاچىقىپ كەتتى .

يەتتىنچى باب

ياتاق ئىچىنى گۈرستان جىملىقى باسقان ، جۆرى ئېغىر غەم - قايغۇغا چۆكۈپ ، ھەدەپ لېۋىنى چىشلەيتتى ؛ ئالىقانىلىرىنى بىر - بىرىگە سۈركەۋېرىپ قوللىرىمۇ قىزىرىپ كەتكەندى . ئۇنىڭ يېنىدىلا بىلەك - پاچاقلىرى ئۆز بەدىنىگە تېگىپ ئولتۇرغان مېھرىنىسا قولىياغلىقى بىلەن يېشىنى سۈرتۈپ ھەدەپ مىشىلدايتتى . جۆرىنىڭ قەلبى ھەسرەت ئوتىدا پۇچىلىنىپ ، خۇددى ياغاچچىنىڭ يېلىم قاچىسىدىكى بىر پارچە يېلىمدەك بىردە ئېرىسە ، بىردە قورۇلاتتى . خىيال كارۋانلىرى ئۇنى بەزىدە ھايات داۋانلىرىدىن ئېشىشقا يېتەكلىسە ، يەنە بەزىدە داۋان ئۈستىدىن غۇلىمىتىۋېتىدىغاندەك ئۇياق - بۇياققا ئۇچۇراتتى . ئۇ گويا قار قارىغۇسى بولۇپ قالغان توقۇناق قاغىدەك ئاغزىنى ئېچىپ غاقىلدايتتى . تۇخۇمىنى سا ئەپچاققان تورغايدەك قاياققا ئۇچۇشنى

بىلمەي چۈۈ - چۈۈلاپ ، بىر ئېگىزگە ئۆرلىسە ، بىر پەسكە شۇڭغۇپ ئالغا نالە قىلاتتى . ئۆزىنىڭ ئاشۇ تورغاينىڭ تۇخۇمچىلىك ئېتىبارغا ئېرىشەلمىگەنلىكىدىن ئۆكۈنەتتى . ئەقىدىسى ئۇنى مۇشۇ قۇملۇققا ئېشەك باغلايدىغان ئۇزۇن قوزۇقتەك مەھكەم قېقىۋەتكەنمىدۇ ياكى دەھشەتلىك كۈز بورىنى قۇملارنى ئۇچۇرۇپ كۆچۈرگەندەك ئاتا - بوۋىسى كۆرمىگەن يەرلەرگە ئاپىرىۋېتەمدەنغاندۇ ۋە ياكى مۇشۇ قۇملۇق ئارىسىدىكى سزالقىنىڭ ئالا بويۇن ياۋا غازلىرىنى پەسىل ئەكەتكىنىدەك ، ئۇنىڭ تەسەۋۋۇرىدىكى گۈزەل ھايات — ئالىي مەكتەپ ھاياتىغا ، گۈزەل قىزلار بىلەن قولتۇقلىشىپ ماڭىدىغان ئەينەكتەك سېمونت يوللارغا ، قاننى ئۇرغۇتىدىغان جاز مۇزىكىلىرى ياڭرىغان ھەيۋەت تانسىخانلارغا مۇيەسسەر قىلامدىغاندۇ...

ئۇ يەردىن بېشىنى كۆتۈرۈپ مېھرىنساغا گۇمان بىلەن قاراپ قويغاندىن كېيىن ، يەنە ئويلىدى : مەن مۇشۇ قۇمساڭغۇ بوز تۇپراقلىق يۇرتنىڭ باغلىرى چۆرىسىدىكى چىتلىق جىگدىگە ياماشقان چىڭگىلىكتەك كۆرۈمىسىز ، ئاتاقتىلا قىز بولغان ، ئەمما قاغا جىگدىسىنىڭ شوخسىدىن تولا ئەيىبى بار بۇ قىزنى ئۆز مەقسىتىمگە يېتىشتە يامىشىدىغان تىرەك قىلاي دېۋىدىم ، ئۇ مېنى دېگەن يېرىمگە ئاپارمايلا سارغايىتىپ ئۆلتۈرىدىغان ئوخشايدۇ .

شۇ تاپتا مېھرىنسامۇ ئۇنىڭغا تىكىلىپ قالغانىدى . ئۇنىڭ قوڭۇر كۆزلىرىدىن ھەسرەت - نادامەت ۋە ھىجران ئازابى چىقىپ تۇراتتى . «ئىسىت ، بەكمۇ قاملاشقان بىر يىگىت ئىدى ، — دەيتتى ئۇ ئۆزىگە پىچىرلاپ ، — مەندەك كۆرۈمىسىز ، ئۇنىڭ ئۈستىگە بۇلغانغان بىر قىزنىڭ ئۇنىڭ ئەقلىنى ئاداشتۇرغىنىنى ! ئۇ مېنىڭ قانداقلىقىمنى بىلىپ تۇرۇپ پەقەت مۇشۇ يەرنىڭ كۆك يانتاق باسقان ئېتىزلىقىنىڭ مۇشەققەتلىك ئەمگىكىدىن ، پەسىل ئايرىماي چىقىپ تۇرىدىغان جاپالىق ھاشرىدىن قۇتۇلۇش ئۈچۈنلا ماڭا قەسەم بەردى . ئايال كىشى ئۈچۈن پەقەت ياخشى خىزمەت ئورنىلا كۇپايە قىلامدۇ ؟ ياخشى خىزمەت ئورنىنىڭ ئۆزى بەختمۇ ؟ ياق ، ياق . ئۇ

ھەرقانچە قىيىنچىلىق ئىچىدە ئۆتسۇن ياكى شاھانە تۇرمۇشتا ياشسۇن ، ئۇنىڭغا قايىل بىر ئەر ھەمراھ بولۇشى كېرەكقۇ؟! جاھاندا نېمە ئىشلارنىڭ يۈز بېرىشىدىن قەتئىينەزەر ، بىزنىڭ بۇ دىيارىمىزدا كۆڭۈلدىكىدەك ئەرنىڭ قولىدا بولمىغان ئايالنىڭ قانچىلىك ئورنى بولسۇن؟ ئەرسىز ئايالغا ھەرقانداق ئەركەكنىڭ كۆزى چۈشىدۇ . ئۇنىڭغا گەپ قىلىپ باققۇسى كېلىدۇ . مەقسىتى ئۇنى ئەمرىگە ئېلىپ بەختلىك قىلىش ئەمەس ، ئەكسىچە ، بىردەملىك كۆڭلىنى خۇش قىلىۋالغاندىن كېيىن ، خۇددى ئېتىنى يەپ بولۇپ چۆرۈۋېتىدىغان قوغۇن - تاۋۇز شاپىقى ياكى مېۋە شۆپۈكىگە ئوخشاش بىر تەرەپ قىلىش! بۇنداق ئايال ئەرلەرنىڭ نەزىرىدە گويا توڭلىسا كىيىۋالدىغان ، ئىسسىپ كەتسە سېلىپ تاشلىۋېتىدىغان كونا پاختىلىق كىيىمگە ئوخشاپ قالىدۇ . خۇدا ، مېنى كېيىنكى ئۆمرۈمدە ھەرگىز ئۇنداق تەقدىرگە دۇچار قىلمىغىن! بۇ چاغقىچە ، جېنىمنى مۇھاپىزەت قىلىش ئۈچۈن ، خالاپ - خالماي ھايۋان تەبىئەتلىك مەخلۇقلارنىڭ ئىچ پۇشۇقىنى چىقىرىدىغان ئويۇنچۇقى بولغىنىمۇ يېتەر! ئادەم تەقدىر ئالدىدا ھەرقانچە بىچارە بولسۇن ، ھامان تەن بەرمەيدۇ . ئۇ ياشايدىكەن ، ئۆتكەن ئىشنى كەينىگە تاشلاپ ، ئالدىغا ئىنتىلىدۇ .

مېھرىنىسا گەرچە بۇلغانغان قىز بولسىمۇ ، كىشىلەرنىڭ كۆزىگە تىكىلىپ تۇرۇپ ئۆزىنىڭ پاكلىقىنى جاكارلىيالايدۇ . مانا بۇ ئۇنىڭ رەھىمسىز رېئاللىققا قارىتا ئېلان قىلغان جېڭى ، تېنى بويىسىندۇرۇلغان بولسىمۇ ، قەلبى تەن بەرمىگەنلىكىنىڭ ئىپادىسى . جاھاندا كىمۇ ھاقارەتلىك كەچۈرمىشىنى ئېيتىشنى خالايدۇ؟! مېھرىنىسا جۇرىنى قۇچاقلاپ ، ئۇنىڭ مۇرىسىگە بېشىنى قويۇپ بۇقۇلداپ يىغلاپ كەتتى : «بىچارە ، تۆت يىل ئىشلەپ تارتىمىغان كۈنى قالمدى . ئەمدى يەنە قانچە يىل ئازاب تارتار؟ مەن ئۇنى تاشلاپ كېتەلمەيمەن . مۇبادا ۋاقتىنچە ئايرىلىشقا توغرا كەلگەن تەقدىردە ، يۈرىكىم ئۇنىڭ بىلەن بىللە قالىدۇ...»

— جېنىم جۇرى... سىلە ھەرگىز ئۈمىدىسىز لەنمىسىلە . دادام

خېتىدە ھەممىنى ئېنىق ئېيتىپتۇ . ئىككىمىزنى بىر قېتىمدىلا ئەكېتىش مۇمكىن بولمىغاچقا ، ئاپامنىڭ يىغىسىغا چىدىماي ئاۋۋال مېنى ، ئاندىن... ئاندىن... ئۇزاققا قالماي سىلىنىمۇ ئەكىتىدىغان بوپتۇ... كۆڭۈللىرىنى يېرىم قىلمىسلا . بۇنداق مەسكەن ھالەتلىرىنى كۆرسەم پەقەت چىدىيالمايدىكەنمەن . مەن بېرىيالا ئاپامنىڭ بېشىنى ئاغرىتىپ دادامغا ئارام بەرگۈزمەي ، سىلىنى پاتراق ئەكېتىشنىڭ يولىنى قىلمەن . راست ئېيتىپتىكەن دەيلا ، ئۇزاققا قالماي چوقۇم بىر يەرگە جەم بولۇپ ، مۇراد - مەقسىتىمىزگە يېتىمىز... گەپ قىلىسلىچۇ ! مەن چوقۇم شۇنداق قىلمەن . مەن ھاياتىدا پەقەت سىلىنىلا ياخشى كۆردۈم . ئىلگىرى مەن ياخشى كۆرۈش دېگەننى چۈشەنمەيتتىم . بۇنى ھەر ئادەم ئۆز بېشىغا كەلگەندىلا چۈشىنىدىكەن...

مېھرىنىسا جۆرىگە تېخىمۇ مەھكەم چاپلاشتى . ئۇنىڭ يىغا ئارىلاش قىلغان نالىسى ، ۋەدىسى ، تىلەكلىرى ۋە تەسەللىلىرى يىگىتنىڭ ئۈمىدسىزلىك پاتقىقى ئىچىدە نىمىتلەنگەن قەلبىدە غۇرۇر تۇيغۇسى پەيدا قىلدى .

ئىشىكنىڭ قوپال تاراقلىشى مەستخۇشلۇقتا جىمىپ كەتكەن بۇ ئىككىيلەننى چۆچۈتۈۋەتتى . جۆرى ئالاقىزادىلىك ئىلىكىدە مېھرىنىساغا قارىدى . ئۇ بەخىرامان ھالدا جۆرىنى قۇچاقلاپ ، كۆزلىرىگە سۆيۈپ قويغاندىن كېيىن ، ئۆزىنى تۈزەشتۈرۈپ ئىشىكنى ئاچقىلى ماڭدى . ئۇ ئىشىك ئىلغۇچىغا قول ئۇزىتىپ بولۇپ :

— كىم ؟ — دېدى .

— ئاچە ، خېنىموي ، كىم دېمەي . كىم بولماقچىدى... غوجاكاڭ ، يەنە كىم كېلەتتى ؟

ئەۋەلنىڭ ئاۋازىنى ئاڭلاپ ، جۆرى ئورنىدىن ئىرغىپ تۇرۇپ كەتتى . ئۇنىڭ چىرايى تامدەك تاتىرىپ كەتكەندى . مېھرىنىسانىڭمۇ بايقى خاتىرجەملىكىدىن ئەسەر قالمىغاندى . ئۇ ئائىلاج ئىشىكنى ئاچتى . ئەۋەل چالا مەست ھالەتتە ئۆيگە كىردى .

ئۇ قېتىپ تۇرۇپ قالغان جۆرىنى كۆرۈپ بىردىنلا سەگەكلەشتى .
ئۇنىڭ جىرتاق كۆزى تېخىمۇ سەتلىشىپ كەتكەندى . ئۇ بىردە
جۆرىگە ، بىردە مېھرىنىساغا قاراپ بىرپەس تۇرغاندىن كېيىن :
— ئىككىڭلار خوشلىشىۋاتقان ئوخشىماسىلە ؟ خوشلىشىشمۇ
ھېسابدىراق بولغىنى ئوبدانمىكىن ! — دېدى .
مېھرىنىسا يەرگە قارىۋېلىپ ئۈنچىقىمدى . ئەۋەل جۆرىگە
قاراپ دېدى :

— سېنىڭمۇ مۇشۇ يېقىننىڭياقى نوخلاڭ ئۆسۈپ قالدى . غىت
قىسىپ تۈزۈك ئىشلىسەڭ ئىشلە . بولمىسا كۆتۈڭگە كولدۇرما
ئاسماق مەن ئەۋەلگە تەس ئەمەس — ھە !
جۆرى مۇشتىنى تۈگكەن ھالدا ئەۋەلنىڭ ئالدىغا دېۋەيلەپ
كەلدى . جۆرىنىڭ غەزەپتىن ئۈچ بۇرجەك بولۇپ كەتكەن
كۆزلىرىنى كۆرۈپ ، ئەۋەلنىڭ يۈرىكى «قارت» قىلىپ قالدى . ئۇ
ئۆزىنى ئوڭشاپ بولغۇچە ، جۆرى ئۇنىڭغا سۈركىشىپ دېگۈدەك
مېڭىپ سىرتقا چىقىپ كەتتى .

بۇ ئېغىر ئەلىياتقۇدىن ئۆتكەن چاغ بولۇپ ، ياتاقىكىلەرنىڭ
ھەممىسى مەشرەپكە كېتىشكەندى . ماخو ئالدىدىكى كۆلدە پاقىلار
بەس — بەستە كورۇلدىشانتى . بىر چېتى قۇملۇققا تۇتىشىدىغان
ئەترەت بېغىدىن خۇشبۇي ئۆرۈك ھىدى كېلەتتى ، مەيىن شامال
يوپۇرماقلىرىنى شىلدىرلىتاتتى .

جۆرى كىيىملىرىنى سېلىۋېتىپ ، ساناقسىز يۇلتۇزلارنىڭ
شولىسى جىمىرلاپ تۇرغان كۆلگە سەكرىدى . سۈزۈك سۇ ئۇنىڭ
تەنلىرىنى ھۇزۇرلاندۇرغان بولسىمۇ ، سۇدىن كېلىۋاتقان سېسىق
پۇراق ئادەمنىڭ كۆڭلىنى ئاينىتىپ تۇرغاچقا ، چۆمۈلمەيلا سۇدىن
چىقىپ كىيىملىرىنى كىيىۋالدى . ئۇنىڭ غەزىپى تېخى بېسىلمىغان
بولۇپ ، تۇرۇپ — تۇرۇپ مېھرىنىسانىڭ يانتىقى تەرەپكە قاراپ
قوياتتى . «ھەي جۆرى ، ھەي جۆرى ، — دەيتتى ئۇ ئۆز — ئۆزىگە
ئېغىر خۇرسىنىپ ، — سەن تەتۈر پېشانە مانا بۇ قۇملۇق —
قارغىش تەڭگۈر سەھرادا تۆت يىل جان قىيىندىڭ ، يەنە قانچىلىك

قىيىنىشىڭغا توغرا كېلەر؟ يۇمشاققا دەسسەسەڭ ئوتتەك قىزىق قۇم، تىزغا چىققۇدەك ئۆلۈك توپا؛ قاتتىققا دەسسەسەڭ شوخىدەك شورلۇق، بىگىزدەك تىكەن! ئەمما بۇ يەردە ئاتا - ئاناڭدەك كۆيۈمچان، ئاق كۆڭۈل، يىللار قاتمۇقات نەقىشلەرنى چەككەن مىس رەڭ چىرايىدىن مېھرىبانلىق يېغىپ تۇرىدىغان، بەدىنىدىن بۇخسۇغان ئاچچىق تەر بىلەن قىغنىڭ پۇرىقى كېلىپ تۇرسىمۇ، پەزىلىتى ئالتۇنغا بەرگۈسىز مېھماندوست دېھقانلار بار؛ شۇنداقلا يەنە ئەۋەلگە ئوخشاش قارا نىيەت، شۇمبۇيىلارمۇ بار. ئەگەر ئاشۇ ئاق كۆڭۈل كىشىلەر بولمىغىنىدا سەن جوۋرنى ھېچبولمىسا بۇ يەرنىڭ «سۆڭىكى بار، پاشلىرى چېقىپ ئۆلتۈرۈپ قويغان بولاتتى. تەن سالامەت بولسىلا، ئادەم جاپا چەككەنگە ھېچنېمە بولمايدۇ. ھەممە ئادەم ساڭا ئوخشاش جاپادىن قاچسا، مۇشۇ بىپايان قۇملۇق، كۆز يەتكۈسىز زەي - قومۇشلۇق مۇشۇنداق يۇرتقا ئايلىنىپ ئاۋاتلىشامتى؟ بىراق، شەھەردە ئۆسۈپ چوڭ بولغانلارنىڭ بۇنداق يەرگە كۆنمىكى قىيىنكەن. مەن قاچانمۇ؟ ئەتە ئەتىگەندە بۇ يەردىن كېتىمەن، دەرمەن! ئى خۇدا، ماڭا قاچان شۇ كۈنى نېسىپ قىلارسەن؟!»

ئاللىككىمىلەرنىڭ گۇدۇڭلاپ گەپ قىلغان ئۆزى تەرەپكە كېلىۋاتقان شەپسىنى ئاڭلىغان جوۋرى دەرھال كۆل ياقىسىدىكى قېرى جىگدىنىڭ دالدىسىغا ئۆتۈۋالدى. كېلىۋاتقانلار شەمسىيە بىلەن بەكراخۇن ئىدى. ئۇلارنىڭ ئەلىنى ئىككى قولىدىن تۇتۇپ يېتىلەپ كېتىۋاتقىنىنى كۆرگەن جوۋرى ھەيران بولغىنىدىن داڭقىتىپ تۇرۇپ قالدى. ئۇ ئەلىنىڭ «شەمسىيە ئاچام لەڭمەنى بەك تاتلىق ئېتىدىكەن» دېگەن گېپىنىلا ئېنىق ئاڭلىيالىدى. ئۇلار يىراقلاپ، قىزلار ياتىقى ئالدىغا بارغاندىن كېيىن، شەمسىيە ياتىقىغا كىرىپ كەتتى. بەكراخۇن ئوغلىنى ھاپاش قىلىپ جۇۋازخانا تەرەپكە ماڭدى.

ئەمدىلەتنى ئوتتۇز ياشلارغا كىرگەن بەكراخۇن بەك ياۋاش، ھېچكىم بىلەن كارى يوق بىر ئادەم بولۇپ، كېچە - كۈندۈز دېمەي

جۇۋاز ھەيدەشنىلا بىلەتتى . كىم چىراي سارغايىتىپ كىرسە ئاز - تولىدىن ياغ بېرىپ ، ئانچە سۈرۈشتۈرۈپ كەتمەيتتى . شۇڭا مەھەللىدىكى دېھقانلارنىڭ تولىسى ئۇنىڭغا ئامراق ئىدى . ئۇ چىنىققىلى كەلگەن بۇ ياشلارغىمۇ كۆپ خەيرخاھلىق قىلىپ ، دائىم ياغ قويۇپ بېرىپ : «سەلەر شەھەردە قورۇما تاماق يەپ ئۆگىنىپ قالغان ، بۇنى كادىرلار كۆرۈپ قالمىسۇن ، تاماق ئېتىپ يەڭلا . بىر چاغلارغا كەلگەندە ، ئەسەپ قويارسەلەر» دەپ كۈلۈپ قوياتتى . ئۇنىڭ ئايالى تۇنجى تۇغۇتدا قازا قىلغان ، ئۇ شۇنىڭدىن بېرى ئۆيلەنمەي ئوغلىنى بېقىپ ئۆتۈۋاتاتتى .

جۆرى بەكراخۇن توغرىسىدا بىردەم خىيال سۈرگەندىن كېيىن ، ئۆزىچە ئۇنىڭغا ئىچ ئاغرىتتى . شۇنىڭ بىلەن ئۇ شەمسىيە ئىككىسىنىڭ مۇشۇنداق تۈندە بىللە كېلىۋاتقىنىنى كۆرگەندە كالىسىغا كەلگەن غەيرىي ئوينى ئەمدىلىكتە ئەقىلگە ھېچ سىغدۇرالمىۋاتاتتى : «شەمسىيەنىڭ شۇنچىلىك سالاپىتى ، ئۆزىنى تۇتۇشقا ھەممىدىن بەك ئەھمىيەت بېرىشى ۋە چىداملىقلىقى ئۇنى بەكراخۇن بىلەن غەيرىي مەقسەتتە ئەمەس ، بەلكى خۇدانىڭ بۇ ياۋاش ، مۆمىن بەندىسىگە بىر ۋاخ تاماق ئېتىپ بېرىش يولىدا ئۇچراشتۇرغانلىقى ئېنىقتەك تۇرىدۇ» . ئۇ خىيال بىلەن يامىشىپ ، ئالدىدىكى قۇم دۆۋىسىنىڭ ئەڭ ئېگىز يېرىگە چىقىپ قالغىنىنى تۇيماي قالدى . بۇ قۇم دۆۋىسىنىڭ بىر تەرىپى چەكسىز كەتكەن شورلۇق ئايدىڭ كۆلگە ، يەنە بىر تەرىپى قويۇق قومۇشلۇقلارغا تۇتاشتاتتى . ئۇنىڭ ئۈستىدە تۇرغان ئادەم ئۆزىنى ھېلىلا موللاق ئېتىپ ، ئاشۇ قورقۇنچلۇق يەرلەرگە چۈشۈپ كېتىدىغاندەك ھېس قىلاتتى .

جۆرى مۇشۇ قۇم دۆۋىسىنىڭ ئۈستىگە چىقىسلا شەمسىيە بىلەن بولغان مۇھەببەت تارىخى كۆز ئالدىدا سۈرەتلىنەتتى . چۈنكى ئۇنىڭ قەلب دەروازىسىدا تۇنجى بولۇپ پەيدا بولغان ھەم قەلب تۇرىدىن ئورۇن ئالغان قىز شەمسىيە ئىدى . ھېلىقى چاغدا ئۇ شەمسىيەنىڭ ئارىسىغا كىرىپ ئادەم ئۇرغانلىقى ئۈچۈن دادۇي

سولاقخانسىدا بىر ھەپتە ياتقان ، چوڭ يىغىندا تەقىد قىلىنغان . سولاقتىكى مەزگىلدە شەمسىيە ئۇنى يوقلاپ بېرىپ ، خىجىللىقنى بىلدۈرگەن . شۇ مىنۇتتا ، قىزنىڭ قوللىرىغىچە قىرىپ كەتكەن رۇخسارى ئۇنىڭ كۆزىگە گويا شاخلار ئارىسىدىكى ۋايىغا يېتىپ پىشقان قىزىل ئالمىدەك كۆرۈنۈپ كەتكەندى . شۇنىڭدىن تارتىپ ئۇنىڭ شەمسىيەنى كۆرگۈسى كېلىدىغان بولۇپ قالدى . لېكىن كۆرۈشكەندە ، گەپلىرى ھېچ قولاشمايۋاتقانلىقىنى سېزەتتى . قىزمۇ ئاغزىنى ئۆمەللەيتتىيۇ ، ئاۋازى تېشىغا چىقمايتتى . شائىرلارنىڭ ھەقىقىي مۇھەببەت توغرىسىدا يازغانلىرىدىن قارىغاندا ، يۇقىرىقى ھالەت بىر - بىرىنى ياخشى كۆرۈپ قالغان قىز - يىگىتلەر ئۈچۈن ئورتاق بولسا كېرەك .

جۆرىنى قەرەلى توشقان كۈنى كەچتە قۇيۇۋېتىشتى . ئۇ قايتىپ كەلگەندىن كېيىن ، سەپداشلىرى بىلەن كۆرۈشۈپ بولۇپ ، تىكەندەك ئۆسۈپ كەتكەن ساقال - بۇرۇتلىرىنى پاكىز قىردى . ئاندىن كۆلگە سەكرەپ يۈبۈنۈپ ، كىيىملىرىنى يەڭگۈشلىدى . شۇ كۈنى ھېلىقى جېدەل ئۈستىدە بولغان قىز - ئوغۇل سەپداشلىرىنىڭ ھەممىسى ، ھەتتا ھېلىقى شادا پاقامۇ قالماي ئۇنىڭغا ناماقۇل بولدى . ئەمما بۇلارنىڭ ئارىسىدا شەمسىيە كۆرۈنمەيتتى . بىردەمدىن كېيىن ، بۇ يەرگە يىغىلغانلارنىڭ ھەممىسى دادۇيگە كىنوغا كېتىشتى . جۆرى نەچچە كۈندىن بېرى ئېسىقلىق يېرىدە توپا بېسىپ تۇرغان تەمبۇرىنى ئالدى - دە ، قومۇشلۇق چىغىر يول بىلەن تونۇش قۇم دۆۋىسىنى كۆزلەپ ماڭدى . بۇ شەمسىيە ئىككىسىنىڭ ئۇچرىشىدىغان جايى ئىدى . ئۇنىڭ ئويلىغىنىدەك ، شەمسىيە ئېگىز قۇم دۆۋىسى ئۈستىدە مۇڭلىنىپ ئولتۇراتتى .

— شەمسىيە ، تىنچ تۇردۇڭمۇ ؟

جۆرى قانداق بولۇپ ئۇنى «سەن» لىگىنىنى ئۆزىمۇ سەزمەي قالدى . شەمسىيە ئېغىر خىيالدىن سەگىپ چۆچۈپ ئورنىدىن تۇردى .

— سىلىمۇ تىنچ كەللىمۇ ؟ — ئۇنىڭ ئاۋازى تىترەپ ،

كىشىنىڭ باغرىنى ئەزگۈدەك ئاڭلاندى .

— كۈتۈلمىگەندە ئىزدەپ كەلگىنىمدىن رەنجىمگەنەن ؟
قىز ماي تارتىشىپ قالغان ئادەمدەك ئارقىسىغا ئۆرۈلۈپ كۆل
تەرەپكە قارىۋالدى . ئۇ يەردىن بېلىقلارنىڭ سۈنى شالاقلاشقان ئاۋازى
بىلەن ئۆردەك - قاشقالداقلارنىڭ ئۇۋا تالىشىپ غاقلىداشقان ئاۋازى
ئاڭلىناتتى . قىز بىرھازا جىمىپ كەتكەندىن كېيىن ، بوش ئاۋازدا :
— مەن سىلىنى مۇشۇ يەرگە كېلىپ قالارمىكەن دەپ
ئويلىغان ، — دېدى .

يىگىتنىڭ بۇنىڭسىزمۇ دۈپۈلدەپ كېتىۋاتقان يۈرىكى بۇ سۆز
بىلەن تەڭ كۆكرەك قەپسىنى يېرىپ چىقىپ كېتىدىغاندەك
تېپىپچەكلەپ ، نەپەس ئالماي قالدى . ھاياجاندىن كۆزلىرى
ياشلىنىپ ، كۆز ئالدىدىكى بىپايان قۇملۇق تىترەۋاتقاندەك
كۆرۈنىدى . لېكىن ئۇ قىزنىڭ ئالدىدا ئۆزىنى نۇتۇشقا كۈچەپ
ئۇرۇناتتى .

— يۈرسىلە ، قۇملۇقنىڭ ئىچىگىرەك بېرىپ سۆزلىشەيلى .
بۇ يەر كۆزگە يېقىن... ئۆزچە بېشىمۇ قېيىپ كېتىۋاتىدۇ .
جۈرى ئۆزىمۇ تەستە ئاڭلىغۇدەك بىر ئاۋازدا ماقۇللۇق
بىلدۈردى ۋە دەرھال قىزنىڭ ئالدىدا پەسكە قاراپ ماڭدى . شۇ تاپتا
ئۇ ئۆزىنى پۈتۈنلەي يوقاتقاندى . قىز بولسا ئورنىدىن
قىمىرلىيالماي تۇرۇپ قالدى .
— توختاپ تۇرسىلا...

جۈرى ئارقىسىغا بۇرۇلۇپ ، قىزنىڭ تېخچە قىمىر قىلماي
تۇرغىنىنى كۆرۈپ ئىزا تارتقىنىدىن «ۋوي» دەۋەتتى . ئۇنىڭ
پۈتۈن بەدىنى چىلىق - چىلىق تەرگە چۆمۈلگەندى . ئۇ دەرھال
كەينىگە يېنىپ ، شەمسىيەنىڭ يېنىغا چىقتى .

— نېمە بولدى ؟

— قۇملۇق تىترەپ كېتىۋاتىدۇ ، بېشىم قېيىپ زادىلا
ماڭالمىدىم .

قىز قولىنى ئۇراتتى . يىگىتمۇ دەل شۇنى كۈتۈپ تۇرغاندەك دەرىۋ قولىنى بەردى . ئۇلار يېتىلىشىپ پەسكە پۇل ئالدى . قىزنىڭ قولى خۇددى ئوتتا پۇچۇلانغان كۆكباش قوناقنىڭ قىزىپ كەتكەن بولۇپ ، تۇتۇلۇپ قالغىنىدىن قورقۇپ كەتكەن ئايال قۇشقاچنىڭ تىترىگىنىدەك تىترەيتتى . جۆرى بۇنى سېزىپ چۈچۈپ كەتتى . بىردەم ماڭغاندىن كېيىن ، قىز ئۇشتۇمتۇت كېتىۋاتقان يېرىدىلا ئولتۇرۇپ قالدى . جۆرى ئالاقزادە بولۇپ سورىدى :

— نېمە بولدۇڭ ، شەمسىيە ؟ بىر يېرىڭ بەك قاتتىق ئاغرىۋاتامدۇ ؟

قىز بىردىنلا ئۆپكىدەپ يىغلىۋەتتى . ئۇ شۇنچىلىك ھەسرەتلىك ھەم مۇڭلۇق يىغلايتتىكى ، ھەربىر ئۆكسۈگەندە پۈتۈن بەدىنى ئادەمنىڭ ئىچى سىيرىلغۇدەك تىترەيتتى .

قۇملارنى تۈزىتىپ كەلگەن چوڭ بىر خادا قۇيۇن ئۇلارنى قاتتىق چۈچۈتۈۋەتتى . ئۇ شۇنچىلىك شىددەتلىك ئىدىكى ، ئۇلارنىڭ كۆز ئالدىدىكى تىپتىنچ قۇملۇققا بىردىنلا جان كىرگەندەك ، قۇم دانىچىلىرى ئاسمانغا كۆتۈرۈلۈپ ، ئەتراپ قاپقارا تۈتەكلىشىپ كەتتى . قۇيۇننىڭ كۈچىدىن پەستىكى قومۇشلۇق دېڭىز دولقۇنلىمىغاندەك داۋالغۇپ شارقىرىغان ئاۋاز چىقتى . جۆرى شەمسىيەنى يۆلىگىنىچە پەسكە قاراپ قاچتى . بۇ يەردىكى دېھقانلارنىڭ ئېيتىشىچە ، قۇملۇق ئىچىدە قۇيۇنغا يولۇقۇش ھەرگىز ياخشىلىقتىن دېرەك بەرمەيتتى .

قۇيۇن يەر - زېمىننى لەرزىگە سېلىپ ، ئۇلاردىن يىراقلىغان بولسىمۇ ، گويا يەنە قايتىپ كېلىپ ئارىغا ئېلىۋالدىغاندەك قورقۇنچقا چۆمگەن بۇ ئىككىيلەن ئۆلەر - تىرىلىشىگە باقمىي يۈگۈرۈپ ، ياتاقنىڭ ئالدىغا كەلگەندىلا ئېسىنى تاپتى . ئۇلارنىڭ ۋۇجۇدىنى قورقۇنچ ۋە ئۈمىدسىزلىك قاپلىۋالغانىدى . جۆرى ئۆز - ئۆزىگە : «تۈگىدى... ھەممىسى تۈگىدى...» دەپ پىچىر - لايىتى . شەمسىيەنى قارا تەر باسقان بولۇپ ، يۈز - كۆز ۋە كىيىم -

كېچە كلىرىگە قۇملار چاپلىشىپ كەتكەندى . ئۇ ئۆزىنى كارىۋاتقا تاشلاپ ھۆڭرەپ يىغلىۋەتتى .

سەككىزىنچى باب

شەمسىيە مۇشۇ بىرقانچە كۈندىن بۇيان تولا يىغلاپ ، دەرد - ھەسرەت دەستىدىن ساراڭ بولايلا دېدى . ئۇ كىشىلەرنىڭ نەزىرىدە «كوچا ئايالى» قاتارىغا ئۆتۈپ بولغانىدى .

تومۇز قۇياشنىڭ قۇمىدىن يانغان قىزىق تەپتى سولاشتۇرۇپ سالىپايتىۋەتكەن يۇمران گىياھقا ئوخشاپ قالغان شەمسىيە ئېتىزلىقتىن قايتىشقا مەجبۇر بولدى . ئۇنىڭ مۇڭ باسقان سولغۇن چىرايى ئاپتاپتا كۆيۈپ قارامتۇل رەڭگە كىرگەندى . قەدەملىرىنى ئېغىر يۆتكەپ كېلىۋاتقان شەمسىيەنىڭ بېشى قايناندىك بولۇپ ، كۆزىگە رەڭمۇرەڭ ئۇششاق شارچىلار كۆرۈنۈشكە باشلىدى . قورساقنىڭ ئاچلىقى ، ئېغىر ئەمگەك ، روھىي زەئىپلىك ۋە پىزغىرىم ئىسسىق قوشۇلۇپ ، ئۇنى ھالىدىن كەتكۈزگەندى . كۆز ئالدىدا لەيلەپ يۈرگەن شارچىلاردىن بىرى توساتتىن قارا رەڭگە كىردى . ئۇ بىردە قوناقلىقنىڭ نېرىقى بېشىدا ، يەنە بىردە كۆز ئالدىدا پەيدا بولاتتى .

... ئەجەبمۇ كۆپ شارچىلار - ھە ! مېنىڭ تەقدىرىم ئەنە شۇ شارچىلاردەك لەيلەپ يۈرۈۋاتىدۇ . ئۇ قاچانغىچە شۇنداق لەيلەپ يۈرەر ؟ مەن بۇ يەرگە ھۆكۈمەتنىڭ تەشەببۇسى بويىچە ئاش - ناننىڭ ، كىيىم - كېچەكنىڭ قەيەردىن كېلىدىغانلىقىنى بىلىش ئۈچۈن كەلگەنمۇ ؟ بۇنىڭغا ئالتە يىل يېتەرلىك ئەمەسمىكەن !... شەمسىيە بۇ ئالتە يىلنى كۈن ، ھەپتە ، ئايلارنى ساناپ ناھايىتى تەستە ئۆتكۈزگەچكە ئۇنىڭغا گويا ئاتىشى يىلدەك بىلىنىپ كەتتى . بۇنى ئويلىغاندا ئۇنىڭ ئۆمۈر بويى بۇ يەردە ياشاپ كېلىۋاتقان بىچارە دېھقانلارغا ئىچى ئاغرىيتتى . ھەدبەگەندىلا خىيالغا «بىر ئىستاكەن سۈت» بىلەن «ئىككى بولكا» كىرىۋالاتتى . ئۇنى خىيالدىن

چىقىرىۋېتىشكە ھەرقانچە ئۇرۇنسىمۇ زادى ئۈمىكىن بولمايۋاتقىنىغا ئۆزىمۇ ھەيران ئىدى .

شەمسىيە بىر كۈنى ئېتىزلىقتىن ھېرىپ - ئېچىپ كەلگەن بويى كارىۋىتىغا ئۆزىنى تاشلاپ تەگسىز خىياللار ئىلكىدە ياتاتتى ، بېشى تەرەپتىكى بۇلۇڭدا چاشقانىنىڭ بىر نەرسىنى كىرتىلدىتىشى ئارامىنى بۇزدى . ئۇ ئورنىدىن قوپۇپ قارىشىغىلا مۇشتتەك بىر چاشقان «غىرىدە» قېچىپ تۆشۈككە كىرىپ كەتتى . ئۇ يەردە قاچانلاردىدۇر چۈشۈپ قېلىپ ، شەمسىيەنىڭ ئېسىدىن كۆتۈرۈلۈپ كەتكەن ، باش - ئاخىرى يوق بىر ژۇرنال تۇراتتى . ئۇ ئىچىدە ئاچچىق كۈلدى . ھەي... چاشقان ، تامنى تېشىپ كىرگىنىگە يارىشا يېگۈدەك بىرنېمە تاپالماي ، ۋاراقلارنىڭ قېتىمغا يوشۇرۇپ قويغان بىرەر ئېسىل نەرسە بارمىكىن دەپ ، ژۇرنىلىمنى ۋاراقلاۋېتىپتىكەنەن - دە...» شەمسىيە ئەنە شۇنداق دېگىنىچە ، توپا بېسىپ كەتكەن ژۇرنالنى قېقىشتۇرۇۋىدى ، مۇنۇ قۇرلارغا كۆزى چۈشتى :

«بۇ جەمئىيەتنىڭ ئادەمخور ماھىيىتى شۇ يەردىكى ، تۈرمىگە ئېلىنغان بىچارە مەھبۇسنىڭ ھەر كۈنى يەيدىغان ئۈچ ۋاخلىق تامىقى ئۈچۈن ئاران ئىككىدىن بولكا بىلەن بىر ئىستاكادىن سۈت بېرىلىدۇ...»

ئاران ئىككىدىن بولكا ، بىر ئىستاكادىن سۈت ! بۇ... نېمە دېگىنى ؟ «ئاران... ئاران» دېگىنى نېمىسى ؟ مەن بولكا دېگەننىڭ نېمىلىكىنى ئوبدان بىلىمەن . يەنە تېخى سۈت... بىر ئىستاكادىن سۈت ! بولكىنى يەپ ، سۈتنى ئىچىدىغان ئادەم مەھبۇس . مانا مەن ئەركىنلىككە ئىگە ، گۇناھسىز ئادەم . شۇ تاپتا سېرىق قوناقنىڭ بىر تاۋاق ئۈمىچى ياكى يېرىم زاغرىسى بولغان بولسا ، ئالدىمدىكى قوناقلىقنى زورۇقمايلا ئوتاپ بولمايتتىمۇ ؟ !

ئۇنىڭ كۆزىگە كۆرۈنۈۋاتقان ھېلىقى شارچىلار تېخىمۇ كۆپەيگىلى تۇردى . لېكىن ئەمدى قارا شارچە يوقالغانىدى . بۇ شارچىلار ئۇ كىچىك ۋاقىتتا سوپۇن كۆپۈكىدىن چىقىرىپ

ئوينايديغان شارچىلارغا نېمىدېگەن ئوخشايدۇ - ھە! ئۇ بۇنداق شارچىلارنى چىقىرىشقا بەك ئۈستى بولۇپ، كىچىككىنە بىر تال قومۇش نەيچىنى سوپۇن كۆپۈكىگە پاتۇرۇپ، يەنە بىر ئۇچىدىن پۈۈلسە، سانسىز شارچىلار ھاۋاغا كۆتۈرۈلەتتى. ئۇ بۇنىڭدىن شادلىنىپ ۋىلىقلاپ كۈلەتتى، جېنى ئىچىگە پاتماي سەكرەيتتى. چۈنكى بۇ شارچىلاردا كۈننىڭ نۇرى تەركىبىدىكى خىلمۇخىل رەڭلەر ئەكس ئېتىپ، ئاجايىپ گۈزەل كۆرۈنەتتى. ئۇنىڭ ئەنە شۇنداق غەمىسىز چاغلارمۇ بولغانىكەن - ھە! لېكىن ئادەمنىڭ بەختلىك بالىلىق چاغلىرى ئاشۇ سوپۇن كۆپۈكىدىن ھاسىل بولغان شارچىلار دەك بىردەمدىلا تۈگەيدىكەن. ئادەمنىڭ ھاياتىغا نىسبەتەن بۇ نېمىدېگەن قىسقا ۋاقىت - ھە؟!

تۇيۇقسىز ئۇنىڭ ئالدىدا خۇددى يەردىن ئۈنگەندەكلا ئەۋەل پەيدا بولدى. شەمسىيە چۆچۈپ ئورنىدىن تۇرۇپ، كەتمەننىڭ سېپىغا تايانغان ھالدا ھاڭۋېقىپ قاراپ قالدى. ئۇنىڭ بۇ تۇرقى بەئەينى ھاسا تاياققا چۈشكەن قېرى موماينى ئەسلىتەتتى.

— ھە... شەمسىيە، قوناق ئوتاۋاتامسەن؟ نېمە قىلىپ، چۈشكىچە ئاران ئىككى يۇڭ يەرنى ئوتاپسەنغۇ... سەن يېقىندىن بېرى بەكلا خىيالچان، غەمكىن كۆرۈنەن، مېنىڭ ساڭا ناھايىتى ئىچىم ئاغرىيدۇ... بۇ كەتمەننى چېپىۋاتقىنىڭغا توپتوغرا ئالتە قاپاق پىششىقى بولۇپ قالدى، — ئەۋەل قولىنى كەينىگە تۇتقىنىچە يىراقتىكى تۆگە لوكىسىدەك قۇم دۆۋىلىرىگە قاراپ ئۇلۇغ - كىچىك تىندى. ئاندىن بۇرنىنىڭ ئۆسۈپ كەتكەن تۈكلىرىنى يۇلغاچ داۋام قىلدى، — سەن بىلەن تەڭ كەلگەن سېرىق تۈكلەر ئاللىقاچان بىر خىزمەتنىڭ پېشىنى تۇتۇشۇپ بولدى. سەن بولساڭ تېخىچە مۇشۇ ئېتىزلىقتا جېنىڭنى قىيناپ يۈرسەن، ئاكاڭنىڭ گېپىگە كىرگەن بولساڭ مۇنداق بولمايتتى. ھازىرقى ياشلار ئۇچۇشنى بىلىپ، چۈشۈشنى بىلمەيدۇ. مەن ئۆز ۋاقتىدا ساڭا غەمخورلۇق قىلىپ، ھاي ئۇكام دېسەم، كۆڭلۈڭدە، مەن بولسام شەھەر قىزى، زىيالىي، سەن سەھرالىق ئادەم سەتى نېمىنى بىلەتتىڭ، دەپ

ئويلىدىڭ . مەن سەھراللىق ئادەم سەتى بولساممۇ سەندىن نەچچە تامبالنى ئارتۇق كىيگەن . شۇنچە ئەسكىلىك قىلغان بولساڭمۇ سەندىن خاپا بولمىدىم . ئىككى گەپنىڭ بىرى بولسا ، ھەممە خەق سېنى ئۇنداق بۇزۇق ، بۇنداق بۇزۇق ، ئېتىز - ئېرىق - خامانلىرىمىزنى بۇلغىدى . شۇڭا ، يىلدىن - يىلغا مەھسۇلاتىمىز كېمىيىپ كەتتى ، بىز دېھقانلار بارغانسېرى خارابلىشىپ كېتىۋاتىمىز... دەپ ئادەمنىڭ ئاغزىنى ئاچۇرمايدۇ . نېمە قىلىپ ، سەنمۇ يا ئۆزۈڭنى يىغمىدىڭ . خەق مۇنداق دېگەندىكىن ئادەمنىڭ ئاغزى تۇۋاقلنىپ قالدىكىن ، ئەگەر ھازىردىن تارتىپ ئاكاڭنىڭ گېپىگە كىرىپ سىزغان سىزنىمۇ بويىچە ماڭساڭ ، قالدى ئىشلىرىڭنى ئۆزۈم جۈندەيمەن . مۇشۇ يىل ئىچىدە چوقۇم كۆڭۈلدىكىدەك بىر يەرگە تونۇشتۇرۇپ بېرىمەن .

شەمسىيەنىڭ پۈتۈن ئەزايى تىترەپ كەتتى ، چىرايى تاتىرىپ كۆز ئالدى قاراڭغۇلاشقانداك بولدى ، پۈتۈن بەدىنى بوشىشىپ ، ئۆرە تۇرۇشقا ماجالى يەتمىگۈدەك ھالغا كېلىپ قالدى . ئۇنىڭ پۈت - قوللىرى دىرىلەپ تىترەيتتى . ئۇ يىراققا قارىۋىدى ، قۇم - لۇقۇم تىترەۋاتقانداك كۆرۈندى . ئۇ كەتمەن سېپىغا مەھكەم تايىند - ۋېلىشقا قانچە ئۇرۇنغان بولسىمۇ ، قوللىرى قامىالمىغانلىقتىن ، ئامالسىز يۈكۈنۈپ ئولتۇرۇپ قالدى . قىزنىڭ بۇ ھالىتىنى كۆرگەن ئەۋەل «پۇشايماق قىلدى ، تەسىرلەندى ، گېپىم ئاخىر ئۇنى ئېرىتتى» دەپ ئويلىغان بولسا كېرەك ، چىرايىغا كۈلكە يۈگۈرتكەن ھالدا ئۇنىڭ ئالدىغا كېلىپ زوڭىزايىدى . شەمسىيەنىڭ كۆزلىرى بىردە نۇرسىزلانغانداك ، يەنە بىردە غەلىتە چاقناۋاتقانداك بىر تەرزىدە ئەۋەلگە تىكىلگەندى . لېكىن بۇنىڭدىن ھېچنېمىنى چۈشەنگىلى بولمايتتى . ئەۋەل قولىنى ئۈزۈپ ، ئۇنىڭ كۆيۈپ قارايدىغان ئىنچىكە بارماقلىرىنى تۇتتى . بۇ قول شۇنداق ھارارەتسىز ئىدىكى ، ئۇ خۇددى كامىرىدىن ھازىرلا چىققان پاقىنى تۇتۇپ سالغانداك شۇئان قويۇۋەتتى . ئاندىن ئۇ قولىنى قىزنىڭ مۇرىسىگە قويۇۋىدى ، قېتىپلا قالغانداك بۇ گەۋدەدە ھېچقانداق ئىنكاس

بولمىدى . شەمسىيە شۇ تاپتا ، يېتىشمەي قالغان تىنىقىنى ھېسابقا ئالمىغاندا ، گۈزەل قىزنىڭ ئولتۇرغان چاغدىكى مودېلىغا ئوخشاپ قالغانىدى . ئەۋەلنىڭ بۇنىڭ بىلەن نېمە كارى ! ئۇ ئالتە يىلدىن بېرى ئۆزىگە يېقىن يولاتماي ، قانچە قېتىملاپ ئوسال قىلغان بۇ گۈزەلنىڭ بىردىنلا ياۋاشلىشىپ قالغانلىقىدىن خۇشال بولۇپ ، ھېسسىياتىنى باسالماي قېلىۋاتاتتى . ئۇ ئويلايتتى : بۇ شۇنداق يامان كوپىراتسىيەكى ، ئاسمانغا سەكرەيدىغان نى - نى شاش ئارغىماقلىرىنىمۇ كۆندۈرۈپ ، قامچا بىلەن نەچچىنى ئۇرغاندا قۇيرۇقىنى ئاران بىر قېتىم شىپاڭلىتىپ قويدىغان ھالغا كەلتۈرگەن . سەندەك بىر شەھەرلىك سەتەڭنى ئەيۋەشكە كەلتۈرەلمەيتتىممۇ ! ھەرقانچە قاتتىق مەجەز بولساڭمۇ ، مەن ئەۋەلنىڭ ئامالى بار .

ئەۋەل لېۋىنى يالاپ ، تىلىنى تەمىشتەن ھالدا قىزغا بويىنى سوزۇپ سۆيمەكچى بولۇۋىدى ، كېلىشتۈرۈپ تەگكەن بىر كاچات كۆزلىرىدىن ئوت چىقىرىۋەتتى . شەمسىيە بولسا كېيىكتەك تاقلاپ كۆزدىن غايىب بولدى .

— ھۇ ، رەسۋا ! ئالدامچى ساراڭ ! — دېدى ئەۋەل دەلدەڭلىگەن ھالدا ئورنىدىن تۇرۇۋېتىپ ، — تەلۋىلىكىڭنى بۇرۇڭدىن بۇلاق قىلمىسام ، ئوغۇل بالا بولماي كېتەي !

*

*

— ئۇلۇغ خۇدا ! مەن پاك ، مەن گۇناھسىز ، مەن خەقلەر ئېيتقاندەك بۇزۇق ئەمەس . بۇنى ئۆزۈڭدىن باشقا كىم بىلىدۇ ؟ مەن ھەرقانداق ئەھۋالدىمۇ ئۆزۈمنى پاك ساقلىغانلىقىم ئۈچۈنلا ئۇلار ماڭا قارا چاپلىدى . مەن تۆھمەتكە قالدىم . ھەممىگە قادىر ئۇلۇغ خۇدا ، سېنىڭ ئالدىڭدا نېمە گۇناھ قىلدىم ؟ مەن دۇنياغا پەقەت خارلىنىش ، بوزەك بولۇش ئۈچۈن يارالغانمۇ ؟ ئاياللارنى باشقىلارنىڭ دەپسەندە قىلىشى ئۈچۈنلا ياراتتىڭمۇ ؟

شەمسىيە كارىۋاتقا دۈم تاشلانغان يېنى خۇداغا نالە قىلىپ
 يىغلايتتى. ئۇنىڭ يىغىسى شۇنچىلىك ئېچىنىشلىق ئىدىكى، كۆز
 ياشلىرى بارماقلىرى ئارىسىدىن سرغىپ، ياستۇقنى مۇ قۇيغىدەك
 ھۆللىۋەتتى. ئۇنىڭ قۇلقى تۈۋىدە ئەۋەلنىڭ: سەمۇ باشقا
 قىزلارداك مېنىڭ سىزىقىمدىن چىقمىغان بولساڭ... بۇ كەمگىچە
 بۇ يەردە سۆرىلىپ يۈرمەيتتىڭ، باشقىلارداك ئوقۇشقا بېرىپ،
 ئاللىقاچان بىرەر خىزمەتنىڭ پېشىنى تۇتۇپ بولاتتىڭ...»
 دېگەن گەپلىرى خۇددى قاپاققا كىرىپ قالغان ھەرىنىڭ ئاۋازىدەك
 غوڭغۇلدايتتى. ئۇلار ياخشى قىزلارمۇ؟ ياشاشنىڭ يولى زادى
 شۇمۇ؟ ئۇنداقتا، ئادەمگە ۋىجدان، ئەدەپ - ئەخلاق دېگەنلەرنىڭ
 نېمە ھاجىتى؟! ياق، ياق! ھەرگىز ئۇنداق قىلمايمەن. ماڭا
 نومۇس، ۋىجدانىي ھايات لازىم! پاكلىق بىلەن ئۆلۈشكە رازىمەنكى،
 ئىپلاسلىق بىلەن ياشاشقا رازى ئەمەسمەن، خىزمەتسىز قالساممۇ،
 خار ۋىجدانلىق ئۆتسەممۇ مەيلى، ۋىجداننى يوقاتمايمەن؛ تىنىقىملا
 بولىدىكەن نومۇسۇمنىڭ ئاياغ ئاستى قىلىنىشىغا يول قويمايمەن.
 ھېچقانداق ئىلاج قالمىغاندا ئۆلۈۋالسام بولىدۇغۇ!!...»
 شەمسىيە ئەسلىدى: بىر كۈنى گۈلسۈم ئۆزىچە ئۇنىڭغا،
 سەھرايىق تومپايىلار بىلەن ئاشنا ئويناپ يۈزمىزنى قويىدىكەن...
 دەپ يالا چاپلاپ تىللاپ كەتتى. ئەتىسى ئۇ ئاشۇنداق ئەسكىلىك
 بىلەن شەمسىيەگە ئۇچراپ قالدى. لېكىن ھېچبىر ئۇيالىماستىن
 سەت ھىجىيىپ: «ئەمدى قانداق قىلىلى، ياشلىق بەڭۋاشلىق
 ئىكەن...» دېدى. «تۇففى! — دېدى شەمسىيە يىرگىنىپ، —
 قۇرۇسۇن شۇنداق ياشلىقنىڭ!...» بىرنەچچە كۈن ئۆتۈپلا ئوقۇشقا
 سان كەلدى. دېھقانلار شەمسىيەنى كۆرسىتىۋىدى، بەزى كادىرلار
 «ئىستىلى ساپ ئەمەس، ئەخلاقسىز» دەپ رەت قىلىۋەتتى. شۇ
 چاغدا ئەترەتنىڭ نومۇر خاتىرىلىگۈچىسى قوپۇپ: «مېنىڭچە،
 گۈلسۈم بارسۇن. ئۇ ئەخلاق، ئەمگەك جەھەتتە ھەممىدىن ياخشى،
 قانداق، دېگەنلىرىم توغرىدۇ» دەپ ئەزالارغا سۈرلۈك تەرزىدە
 تىكىلىۋىدى، ئەزالاردىن بىرقانچىسى بىر - بىرىگە قارشىپ

قالايمىقان قول كۆتۈردى . كېيىن ، قالغانلارمۇ ئەگەشتى . بىرنەچچە كۈن ئۆتۈپ ، گۈلسۈم شەمسىيەگە قاراپ قاش - قاپاقلارنى سۈزۈپ كۈلگىنىچە خوشلىشىپ ئوقۇشقا ماڭدى . شەمسىيە بولسا تېڭىرقىغىنىچە ھاڭۋېقىپ قاراپ قالدى . ئۇ بۇنىڭ «نېمە ئۈچۈن» لىكىنى ئايدىڭلاشتۇرۇپ بولغۇچە ، يەنە ئۈچ ياتاقدىشىمۇ كەينى - كەينىدىن ئوقۇشقا كەتتى ، ئورنىغا يېڭىلىرى كېلىپ ئورۇنلاشتى . شەمسىيە بولسا ، زىيالىي ياشلارنىڭ «قېرىسى» بولۇپ قېلىۋەردى .

توققۇزىنچى باب

بۇ ئۆي شۇنچە چوڭ بولۇشىغا قارىماي ، پۈتۈن يېزىنى ئوماچ - يارمىنىڭ پۇرىقى قاپلىغان ئاشۇ يىللارغا نىسبەتەن ، خېلى ھەشەمەتلىك ياسالغان دېيىشكە لايىق ئىدى . ئۇنىڭغا قوش قاپاقلىق دېرىزىدىن ئۇچى قاتار قويۇلغان بولۇپ ، كۈندۈزى كۈن نۇرى بىلەن بىمالال يورۇپ تۇرسا ، كېچىسى چىراغنىڭ كۈچلۈك نۇرى دېرىزىلەردىن ھالقىپ كەڭ ھويلىنىمۇ كۈندۈزدەك يورۇتۇۋېتەتتى . مانا بۇ دادۇي چارۋا مۇدىرىنىڭ مېھمانخانىسى ، ئۇنىڭ ئىككى تەرىپىدە ئازادە دالانلىق ئىككى يۈرۈش ئۆيمۇ بار . ئۆيلەرنىڭ ئەتراپى بەش يېرىم مولۇق ئۆرۈك - توغاچلىق باغ بىلەن ئورالغان . باغنىڭ ئوتتۇرىسىدا قەد كۆتۈرۈپ تۇرغان ئۆي - ئىمارەتلەرنىڭ ھاكلانغان ئېگىز تامللىرى يىراقتىن قارىغان كىشىگە بەئەينى چىمەنزەرلىقتىكى ئاق مەرمەردەك كۆرۈنەتتى . ھەشەمەتلىك مېھمانخانىنىڭ ئاساسلىق تامللىرىغا تارتىلغان ئوتقاشتەك رەڭدار گىلەملەر ۋە جاي - جايغا ئورۇنلاشتۇرۇلغان چوڭ - كىچىك ئېسىل ئىشكاپلار بىر - بىرىدىن ھۆسن تالاشقانداك كۆزنى چاقىنتاتتى . ئۇدۇل توغرا تامغا تاقاپ قويۇلغان قەدىمىي نەقىشدار سەككىز گەزلىك خاپان ساندۇق ھەم ئۇنىڭ ئۈستىگە تۆپە - تۆپىلەپ تىزىۋېتىلگەن تاۋار يوتقان - كۆرىپلەر بىلەن گۈل كەشتىنى ئايىماي

چېكىپ تىككەن تېكىمى - ياستۇقلار كۆرىنى قاماشتۇراتتى . تېخى ئۇنىڭ ئۈستىدىلا تورۇسقا تارتىپ قويۇلغان ئون گەز ئۈزۈنلۈقتىكى ئاسقۇ بولۇپ ، سېرىق سۆگەت بادىرسىدا ياسالغان بۇ ئاسقۇغا ئېسۋېتىلگەن كىيىم - كېچەكلەرنى كۆرگەن ئادەم ئىختىيارسىز كىيىم - كېچەك دۈكىنىنى ئەسلەپ قالاتتى...

دادۇي چارۋا مۇدىرىنىڭ مانا بۇ ئۆيىدە ھەر كۈنى دېگۈدەك ئېغىر ئەلىئىقۇدىن تارتىپ بامداتقا ئەزان چىققۇچە بەزمە - مەشرەپ قىزىپ تۇراتتى . ئويۇن - تاماشىنىڭ قىزىغان ۋاقتى دەل دېھقانلار تۈگىمەس ئېغىر ئەمگەكتىن پۈت - قوللىرى ئۈزۈلۈپ كېتىۋاتقاندا ھالدا ھېرىپ - ئېچىپ كىرىپ ، ئۇماچ - يارمىلىرىنى قاينىتىپ ئىچكەندىن كېيىن ، ئاغزى - بۇرىنى سۈرتۈۋېتىشكىمۇ ئۈلگۈرمەي موكلاتا يېتىپ ، ئۆلۈكتەك ئۇخلاپ كەتكەن مەزگىلگە توغرا كېلەتتى . بەزمە - مەشرەپنىڭ دائىملىق ئىشتىراكچىلىرى دادۇينىڭ كاتتىلىرى بىلەن ئۇلارنىڭ ھارۋىكىشى بولاتتى . چۈنكى ئۇ كېلىپ - كېتىشتە ھارۋىنى ھەيدىسە ، كاتتىلار تەڭشىلىپ قالغاندا ، يۆلەپ ، زەللىسىنى كۆتۈرەتتى . بەزى ئەترەتلەرنىڭ قولىدىن ئىش كېلىدىغان كاسسىر - ئامبارچى ، بوغالتىرلىرىمۇ پۇرسەت بولسلا كېلىپ ، باشلىقلىرىغا «خوش - خوش» ئېيتاتتى . قىسقىسى ، يىگىرمە - ئون تۈز ئادەم كېمىمەيتتى . «ھايت» دېگەن شەپنى بېرىپ قويسلا ، ئەترەتلەرنىڭ قۇلىقى يۇمشاق ، «ئاغزى چىڭ» مالچىلىرى ئوغلاق - قوزىلارنى ئەكېلىپ كاۋاپ - شورپا تەييارلايتتى . ئەلۋەتتە ، بۇلار قەتئىي مەخپىي بولاتتى . ئەترەت ۋە دادۇينىڭ بوغالتىرلىرى چارۋا مۇدىرىنىڭ كۆرسەتمىسى بىلەن : مانچە ئوغلاق «سۈت ئۇرۇقى» بولۇپ ئۆلدى ؛ مانچە پاققان ئورۇقلۇقتىن «پىت بېسىپ» ئۆلدى ؛ بۇنىڭ ئىسپاتى سۈپىتىدە تېرىسى ئەترەت ئامبىرىدا ساقلاپ قويۇلدى ، دەپ خاتىرىلەپ قويسلا ئىش پۈتەتتى . قوغۇن - تاۋۇز ئېتىزىدىن ، مېۋە - چېۋە باغدىن ، ھاراق - شاراب ماگىزىنىدىن كەلتۈرۈلەتتى . ھەممە نەرسىنىڭ ئۆزىگە لايىق ھېساب ئورنى ، ئۇنى

توغرىلايدىغانلاردا ئىشەنچلىك ئامال ھەم يېتەرلىك يۈچۈك بار ئىدى .

بەزمە داستىخىنى ئەنە شۇنداق نازۇنېمەتلەر بىلەن تولدۇرۇلۇپ ، يېڭىلى قورساق قالمىغاندا ، ھەممىسى ئورۇن - مەرتىۋىسىگە قاراپ زەللە تۈگىشەتتى .

بۇ سورۇندا ھەممە گەپلەر دېيىلەتتى . مەستلىك تۈپەيلى بەزىلەرنىڭ ئۆزىنى ماختاپ دېمىگىنى قالمىتتى ، ئۇلار خۇدىنى يوقىتىپ يىقىلغاندىلا ، ھارۋىكەش بىچارە يۆلەپ - كۆتۈرۈپ دېگۈدەك ھارۋىغا بېسىپ ئۆز ماكانلىرىغا ئاپىرىۋېتەتتى .

بۈگۈن ئاخشاممۇ بۇ يەردە مەشرەپ تازا قىزىپ كەتتى ، بىزنىڭ جۆرىمۇ بەزمىنىڭ ئىشتىراكىچىلىرىدىن بىرى ئىدى . ئۇ داستىخاندىكى مولچىلىق بىلەن ، ھازىرغىچە ئاڭلاپ باقمىغان كۈلكە - چاقچاقلاردىن ھەيرانۇھەس بولۇپ ئەس - ھوشىنى يوقىتىشقا ئاز قالدى . چۈنكى مېھرىنىسا شۇ كەتكەنچە ، كۆلگە تاشلانغان تاشتەك گەپ - سۆزسىز يوقالغاندىن بېرى ، كېيىنكى قەدەمنى قانداق بېسىشنى بىلمىگەن بۇ يىگىت دەرد - ئەلىمنى ئېڭىز قۇم دۆۋىسىنىڭ ئۈستىگە چىقىۋېلىپ تەمبۈر چېلىش بىلەن چىقىرىپ كېلىۋاتاتتى . شۇ سەۋەبتىن ، ئۇ ھەممە تەرەپتىن ئاچ - زارلىقنىڭ نالىسى ئاڭلىنىپ تۇرغان بۇ قارغىش تەڭگۈر قۇملۇق سەھرادا بۇنچىلىك مول نازۇنېمەتنىڭ ۋە كۈلكە - چاقچاقنىڭ بولۇشىنى ئېڭىغا سىغدۇرالمىتتى . ئۇنىڭ بۇ سورۇنغا قاتنىشىپ قېلىشى ئاشۇ تەمبۈرنىڭ شاراپىتىدىن بولغانىدى : بىر كۈنى بەزىلەر ئەۋەل شۇجىنىڭ ئالدىدا جۆرنىڭ تەمبۈر چېلىشقا ئاجايىپ ئۈستىلىقىنى ئېيتقان ؛ بۈگۈن بۇ گەپ يادىغا يەتكەن شۇجىنىڭ بىردىنلا تەمبۈر ئاڭلاش ھەۋىسى قوزغىلىپ قالغان ؛ شۇنىڭ بىلەن ، ئەۋەل شۇجىغا بولغان ساداقەتمەنلىكىنى ئەمەلدە كۆرسىتىش ئۈچۈن ، جۆرنى ۋېلىسىپتىنىڭ كەينىگە مىندۈرۈپ ئەكەلگەندى .

جۆرى دەسلەپتە ئۆزىنى سەل قورۇنغاندەك ، كېلىشكە تېڭىشلىك بولمىغان يەرگە كېلىپ قالغاندەك ھېس قىلدى .

سەۋەب ، بۇ سورۇنغا دادۇي كاتتىلىرىنىڭ خوتۇن - قىزلىرىمۇ كەلگەن بولۇپ ، ئۆينىڭ يېرىمىدىن كۆپرەكى ئاياللار بىلەن تولغانىدى . باشتا ، بىر - ئىككى قېتىم مەشرەپ ئۆيىنىدى ، ئاندىن جۆرىنى تەمبۇر چېلىشقا بۇيرۇشتى . جۆرى يەپ - ئىچىش ھەريانىدا بىرنەچچە روما قېغىۋېلىپ خېلىلا قىزىۋالغاقچا ، ئاۋۋال قىسقا ، شوخ پەدىلەرگە ، ئارقىدىن مۇڭلۇق پەدىلەرگە راسا چالدى . بۇ چاغدا ، ئەرلەر ھەدەپ ھاراق ئىچىش بىلەن بولسا ، ئاياللار ئىككى - ئۈچتىن غۇزمەكلىشىۋېلىپ گەپ سېتىشنى باشلىغانىدى . تەمبۇرنىڭ مۇڭلۇق ئاۋازى بارا - بارا ئەۋجىگە كۆتۈرۈلدى . ئۇنىڭ سېھىرلىگۈچى كۈيىگە مەھلىيا بولغان سورۇن ئەھلى ئىختىيارسىز جىمىپ ، مېھمانخانا ئىچى سۈرلۈك تۈس ئالدى . بۇ خىل مۇھىت جۆرىگە تەسىر قىلدى بولغاي ، ئۇ چالغانسېرى جانلىنىپ ، ئۆزىمۇ بىلمىگەن ھالدا ناخشا باشلىۋەتتى :

تەنلىرىم ياپراق تىترەپ تۇرمىدى ،
يۈرىكىم دەردلىك ئەركىن سوقمىدى .

...

ئۇ ناخشىنى تەمبۇر ساداسىغا كەلتۈرۈپ ، شۇنچىلىك ھېسسىيات بىلەن ئېيتتىكى ، سورۇندىكىلەرنى ئېسىدىن چىقارغاندەك ، كۆزلىرىدىن تارام - تارام ياش تۆكۈلدى . بۇ ئۇنىڭ دەرد - ئەلەمنى ئۇنتۇش ئۈچۈن دائىم قوم دۆۋىسى ئۈستىگە چىقىدۇ . ئۇ بىلىپ ئېيتىدىغان ناخشىسى ئىدى . ناخشا ئاخىرلاشماي تۇرۇپلا ، چالا مەست ھالەتتىكى شۇجى ئۆندەرگەندەك ۋارقىراپ :

— ياشاپ كەت ، يىگىت ، ياشاپ كەت ! خۇدا قولۇڭغا دەرد بەرمىسۇن ! — دېدى ۋە ئىككى پىيالىگە ھاراق قۇيغاندىن كېيىن بىرىنى جۆرىگە تەڭلەپ داۋام قىلدى ، — تەمبۇرۇڭنى ئاڭلاپ يۈرىكىم ئىچىمگە سىغماي قالدى . تۈتە يىگىت ، ئىچە !...

ئىككىسى بىر كۆتۈرۈشىدىلا تىنماي تۇرۇپ ئىچىۋەتتى .

شۇجىنىڭ ئالاھىدە ھاراق تۇتقىنىدىن جۆرىنىڭ كۆڭلى ئىنتايىن خۇش ئىدى . شۇجى قۇرۇقداغان پىيالىنى داستىخانغا پىرقىرتىپ تاشلىۋېتىپ ، جۆرىنى قۇچاقلاپ سۆيۈپ كەتتى .
— ئىچىمنى ئەجەبمۇ كۆيدۈردىڭا ، يىگىت . شۇ تاپتا ، چوكان بولۇپ قالغان بولسامزە... ھەي... خۇددى خۇش ناۋا بۇلبۇلكەنسەن ، بۇلبۇل...

شۇجىنىڭ گېپى ھەممەيلەننى ئۈچەيلەرنى ئۈزۈلگۈدەك كۈلدۈرۈۋەتتى . بۇنىڭ ئىچىدە ئاياللارنىڭ كۈلكىسى ھەممىنى بېسىپ چۈشكەندى .

شۇجى دەلدەڭلىگىنىچە بېرىپ جايغا ئولتۇرۇپ ، ھەممەيلەنگە ھاراق قۇيۇشقا باشلىدى ، جۆرى يەنە تەمبۈر چېلىشقا تۇتۇندى . ئۇنىڭ ئەس - يادى مۇشۇ ئارقىلىق شۇجىغا يېقىنلىشىپ ، بۇ يەردىن كېتىۋېلىشتا ئىدى .

جۆرى پۈتۈن ئىشتىياقى بىلەن تەمبۈر چېلىۋېتىپ ، ئۇدۇلىدا ئولتۇرغان بىر «قىز» نىڭ ئۆزىگە تىكىلىپ قاراۋاتقانلىقىنى سېزىپ قالدى . ئۇ جاۋابەن كۈلۈمسىرەپ بېشىنى لىڭشىتىپ بىر كۆزىنى قىسىپ قويۇۋىدى ، «قىز» ھودۇققان ھالدا ئەرلەرگە قارىدى . ئۇلارنىڭ بەزىلىرى قايسىدۇر ئۆلپەتدېشىنى ھاراققا زورلاش بىلەن ئاۋارە بولسا ، يەنە بەزىلىرى ئۇيقۇغا كەتكەندى . بىرنەچچىسىلا قالايمىقان ۋارقىرىشاتتى . ئاياللار غۇژمەك - غۇژمەك بولغان ھالدا قۇرۇق پاراڭغا چۈشۈپ كەتكەچكە ، بۇ ئىككىيلەنگە كۆز سالىدىغانغا كىمىنىڭ چولمىسى دەيسىز . يۈرىكى ئورنىغا چۈشكەن «قىز» نىڭ كۆزلىرىدىن ئوت يېنىپ ، جۆرىنى سىرتقا شەرەتلىدى . بۇ ھالدىن چۆچۈگەن جۆرىنىڭ يۈرىكى دۈپۈلدەشكە باشلىدى . لېكىن «قىز» نىڭ تەلىپىنى رەت قىلىشقا بولمايتتى . شۇڭا ئۇ يېنىدا تەمبۈر ئاھاڭغا غىمىشىپ ئولتۇرغان ھارۋىكەشنى ئوقۇدى :

— ھەي... ھەي ، ئاۋۇ قىزنى تونۇمسەن ؟

ھارۋىكەش كۆزىنى چەكچەيتىپ قارىۋالغاندىن كېيىن ، ئاغزىنى قوللىنىڭ كەينى بىلەن توسۇپ ، جۆرىنىڭ قولىغا

پىچىرلىدى :

— شۇجىنىڭ بېقىۋالغان قىزى ، ئەمما ئۆز قىزىدىنمۇ چارە كۆرىدۇ .

— ئەرگە تەگكەنمۇ ؟

— نېمە دەيدىغانسەن ؟ تەگمەتتىكى ، ئاقيارنىڭ شۇجىسىنىڭ ئوغلىغا تەگكەن . بىر بالىسى بارغۇ دەيمەن . ھازىر يامانلاقلق بولسا كېرەك ، سەككىز - ئون كۈنىگىياقى مۇشۇ يەردە نايىنلاپ يۈرىدۇغۇ... .

ھارۋىكەشنىڭ گېپى ئۈزۈلمەستىنلا ، شۇجى دەلدەڭلىگىنچە كېلىپ :

— ئەكەل تەمبۈرنى ، سەن چېلىۋېرىپ ھېرىپ كەتتىڭ . ئەمدى مەن بىر - ئىككى پەدە چالاي !!! — دېدى .

شۇجىنىڭ ئاۋازىدا رەنجىش ئالامىتى بولمىغانلىقتىن ، جۆرى تەمبۈرنى ئۇنىڭغا بەردى . ئۇ تەمبۈرنى ئېلىپ ، ئولتۇرغان يېرىدىلا يېنىچە يېتىپ ، تارىنى قالايمىقان تىرىڭلاتقان ھالدا ئېگىز - پەس تۇۋلاشقا باشلىدى .

جۆرىنىڭ ئەزىملىكىدىن تاقىتى تۈگىگەن چوكان ئۇنىڭغا قاراپ كۆزىنىڭ پاختىسىنى چىقاردى . جۆرى يېنىدىكى ھارۋىكەشكە :

— بۇرادەر ، مەن تالاغا بىر چىقىپ كىرەي ، — دېگىنچە ئورنىدىن قوزغالدى .

— مەن بىللە چىقايىمۇ ؟

— ياق . سەن شۇجىغا ھېزى بولغىن ، تەمبۈرنى سۇندۇرۇپ قويىمىسۇن يەنە .

جۆرى تالاغا چىقىپ ، باغنىڭ ئىشىكىگە كېلىشىگە ، ئارقىسىدىن تاپ باستۇرمايلا چىققان چوكان پىخىلداپ كۈلۈپ يېتىپ كەلدى .

— تەمبۈر چېلىشقا ئۈستى بولغانلىرى بىلەن ئەجەب گالۋاڭ يىگىتكەنلا . قەشقەرلىك ئىكەنلىكلىرىنى ئاڭلاپ مەن تېخى

نوحىلىقتا رۇستەمنى يېڭىدۇ ، يامانلىقتا شەيتانغا نۇقتا سالىدۇ دەپ
ئويلاپتىكەنەن ، ئەمما...

جۆرىنىڭ يۈرىكى سېلىپ گەپ قىلالماي قالدى . چوكاننىڭ
بۇنچىۋالا گەپچىلىكى ئۇنىڭ خىيالغا كىرىپ چىقمىغانىدى . شۇڭا
ئالدىراپ ئۇنىڭ گېپىنى بۆلدى :

— ۋۇي ، ئاستىراق گەپ قىلسىلا...

— ئوھۇش . نېمىدىن قورقاتتىلە . قەشقەرلىكىنىمۇ بىلىپ
قويدۇم ، ھاللىرى شۇنچىلىكىمىتى ؟

— ھەرھالدا ئېھتىيات قىلغان ياخشى . ئاتلىرى نېمە ؟

— قەمبەرنىسا .

— ئەرلىرى...

قەمبەرنىسا جۆرىنىڭ گېپىنى بۆلدى :

— ئوھۇش ، قويسىلا ! سىلىمۇ شۇ لامزەللىنىڭ گېپىنى
قىلىپ ، ئاران ئېچىلغان كۆڭلۈمنى غەش قىلمىسىلا . ئۇنىڭ
ئېتىنى ئاڭلىسام ، تۈكۈم تەتۈر يېنىپ ، ھۇ قىلغۇم كېلىدۇ .

— نېمىشقا ؟

— ئادەمنىڭ كۆڭلىنى چۈشەنمىسە ، مىڭ قىلغان بىلەنمۇ

بىكاركەن...

شۇ چاغدا باغ تەرەپتىن شالدۇر - شۇلدۇر قىلىپ چېپىپ
كەلگەن ئوغرى مۇشۇك قەمبەرنىسаны قورقۇتۇۋەتتى . ئۇ «ۋايجان»
دەپلا جۆرىگە چاپلاشتى . ئۇلار بىرپەس ئۈن - تىنىسىز تۇرغاندىن
كېيىن ، ئارىدىكى جىملىقنى جۆرى بۇزدى :

— قەمبەرنىسايم ، ئەگەر مېنى ياراتسىلا...

— ۋىيەي ، گەپلىرىنىڭ تاتلىقلىقىنى... مەن ئەرگە تەگكەن ،

بىر بالامۇ بار تېخى . سىلى ئۆيلەنمىگەن يىگىت ، ئۇنىڭ ئۈستىگە
شەھەرلىك تۇرسىلا ، بىزدەك سەھرالىق تومپاينى يارىتاملا...؟

— ئۇنداق گەپنى قويسىلا . راستتىن ئېيتسام ، بىر كۆرۈپلا

سىلىگە كۆيۈپ قالدىم .

— ۋىيەي ، مېنى ئالدىمىسىلا . مەن بۇ گەپلىرىگە

ئىشەنمەيمەن .

— ئەرگە تەگكەن بولسىلىرىمۇ ، بالىلىرى بولسىمۇ مەيلى ،
كۆڭلۈم تۇيۇپ تۇرۇۋاتىدۇ ، مېنىڭ بەختىم پەقەت سېلىدە .
— بۇ گەپلىرى راستمۇ ؟

قەمبەرنىڭ ۋۇجۇدى خۇشاللىق ھەم ھەيرانلىق تۇيغۇسىغا
چۆمۈپ ، چىرايى چۈشنىكىسىز تۈس ئالغانىدى . يىگىت ئالدىراپ
قەسەم قىلدى :

— ئەگەر يالغان ئېيتقان بولسام ، خۇدا ئۇرسۇن !
— ۋەدىلىرىدە تۇرىدىغانلا بولسلا ، مەن ئۇ لامزەللىدىن ئەتىلا
خېتىمنى ئالمەن .

ئارىدىن بىر ھەپتە ئۆتكەندە ، جۆرى دادۇي تۈگمىنىڭ
ئامبارچىسى بولۇپ قالدى .

ئونىنچى باب

كەچ كۈز . يېقىمسىز شامال بالدۇر تۆكۈلگەن غازاڭلارنى ۋە
قوناق ئېتىزلىرىدىكى قالدۇق پالاڭلارنى ئۇچۇراتتى . بۇ مەنزىرە
كىشىنىڭ كۆڭلىنى غەش قىلىپ ، روھىي ئازاب بىلەن ھىجران
تۇيغۇسى بېغىشلايتتى . قالدۇق يوپۇرماقلار ئۆز تەقدىرىگە تەن
بەرگۈسى كەلمىگەندەك شاختىن تەستە ئاجراپ ، بىر - بىرلەپ
يەرگە تۆكۈلەتتى .

شەمسىيە يالىڭاچلىنىش ئالدىدا تۇرغان ئاشۇ دەرەخلەرگە
قاراپ سولغۇن ھالدا كېلىۋاتاتتى . ھەر بىر تال ياپراق شاختىن
ئاجراپ يەرگە چۈشكەندە ، ئۇنىڭ يۈرىكى «جىغىدە»
قىلىپ ، ئىچ - ئىچىدىن چىققان تىترەك بەدىنىگە تارايىتى . ئۇنىڭ
ئارزۇ - ئىستەكلىرىمۇ تۆكۈلۈۋاتقان ئاشۇ ياپراقلاردەك
بىر - بىرلەپ بەربات بولۇۋاتامدىكىن ! ئۇ بىرنەچچە ھەپتە بۇرۇن ،
چوڭ ئانىسىنىڭ ئۆلۈمى مۇناسىۋىتى بىلەن رۇخسەت سوراپ
شەھەردىكى ئۆيىگە كەلگەنىدى . بۇنىڭغىمۇ بىر ئاي بولاي دېدى .

نەزىر - چىراغ ئىشلىرىمۇ ئاساسەن ئاياغلاشتى . شۇنچە كەڭرى زېمىنىدا ئۇنىڭ ھاياتىدىكى تىلىكى پەقەت ، پەقەت ئادەمنىڭ بەدىنىدىكى كىچىككىنە بىر مەڭچىلىكلا ئىدى . ئەمما شۇنچىلىك ئاددىي بىر تەلەپمۇ تەقدىر تەرىپىدىن بەربات بولۇۋاتقاچقا ، ئۇنىڭ ۋۇجۇدىنى ئۈمىدسىزلىك چىرمىۋالغانىدى .

ئائىلىسىدىكى كەيپىيات دەسلەپ ئۇنى چۆچۈتتى ، ئارقىدىن خىجىل قىلدى ، مانا ئەمدى بوشاشتۇرۇپ ، تەقدىرگە تەن بېرىشكە قىستاۋاتاتتى . چوڭ ئانىسىنىڭ ئۆلۈمىنى ئۈزىتىپ بولغاندىن كېيىنلا ئانىسى ئۇنىڭغا بىر تەرەپتىن خاپا بولغاندەك ، يەنە بىر تەرەپتىن ئىچ ئاغرىتقاندەك تەلەپپۇزدا دەيدى :

— سەن بىلەن بىللە چېنىقىشقا كەتكەنلەرنىڭ تولىسى دېگۈدەك ئوقۇشقا كەتتى ، بىرەر خىزمەتنىڭ پېشىنى تۇتۇپ تۇرمۇش يولىنى تېپىپ بولدى . سەن بولساڭ ھازىرغىچە ئاشۇ ئاتام كۆرمىگەن سەھرادا كۆيۈپ قارىداپ ئىشلەۋاتىسەن . تەقى - تۇرقۇڭ ، سۆز - ھەرىكەتلىرىڭمۇ بەئەينى سەھرالىقنىڭ ئۆزى ! جۈدەپ - قورۇلۇپ ، مەندىنمۇ قېرىپ كېتىپسەن . ئىككى سىڭلىڭ بويىغا يېتىپ قالدى . باش ئاغرىقىمىز كۆپ . ئۆزۈڭ بىلىسەن ، سەن تۇرۇپ ، سىڭىللىرىڭنىڭ تويىنى قىلىش قائىدىگە سىغمايدۇ . ھېلىمۇ سېنىڭ رايىڭغا بېرىپ ، سۆز - چۆچەكلەرگە قۇلاق سالماي يۈرۈۋەردۇق . ئەمدى بولمىدى ، پېشانەڭ شۇنداق تەتۈر ئوخشايدۇ . مۇشۇنچىلىك ۋاقتىمدا تويۇڭنى قىلىۋېتەي . ئۆلۈم دېگەننىڭ ياش - قېرىسى يوق... سىڭىللىرىڭنى چىقىرىشقا ئاۋۋال سەن يول ئاچمىساڭ بولمايدۇ .

شەمسىيەنىڭ داۋاملىق ئاڭلاۋېرىشكە ئاقتى قالغانىدى ، ئۈنچىقمايلا ئورنىدىن تۇردى - دە ، پېشىنى قېقىۋېتىپ تالاغا ماڭدى . ئۇ چىقىپ كېتىۋېتىپ ئانىسىنىڭ :

— ئىست... ئىست ! قىز بالا دېگەننى باققۇچە ئىلاھىم . چوڭى تېخى گەپ ئاڭلىمىسا ، كىچىكلىرى تېخى . ۋاي توۋا ، ئەمدى قانداق قىلارمەن... — دېگىنىچە مىشلىداپ يىغلىغىنىنى ئاڭلىدى .

شەمسىيە ئەمدىلا بوسۇغىدىن پۈتتىكى ئالاي دەپ تۇرۇشىغا سىرتتىن كىرگەن دادىسى بىلەن دوقۇرۇشۇپ قالدى. دادىسىنىڭ كۆزلىرىدىن غەلىتە بىر خىل سوغۇق ئۇچقۇن چاچرايتتى. بۇ ھالدىن قورققان شەمسىيەنىڭ بەدىنىگە سوغۇق تىترەك ئولاشتى. دادىسىنىڭ ئاجايىپ سۈرلۈك ۋە سوغۇق نەزەردە تىكىلىشىدىن ھودۇققان شەمسىيە نېمە قىلارنى بىلمەي تەمتىرەپ قالدى.

— توختا!...

بۇ خىتابتىن يۈرىكى «جىغىدە» قىلغان قىز شۇئان توختىدى.

— سەن مۇشۇ ياشقا كەلگۈچە، يۈزتۇرا گەپ قىلمىدىم. كۆزۈمگە كۆرۈنگەن بالام دەپ رايىڭغا قويدۇم. ئەمما سەن بۇنى بىلمىدىڭ. ئالتە يىلدىن بۇيان نېمە ئىش قىلغانلىقىڭنى، قۇملۇقتىن نېمىشقا قۇتۇلالمايدىغانلىقىڭنى... ھەممىنى ئاڭلاپ تۇردۇق. ئۆلمەك تەسكەن، يېگىنىمىز ئاش، ماڭغىنىمىز يول بولمىدى. تۆت ئادەم يىغىلغان يەردە تۇرۇشقا يۈرەكئالدى بولۇپ كەتتۇق. ئەمدى مەن سېنىڭ ئاشۇ بەگباش پاجىقىڭنى چېقىۋېتىپ تايىنلىق دەسسەيەلمەس قىلىپ قويۇپ باقمىسام بولمىغۇدەك. خەقنىڭ بالىلىرى ئىككى - ئۈچ يىلغا قالمايلا بىر ئىشنىڭ پېشىنى تۇتتى، ئۆي - ئوچاقلىق بولدى. سەنچۇ؟ سەندەك ئەقىلسىز، ئاتا - ئانىسىنى ئاھانەتكە قويدىغان بالىنى باققۇچە، تۇغۇلغىنىڭدىلا تامنىڭ ئۇلىغا كۆمۈۋەتسەم بوپتىكەن...

شەمسىيە نېمىمۇ دېيەلسۇن؟ ئۇ ئۈندىمەستىن ئۆگزىدىكى مەنزەر ئۆيگە چىقتى - دە، زىلچا ئۈستىگە ئۆزىنى تاشلاپ ئېچىنارلىق ھالدا يىغلاپ كەتتى. ئۇنىڭ ھەربىر ئۆكسۈشلىرىدىن مەنزەر بوش سىلكىنىپ خۇددى يەر تەۋرەۋاتقاندەك تۇيۇلاتتى.

شەمسىيەگە بىر ھەپتىگىچە ھېچكىم گەپ قىلمىدى، ھەتتا چىرايىغىمۇ قاراپ قويمىدى. سەككىزىنچى كۈنى توساتتىن ئۆيدىكىلەرنىڭ ھەممىسى يۇمشاپ، ئۇنىڭغا مېھرىبانلىق قىلىشقا باشلىدى. ئائىلىدە يۈز بەرگەن بۇ غەلىتە ھالەت ئۇنى گاڭگىرتىپلا

قويدى . بۇ سىر ئاخىر ئۇنىڭ ئانىسى تەرىپىدىن بېشىلىدى :
ئۆيدىكىلەر ئۇنىڭ تويىنى قىلماقچى بولۇۋېتىپتۇ . ئۇنى نىكاھىغا
ئالماقچى بولغان ئادەم قىرىق ياشلاردىكى بىر موزدۇز بولۇپ ، تۆت
قېتىم ئۆيلەنگەنىكەن ، تېخى ھەر خوتۇندىن بىردىن بالىسىمۇ بار
ئىكەن . خېلى قول ئىلكىدە بار ، باي ئادەم بولغاچقا ، دادىسى بۇ
توي توغرىلىق پۈتۈشۈپ بويۇتۇ . شەمسىيە ئۇنىڭغا تەگسە
ھېچنېمىگە ھاجىتى چۈشمەيدىكەن . دۆلىتى زىيادە ، توققۇزى تەل ،
بەختلىك خېنىمغا ئايلىنىدىكەن .

شەمسىيە بۇلارنى ئاڭلاپ چوڭقۇر ئويغا چۆمدى ، ئۇ خۇددى
ئويغاق تۇرۇپ چۈش كۆرۈۋاتقاندا ، گام ئۆزىنى «ئاق ئۈجمە»
دىكى تونۇش ئېگىز قۇم دۆۋىسى ئۈستىدە كۆرەتتى ، قۇم دۆۋىسى
لاغىلداپ تىرەۋاتقاندا ، بىلىنەتتى ؛ گام تېگى كۆرۈنمەس تۈزلۈك
كۆلگە چۈشۈپ كېتىۋاتقاندا ، سېزەتتى ، قانچە قىلىسىمۇ قۇتۇلۇشقا
ئامال قىلالماي بارغانسېرى چۆكۈپ كېتىۋاتاتتى .

شەمسىيە شۇ كېچىسى چۈش كۆردى . چۈشىدە : ئۇنىڭغا
تونۇش قۇم دۆۋىسى لاغىلداپ تىرەۋاتقانمىش ، تىرىگەنچە تەدرىجى
ئېگىزلىپ ، كۆز يەتمىگۈدەك ھالغا كەلگەنمىش . ئۇ بولسا ، قۇم
دۆۋىسى ئۈستىدە تۇرالمى يىقىلىپ چۈشۈپ ، ئاچچىق كۆل سۈيىگە
چۆكۈپ كېتىۋاتقۇدەك . كۆل سۈيىمۇ داۋالغۇپ بارغانسېرى
ئۆرلەۋاتقۇدەك . شۇ چاغدا ئۇنىڭ كۆز ئالدىغا غايەت چوڭ بىر تۆمۈر
باسماق ئۇچۇپ كەلگەنمىش . بۇ قورقۇنچىلۇق باسماقنىڭ نۇرغۇن
ئۇششاق تۈشۈكچىلىرى بولۇپ ، ئۇنىڭ ھەربىرى خۇددى يىلان -
چاياننىڭ كۆزلىرىدەك كۆرۈنۈۋاتقانمىش . باسماق بارغانسېرى
پەسلەپ ، بېشى ئۈستىگە تەگكۈدەك بولغاندا ، شەمسىيە دەھشەتلىك
جىراقىراپ ئويغىنىپ كەتتى .

شەمسىيە خىيالغا پاتتى : ئۇ «ئاق ئۈجمە» گە بارغاندىن
تارتىپ تاھازىرغىچە نۇرغۇن ئىشلارنى ، ھەر خىل ئادەملەرنى
كۆردى . بۇلارنىڭ ئىچىدە شۇنداق ياخشى ئادەملەرمۇ ، يىرتقۇچ
ھايۋان تەبىئەتلىكلەرمۇ بار ئىدى . ئۇ ئويلايتتى : ئەگەر خۇدا ماڭا

تەڭداشسىز بىر قۇدرەت - كامالەت ئاتا قىلسا، ئاشۇ ئادەم سۈرەتلىك ھايۋانلارنى ئىنسانلار ئارىسىدىن يوق قىلىپ، ھاياتلىق سەھنىسىنى تازىلىسام، ۋجدانلىق، ئاق كۆڭۈل كىشىلەر خاتىرجەم ياشاش ئىمكانىيىتىگە ئېرىشىپ، مەڭگۈ بەختىگە ياشىسا، ئاندىن... ئاندىن ئەزرائىل جېنىمنى ئالسا قىلچە ئارمىنىم يوق ئىدى...

«ئاق ئۈجمە» بويىچە شەمسىيەگە ئەڭ ئەرزىگىنى ئاخىرقى ھېسابتا يەنىلا بەكراخۇن بولدى. ئادەتتە كىشىلەر ئۇنى ئانچىۋالا كۆزگە ئېلىپ كەتمەيتتى، پەقەت شەمسىيەلا بۇ ئاق كۆڭۈل دېھقاننى ھېچكىمگە تەڭ قىلمايتتى. ئۇلار تونۇشۇپ قالغاندىن بېرى، بەكراخۇن تولىمۇ ئېھتىيات بىلەن مۇئامىلە قىلاتتى. بىرنەچچە قېتىملىق مۇناسىۋەت جەريانى شەمسىيەگە بەكراخۇننىڭ قەلبى پاك، ئەخلاقلىق ئادەم ئىكەنلىكىنى تونۇتتى. شۇنىڭدىن تارتىپ شەمسىيە بەكراخۇننىڭ بوسۇغىسىدىن يۈرەكلىك ئاتلاپ كىرىپ، ئاش - تاماق ئېتىپ بېرىدىغان، ئۆزىمۇ تارتىنماي تاماق يەپ كېتىدىغان بولدى. بەكراخۇن ئۇنىڭغا گويا ئۆز ئاكىسىدەكلا كۆيۈنەتتى. شەمسىيە كۆڭلىگە «بەك دۆلەتمەن بولمىسىمۇ، مۇشۇنچىلىك ھال - ئوقىتى بار، ئەمما ۋجدانلىق، ئاق كۆڭۈل ئادەم بىلەن بىر ئۆيدە بولۇپ قالسام مەيلىتغۇ...» دېگەن غۇپلارنىمۇ كەلتۈرەتتى.

جىددىي توي تەييارلىقى بولۇۋاتقاندا، شەمسىيە توساتتىن غايىب بولۇپ كەتتى. ئائىلىسىدىكىلەر بىر ھەپتە پاتىپاراق بولۇپ ئىزدەپ تاپالماي، نومۇستىن ئۆز گۆشىنى ئۆزى يېگۈدەك ھالغا كەلگەندە، «ئاق ئۈجمە» يېزىسىدىن ئۇنىڭ خەۋىرى كەلدى. بۇ ئادەتتىكى خەۋەر بولماستىن، شەمسىيەنىڭ توي خەۋىرى ئىدى. ئۆز قىزىنىڭ «ئاق ئۈجمە» دىكى بەكراخۇن ئىسىملىك بىر جۇۋازچى بىلەن توي قىلغانلىقىنى ئۇققان ئاتا - ئانا نېمە قىلارنى بىلمەي داڭقىتىپ تۇرۇپ قالدى.



مەن قان ئىچمەيتتىم

1

تولسىمۇ ئەزىملىشىپ كەتكەن شوپۇر توپا - چاڭ باسقان ئاپتوبۇسنى قاراڭغۇ چۈشكەندە كۈمۈشكە ئەكەلدى . ئۇشقىرتىپ سوقۇۋاتقان قۇرۇق سوغۇق يولۇچىلارنىڭ جان - جېنىدىن ئۆتۈپ ، پۈتىنى ھەممىدىن بەكرەك توڭلىتىۋەتكەندى . خېلىدىن بۇيان ئۈستىرا تەگمىگەن قوڭۇر ساقاللىرى يۈزىنى بۆرىدەك سۈرلۈك تۈسكە كىرگۈزۈپ قويغان ، ئوتتۇرا ياشقا بارماي تۇرۇپلا ئۆزىنى تاشلىۋەتكەن بۇ شوپۇرنى تىللاپ - قارغىمىغان بىرمۇ يولۇچى قالمىدى دېسە لاپ بولمايتتى . ھەتتا قولغا كوزا سېلىپ قويۇلغان ، ھەممە نەرسىگە پەرۋاسز قارايدىغان ئاۋۇ جىنايەتچىمۇ قېبرى ، كېسەلمەن ساقچىنىڭ دىكتاتورا يۈرگۈزۈشىگە پىسەنت قىلماي ئاغزىنى بۇزۇپ تىللىدى . كۆزىنى توسۇۋالغان جۇغدا چېچىنى بارمىقى بىلەن يانغا سۈرۈپ قويۇپ :

— قالاڭ ماۋۇ قاسماقنىڭ ئەپتىگە . شوپۇرنىڭ تازا ئۆتۈپ كەتكەن لالمىسكەنغۇ بۇ . ئەگەر مەينەتلەر جەمئىيىتى قۇرۇلسا ، بۇ شەكسىز رەئىسى بولسا بولغۇدەك .

— يىگىت ، راست دەيسىز ، شۇ تاپتا بىر تال سەرەڭگە بىلەن ئوت يېقىۋېتىدىغان بولسىڭىز ، مۇشۇ دالادا بېرىم كېچىگىچە كۆيىدۇ بۇ ئەبگار . ئەپتى خۇددى ياغقا چىلاپ قويغان مازنىڭ

ئۆزى ، — دەيدى جىنايەتچى قوۋان توختى
— سەن ئۆپكەڭنى بېسىۋال ، قوۋان توختى ، بۇ ئادەملەرگە
سەن ئوخشىمايسەن ، — دەيدى قېرى ساقچى سابىر قاسىم غۇنىغا
ئالايىپ .

ئۇ ساقچىنىڭ مۇنداق نەزەردە ئالايىشنى خېلى يىللاردىن
بۇيان كۆرمىگەن بولسىمۇ ، ئەمما بۇ ئالايىشلار ئۇنىڭ يۈرىكىدە
خۇددى قۇللارنىڭ مەڭزىدىكى قۇللۇق تامغىسىدەك يېڭى پېتى
ساقلىنىۋاتاتتى . «سەن بۇ ئادەملەرگە ئوخشىمايسەن... سەن بۇ
ئادەملەرگە ئوخشىمايسەن...» ، «دۇرۇس ، مەن بۇ ئادەملەرگە
ئوخشىمايمەن... مەن بۇ ئادەملەرگە ئوخشىمايمەن... بۇ ئادەملەر
تېخى ئۇزۇن زامانلارغىچە كۈننىڭ سېرىقنى كۆرىدۇ ، قاچان
ئۆلۈشىنى بىلمەيدۇ...»

قوۋان توختىنىڭ كۆزلىرى سەۋدائى بولۇپ قالغان ئادەمنىڭ
كۆزلىرىدەك ئىتتىكىلىشىپ ، مىنگەش تارتۇقلار بىلەن تولغان يۈزى
تارتىشىپ سۈرلۈك تۇس ئالدى ؛ بۈركۈتىڭكىدەك قورقۇنچلۇق بۇ
كۆزلەر شوپۇرغا تىكىلىشى بىلەن «بۇ ياغقا چىلانغان مازنىڭ
ئۆزىكەن . ئوت قويۇۋەتسە كېچىچە كۆيگۈدەك... كېچىچە
كۆيگۈدەك... كېچىچە كۆيگۈدەك» دېگەن سادا قۇلاق پەردىسىگە
توختاۋسىز ئۇرۇلغاندەك بولدى ، قوللىرى ئىختىيارسىز تىترەپ
كەتتى ، كۆزلىرىگە غايەت زور ئوت كۆرۈندى .

2

ياز كېچىسى تولىمۇ قىسقا بولىدۇ . تۈن تەڭدىن ئۆتكەن بولسا
كېرەك ، يىراقلاردىن ئاندا - ساندا توخۇلارنىڭ چىلاشلىرى
ئاڭلىنىشقا باشلىدى . پاقا - چېكەتكىلەرنىڭ ئاخشامدىلا باشلانغان
كۈرۈلداش - چىرىلداشلىرى تېخى بېسىلمىغان ، قارىيىپ كۆرۈندى .
دىغان باغلاردىن تېرىمنىڭ يۇلغۇن ، قومۇش ، سۆكسۆك ، يانتاق ،
چۈچۈكبۇيا قاپلىغان جاڭگىلىدىن قۇرغاق شاماللار ئەكېلىدىغان

خىلمۇخىل پۇرافلار دىماغلارغا ئۇرۇلاتتى . بۇنداق ئىسسىق شامال ئادەمگە ھېچقانداق ھۇزۇر بەرمەيدۇ ، ئەكسىچە تېخىمۇ دېمىنى تۈتۈلدۈرۈپ ، ئۇيقۇنى قاجۇرغاننىڭ ئۈستىگە بىئارام قىلىدۇ ، خالاس !

— يائىلا ، نېمىدېگەن دىمىق بۇ ، شامالمۇ دىمىق ئەكېلىۋاتامدۇيا ، — دېدى قۇۋان توختى ئاشخاننىڭ تاماق سۈندىغان كامىرىدىن بىپايان قاراڭغۇلۇققا قاراپ .

— يائىلا ، ئىسسىقتا دىمىق ئۆلەي دېدۇق ، قۇۋان توختى ، ئەمدى پىشقاندۇ ، ئالماسەن ، يەپ ماڭايلى ، ھېلى تۈگمەس بالادىن بىرىگە قالمايلى يەنە ، — دېدى قاراڭغۇ بۇلۇڭدىن بىرى پەس ، ئەمما تەشۋىشلىك ئاۋازدا .

— شۇنداق قىلىلى ، — دېگەن بىرنەچچە ئاۋاز تەڭلا قوشۇلدى .

ئاشخانا ئىچىگە چىراغ يېقىلمىغاچقا ، ئولتۇرغانلاردىن ھېچكىم بىر - بىرىنى كۆرەلمەيتتى . شۇ تاپتا ھەممىسىنىڭ يۈرىكى پوك - پوك ئىدى .

— ئانچىلا قورقۇپ كېتىشمە توخۇ يۈرەكلەر . گۆش دېگەن ئوبدانراق پىشمىسا رېزىنىكىگە ئوخشاش سوزۇلۇپ ، ئېڭەكلەردىن قاس چىقىرىۋېتىدۇ ، — دېدى قۇۋان توختى زەردە بىلەن .

— ئۇغۇ شۇنداق ئاداش ، گۈندىپايىلار تاسادىپىي گۈندىخاننى يوقلاپ كىرىپ قالسا ، ساڭمۇ ، بىزگىمۇ ياخشى كۈن يوق ، — دېدى بىرى يېلىنىپ .

— بولدى قورقۇشما ، ھەممىنى ئۆزۈم بوينۇمغا ئالمەن . قولۇمنىڭ قېنى قاچتى ، تويدۇم بۇ جاندىن . ئەسلەپ قېلىشارسەن ، باشقا ۋاقتىدا ئەسلەشمىسەڭمۇ ، گۆش يېگۈڭ كېلىشكەندە : « قۇۋان توختى دەيدىغان بىر تەلۋە بارتى ، جىنايەتچى بۇرادەرلىرىگە دائىم گۆش پىشۇرۇپ بېرەتتى » دېيىشىپ قالارسەن ، — دېدى قۇۋان توختى چىشلىرىنى غۇچۇرلىتىپ .

— ئۇنداق دېمە ئاداش ، ئاغزىڭدىن سائەت چىقىپ كەتمىسۇن

يەنە .

— ئۇنداق نەسەھەتلىرىڭنى پىنلىرىڭغا قىل ئەمدى ، مەن يا
ئۆلىمەن ، يا ئادەمدەك كۈنىڭ سېرىقنى كۆرۈپ ياشايمەن .
خۇدايىتائالامۇ : يارىتىشنى مەن ياراتتىم ، يارالمىشنىڭ ئۆزۈڭدىن .
دەپتىكەن . مېنىڭ ھەرقايسىڭدەك ئون يىل ، بەش يىل دەپ
كېسىمىم يوق ، مۇددەتسىز دېگەن گەپنى بىلىشمەسەن ؟ قاچان
ئۆلسەم شۇ چاغدا قۇتۇلمەن . ئۆلمىسەمچۇ ؟ تىرىك تۇرۇپ دوزاخ
ئازابىنى تارتىمەن . شۇمۇ ياشاش بولدىمۇ ! مەن بۇنداق كۈن
كەچۈرۈشكە چىدىيالمىمەن .

قۇۋان توختى سۆزلىگەچ ، ئاۋايلاپ تۇۋاقنى ئېچىپ ، قازاندىكى
شورپىدىن چۆمۈچكە ئازراق ئېلىپ تۈزىنى تېتىدى ۋە سىلاشتۇرۇپ
تۈزلۈقتىن تۈز ئېلىپ قازانغا قويدى . ئاندىن گۆشنى توغراق
ياغىچىدىن چېپىلغان كاساڭغا ئالدىرماي سۈزۈشكە باشلىدى .
قىزىق ھور بىلەن تەڭ ، ئاشخاننىڭ ئىچى مەزىلىك قوي
گۆشىنىڭ ھىدىغا تولدى . ئۇلار چىدىغۇسىز ئىسسىقتا چۆپ بولۇپ
كەتكەن كۆڭلەك - تامباللىرىنى سېلىۋېتىپ كۇسار بىلەنلا زوڭ
ئولتۇرۇشۇپ گۆش يېيىشكە باشلىدى . ئۇلارنىڭ شۇ تاپتىكى بۇ
ھالىتى گويا ئېچىرىقىغان بىر توپ لالما ئىتلارغا ئوخشايتتى . قۇۋان
توختى گۆشنى تۈزلەپ ، كاساڭ بىلەنلا ئۇلارنىڭ ئالدىغا قويۇپ
بېرىپ يوغان يۆگەلگەن كۆك تاماكىسىنى قاتتىق - قاتتىق شورىغان
ھالدا ئۇلارنىڭ گۆش يېيىشىگە قاراپ تۇردى .

— قۇناخۇن ، سەن يېمەمسەن ؟

— ياق ، مەن ھوردا تويۇپ قاپتىمەن ، يەۋېرىش .

ئىشىك قاتتىق تېپىكتىن جالاقلاپ ئېچىلىپ كەتتى .
قولچىراغنىڭ كۈچلۈك نۇرى ھەممىسىنىڭ كۆزىگە بىر - بىرلەپ
تۇنۇلدى . جىنايەتچىلەرنىڭ قولىدىكى گۆشلەر پوكۇلداپ يەرگە
چۈشۈپ كەتتى . تولا جازالىنىپ قوۋۇرغا - ئوقرەكلىرى سۇنۇپ
كەتكەن ، كېسەلمەن بىرى ئىشتانغا چىقىرىۋەتتى . قالغانلار سادىن
قورقۇپ كەتكەن چۈجىلەردەك كۆزلىرىنى مۆلدۈرلەتكىنىچە دىر -

دەر تىترىشىپ ئولتۇرۇشاتتى . باياتىن چوڭ سۆزلىگەن قۇۋان توختىمۇ قاتتىق قورقۇپ كەتكەنلىكتىن بولسا كېرەك ، ھودۇققىنىدىن قولىنى كۆيدۈرۈۋالدى . ئۇ ئۆزىنى تۇتۇۋېلىشقا ھەرقانچە كۈچەپ ئۇرۇنسىمۇ ، تەبىئىي سەزگۈسى زادىلا بويسۇنمىدى ، پۈت - قوللىرى بوشىشىپ ، ئىچىدە ئۆزىنى قارغىغىلى تۇردى : «ئىست ، ھالىم شۇنچىلىككەن . پو ئاتىسام بولىدىكەن . قاراڭغۇ كامېرغا سولاشتىن قورقمەنما ؟ باغلاقتىن ياكى مۇشت - تېپىك بىلەن ئېسىپ قويۇشتىن قورقمەنما ؟ ۋە ياكى ئەمگەكنىڭ ئېغىرىغا سېلىشتىن قورقمەنما ؟ ياق ! ئۇلارنىڭ ھېچقايسىسىدىن قورقمايمەن . مەن بۇنداق جازالارنى تالاي قېتىم كۆرۈپ ، پىشىپ كەتكەن . بەدىنىمۇ تاياق سەزمەس بولۇپ قالدى . مىلتىق بىلەن «ۋاڭ» قىلىپ ئېتىۋېتىشتىنمۇ قورقۇپ قالمايمەن . ئەمەس ، نېمىدىن قورقتۇم ؟ نېمىشقا بۇنچىۋالا قورقۇپ كېتىۋاتقىنىمنى بىلەلمىدىم... توۋا بۇ گۈندىپاي خەقتە نېمە سۈر باردۇ ؟ ھەممە نېمىسىگە كۆنۈپ كەتكەن تۇرۇقلۇق ئۆزۈممۇ بىلمىگەن ھالدا شۇنچىۋالا قورقۇپ كەتتىم ، پۈت - قولۇمدا جان قالمىدى . بۇ خەقتە جەبرائىلنىڭ سۈرى بولسا كېرەك...»

قۇۋان توختىنىڭ قارىغىنىڭكىدەك كۆزلىرى قولچىراغنىڭ كۈچلۈك نۇرىدا چەكچىيىپ قىسىلىپ كەتتى . قولچىراغ ئىگىسىنىڭ كىملىكىنى بىلەلمىدى . «قارىغاندا ، خېلىدىن تارتىپلا پېيىمگە چۈشۈپتەكەن - دە . كىم بولسۇن ، ھەممىسى غالجىر ئىتلار ، ئەلھۆككىملىلا دېمەكتىن باشقا چارە يوق . خۇدايا ، بەرگەن كۈنۈڭگە شۈكۈر !»

— ھۇ ئۆلگۈچە ئۆزگەرمەيدىغان توخۇ پوقىلار !
ئۇ چىرقىراق ئاۋازدىن ئېنىق تونۇدى : «كۆڭلۈم خاتا تۇيماپتەكەن . سەن ھازازۇل قېرىكەنسەن - دە . مېنىڭ پېيىمگە سەن مەرەز قېرىدىن باشقا كىم چۈشەتتى . خۇدا مەن ئۈچۈن ھەممە يەردە شۇمبۇيىدىن بىرنى ئۇندۇرۇپ قويۇپتەمكىن . بۇ ھازازۇلنىڭ كۆڭلىمۇ چىرايىدەك قارا بولسا كېرەك . خوتۇن كىشىمۇ شۇنچە

رهھىمسىز ، باغرى قاتتىق بولىدىكەن ، ياكى ئۇزاقتىن بېرى جىنايەتچىلەرنى باشقۇرۇپ ، ھەمىشە دېگۈدەك تىل - ھاقارەت ، قىيناش ، ئۆلتۈرۈش ، قىيا - چىيا بىلەن ئۇچرىشىپ يۈرىكى قېنىپ كەتكەنىدۇ . قېنى ، قانداق قىلسەنكىن . كۆرۈپ باقاي !» قۇۋان توختى ئەمدىلىكتە يۈرىكىنىڭ ئاستا - ئاستا تىزىغا چۈشۈۋاتقانلىقىنى ھېس قىلدى .

ئايال گۈندىپاي ئىشكىنىڭ يېنىغا ئۆتۈپ ئەسەبىلەرچە ۋارقىرىدى :

— خەپ ، لامزەللە ئوغرىلار ، تاڭ ئاتقاندا سەن ئوغرىلار بىلەن ئوبدان ھېسابلاشماي قويمايمەن . ھازىر كۆزۈمدىن يوقىلىش ! ئۇ ئۆزگەرتىش مەيدانى تۆتىنچى ئەترەتنىڭ باشلىقى ئوبۇل سايىتنىڭ ئايالى ھەمراخان بولۇپ ، جىنايەتچىلەر خوجىلىق بۆلۈمىنىڭ باشلىقى ئىدى . يېشى قىرىقلاردىن ئاشقان ، ئەركەزەدەك ، قارا چوقۇر كەلگەن ، قاتتىق قول بۇ خوتۇننىڭ قاپقىدىن دائىم مۇز يېغىپ تۇراتتى .

جىنايەتچىلەر ئۇنىڭدىن ئۆلگۈدەك قورقۇشاتتى . ھەتتا بىشەم - جېدەلخورلۇقىدىن ئۆزگەرتىش ئەترىتىدىكى گۈندىپايلازمۇ تەپتارتىپ ، پەقەت يوق يېرىدىلا تىللاپ قورساق كۆپۈكىنى چىقىرىشاتتى . ھەممەيلەن ئۇنى «ھەمرا جالداڭ» دېيىشەتتى .

قۇۋان توختى مەيداننىڭ ئاشپىزى ئىدى . ئۇ پۇرسەت تاپسىلا جىنايەتچى بۇرادەرلىرىگە ئوغرىلىقچە گۆش پىشۇرۇپ ئاپىرىپ بېرەتتى . تاماق ئېتىپ بېرەتتى . ئەمما ھازىرغىچە ئىنىس - جىنىغا تۈيدۈرماي كەلگەنىدى . بايا گۆش يەۋاتقانلار ئىچىدىن بىرى «خىزمەت كۆرسىتىپ» ئۆزىنىڭ جازا مۇددىتىنى يەڭگىللىتىۋېلىش ئۈچۈن قۇۋان توختىنىڭ بۇ ئىشىنى ھەمرا جالداڭغا چىقىپ قويغاچقا ، ئۇ قۇۋان توختىنىڭ پېيىگە چۈشكەنىدى .

جىنايەتچىلەر بىر - بىرلەپ ئاشخاندىن چىقىشتى . ھەممىنىڭ ئارقىسىدا قالغان قۇۋان توختى بوسۇغىغا يېقىنلىشىشىغا :

— قۇۋان ، سەن توختا ، — دېدى ھەمرا جالداڭ . قۇۋان

توختىنىڭ تېنى جۇغغىدە قىلىپ ، جايدىلا توختىدى . ئۇنىڭ ئىچ - ئىچىدىن تىترەك چىقىۋاتاتتى ، لەۋلىرى تىترەيتتى . ھەمرا جالداڭ ئىشكىنى جالاققىدە ياپقاندىن كېيىن بۇيرۇق قىلدى ، — پەنەرنى ياقە ! — ئۇنىڭ خىرقىراق ئاۋازىدىن ئۇزىنى ئاران تۇتۇپ تۇرۇۋاتقانلىقى ئېنىق ئىدى .

قۇۋان توختى سىلاشتۇرۇپ يۈرۈپ ، تەستە پەنەرنى ياقى . ئۇنىڭ سەرەڭگە تۇنقان قوللىرى بىلەنەر - بىلىنمەس تىترەۋاتاتتى . پەنەر ئىستىن قارايدىغان ئاشخانا ئىچىنى غۇۋا يورۇتتى . كاساڭدىكى ۋە يەردىكى گۆشلەر ئۈستىدە چىۋىنلەر غۇزۇلدىشىپ ئۇچۇشاتتى . قۇۋان توختى ھەمرا جالداڭنىڭ ۋەھشىلىك يېغىپ تۇرغان چىرايىنى كۆرۈپ تېنى شۈركۈنۈپ كەتتى . چۈنكى ھازازۇل خوتۇننىڭ بادام قاپاقلىرى ئاستىدىكى قوڭۇر كۆزلىرى چىلبۆرىنىڭكىدەك ئۇچقۇن چاچرىتىپ ، چىرايى تۆمۈردەك قارىيىپ كەتكەنىدى ، ئورانگۇتاننىڭكىدەك ئالدىغا سوزۇلغان تۇمشۇقى ئۈستىدە تەر تامچىلىرى يالىتىراتتى . قۇۋان توختىنىڭ كۆڭلى تۈيدى : بۇ ھەمراخاننىڭ ئەڭ ۋەھشىلەشكەندىكى تەلەتى ئىدى .

— قانچىلىك گۆش پىشۇردۇڭ ؟

— يېرىم ئۇچا .

— ئوبدان قىپسەن . كۇساردىن باشقا ھەممە ئىگىنىڭنى سالا ! قۇۋان توختى خالتا كۆڭلىكى بىلەن كەڭ تامبىلىنى سالىدى . ئۇنىڭ تۈكلۈك پاچاقلىرى ، ئۈستىخانلىرى بۆرتۈپ چىققان بەدىنى تاياق - توقماقلاردىن ھاسىل بولغان تارتۇقلار بىلەن بېزەلگەن ، تېرىلىرى تارتىشاڭغۇ ئىدى .

— تامنى تۇتۇپ تۇرە !

قۇۋان توختىنىڭ يۈرىكى جىغغىدە قىلىپ كەتتى . ھەمراخان قاتار پىستان قويۇلغان ، پىشىپ قارىيىپ كەتكەن قېيىش تاسمىنى بېلىدىن يېشىۋېلىپ ، ئۇنىڭ دۈمبىسىگە سىرتىلاپ ئۇرۇشقا باشلىدى . بىچارە بەش - ئالتىسى تەڭگۈچە «ۋايجان» ئۈستىگە «ۋايجان» لاپ تولغىنىپ كەتتى . ئەمما تامغا چاپلىشىپ ، چىشىنى

چىڭ چىشلەپ تۇرىۋەردى . ئۇنىڭ دۈمبىسىدە دەسلەپ يول - يول قىزىل ئىزلار پەيدا بولدى ، كېيىن بىر - بىرلەپ قارايدى . ھەمراخان بولسا مەيدىسىنى لوپۇلدىتىپ ھاسرىغان پىتى كۈچەپ ئۇرىۋەردى . تاسما ئەپچىل تېگىپ ، قۇۋان توختى ئېچىنىشلىق ئىگرىغاندا ، ئۇنىڭ كۆزلىرى خۇماردىن چىققانداك چاقايىتى . كۈتكەندەك تەگمىگەندە بولسا ، چىشلىرى غۇچۇرلايتتى .

قۇۋان توختىنىڭ دۈمبىسىدىن ئاخىر جىرتىلداپ قان چىقىشقا باشلىدى . ئۇنىڭ دۈمبىسى ئوغرى تىكەن سانجىلغانداك قاتتىق ئېچىشىپ ئاغرىپ كەتتى .

— ۋايىجان ، بولالمىدىم . نېمانچە ۋەھشىلىك بۇ ! — ئۇ ، قەپەستىن قاچقان شىردەك ھۆركىرىگىنىچە ئارقىسىغا ئۇرۇلۇپ ، پەيلىرى تارتىشىپ كەتكەن قوللىرى بىلەن ھەمراخاننىڭ تەرلەپ ھېسىپتەك بولۇپ كەتكەن كانىيىنى مەھكەم سىقتى ، — ھۇ چىشى ئالۋاستى ! ۋۇجۇدۇڭدا ئىنساپ دېگەن نەرسە بارمۇ - يوق ! يۈرىكىڭ ئىستەك قارىيىپ كېتىپتۇغۇ سېنىڭ ! تۇرۇپ بەرسەم ئۇرىۋېرەمسەن ، سەن ئادەممۇ نېمە ؟ بۇ ساڭا نەدىن كەلگەن ۋەھشىلىك ! سەندە ئادەمنىڭ يۈرىكى بارمۇ - يالماۋوزنىڭمۇ ؟ سەن نەدە چوڭ بولغان ... ئىپلاس . جاھاندا سەندەك خوتۇن كىشىدىن يەنە بىرى بولماس ... مېنى پەقەت مېنىلا ئازابلامسەن ؟ سەن ماڭا ۋەيلىۈن دوزاخ ئازابىنى سالدىڭ ! بۇنداق قىيىنغۇچە ئۆلتۈرۈپ يېسەڭ بولمامدۇ ، مۇناپىق قېرى ، مەندە نېمە چىقماس ئۇچۇڭ بار ئىدى ؟ ھەمراخان گۈپلا قىلىپ ئوڭدىسىغا يىقىلدى . قۇۋان توختى ئۇنىڭ ئۈستىگە چۈشتى . ئۇ جان ئاچچىقىدا ھەمراخاننىڭ كانىيىنى تېخىمۇ چىڭ سىقىپ ، ئۇنىڭ ئۆپكىدەك ئېسىلىپ كەتكەن يۈزىنى قاتتىق چىشلىدى . ھەمراخان بوشقىنا بىرقانچىنى تېپىرلاپ ، لاسىدە بوشاشتى . ئۇنىڭ يۈزى قانغا بويىلىپ كەتكەندى .

قۇۋان توختىنىڭ جاۋىغىدىن ساقىغان قان سىرغىپ چۈشۈپ يەرنى بويىدى . ھەمراخاننىڭ كۆزلىرى چانقىدىن چىقىپ كەتكۈدەك پولىتايغاندى . قۇۋان توختى تېخىچە ئۇنىڭ كانىيىنى

قويۇۋەتمەي ، ھەدەپ خىرقىرايتتى . بىرھازادىن كېيىن ، ئۇ ئاستا بېشىنى كۆتۈرۈپ ، ھەمراخاننىڭ ئۆلگەنلىكىنى بىلدى ۋە ئورنىدىن چاچراپ تۇردى . قېقىلىپ بىرنى تۈكۈرۈۋىدى ، ئاغزىدىن قان ئارىلاش بىر بۇردا گۆش يەرگە چۈشتى . ھەمراخان سول مەڭزى يوق ھالەتتە سۇنايلىنىپ ياتاتتى .

ئەتراپتىن ئىتلارنىڭ قاۋاشلىرى ئاڭلاندى . قۇۋان توختىنىڭ كۆڭلى قاتتىق ئاينىپ ، قۇرۇق ھۆ تۇتتى . ئارقىدىن ئاغزىدىن ئاچچىق بۇس كېلىپ ، قان ئارىلاش قۇسۇۋەتتى ۋە نېمىدىندۇر قورققاندىك بولۇپ تالاغا يۈگۈرۈپ چىقتى . ئەتراپتا پاقا - چېكەتكىلەرنىڭ ئۈزمەي كۈركىراش - چىرىلداشلىرىدىن باشقا تىۋىش يوق ئىدى . ئۇ ھاسىرىغىنچە بىرھازا تامغا يۆلىنىپ تۇردى - دە ، ئاندىن سەۋدايدەك دەلدەڭلەپ مېڭىپ يەنە ئاشخانغا كىردى . ئاشخانا ئىچى پەنەرنىڭ غۇۋا نۇرىدا بىر خىل يورۇپ تۇراتتى . سوزۇلۇپ ياتقان ھەمراخاننىڭ قان بىلەن بويالغان يۈزىدە چىۋىنلەر غۇزۇلدىشىپ كەتكەن ، بوغماق قوللىرى ، ئادەمنىڭ يوتىسىدەك سېمىز پاقالچاقلىرى تېخىمۇ سۈرلۈك تۈسكە كىرگەنىدى . «ھەي جالداڭ ، ئۆزۈڭگىمۇ قىلىدىڭ ، ماڭمۇ قىلىدىڭ . ھازازۇللۇقۇڭ ئاللاننىڭ دەرگاھىغا ئەجىلىڭدىن بۇرۇن بېرىشىڭغا سەۋەب بولدى ، بۇنى ئۆزۈڭدىن كۆر !» قۇۋان توختى مەسخىرىلىك خىرىلداپ مېيىقىدا كۈلدى . ئۇنىڭ ئىككى جاۋىغىيىدا ئۇيۇپ قالغان قان داغلىرى قاپقارا كۆرۈنەتتى . ئۇ ئۆلۈكنىڭ پۈتىدىن سۆرەپ ئاشخاننىڭ ئوتتۇرىسىغا ئەكەلگەندىن كېيىن ، پەنەرنى يېقىن تۇتۇپ ئېڭىشىپ قارىدى ۋە «ھۇ جەدەدال !» دېگىنىچە پەنەرنى ئۇرۇپ چىقىپ ئىچىدىكى كىرىسىنى جەسەتنىڭ ئۈستىگە ۋە ئۆزىنىڭ كۆڭلىكىنىڭ ئېتىكىگە تۈكتى ، ئاندىن جەسەتكە ئوت يېقىۋېتىپ ، ئوقتەك ئېتىلىپ تالاغا چىقتى - دە ، يۈگۈرگەن بويى ئۇدۇل ھەمراخاننىڭ ئۆيىگە كەلدى . ئىشكىنى سىرتىدىن پەم بىلەن زەنجىرلىگەندىن كېيىن ، قاپقارا كۆرۈنۈپ تۇرغان دېرىزە ئەينىكىنى بىر مۇشت بىلەنلا چاقتى - دە كۆڭلىكىنى سېلىپ ئوت

يېقىپ ئۆي ئىچىگە تاشلىۋەتتى .

ئەتراپتا ئىتلار ئەنسىز قاۋاشقا باشلىدى . قۇۋان توختى ھويلا يېنىدىكى قېرى تېرەكنىڭ دالدىسىغا ئۆتۈپ تۇرۇشىغا ئۆي ئىچىدىن ئۇششاق بالىلارنىڭ «ئوت كەتتى» دەپ چىرقىراشقان ئاۋازى ئاڭلاندى . شۇئان ئۇ قويۇق جىگدىلىككە قاراپ قاچتى . كۈچلۈك ئوت يالقۇنى ئۇنىڭ ئالدى - كەينىدىكى ئورماننى يورۇتتى...

3

يەنە بىرەيلەننىڭ قىزىق گېپى قوزغىغان قاتتىق كۈلكە قۇۋان توختىنى ئەندىكتۈرۈۋەتتى . قېرى ساقچى ئۇنىڭ تارتىشىپ كەتكەن يۈزىگە دىققەت بىلەن قاراۋاتاتتى .

— ئەجەب ئوبدان گەپكەن . ھازىر ھەممەيلەن توڭلاپ ئۆلەي دېدۇق . مېنىڭ پۈتۈم چوقۇم ئۇششۇدى . ئەتىيازلىققا ئېقىپ كېتىپ ، توكۇر بولۇپ قالسام مېنى قىزلار يارىتامدۇ . خەپ ئوغرى ، قىزىڭنى... ئۇنىڭ چاپىنىنى سالدۇرۇۋېلىپ قالاپ ئىسسىنۇالامدۇقيا ؟

تەتل قىلىپ ئۆيىگە كېتىۋاتقان يەنە بىر ئوقۇغۇچىنىڭ گېپى ھەممەيلەننى كۈلدۈرۈۋەتتى .

— بۇنداق ئەزىمەتلەر ئاپتوبۇس ھەيدەيمەن دېگۈچە ، كوپىراتسىيىنىڭ ئېشىكىنى ھەيدىسە بوپتىكەن .

— بۇ كوپىراتسىيىنىڭ ئېشىكىنى ھەيدىسە ، شياۋدۇيچاڭنى تۆت كۈندە ياتسا قوپالماس قىلىپ قويىدۇ ، — دېدى بىر دېھقان .

— نورمال ھەيدەلگەندىمۇ سائىتىگە ئەللىك... ئاتمىش كىلومېتىر ماڭدىغان ئاپتوبۇس بىلەن ، ئېشەك ھارۋىسىنى تەستە يانداپ ئۆتۈۋاتسا ، ئېشەك ھەيدەۋېتىپ ئۇخلاپ قالىدۇ بۇ .

بۇ گەپلەرنىڭ ھەممىسى شوپۇرنىڭ ئاپتوبۇسنى ئاستا ھەيدىگەنلىكىدىن ، خەقنىڭ توڭلاپ كېتىۋاتقانلىقىدىن چىقۇۋاتاتتى .

ئۇنلۇك ئېيتىلىۋاتقان بۇ گەپلەرنى شوپۇر ئاڭلىماي قالمايتتى ،

ئەلۋەتتە . ئەمما ئۇ ئاڭلىماسقا سالاتتى . ئۇنىڭ روھىي دۇنياسىدا ، نېمە دېيىشسەڭ دېيىش ، دېگەن تۇيغۇ ھۆكۈمران ئىدى . ئاپتوبۇس كۈمۈش قونالغۇسىغا كېلىپ توختىغاندا ، يولۇچىلار تېخىمۇ قاقشىشىپ كەتتى .

— ھۇ مەينەت ئوغرى . ئۆزىگە ئىسسىق ياتاق تەييار ، تاماقمۇ بىكاردىن ، يەنە بىرمۇنچە پۇلمۇ بېرىشىدۇ تېخى . بولمىسا بۇنداق چۆلدىكى ئۆتەڭدە توختىتامدۇ ، شۇڭا ، ئەزىملىك بىلەن ھەيدەپتىكەن - دە ، بۇ ! بىر ئاپتوبۇس يولۇچىنى قوندۇرۇپ بەرگەن شوپۇرغا ئون جىڭ ياغ ، ئەللىك جىڭ گۈرۈچ ، ئوتتۇز كوي پۇل ، بىر بوتۇلكا ئالىي ھاراق بىرەرمىش بۇ خەق .

— قارنىڭ يېرىلىپ ئۆلەرسەن ، خۇدايىم .

تەرەپ - تەرەپتىن چىقىۋاتقان بۇ گەپلەر ساقچىغىمۇ تەسىر قىلىشقا باشلىدى . ئۇنىڭمۇ پۈت - قوللىرى ئۇششۇپ ، ئاغزى گەپكە قولاشماي قالغانىدى . شۇڭا ، قونالغۇنىڭ باشلىقى بولمىش پايىنەكباش دۈمچەك خەنزۇغا گېپىنى تەستە ئۇقتۇرالىدى :

— يولداش... يولداش ، ماڭا ئالاھىدە ياتاق بەرسىڭىز ، بەك توڭلاپ كەتتىم ! مەن ئۆزگەرتىش ئەترىتىنىڭ ساقچىسى ، مانا بۇ قەبىھ جىنايەتچىنى غۇلجىدىن تۇتۇپ ئەكېلىۋاتمەن .

يولۇچىلارنىڭ غەلۋە - غوۋغاسى ئىچىدە ساقچىنىڭ گېپىنى ئاران ئۇقالغان قونالغۇ باشلىقى توڭرىلىشىپ ئۆز رەڭگىنى يوقاتقان يىپ بىلەن باغلىۋالغان دەزلىك كۆزەينىكى ئاستىدىن ساقچىغا قاراپ خۇشياقمىغاندەك تەرزىدە :

— بۇ قىش بولغاندىكىن ھەممە ئادەم توڭلايدۇ... — دەپ غودۇڭشىپ ، ساقچى ئۆزىگە تەڭلىگەن خەنزۇچە ئالاھىدە يولخېتىنى قولغا ئېلىپ بىرھازا سىنچىلاپ قارىغاندىن كېيىن ئىشخانىسىغا كىرىپ كېتىپ ، كالتە چېچىنى بوغۇۋالغان ، ياشقىنا خەنزۇ چوكانىنى باشلاپ چىقتى . ئۇ لامپۇچكا غۇۋا يورۇتۇپ تۇرغان ، تار ، قاراڭغۇ كارىدوردا ئاياغ چوتكىسىنىڭ ياغىچىچىلىك شالچاققا ئېسىلغان ئاچقۇچلارنى شاراقلىتىپ بېرىپ ، بۇلۇڭدىكى ئىشىك -

دېرىزىسى پولات چىۋىق بىلەن قاپلانغان ياتاق ئىشىكىنى ئاچتى -
دە ، بىر پۇتى بىلەن يېرىم گەۋدىسىنى كىرگۈزۈپ تۇرۇپ
ۋىكىليۇچاتېلىنىڭ يىپىنى تارتتى . توكنىڭ بېسىمى بەك ئاجىز بولسا
كېرەك ، ياتاق ئىچى غۇۋا يورۇدى . ياتاققا قۇۋان توختى ئالدىمۇ ،
ساقچى ئۇنىڭ كەينىدىن كىردى .

— ئىشىكىنىڭ كەينىدىكى بۇلۇڭدا ئوتۇن بىلەن كۆمۈر
بار ، — دېدى كۈتكۈچى ئايال توڭلۇق بىلەن .
ئۇ ئارقىسىغا بۇرۇلۇپ مېڭىشقا تەمىشلىۋاتقاندا ، ساقچى
سەپرايى ئۆرلىگەن ھالدا دېدى :

— كۈتكۈچى بولغاندىكىن ئوت يېقىپ بەرمەمسىز ؟ بىز
توڭۇپ - ئېچىپ ئاران كەلدۇق...

— تۈزۈم شۇنداق ، بۇ ياتاقلارغا ئوت قالاپ كەلسەم ، تالڭ
ئاتقۇچە ئۇخلىماي ئوت قالسام بولىدۇ . ۋەزىپەم ئىشىك ئېچىپ
بېرىش . توڭلىغان ئادەم ئوتنى ئۆزى قالايدۇ .

ساقچى يەنە بىرنېمە دېگۈچە ، كۈتكۈچى كېتىپ قالدى . ئۇ
غۇدۇرىغانچە جۇۋىسىنى سالدى . شۇنچە سوغۇق بولۇشىغا قارىماي
ياتاق ئىچىدىن سېسىق پۇراق چىقىپ ، ئادەمنىڭ كۆڭلىنى بىر
قىسىما قىلاتتى . ياتاققا ئەبجىقى چىقىپ كەتكەن ئۈچ كارىۋات
ئورۇنلاشتۇرۇلغان بولۇپ ، كىردىن قارىيىپ كەتكەن خەسە
يوتقان - كۆرىپ ، توپان قاچىلانغان تاش پاقىچىلىك ياستۇق ، بورا
قومۇشى بىلەنلا يېپىلغان ، چاڭ - توزان ، ئۆمۈچۈك تورلىرى
قاچلاپ كەتكەن تام - تورۇس كىشىنى كۆڭۈلسىز تۇيغۇغا
كەلتۈرەتتى .

— سومكىنى مەيەردە قويۇپ ، سەن ئاۋۇ كارىۋاتتا ئولتۇر .
قاراپ تۇرسەنغۇ ؟

قېرى ساقچىنىڭ بويۇن پانتىڭى سوزۇلۇپ ، كانىيى تارتىشىپ ،
تەكەندەك ئاق ساقال بىلەن قاپلانغان يۈز تېرىلىرى لىپىلداپ
كەتتى . ئۇ سۆزلىگەندە شۇنچە كۈچىگەندەك قىلىسمۇ ئاۋازى
غاژ - غۇژ ھەم بوغۇق چىقاتتى . قورۇق باسقان چىرايىدىن ،

قىزىرىپ ياشاڭغىراپ تۇرىدىغان ئولتۇرۇشاڭغۇ كۆزلىرىدىن كېسەلمەن ، ئەمما زېھنىي ئۆتكۈرلۈكى چىقىپ تۇراتتى . بەدىنى ئاجىز بولغاچقىمىكىن ، ئۇنىڭ بۇرىدىن سۇ ، كۆزىدىن ياش توختمايتتى .

قۇۋان توختى كارىۋاتقا ئولتۇرۇشىغا سەت غىچىرلاپ كەتتى .
— سۇنۇپ كېتەمدۇ نېمە بۇ ئەبجەق جىنازا . بۇ ئۆينىڭ تالادىن پەرقى يوقتەكلا ئىكەن ، — دېدى ئۇ نارازى بولغان ھالدا .
ساقچى سابىر قاسىم قولىنى ھورداپ ئىسسىتتۇرغاندىن كېيىن ، ئىشىكىنى ئىچىدىن چىڭ تاقىۋېتىپ ، يەنە ئىشەنچ قىلالمىغاندەك كۈچەپ تارتىپ باقتى .
— ھەي ، ماۋۇ كارىۋاتقا ياتقىن ، بولمىسا ئەبجەق كارىۋاتنى تۆلىمەيلى يەنە .

قۇۋان توختى دېرىزە تەرەپتىكى كارىۋاتقا يۆتكەلدى . سابىر قاسىم ئۇنىڭ قولىدىكى مۇزدەك زەنجىرلىك كوپىزنى كارىۋاتنىڭ بېشىغا چېتىپ قويدى .

— يېتىپ باقە قېنى قاملىشالامدىكەنەن .

ئۇ يېتىپ باققاندىن كېيىن دېدى :

— قولۇم تېلىپ كېتىدىغان ئوخشايدۇ . ھازىرمغۇ توڭلاپ سەزمەس بولۇپ قالدى .

— تېلىپ كەتكەندە ، ئاۋۇ تەرەپكە يۆتكەپ قويىمەن . ھازىرچە شۇنداق يېتىۋەر .

— سابىر قاسىمكا ، خاپا بولماي بىرنى يۆگىمەمسىز ، خۇمارىم تۇتۇپ پەقەت بولالمىدىم .

— سەلەي بەڭگىدەك چېكىۋېرىدىكەنەن ، ئادىشاۋا . بۇنداق چېكىۋەرسەڭ تەكلىماكاننىڭ قۇممۇ توشمايدۇ ساڭا . ئاۋۋال ئىسسىيدىغان ئىشنى قىلىۋالى . ئاندىن يۆگىسەممۇ يۆگەي . بولمىسا ئۆزۈڭ يۆگىمەمسەن ، مانا قۇتا بىلەن قەغەز . مەن سېنىڭ چاكىرىڭمىدىم . ئوت قالساممۇ يېتىپ ئاشىدۇ .
— قولۇم قولاشمايۋاتقان گەپ ، بولمىسا...

— بوپتۇ ئەمەس ، نەپسىڭنى بىردەم بېسىۋال...

سابىر قاسىم گېپىنى تۈگەتمەيلا قاتتىق يۆتىلىپ يۆتەلنى ياندۇرالمى كۆكرىپ كەتتى . يۆتەلنى تەستە ياندۇرۇپ ، تامغا چاپلاپ دېگۈدەك قويۇۋالغان پاكىر چويۇن مەشنىڭ كۈلىنى تارتتى ، ئاندىن يەنە بىرھازا يۆتەلدى .

— كونا ئۆپكە كېسەل ئوخشايسىز - ھە ، سابىر قاسىمكا

— ئۇھۇ... ئۇھۇ... بىردەم زۇۋانىڭنى باسساڭچۇ ، ئاناڭنىڭ ھەققىدە سېنى سوراچى قويىمىغاندىكىن . قۇلاققا گەپ ياقمىغاندا ۋالاقلاۋېرىدىكەن سەن خوتۇن خەقتەك .

مەشنىڭ ئالدىدا تۈگۈلۈپ ئولتۇرۇپ ئوت يېقىش بىلەن ئاۋارە بولۇۋاتقان ساقچىغا قۇۋان توختىنىڭ ئىچى ئاغرىپ قالدى ، ئۇ خېلى ئۇزاق ھەپىلەشكەن بولسىمۇ ئوتنى تۇتاشتۇرالمىۋاتاتتى . قىغچىنىڭ ئارىسىدەك قولاشماي قالغان گۆشسىز بارماقلىرى پەقەتلا ئەپ كەلمەيتتى . « ئاچچىقى كەلسە ئاغزى كۈرۈك توخۇنىڭ كۆتىدەك مېتىلداپ كېتىدىغان ماۋۇ بىچارىنىڭ ھالىنى كۆر » دېدى قۇۋان توختى ئىچىدە .

— قىرغىز قېرىسىنى ئىشلىتىپ يەيدۇ دېگەندەك ، پۈتۈم گۆرگە ساڭگىلىغاندا ئارامخۇدا كۈن ئالغىلى قويماي ھەيدەيدۇ بۇ خوتۇن تالاقلار . نومۇس قىلىشسا بولمامدۇ . ئىنساپ قالماپتۇ - دە ، بۇ جاھاندا .

قۇۋان توختى سارغايغان ، قارا كۆتەك چىشلىرىنى كۆرسىتىپ كۈلدى .

— لىلا گەپ قىلىدىڭىز جۇمۇ ، سابىر قاسىمكا ، شۇ ئەمەسمۇ . ئىنساپ دېگەن گەپ زادى نەدە قالدى . زاغرا يەپ زەردىسى قاينىسا ۋىجدانىم قايناپ كەتتى دەيدىغان بولۇپ كەتتى خەق .

سابىر قاسىم قۇۋان توختىغا تەھدىت نەزىرىدە بىر تىكىلىپ قويۇپ ، ئۈنچىقماستىن يەنە مەش بىلەن ھەپىلىشىۋەردى . ئۇ پېرىم سائەتتىن ئارتۇقراق ئاۋارە بولغان بولسىمۇ ئىش ھېچ

ئەپلەشمەيۋاتتى .

— نەس باسقان جايغا كېلىپ قاپتىمىز . توڭگۇز تۈنەيدىغان يەركەن بۇ . بىزدەك تەلىي كاج ئادەم يولاپ قالمىسا...
ئۇ جىلە بولغىنىدىن قولىدىكى تۇتۇقنى بۇلۇڭغا چۆرۈۋېتىپ ، مۇكچەيگەن بېلىنى مۇشتلىغان ھالدا كارىۋاتقا ئۆزىنى تاشلاپ يېتىپ ، ھەممە نەرسىدىن بىزار بولغاندەك سەت گەپلەر بىلەن ئۆز باشلىقلىرىنى تىللاپ كەتتى . ئاندىن ئېغىر پۇشۇلداپ جىم بولۇپ قالدى .

ئۆي ئىچى بارغانسېرى مۇزلاشقا باشلىدى . سىرتتا جاندىن ئۆتسىدىغان سوغۇق شامال ھۇشقىتاتتى . قۇۋان توختى يوتقانغا يۆگىنىپ تۈگۈلگەنسېرى گويا ئۈستىگە مۇز دۆۋىلىنىۋاتقاندەك ھېس قىلدى . ئۇنىڭ تولا مىدىرلىشىدىن كارىۋات توختىماي غىچىرلايتتى . ساير قاسم بولسا قېتىپ قالغاندەك جىمجىت يېتىۋەردى . قورساقنىڭ ئاچلىقى ئاز كەلگەندەك ، مۇز چىللاپ تۇرىدىغان بۇ ئۆيدە قۇۋان توختىنىڭ بېلىنىڭ تۆۋنى ئۆز سېزىمىنى يوقاتماقتا ئىدى . بۇ ھالدىن ئۇنىڭ ئىچىگە قورقۇنچلۇق بىر خىيال كىرىۋالدى : «كىشىنىڭ يۇرتىدا ئون سەككىز يىل دەككە - دۈككە ئىچىدە ياشاپتىمەن . مانا ئەمدى ، خۇدانىڭ قارغىشىغا كەتكەن بۇ ئۆتەڭدە مۇشۇنداقلا ئۆلۈپ كېتەرمەنمۇ ؟ ئۆلۈكۈم قاغا - قوزغۇنغا يەم بولارمۇ ياكى بۇ يەردە ئۆلگەن ئادەمنى يۇيۇپ - تاراپ ، نامىزنى چۈشۈرۈپ يەرلىكىدە قويۇپ قويغۇدەك مۇسۇلمان بارمىدۇ ؟ بىراق ، قايسى تەرىقىدە ئۆلمەي ، ھېچكىمنىڭ كۆزىدىن بىر تامچە ياش چىقمايدىغانلىقى ئېنىق ؛ بۇ قېرىنىڭ ئۆلۈكۈمنى ئېلىپ كېتىشىمۇ يوق گەپ . ئايرىپقۇ ئېتىۋېتىدۇ ، بۇنىسى ماڭا ئايان . ئەمما يۇرتۇمنىڭ پاتاسلىق ، تونۇش توپىسىغا يىقىلمەن . ئۆلۈكۈمنى كۆممەي تاشلىۋەتسىمۇ ، ئىت ، قاغا - قوزغۇن يېسىمۇ يۇرتۇمنىڭ يېسۇن . تېنىم ئۇلارنىڭ قورسىقىدا گەندىگە ئايلىنىشىمۇ يەنە بەربىر ئۆز يۇرتۇمدىكى كىندىك قېنىم تۆكۈلگەن تۇپراققا چۈشىدۇ . ئۈستىخانلىرىم كىچىك چاغلىرىمدا تال - چىۋىقنى ئات ئېتىپ يالاڭ

ئاياغ يۈگۈرۈپ ئوينىغان قومۇشلۇقلاردا قالىدۇ. بۇ ئاتام كۆرمىگەن، ئانام كۆرمىگەن قارغىش تەگكۈر بەردە قالمىسىلا مەيلى». ئۇ خىيالىدىن توختاپ بويىنى سوزۇپ سابىر قاسىمغا قارىدى. ئۇمۇ سوغۇقتىن تۈگۈلۈپ تۆت پۇتى بىر يەرگە كېلىپ قالغان ئاۋازە مېكىجىدەك بېشىنى ئىچىگە تىقىپ يېتىۋالغانىدى: «ئەجەپ كىچىك ئادەمكىنە. چوڭراق مۈشۈكچىلىك تۇرامدۇ نېمە؟» ئۇ توۋلاپ باقماقچى بولۇپ بىر قانچە قېتىم تەمشەلدى، توۋلىمىدى. يەنە بىردەم يېتىۋىدى، پەقەت بولالمىدى.

— ھەي سابىر قاسىمكا... سابىر قاسىمكا...

— ھە، نېمە ۋالاقلايسەن؟

«ئۇخلىماپتىكەن - دە، بۇ ئۆلۈمتۈك قېرى» دەپ ئويلىدى

ئۇ.

— قورساققا ئازراق بىر نېمە يېسەك ئىسسامدۇقكى دەيمەن.

شۇ تاپتا پۇت - قولۇم توڭلاپ مېنىڭ ئەمەستەك بولۇپ قالدى.

— ياتاقتا ئوت بولغان بولسا ئازراق ئىسسىۋالساق، ئاندىن

تاماق بار يەرنى تاپساق بولاتتى. پۈتۈمنىڭ...

ئۇ جىنايەتچىنىڭ ئالدىدا دېيىشكە بولمايدىغان گەپنى قىلىپ

سالغىنىغا ئۆكۈنۈپ، دەرھال توختىۋالدى.

— پۈتۈڭزنىڭ پېيى يەنە تارتىشىۋالدىمۇ؟

— پوق يېمە، كىم شۇنداق دەپتۇ. قېرى بولساممۇ پېيىم

تارتىشىپ قالغۇدەك ھالغا چۈشۈپ قالمىدىم تېخى، — ئۇنىڭ باشتا

ھەيۋە قىلغاندەك چىقىۋاتقان گەپلىرى بارا - بارا خۇددى ئوتقا

يېقىنلاشقان ئۆچكە يېغىدەك يۇمشاپ كېتىۋاتاتتى.

— سابىر قاسىمكا، مەن ھەممىنى بىلىمەن. مەندىن

يوشۇرۇپ نېمە قىلىسىز! بىز سەپەرداش بولغىلى مانا بۈگۈن ساق

سەككىز كۈن بولدى. ئۇنىڭزنى چىقارماي يۈرگىنىڭز بىلەن،

كېچىسى تۈگۈل كۈندۈزۈمۇ نەچچە قېتىم پېيىڭز تارتىشىپ

قېلىۋاتىدۇ...

— ھە، تارتىشىپ قالدى، تارتىشىپ قالسا قانداق

قىلىنىڭ؟ — ئۇ تېرىكىپ ئورنىدا ئولتۇرغانىدى ، كارىۋات بوش
غىچىرلاپ كەتتى .

— ھېچنېمە قىلمايمەن . مەندە بىر ئىش قىلىدىغان نىيەت
يوق ، خۇدا ئۈستىمىزدە تۇرۇپتۇ . قەسەم قىلساممىغۇ
چىنىپۈتمەيسىز ، مەندە بىرەر يامان نىيەت بولىدىغان بولسا ئۆزۈمنى
ئۆزۈم تۇتۇپ بېرەمدىم . ماڭا ئىشەنسىڭىز قولۇمنى بوشتىپ
قويسىڭىز ئوتنى ئۆزۈم بىر قالاپ باقسام دەيمەن .

— نېمە ؟ يەنە بىر دېگنە ! قولۇمنى بوشتىپ قوي ؟ ! ئىھى ،
قولۇڭنى بوشتىپ قويامدىم تېخى ، مېنى نېمە كۆرۈۋاتىسەن ؟ بۇ
مېڭىسى كورۇڭ قېرى ئالدىسام يۇمشاپ قالدۇ دەپ ئويلايمەن ؟
ئۆزۈڭنىڭ قاتىل جىنايەتچى ئىكەنلىكىڭ ئېسىڭدە بولسۇن ! بىز
سېنى ساق ئون سەككىز يىل ئىزدەپ ئاران تۇتۇق ، ئاڭلاپ قوي ،
قېرىغىنىمدا سېنىڭ كاشلاڭنى تارتقۇچىلىكىم يوق . سېنى
سالامەت ئاپىرىپ تاپشۇرۇپ بېرىپلا ، نېمە بولسۇن بولسۇن ،
پېنسىيىگە چىقمەن ، پېنسىيىگە ! ئادەم ئاياغ باسمايدىغان چۆل -
جەزىرىدە جىنايەتچىلەر بىلەن ھەپىلىشىپ ئوتتۇز بىر يىلنى
ئۆتكۈزۈپتىمەن . ئۆمرۈمنىڭ تەڭدىن تولىسى يامان ئادەملەر بىلەن
ھەپىلىشىپ ئۆتۈپتۇ . ھەرقانچە بولسىمۇ ئەمدى يېتەر ! مېنىڭ
تۇغماس كېسەلمەن قېرى خوتۇنۇمدىن باشقا ، بالا - چاقامۇ يوق .
تىنچ - ئامان پېنسىيىگە چىقىۋالسام ، قەشقەرگە كېتىپ ئاخىرقى
ئۆمرۈمنى ئارامخۇدا ئۆتكۈزۈش ئارزۇيۇم بار .

— سىز قەشقەر شەھىرىدىنمۇ ؟

— ھەئە ، يەنە كېلىپ شەھەرنىڭ كىندىكىدىن دېگنە ، تېخى
جانان كوچىسىدا ئاتا - ئانامدىن قېلىپ ، ھازىرغىچە ئولتۇرۇش
نېسىپ بولماي كەلگەن ئۆي - جايىمۇ بار .
سابىر قاسىم خېلىلا ئېچىلىپ قالدى .

— قۇۋان توختى ، سېنىڭ تەكىنىڭ قارا دولاندىنما ؟

— ھەئە ، رەسمىي ئون سەككىز مىڭ ياغاچ ئۆيلۈك چىراغ
پايلىق ، يۇلتۇز سانايدىغان قارا دولان ئەۋلادىدىنمەن . ئاتا -

بوۋىمىزدىن تارتىپ تۈمەنتاللىق ، چوڭ ئۆتكەن ئادەملەردىن ئىدۇق ، پېشانىمىز شۇنداق تەتۈر ئىكەن . ئوزغاق تەك تۈزۈپ كەتتۇق . ھېسابلاپ باقسام بۇ يىل قىرىق يەتتە ياشقا كىرىپتىمەن ، يىگىرمە ئۈچ يېشىمدا تۈرمىگە چۈشكەن . سەككىز يىل تۈرمىدە يېتىپ قاچقاندىن كېيىن ئون ئالتە يىلنى تاغ ئارقىسىدا — ياقا يۇرتتا ئۆتكۈزۈپ ، مانا ئەمدى يەنە قولغا چۈشتۈم . ئالدى - كەينى بولۇپ ئۈچ ئادەم ئۆلتۈردۈم . بۇلارنىڭ ھەممىسى ياش ، تازا كۈچۈمگە تولغان ، كۆزۈمگە ھېچنېمە كۆرۈنمەيدىغان قارام چاغلىرىمدا بولغان ئىشلار . مەن قولۇم قىزىل قانغا بويالغان قاتىل بولساممۇ ، ۋىجدانىم ، ئەركەك تۈكۈم بار ئوغۇل بالىمەن . مەيلى ئىشىنىڭ - ئىشەنمەڭ ، ئۈستىمىزدە ئاللا تۇرۇپتۇ ، كىچىكىمدىن تارتىپ ئازراق ناھەقچىلىكنى كۆرسەم چىداپ تۇرالمىتتىم . ھالا بۇ كۈنگە كەلگەندە كۆرۈۋاتقان كۈنۈم شۇ بولۇۋاتىدۇ . ئەقلىمگە كەلگەندىن تارتىپ جاھاندا خۇۋلۇق كۆرگىنىم يوق ، پېشانەمگە جاھاننىڭ ۋاپاسىزلىقىلا پۈتۈلگەنكەن ، بۇنىڭدىن قېچىپ قۇتۇلالمىغاندىن كېيىن ئۆلۈپ قۇتۇلۇش نىيىتىگە كەلدىم . نەدە ئۆلمەن ، ئۆلۈكۈم ياقا يۇرتتا قالسۇنمۇ ؟ ياق ، كىندىك قېنىم تۆكۈلگەن يەرگە بېرىپ ئۆلەي ، ئۆلگەندىمۇ ئۆز ئەجلىمدە ئەمەس ، ئۆزۈم ئۆلتۈرگەن ئۈچ ئادەمنىڭ قىساسى ئۈچۈن ھۆكۈمەت ئېتىپ ئۆلتۈرسۇن ، ئۇ دۇنياغا خەقنىڭ قان قەرزى بىلەن بارماي دەپ ھاياتىمدىن جىمى ئۈمىدىمنى ئۈزۈپ ساقچىغا ئۆزۈمنى مەلۇم قىلدىم . ئويلاپ بېقىڭ ، ئۇ دۇنيانىڭ تەييارلىقىنى قىلغان ئادەم قېچىپ نېمە قىلىدۇ ؟ ئەگەرچەندە قاچىدىغان نىيىتىم بولسا ئۆزۈمنى مەلۇم قىلىپ نېمە قىلىمەن ؟ مۇشۇ ئون ئالتە يىلنىڭ ئاخىرى مېنى ئىزدەپ سىزدەك ساقچىدىن ئۈچ - تۆتى بىر گۈرۈپ بولۇپ غۇلجىغا ئىلگىرى - ئاخىر يەتتە قېتىم چىقتى . ئۇلارنىڭ ھەممىسى مېنى قاراپلا تونۇۋالدىغانلار بولۇپ ، مېنىڭ ئاشخانىمدا مەن ئەتكەن تاماقنى يېدى ، ھەتتا ئۆز قولۇم بىلەن ئۇلارغا چاي سۈندۈم ، تاماكا تۇتتۇم ، پاراڭلاشتىم . قورسىقىمدا بار ھۈنەرلىرىمنى چىقىرىپ

سەي قورۇپ بەردىم . ئۇلار مېنى ئىزدەپ چىققانلىقىنى ئېيتىشتى ،
رەسىمىنى كۆرسىتىپ ، ئاشخانامغا مۇشۇنداق ئادەمنىڭ
كىرگەن - كىرمىگەنلىكىنى سورىدى . ئالدىدا چىققانلار مېنىڭ
ئاشخانامنى داڭلاپ بەرگەن بولسا كېرەك ، كېيىن چىققانلارمۇ
غۇلجىدا تۇرغان مەزگىلدە دېگۈدەك مېنىڭ ئاشخانامدىلا غىزالاندى .
توۋا دەيمەن ، مېنى ئىشلەتكەنلەرمۇ مېنى تونۇمىدى ، ئاۋازمىدىمۇ
سېزىپ قالدى ، خۇدا ساقلىسا بەندە ھېچنەمە قىلالمايدىكەن دەپ
قالدىم . مېنى تۇتۇش ھەققىدىكى ئېلاننى مەن ئىشلىگەن
ئاشخاننىڭ تېمىغا كەينى - كەينىدىن بەش قېتىم چاپلىغىنىچۇ
تېخى . خۇدا ماڭا ئامانلىق بېرىش ئۈچۈن شۇ چاغدىكى
كېلىشمەسلىكىنى بەرگەن بولسا كېرەك ، يۈزۈم كۆيۈپ چىرايم
بۇزۇلۇپ كەتكەنلىكتىن ، ئۇلار «تۈگىگە مىنىۋېلىپ تۈگىنى
ئىزدىگەندەك» كۈلكىلىك ئىشنى قىلدى .

— يۈزۈڭ قانداق كۆيۈپ كەتتى؟

— بۇنىڭ جەريانى خېلى ئۇزۇن بىر ھېكايە . تۈرمىدىن
قىچىپ ، جاڭگال ئارىلاپ توختىماي ئۈچ كېچە - كۈندۈز مېڭىپ ،
بىر چاغدا مارالبېشى ئاچالغا چىقىپ قالدىم ، ئاچ قورساق ھالىمدىن
كېتىپ يول ياقىسىدىكى بىر ئەسكى تامنىڭ تۈۋىدە قانچىلىك
يانتىنىمى بىلمەيمەن ، بىر چاغدا بىرسى بېشىمغا كېلىپ :

— ھوي ئادىشوي ، نېمە يانتىسە ، — دەپ ۋارقىردى .

ھارغان - ئاچقاندا بۇنداق قوپال گەپ قۇلاققا ياقامدىغان !
بېشىمنى كۆتۈرۈپ خۇشياقماسلىق بىلەن قارىسام ، ياغلىشىپ
كەتكەن كەپكىسىنى كۆزىگە كەلتۈرۈپ سىڭايان كىيىۋالغان مەن
دېمەتلىك شوپۇركەن . تۇرقىدىن تازا پوچىدەك كۆرۈندى .
شۇنداقتىمۇ ، ئۇ سوئال سوراۋاتسا جاۋاب بەرمەسلىككە بولامدۇ ؟ !
بىز ھەمسۆھبەت بولۇپ قالدۇق .

— مۇساپىردىم ، ئاچلىقتا ھالىمدىن كېتىپ يېتىپ قالدىم .

— نەلىك سەلە ؟

— مەكتىلىك .

— ھە ، دولانلىق ، نەگە مۇساپىر بولۇپ چىقىڭىزلا ؟

— ئۈرۈمچى تەرەپلەرگە بارايمىكەن دەيمەن .

— دېسەم - دېمىسەم كوپپىراتسىيىدىن قاچقان ئوخشايسىلە

كوپپىراتسىيىنىڭ ئەمگىكىگە چىدىغىلى بولامدىغان . مەنمۇ جىڭ دېھقان بالىسى . كوپپىراتسىيىنىڭ ئىشىغا چىدىماي ئۈرۈمچىدىكى ئاكىمنىڭ يېنىغا قېچىپ بېرىپ ، مانا ئەمدى شوپۇر بولۇپ قالدىم غەزەل توۋلىيالايمسە .

— ئانچە - مۇنچە .

— ھېكايە سۆزلىيەلەمسە .

— ھەئە .

— ئۇنداقتا ، ماڭا ھەمراھ بولۇپ مېڭىڭىزلا ، قورسىڭىزلا

مەندىن بولسۇن ، نەگىچە بارساڭىزلا ئالغاچ كېتەي ، بولامدۇ ؟

ئورنۇمدىن قوپالماي دۈگجۈپ كەتتىم ، كۆزۈمگە

قاراڭغۇچىلىق تىقىلدى . شوپۇر قولۇمدىن تۇتۇۋالمىغان بولسا

ئوڭدامغا ئۇچۇپ چۈشتەتتىمىتىكى ، ماشىنىغا چىققاندىن كېيىن

شوپۇرنىڭ ئېنىدىن يېدىم . بەش كۈن ماڭدۇق . بۇ جەرياندا

ئىككىيلەن بەكلا چىقىشىپ كەتتۇق . ئۇ ناخشا توۋلا دېسە ، ناخشا

توۋلىدىم ، ھېكايە سۆزلە دېسە ھېكايە سۆزلىدىم ، شۇنداق قىلىپ

بەش كۈن ماڭغاندىن كېيىن بەشىنچى كۈنى نامازشام - خۇپتەن

ئارىلىقىدا داۋانچىڭ دېگەن يەرگە كەلدۇق . سوغۇق شامال جاندىن

ئۆتىدىغان چۆل چىرايى بىر يەر ئىكەن . ماشىنا توختىغان يولدىن

پەستە بىر يالغۇز ئۆي بار ئىكەن .

— ئادىشوي ، مەن ماۋۇ يەردە بىرسى بىلەن كۆرۈشۈپ

چىقاي ، — دەپ شوپۇر ئۇ ئۆيگە كىرىپ كەتتى .

ئالاھىزەل ئىككى ئاش پىشىم چامىسىدا ۋاقىت ئۆتكەندە ، ئۇ

گەپ - سۆزلىرىدىن تازا قىتماللىشىپ كەتكەن بىر چوكان بىلەن

كۈلكە - چاقچاق قىلىشىپ بىر - بىرىنى بېقىندىشىپ چىقتى .

چالا ئۇيقۇلۇق پەرەز قىلىشىمچىزە ، بۇ چوكان شوپۇرنىڭ

ئاشىنىسى بولسا كېرەك ، يەنە بىر پەرىزىمچە ئۇنىڭ چوقۇم ئېرى

باردەك قىلىدۇ . شوپۇر ئەتە كەچتە كېلىشكە ۋەدە بېرىپ خوشلاشتى . ئەممازە ماشىنىنىڭ بۇرنىغا شەيتان كىرىۋالدىمۇ ئوت ئالدۇرالمىدى . مەن بىر ھازا چۆرۈپ كەتتىم . ئىچىمدە خۇش ياقمىسىمۇ زورلاپ كۈلۈۋاتقان جالاپنى تازا تىللىدىم : ھۇ سەت پاسكىنا نەس باستى ئىپلاس ، سېنىڭ مەينىنىڭ بىلەن ماشىنا ئوت ئالمايۋاتىدۇ . بۇ دېگەن تۆمۈر بولسىمۇ نازۇك نېمىدە . ياكىزلىقنى خالايدۇ . شوپۇر بىر دەم ئۇ يەر - بۇ يېرىنى كولىغاندىن كېيىن :
— ئاھاي ، ماي تۈگەپتۇ كاساپەت ، — دېدى پېشانىسىگە مۇشتلاپ .

— ھە مەن تېخى سىز تاش يۈرەك چىدىغان بىلەن ماشىنىڭىزنىڭ مېنى تاشلاپ كەتكۈسى كەلمىدى دەپ قاپتىمەن . ھى... ھى... ھى...

— بىزنىڭ يۈرىكىمىز تاش بولغان بىلەن سىزنىڭ يۈرىكىڭىز دەريا - دە . خېنىم ! يۈرىكىمىزنى ھامان يالاپ تۈگىتىدۇ ، چۆكتۈ - رۇپ يوقىتىدۇ .

— ھامان تاش دېگەن تاش دەڭغا ، ئىست ، — دېدى چوكان ھەسرەت بىلەن ئۇلۇغ كىچىك تىنىپ .

— ماي تۈگەپتۇ - دە ، كاساپەت ، — دېدى ئۇ ۋە ئۈستىدىكى تۇڭدىن باكقا ماي قاچىلاش ئۈچۈن شىلانكىنى جايلاشتۇرۇپ قويۇپ ، يەنە ھېلىقى خوتۇن بىلەن پاراڭغا چۈشۈپ كەتتى . شوپۇر مېنىڭ بارلىقىمنى ئېسىدىن چىقارغاندەك ھاياسىز گەپلەرنى قىلاتتى . بۇ خىل غىلجىڭلىقلار ئاز كەلگەندەك ، قاراپ تۇرسام ئىككىسى سۆيۈشۈۋاتمامدۇ ، بۇ رەسۋاچىلىقنى كۆرۈپ چىداپ تۇرالمايدىم . مەنمۇ ئادەم ئەمەسمۇ ، مېنى كۆزگە ئىلمىغىنى نېمىسى ؟ ماشىنىدىن چۈشۈپ كېتەيچۇ دېدىمىيۇ ، يەنە ئاچچىقىمغا ھاي بەردىم . نېمىلا بولسۇن بېشىمغا كۈن چۈشكەندە ماشىنىغا ئېلىۋالدى ئەمەسمۇ . يەنە تېخى ئاش - نان بېرىپ ئۈرۈمچىگە ئەكېلىپ قويدى . بوپتۇلا ، كۆزۈمنى يۇمۇۋېلىپ ئولتۇرسام

بولمىدىمۇ دېدىم . ئۇلار بىردەم جىمىشىپ كەتكەندىن كېيىن يەنە چاقچاقلاشقىلى تۇردى . شۇ چاغدا شوپۇرنىڭ تاماكا چەككۈسى كېلىپ كەتكەن بولسا كېرەك . تاماكنى جاۋغىغا قىستۇرۇپ ، چاقماقنى شۇنداق يېقىشى بىلەن تەڭ ، «گۈپلا» قىلىپ ماشىنىغا ئوت كەتتى . كۆزنى يۇمۇپ - ئاچقۇچە ماشىنا ئوت ئىچىدە قالدى . ھېلىقى خېنىمنىڭ «ۋايجان» ئۈستىگە «ۋايجان» دەپ چىرقىرىغىنى قۇلقىمغا كىردى . كۆزۈمگە ئىككى پارچە ئوتنىڭ ئۇياق بۇياققا كۆچۈپ يۈرۈۋاتقىنى كۆرۈندى . بىردىنلا يەرگە ئۆزۈمنى ئاتتىم ، تۆتتى يۇمىلاپ كۆزۈمنى ئېچىپ ئورنۇمدىن قوپسام ، ئېگىز يولنىڭ باغرىغا چۈشۈپ قاپتىمەن . ماشىنا خۇددى تام كۆيۈۋاتقاندەك ئاسمان - پەلەك ئوت ئىچىدە قاپتۇ . شۇ چاغدىلا ماشىنىنىڭ ئۈستىدە پاختا بارلىقى يادىمغا يېتىپ يۈرىكىم ئاغزىمغا كەپلىشىپ قالدى . شوپۇر ماشىنىنى ئايلىنىپ بىر يۇمىلاپ بىر سەكرەپ ، تۇرۇپ ئوتنىڭ ئىچىگە كىرىپ كېتىپ ، بىردەم چىقىپ ئوتنى ئۆچۈرمەكچى بولۇۋاتىدۇ . قولىدا بىر نېمىنى ھەدەپ پۇلاڭلىتىدۇ ، ئەمما ھېچقانداق زۇۋان يوق . مەن دەررۇ چاپنىمنى سېلىپ ئوتنىڭ ئىچىگە يۈگۈردۈم . كۆڭلۈم تۇيۇپ تۇرىدۇ . بۇ ئاسمانغا مۇشت ئاتقانداك بىر ئىش ، ئەمما شوپۇر بىچارە شۇنچە ئوتنىڭ ئىچىدە يۈرسە - ھە . مەن ماۋۇ جالاپتەك «پادا باقاردا دوست بولۇپ ، ياڭاق چاقاردا ئايرىلماي» ، شوپۇر نېمە بولسا مەنمۇ شۇ بولاي دېدىم - دە ، ئوتنىڭ ئىچىدە ئۇيانغا ، بۇيانغا چاپنىمنى شىلتىپ يۈگۈرۈپ قانچە ئىزدەسمەنمۇ شوپۇرنى تاپالمىدىم . ھەممە يېرىمگە ئوت تۇتىشىپ كەتتى . بولالماي ئوتنىڭ سىرتىغا يۈمىلىدىم . يىراقتىن بىر جۈپ چىراغ يورۇقى كەلدى ، مەن يۇمىلاپ «ۋايجان» لاپ ئەمدى ئورنۇمدىن تۇرۇشۇمغا «گۈم - باك» قىلغان بىر ئاۋاز بىلەن تەڭ ، ھارۋىدەك ئوتلار ئاسمانغا پارچە - پارچە بولۇپ چېچىلدى ، قارىسام ئۈستۈمگە كېڭىزدەك بىر پارچە ئوت چۈشۈۋاتىدۇ . «ۋايجان!» دېگىنىمنى بىلىمەن ،

چۈشۈمىدىكىدەك يادىمدا تۇرىدۇ . كۆزۈمنى ئاچسام ھەممە يېرىم داكا بىلەن تېڭىلغان ھالدا دوختۇرخانىدا ياتىمەن . كېيىن ئۇقسام ، شوپۇر رەھمەتلىك شۇ يەردە كۆيۈپ كېتىپتۇ . ھېلىقى بۇرۇق چوكان ھايات قايتۇ . ماشىنىمۇ كۆيۈپ تۈگەپتۇ . مەن بىر ئايدىن كېيىن دوختۇرخانىدىن چىقتىم...

يۈزۈمنىڭ كۆيۈپ كەتكىنى ئون ئالتە يىلغىچە تۇتۇلماي ، ئامان - ئېسەن ياشىشىمغا سەۋەب بولدى . ھازىر ئويلايدىغىنىم بىرلا ئىش : ھۆكۈمەت مېنى ئاتامدۇ - چاپامدۇ ، مەن ئۆلتۈرگەن ئۈچ ئادەمنىڭ قىساسىنى ئالسا ، ئۆلۈكۈم يۈرتۈمنىڭ دۆڭلۈكىدە بولامدۇ ، زەيلىك ، پاتاسلىقىدا بولامدۇ ، ئىشقىلىپ يۈرتۈمنىڭ تۇپرىقىدا قالسا ئارمىنىم يوق . شۇ نىيەتكە كەلگەن مەندەك بىر جىنايەتچى قېچىپ نەگە بارسۇن ! ماڭا ھازىر بىر كىم ، قاجىساڭ قۇتۇلسەن ، پادىشاھ بولسەن ياكى يۇرتۇڭدا بەخىرامان ياشاۋېرىسەن دېسىمۇ ، ھەتتا ھۆكۈمەت كەڭچىلىك قىلىپ قويۇۋەتسىمۇ ، ئۆزۈم تامبىلىمنىڭ بېغىغا ئېسىلىپمۇ بولسا ئۆلۈۋالمەنكى ، ياشاشنى خالىمايمەن . پەقەت تۇغۇلغان يۇرتۇمغا بېرىۋالساملا بولىدۇ . يۈرىكىمگە خەنجەر ياكى ھۆكۈمەتنىڭ بىر پاي ئوقى تەگمىگۈچە ، يۈرىكىمگە تولۇپ كەتكەن قان - زەرداب چىقىپ كەتمىگۈچە ئارام تاپمايمەن . قىسقىسى ، ياشاشقا ئازراقمۇ رايىم يوق . سابىر قاسىمكا ، ئۈستىمىزدە ئاللا تۇرۇپتۇ ، يۈرىكىمدىكى گەپنى قىلدىم . ئەس - يادىم تۇغۇلغان يېرىمگە بىر مىنۇت بولسىمۇ بالدۇرراق يېتىپ بېرىشتىلا . ئۆلۈمنى كۈتۈپ ياشىماق بەك مۈشكۈلكەن . ھازىر ئىچىمگە ، ھېلىلا مۇشۇ يەردە ئۆلۈپ كېتىدىغاندەك ، يۇرتۇمغا يېتىپ بارالمايدىغاندەك ، ئۆلۈكۈم مۇشۇ سايدا قالىدىغاندەك بىر قورقۇنچ كىرىۋالدى . مەن ئەقلىمگە كەلگەندىن تارتىپ ئاللادىن باشقا ھېچنېمىدىن قورقىمىغان . تا ھازىرغىچە قورقۇش دېگەن نەرسە ماڭا يات بولۇپ كەلگەن . مانا ئەمدى مۇشۇنداق قورقۇنچ ئىچىدە قالدىم . توڭلاپ ئۆلۈپ قالىدىغاندەك تۈيۈلۈۋاتىدۇ ، مەن بىر ئوت قالاي...

سابىر قاسىم قۇشقاچ كامىرىغا تىكىلگەن مۈشۈكتەك قۇرۇلغان توختىنىڭ تارمۇش يۈزىگە ، قورقۇنچ باسقان كۆزلىرىگە تىكىلدى . ئۇنىڭ ئېڭەك ، كانايلىرىدىكى كۆيۈكتىن ئامان قالغان جايلارنى ئوغرى تىكەندەك غۇزمەك - غۇزمەك قوڭۇر ساقالار قاپلىغانىدى . شۇ تاپتا سابىر قاسىمۇ توڭلاپ ، تىترەپ كېتىۋاتاتتى . « راست ، ئۇ قاچاي دەپ نىيىتىنى بۇزسا ئاشۇ ئېيىقتەك ئەپتى ، قاراملىقى بىلەن مەندەك كېسەلمەن قېرىنىڭ قولىدىن ھەر زامان قېچىپ كېتەلمەسمۇ . بۇ بەش كۈندىن بېرى نۇرغۇن پۇرسەتلەر بولدى . بىراق ، ئۇنىڭ خىيالىدا قېچىش توغرىلىق ئوي باردەك ئەمەس . كېچە - كۈندۈز ئۇخلىماي قاراپ ئولتۇرۇش مۇمكىنمۇ . « ئۇيقۇ يېرىم ئۆلۈم ، دېگەن گەپ بار . راست ، ئۇ يۈرىكىدىكى گەپنى قىلىۋاتىدۇ . بولمىسا ئۇنىڭ قولىدىكى كوزىزا ، مەندەك كېسەلمەن قېرىنىڭ قولىدىكى قورال ئۇنىڭ ئۈچۈن ھېچنەمە ئەمەس . ئۆلتۈرۈشتىنمۇ ، ئۆلۈشتىنمۇ قورقمايدىغان ، جاننى ئالمىغانغا ئالغان ئادەم بۇ . ئەپتىدىن ، گېپىنىڭ ئۇرانىدىن يالغان سۆزلىمەيدىغانلىقى چىقىپ تۇرمامدۇ . نەچچە كۈندىن بېرى مۇشۇنى ئويلىماپتىمەن . ئەنسىرەپ كارىۋاتقا چىتىپ يۈرگىنىمنى قارىمامدىغان... »

سابىر قاسىم تىترەپ تۇرغان قولى بىلەن تاپانچىنى چىقاردى . قۇۋان توختىنىڭ سېرىققا مايىل كۆزلىرى ئۇنىڭغا ئۆلۈكنىڭ كۆزىدەك تىكىلىپ قالغانىدى .

— ھەر ئىككىمىز ئەركەك تۈكىمىز بار ئەر كىشى ، ناماز ئوقۇيالىمىز ئىكەنمۇ ئەلھەمدۇللىلا مۇسۇلمان . مەن سېنى نامەردلىك قىلماس ، مەن كېسەلمەن قېرىغا ئاۋارچىلىك تېپىپ بەرمەس ، ئاخىرقى ئۆمرۈمدە ئاجىز خوتۇنۇم بىلەن خاتىرجەم ياشىغىلى قويار دەيمەن ، — دېدى سابىر قاسىم تاپانچىنىڭ ئوقىنى چىقىرىپ يەنە

قايتا باسقاچ..

— ئاكا، ئىشەنسىڭىز، مەن ئۆمرۈمدە ۋاپاغا جاپا قىلغان
ئادەم ئەمەسمەن .

قۇۋان توختىنىڭ ئاۋازى تىترەپ چىقتى . ساپىر قاسىم
قولاشمىغان قوللىرى بىلەن يانچۇقىدىن ئاچقۇچنى چىقاردى .

— ئادەمگىغۇ ھەرگىز ئىشىنىدىغان نېمە ئەمەس ، بوپتۇ ساڭا

ئىشەندىم ؛ قولدىن قان تېمىپ تۇرغان قاتلىغا ئىشەندىم... — ئۇ

قۇۋان توختىنىڭ قولىدىكى كويىزنى ئېچىۋەتتى ، — غاچچىدە بىر

ئوت قالغىن ئەمەس ، ئىككىمىز توڭلاپ ئۆلۈپ قالمايلى يەنە .

قۇۋان توختى ئىتتىك ئورنىدىن تۇردى ، ساپىر قاسىمنىڭ

تاپانچىسى كۈتۈلمىگەندە ئۇنىڭ بۇرغىغا تەڭلەندى ، ساچچىنىڭ

ياشاڭغىراپ تۇرغان كىرىپكسىز كۆزلىرى پۇشايمان قىلىۋاتقانداك

جىنايەتچىگە مېختەك قادالغانىدى . قۇۋان توختىنىڭ تارمۇش

يۈزلىرى تارتىشىپ تاتىرىپ كەتتى . ئۇ كارىۋاتقا لاسسىدە

ئولتۇرۇپ قالدى . ئۇنىڭ كۆزلىرى ئىپادىسىز ھالدا ساچچىغا

تىكىلدى ، قېرى ساچچىنىڭ سۇ قۇيۇلۇپ تۇرىدىغان ، تۈكلۈك

بۇرۇن تۆشۈكلىرى كېڭىيىپ - تارىيىپ ، قورۇق باسقان

پېشانىسىدە تەر تامچىلىرى پەيدا بولدى . ئۇ تىنقى

يېتىشمەيۋاتقانداك تېز - تېز نەپەس ئالاتتى . ئىككىلەننىڭ

ئىپادىسىز كۆزلىرى بىر - بىرىگە بىر مىنۇتچە تىكىلىپ قالدى .

ساپىر قاسىمنىڭ تاپانچا تۇتقان ئورۇق قوللىرىنىڭ تومۇرى كۆپۈپ

كەتكەن بولۇپ ، تاپانچىنىڭ سۈرلۈك ئېغىزى يەنىلا قۇۋان

توختىنىڭ تۇمشۇقىغا بەتلىنىپ تۇراتتى .

— ئۇكام... ئۆلۈكۈڭ سايدا قالمىسۇن ، بىر - بىرىمىزنى

ئاييلى ، ئانچە شاپاشلاپ كەتمە...

قۇۋان توختىنىڭ چىرايى قارىيىپ ، قورقۇنچلۇق تۇس ئالدى .

قارىغىنىڭكىدەك كۆزلىرىدىن غەلىتە بىر ئۇچقۇن چاقنىغانداك

بولدى .

— ئاكا ، ئەر كىشى دېگەن گەپنى بىر قىلىدۇ ، قورقۇتماڭ .

بايا دېدىمغۇ ، مەن پەقەت بىرلا ئىشتىن — ئۆلۈكۈم بۇ يەردە قېلىشتىن قورقمەن ، خۇدا ساقلىسۇن . ئەگەر پەندە بەك ۋەسۋەسىگە قالىدىغان ئىشىڭىز بولسا ، مانا قولۇم ئانام شۈمەك سالغان ماڭا...

قۇۋان توختىنىڭ ئاۋازى تىترەپ گېپىنىڭ ئاخىرىنى دېيەلمەي قالدى . ساپىر قاسىمنىڭ پۈرۈشۈپ كەتكەن ئاغزىنىڭ چۆرىسىدىكى قورۇقلار يۈزىگە تاراپ كۈلۈمسىردى :

— قوپە ئۇكام ، ئوت قالساڭ قالا . ئەممازە ، رەنجىمەيسەن ، سەن نەدە بولساڭ تاپانچىنىڭ ئاغزى شۇ يەردە بولىدۇ .

قۇۋان توختى ئۇنىڭ كۆزىنىڭ ئىچكىرىسىگە تازا بىر قارىۋالغاندىن كېيىن ، ئورنىدىن تۇرۇپ مەشنىڭ ئالدىغا بېرىپ زوڭرايدى . ساقچىنىڭ كۆزلىرى چوڭ ئېچىلدى . چىرايىدا ، ئادەم ئۆلتۈرۈشنى پاشا ئۆلتۈرگەندەك ئانچىكى بىر ئىش ھېسابلايدىغان بۇ ئادەمنى قوبۇۋەتكىنىگە قاتتىق پۇشايمان قىلىش ئىپادىسى بار ئىدى . قۇۋان توختىنىڭ كىشىنى تەئەججۈپلەندۈرىدىغان جىمغۇر ھالىتى ساقچىنىڭ ۋەسۋەسىنى تېخىمۇ كۈچەيتىۋەتتى ، تاپانچا تۇتقان قولىنىڭ يېپى تارتىشقاندەك بولدى .

— نېمىگە قاراپ ئولتۇرسەن ؟ — كانىيىغا بەلغەم قاپلىشىپ قالغان ساقچى خىرقىراپ قالدى .

قۇۋان توختى قايرىلىپ ئىپادىسىز بىر قاراپ قويغاندىن كېيىن ، مەشنىڭ ئىچىگە قولىنى سېلىپ كۈچلەشكە باشلىدى . ساقچى قىمىر قىلماستىن پۈتۈن دىققىتى بىلەن ئۇنى كۆزىتىپ تۇراتتى . شۇ چاغدا ئۇنىڭ كۆزى مەشنىڭ يېنىدىكى كالىكە - كالىكە كۆمۈرگە چۈشۈپ ئۆزىچە قورقۇپ كەتتى .

قۇۋان توختى خېلى ئۇزاق ھەپىلىشىپ ئاخىر ئوتنى تۇتاشتۇردى . ئوت چاراسلاپ بىرپەستىلا ياتاقنى خېلى ئىسسىتتى . ساقچىنىڭ ئىچىگە كىرىۋالغان ۋەسۋەسىمۇ ئاستا - ئاستا يوقىلىشقا باشلىدى . ئۇ چوڭقۇر بىر ئۇھ تارتىپ قويۇپ كارىۋىتىغا ئولتۇردى ، تاپانچىسىنىمۇ يېنىغا قويۇپ قويدى .

— قانداق ، ئەمدى چېكەمسەن ؟
— ھېلىمۇ چەكمىدۇق ، ئاغزىڭىزغا ناۋات ، سابىر قاسىمكا .
ئۇلار سىرى چۈشۈپ كەتكەن تاماكا قۇتىسىدىن كۆك موخوركا
ئېلىپ تەڭلا يۈگەشتى .
— ئۇھ... يائاللا ، كاللام ئەمدى جايغا چۈشتى . ھېچنىمىگە
تەڭ قىلمايمەن جۇمۇ بۇنى . بىر تارتىپلا بىزنىڭ تۈمەنتەلنىڭ
ئىكەنلىكىنى بىلىۋالدىم .

— چوڭنىمۇ چېكىپ باققانمۇ ؟
— كىچىك ۋاقتىمدا بىزنىڭ مەھەللىدە قىمارۋازلارغا
جەزخورلۇق قىلىپ بېرىدىغان ئوسمان توكۇر دەيدىغان بىرى
بولدىغان ، ئۇ بىر قېتىم : «ۋاي بالام ، بىر چېكىپ باق . دەسلەپ
چەككەندە ئادەم بېھىشنى كۆرىدۇ» دېسە ، قىزىقىپ چېكىپتىمەن
ئەمەسمۇ ، ئۆيگە ياناشىمدا خۇدۇمنى يوقانچاق يولدىكى ئېشەك
سۈيدۈكى دەريا كۆرۈنۈپ كېتىپتۇ . ئۇلۇغ سۇدىن ئۆتمەن دەپ
كىيىملىرىمنى سالغىنىمنى بىلىمەن ، شۇ يەردە يېتىپلا ئۇخلاپ
قاپتىمەن .

— پىخ ... خ ، ھى ... ھى ... ھى ... راستتىنلا بېھىشنى
كۆرۈپسەن - دە !

سابىر قاسىم باشتا پىخىلداپ ، ئارقىدىن خۇددى ئايال
كەشەك زىل ئاۋازدا قاتتىق كۈلۈپ كەتتى ، كۈلكىنىڭ ئاخىرى
يۆتەلگە ئايلىنىپ ، ياندۇرالمى خېلى قىينالدى .

— بىر كەمدە ئويغانسام چوڭ يولدا قىپپالغىچ ياتمايمەنمۇ ،
ئادەملەر ياقىسىنى تۇتۇپ ، خوتۇن خەقلەر يۈزىنى يۈگۈنۈپ
ئۆتۈپ كېتىۋاتىدۇ . نومۇستىن ئۆلمىدىم ، ئۇنىڭ بېرىسى بولدۇم .
ئورنۇمدىن تۇرۇپ بەدەر قاچتىم . شۇنىڭدىن بېرى نەشە دېگەن
ئوغۇل بالا چېكىدىغان نېمە ئەمەسكەن دېگەن ئويغا كېلىپ ،
ئىككىنچى قولۇمغا ئالغۇچى بولمىدىم . ئاكا ، ئۆيۈم خېلى
ئىسسىدى . ئەممازە ئىچىمدىن ھېچ ئىسسىمايۋاتمەن ، شۇ تاپتا
قورسىقىم داپ چېلىپ كېتىۋاتىدۇ . ئازراق ئىسسىق ئىچىۋالساق

بولاتتى .

— توختا ، گۈيىنىڭ ئەقلىنى ، دېمىسەڭ يادىمدا يوق . ئاۋۋال مانىڭدىن بىر يۈتۈمدىن قېقىمۇ بېلىشىپ سەل ئىسسىق ئالى . ئاندىن ئاشخانغا چىقىپ باقلى . بولسا شۇ تاپتا ئۈزۈپ تاشلاپ كەتكەن ئاشتىن بىر قاچىدىن بولسىدى . ئەمما بۇ چۆللۈك ماكاندا تاماق دېگەن نەرسىمۇ بارمىدۇ !

ئۇ يېشىل بېزىنت سومكىسىدىن سەل يېرىمىدىغان بىر بوتۇلكا «ئىلى ھارقى» نى چىقىرىپ ئۆزى غورتلىدىتىپ بىرنەچچە يۈتۈم ئىچتى .

— تۈتە ئىچ ، دوزاختا بىللە كۆپەرمىز .

ھەر ئىككىسى تەڭلا كۈلۈشتى .

— خۇدانىڭ قورسىقى بەك كەڭ دەيدۇ ، گۇناھىمىزنى تىلىسەك ئۆتە .

ئۇلار خۇددى ئاكا - ئۇكىلاردەك ياندىشىپ مېڭىپ ئاشخانغا چىقىشتى . لېكىن ساپىر قاسىم سەل خەۋپسىرەپ ، تاپانچا بار يانچۇقىدىن قولىنى چىقارمىدى .

5

— كۆيىزىنى سېلىپ كارىۋاتقا باغلاپ قويامسىز ؟ — دېدى قۇۋان توختى يېتىشقا تەرەددۇتلىنىۋېتىپ .

ساپىر قاسىم كۈلدى :

— قۇناخۇن ، ئۆزۈڭ دەپ باقە ، سەنچە سېلىپ قويسام بولامدۇ ، سالمىسام بولامدۇ ؟ ھېلىقى چاغدىكى ۋەھشىلىكنىڭ يادىمغا يەتسە ، رەسمىي گەپنى قىلسام تېنىم تىكەنلىشىدۇ ، قولۇڭغا كۆيىزىنى سېلىپ ، كارىۋاتقا باغلىۋەتكۈم كېلىدۇ . ساقچىغا ئۆزۈڭنى مەلۇم قىلغىنىڭنى ، باياتىنقى گەپ - سۆزلىرىڭنى دېسەم ، باشقىچە ئويىدا بولىمەن . قېنى سەن يۈرىكىڭدىكى گەپنى قىل .

— سىز ياشىنىپ قالغان ئادەم ، ئۇنىڭ ئۈستىگە كېسەلمەن .

خاتىرجەم بولالمىسىڭىز سېلىپ قويۇڭ . ھە... تولۇق ئىشەنچ قىلالىسىڭىز سالماڭ . يەنە ئېيتىپ قوياي ، مەن سىزنى يەرگە قارىتىدىغان ئىشنى قىلسام ، ئادەم بولماي كېتەي !

— پۈتۈم ئەجەب قىچىشتى . سەن بىلەن سۆزلەشمەسەم بوپتىكەن . سەل خىجىل بولۇۋاتىمەن . كويىزا سېلىشقا قولۇم بارمايدىغاندەك قىلىدۇ . كېلە ، يەنە بىر يۈتۈمدىن قېقىشىۋېلىپ ئاندىن ياتلى ، سەن پاراڭ سېلىپ بەر .

— كۆڭلۈمدىكى گەپنى قىلىدىڭىز ، سابىركا ، مەنمۇ شۇنى دەپ دەپ تۇراتتىم . بايىقى بىر يۈتۈمنى ئىچمىگەن بولسام ئىسسىمايتتىم ، يەنە بىر ئاز ئىچسەم كۆڭلۈممۇ ئارام تېپىپ قالسا ئەجەب ئەمەس .

سابىر قاسىم بىر كۆتۈرۈشتىلا ئىككى يۈتۈم ئىچكەندىن كېيىن بوتۇلكىنى قۇۋان توختىغا بەردى :

— تۈتە ، كۆڭلۈڭ ئارام تاپىدىغان ئىش بولسا ئىچە . ھەممىسىنى ئىچىۋەتسەڭمۇ مەيلى .

قۇۋان توختى بىر كۆتۈرگەنچە بوتۇلكىنى خېلى يېرىمداپ قويدى .

— بەللى ، بۇنى ئىچىشتە مەن ساڭا تەڭ كېلەلمىگۈدەكمەن . قۇناخۇنباي . ئەمدى پاراڭ قىلە ، ھېچ ئۇيقۇ كېلىدىغاندەك ئەمەس . سابىر قاسىم تاپانچىسىنى ياستۇق ئاستىغا تىقىپ قويۇپ ، يوتقانغا چىڭ يۆگىنىۋالدى .

— دەيدىغان گەپقۇ تولا ، شۈزە قايسىسىنى دەپ ، قايسىسىنى قويۇشۇمنى ھېچ بىلەلمەيۋاتىمەن .

— سەن تۈرمىگە كىرگەندىن كېيىنمۇ ئادەم ئۆلتۈرۈپ قېچىپ ، ھۆكۈمەت ئون ئالتە يىلنىڭياقى ئىزدەپ تاپالماي ئۆتۈپ قالاي دېگەندە ئۆندەرىگەندەك ئۆزۈڭنى مەلۇم قىپسەن . ئۆزۈڭنى ئۆلۈمگە تۇتۇپ بېرىشىڭگە نېمە مەجبۇر قىلدى ؟ سېنى ياشاشتىن بەزدۈرگەن نەرسە زادى نېمە ؟ يۈرىكىڭدىكى بىر دېگەنە . بىز خېلى ئۆز بولۇپ قالدۇق .

قۇۋان توختىنىڭ خېلى ئىچىلىپ قالغان چىرايى بىردىنلا تۇتۇلدى . كۆزلىرىدە ياش لىغىرلىدى .

6

شۇ مەزگىللەردە ئۈرۈمچىدىمۇ تازا قاتتىقچىلىق ئىكەن . پولات تاۋلاش ، كوممۇنا ئاشخانىسى دېگەنلەرنىڭ ئۇ يەردىمۇ بارلىقىنى خىيالىمغا كەلتۈرمەپتىكەنمەن . خەقلەر ئيوغان بىلگەن بۇ شەھەردىمۇ جان باقماق تەس بولدى . شۇنىڭ بىلەن غۇلجىدا كۈن ئالماق ئاسانراقمىش دېگەن گەپلەرگە ئىشىنىپ ، شۇ تەرەپكە كەتتىم . مېنىڭ تارتقان كۈنلىرىمنى خۇدا ھېچبىر بەندىسىگە كۆرسەتمسۇن . ئىتنىڭ كۈنىنى كۆردۈم دەپسەممۇ بولىدۇ .

قىش كۈنى ھاۋا بۇزۇلسىلا ، قار دېگەن پاخىتەكتەك - تورغايدەك چۈشۈپ تۇرىدىغان غۇلجا شەھىرىنىڭ ھەممە يېرىنى تاكى باھارغىچە ئاپئاق قار قاپلاپ تۇرىدىكەن . كوچىدا ماشىنا ، ئات - ھارۋا بىلەن ئۇيان - بۇيان ئۆتۈشۈۋاتقان ئادەملەر شۇنداق كۆپ . مەن ماغدۇرسىز پۈتلىرىمنى تەستە يۆتكەپ ، تېنەپ - تەمتىرەپ يۈرۈپ ، ئاخىر چوڭ بىر ئاشخانىغا كىرىپ قالدىم . ئاشخانىدا ئادەم شۇنداق كۆپ بولۇپ ، ۋاراڭ - چۈرۈڭدىن ئادەمنىڭ قولىقى پۈتۈپ كېتىدۇ . ئادەملەر بىر تۆشۈككە ئۆچىرەتتە تۇرۇپ بېلەت ئالسا ، يەنە بىر تۆشۈكتىن قىستىشىپ تاماق ئالىدىكەن . ئۆچىرەتتە بىرى «ۋايجان» لاپ قاقشىسا ، بىرى كىم بىلەندۈر تىللىشىپ ئاشخانىنى بېشىغا كىيەتتى ، ئۆچىرەتنىڭ ئالدىدا :

— ماڭا ئىككى قاچا ئاشقا بېلەت كېسىۋېتىڭ...

— ۋاي ، مەن قاراپ تۇرغىلى نەۋاخ ، ماڭا بەرمەمسىز !... دېگەن ئاۋازلار ياڭرايتتى . ئىشقىلىپ ، ئالدىراپ بېشىنى تاشقا ئۇرغان بىلەنمۇ بىر تۆشۈكتىن بېلەت ئېلىپ ، يەنە بىر تۆشۈكتىن ئاشنى ئېلىپ بولغۇچە ئىككى سائەتچە ۋاقىت كېتەتتى .

«ھەممە يەردە قازاننىڭ قولىقى تۆت» ئىكەن ، دېدىم مەن بۇ

ئەھۋاللارنى كۆرگەندىن كېيىن . لەڭمەن ئۈستىگە يېرىم قوناق مومىسى بېسىپ بېرىدىغان ئىشچۇ تېخى ! ئادەم ئاران تەستە ئالغان ئاشنى كۆتۈرۈپ ئورۇندۇققا ئولتۇرۇپ بولغۇچە يەتتە - سەككىز تىلەمچى ئەتراپىغا ئولشىپ بولىدۇ . ئاش ئالغۇچى ئىچىدە مىڭنى تىللاپ ، ھومايغان ، قاقشىغان ھالدا لەڭمەن ئۈستىدىكى يېرىم قوناق مومىسىنى قانچە تىلەمچى بولسا شۇنچە پارچە قىلىپ ئۈلەشتۈرۈپ بېرىپ قۇتۇلىدۇ . تىلەمچىلەر قولغا چۈشكەننى ئۈدۈلۈك ئاغزىغا سېلىپ يالماپ دېگۈدەكلا يۈتۈپ ، يەنە باشقا تەرەپلەرگە يۈگۈرىدۇ .

مەن بۇ ئەھۋاللارغا بىرھازا قاراپ تۇردۇم ، ئاغزىمغا سېرىق سۇ يىغىلىپ كەتتى . ئاچلىقتىن بېشىم قېيىپ كېتىۋاتىدۇ ، ئۇلاردەك قىلىشقا ۋىجدانم قويمىدى . شۇ ئەسنادا ، كېلىشكەن بىر چوكان ئالغان ئېشىنىڭ يېرىمىنى شۇنداقلا ئاشۇرۇپ قويۇپ ئاغزىنى سۈرتكىلى تۇرۇۋىدى ، مەيلى خەق نېمە دېسە دېسۇن ، بۇ يەردە ھېچكىم مېنى تونۇمايدۇ ، بېرىپ يېمەيمۇ دەپ ئورنۇمدىن قوزغىلىشىمغا ، بەش تىلەمچى چۈجىگە ئېتىلغان سادەك يۈگۈرۈپ كېلىپ ، تاۋاقنىڭ ئۈستىگە ئۆزىنى ئېتىشتى - دە ، مەينەت قوللىرى بىلەن سىقىملاپ ئېلىپ ئاغزىغا تىقىشتى... مەن ئاغزىمغا كەلگەن سېرىق سۇنى غۇرتىدە يۈتۈپ ، لاسسىدە ئولتۇرۇپ قالدىم . شۇ چاغدا ، كىرلىشىپ كەتكەن كۆك پەشتاما تارتقان چار ساقال بىر ئاشپەز ئىككى چېلەك ئاش سۈيىنى تەستە كۆتۈرۈپ ئاچىقىپ ، ئاشخانىنىڭ ئوتتۇرىسىغا قويۇپ قويدى . تىلەمچىلەر چېلەك ئەتراپىغا ئولاشتى . ئاشپەز ئۇلارنىڭ قاچىلىرىغا بىر - بىرلەپ ئاش سۈيىنى ئۇسۇپ بەردى . مەنمۇ تەستە ئورنۇمدىن تۇردۇم - دە ، يېنىمدىكى شىرە ئۈستىدىن بىر تاۋاقنى ئېلىپ چېلەك تۈۋىگە باردىم . ئاشپەز چىرايمىغا قاراپمۇ قويماستىن ، تاۋىقىمغا ئاش سۈيى توشتۇرۇپ بەردى . مەن ئۆرە تۇرۇپلا پۈۋلەپ - پۈۋلەيمەي بىرنەچچە ئوتلاپلا ئىچىپ بولۇپ ، يەنە تەڭلىدىم . ئاشپەز چېلەكنىڭ تېگىدە قالغىنىنى كۆتۈرۈپلا قاچامغا

تۆكتى . خۇداغا شۈكۈر ، ئۇنىڭدا ئاچە - مۇنچە چۆپىڭ ئېزىكلىرىمۇ بار ئىكەن . نېمىلا بولمىسۇن ئىككى تاۋاق ئاش سۈيى بىلەن قورسىقىم خېلى ئارام تېپىپ قالدى . بەدىنىمۇ ئىسسىغاندەك بولدى . شۇ كۈنى كەچ كىرگۈچە ئاشخانىدىن چىقىمدىم . ئارىدا بىر بوۋاي لەڭمىنىڭ ئۈستىدىكى يېرىم قوناق مومىسىنى بەردى . كەچقۇرۇن ئاشخانىنى تاقايدىغان چاغدا يەنە ئىككى تاۋاق ئاش سۈيى ئىچىۋېلىپ ، كېچىنى ئاشخانىنىڭ ئوچىقى تۈۋىدە يېتىپ ئۆتكۈزدۈم . بۇ جەرياندا ، رەھىمدىل بىر بوۋاي بىلەن تونۇشۇپ قالدىم . ئۇ ئاشخانىنىڭ ئىشلىرىغا قارىشىدىغان ئادەم ئىكەن . ئەتىسى ئۇنىڭغا ياردەملىشىپ ئېغىر - يېنىك ئىشلارغا قاراشتىم . بوۋاي ئاشنىڭ مۇنەك - چۆنەكلىرىدىن لىق بىر تاۋاق ، بىر دانە قوناق مومىسى ئاچىقىپ بەردى . كۈنلەر شۇ تەرىقىدە ئۆتۈپ ، بىر ھەپتىدىن كېيىن ، ئاشخانا باشلىقى قاچا - قۇچىلارنى يىغىپ يۇيۇشقا ئورۇنلاشتۇرۇپ قويدى . ئارىدىن يېرىم يىلچە ۋاقىت ئۆتكەندە ، ئۇلار مېنىڭ ئاشپەزلىك ھۈنۈرىم بارلىقىنى ئۇقۇپ ، خېمىر يۇغۇرىدىغان ، ئاش تارتىدىغان ئىشلارغا سالدى . دەسلەپتە ، چىرايىمنىڭ بەتپەشەزلىكى ئۇلارنى يىرگەندۈرگەندەك قىلغان بولسىمۇ ، قولۇم ئەپچىل ، ئايغىم يېنىك بولغاچقا ، ئۆزلىرىمۇ سەزمىگەن ھالدا ئىچكىپ قېلىشتى . بەش يىلدىن ئارتۇقراق ۋاقىت ئۆتكەن كۈنلەرنىڭ بىرىدە ، تونۇش ساقچىلار ئىزدەپ كېلىپ قالدى . ئۇلار مېنى تونۇمىغان بولسىمۇ ، يۈرىكىم بىر پېشكەللىكىنى سەزگەندەك پۈكۈلداپ ، پۈت - قولۇم كالۋالاشقىلى تۇردى . ھەر خىل ئىشلارنى باھانە قىلىپ ، ئىلاج بار ئۇلارنىڭ كۆزىدىن ئېرى بولدۇم - دە ، ئاستا - ئاستا روھىي كەيپىياتىمنى رۇسلىۋالدىم . ساقچىلارمۇ مېنى تونۇپ قالمىدى .

ئاشخانىنىڭ روزاخۇن ئىسىملىك ، ياشتا چوڭ بىر ئاشپىزى بار ئىدى . ئۇ بىر كۈنى مېنى ئۆيىگە باشلاپ باردى . تاماق ئۈستىدە ئۇيان - بۇياننىڭ پارىڭنى قىلىپ ئۇزاق ئولتۇرۇپ ، ئاخىرىدا ئۇ ئۆيىدە بىرنەچچە يىل بۇرۇن خوتەندىن ئەكەلگەن بىر بالا باققۇچى

قىزنىڭ بارلىقىنى ، ھازىر بويغا يەتكەنلىكىنى ، مەن ماقۇل كۆرسەم بېشىمىزنى قوشۇپ قويماقچى ئىكەنلىكىنى ئېيتتى . مەن روزاخۇن ئۇستامنى بەكمۇ ھۆرمەتلەيتتىم . بۇ ھالدا ئۇنىڭ ياخشى كۆڭلىنى ياندۇرۇشقا بولاتتىمۇ ؟ ئارىدىن ئىككى ئاي ئۆتكەندە ئاينۇرخان ئىسىملىك ، يىگىرمە بىر ياشقا كىرگەن بۇ قىز بىلەن ھەشەمەتسىز توي قىلىۋالدىم . ئۇ باشتا مېنىڭ تەلەتمىدىن سەسكەندى ، ئۇنىڭ ئۈستىگە مەن ئۇنىڭدىن ئون نەچچە ياش چوڭ ئىدىم . ئەمما ئاتىدارچىلىق قىلىپ بېشىنى سىلىغان ، بېقىپ چوڭ قىلغان روزاخۇن ئۇستامنىڭ گېپىگە كۆنمەي ئامالى قانچە دەيسىز . ئۇ ئىلاجسىز تەقدىرگە تەن بېرىپ ، ئاستا - ئاستا ماڭا ئۆگىنىپ قالدى . كېيىنچە خېلى ئامراق ئەر - خوتۇنلاردىن بولۇپ قالدۇق . ئۇنىڭ ئايىغى يارىشىپ ، مەنمۇ ئاشخاننىڭ رەسمىي ئاشپىزى بولۇپ قالدىم . ئاينۇرخان ئىككى قېتىم كەينى - كەينىدىن قوشكېزەك تۇغۇپ بەردى . بالىلىرىمىز بىر - بىرىدىن ئوماق ئىدى . كېيىن يەنە بىرنى تۇغۇپ ، ھەش - پەش دېگۈچە بەش بالىلىق بولۇپ قالدۇق . ئاينۇرخان بەش بالىنى باققاچ ئۆيىنىڭ ئىشلىرىنى قىلدى . ئۇ كۈندىن - كۈنگە تولۇپ ، گۈزەللەشمەكتە ئىدى . مەن ئەمدى بۇنىڭدىن كېيىنكى ئۆمرۈمنىڭ تىنچ - خاتىرجەم ئۆتىدىغانلىقىغا ئىشەنسەممۇ ، بىر نەرسە يۈرىكىمنى تاتلايتتى ، ئۇ بولسىمۇ يۇرتۇمنى سېغىنىش بولۇپ ، بېرىشنى قانچە قېتىم ئويلىدىمىمۇ ، ئەمما جۈرئەت قىلالىدىم . يۇرتۇم يادىمغا يېتىپ پىغانىم ئۆرلىگەن ھامان ھاراق ئىچىپ ، پاراكەندە بولغان كۆڭلۈمنى ئاۋۇندۇراتتىم . ئۇ تەرەپلەردە ، ئورما ئايلىرىدا ئاشخاننى ئورمىلىققا كۆچۈرۈپ تىجارەت قىلىدىغان ئادەت بار . بۇ يىل ئورما ۋاقتىدا ئاشخانمىزنى ئېتىزغا كۆچۈرۈپ ئون بەش كۈن ئۆتكەندە ، ئائىلەمنى يوقلاپ كېلەي دەپ شەھەرگە يول ئالدىم . شەھەرگە كىرىشىمگىلا بىر ئاغىنەم تۇتۇۋېلىپ ئۆيىگە باشلاپ باردى . بىز پاراڭلاشقاچ بىر - ئىككى رومكىدىن ئىچىشىپ ئولتۇرۇپ ، يېرىم كېچە بولغىنىنى تۇيماپتۇق . ئاغىنەمنىڭ قونۇپ قال ، دەپ تۇتۇشقا ئۇنىماي ئۇزاپ

چىقىپ ئۆيۈمنىڭ بوسۇغىسىنى تاپقۇپ، توخۇلار چىلاشقا باشلىدى. مەن ئۇزۇن يول بېسىپ خېلىلا چارچاپ كەتكەندىم، بىمەھەل چاغدا ئىشىك قېقىپ خوتۇن - بالىلىرىمنى ياراكەندە قىلىپ يۈرمەي، ھويلىدىلا يېتىپ ئۇخلاپ تاڭ ئاتقاندا كۆرۈشمەيمەنمۇ دەپ، ھويلا تېمىدىن تەستە ئارتىلىپ چۈشتۈم چۈشتۈم، شۇ ئان پېشانەمگە بىرنى ئۇرۇپ، خۇدا، كۆزۈمگە نېمىلەرنى كۆرسىتىۋاتسەن دەپ قېتىپ تۇرۇپلا قالدىم. پېشايۋان ئاستىدىكى سۇپىدا ئايالىم يات بىر ئەر بىلەن قۇچاقلاشقان پېتى قاتتىق ئۇيقۇغا كەتكەندى...

7

قۇۋان توختىنىڭ كۆزىدىن ئىككى تامچە ياش سرغىپ چۈشتى. سابىر قاسىم تاماكىسىنى قاتتىق - قاتتىق شورىدى. — مەن ساقچىغا ئۆزۈمنى مەلۇم قىلغاندا، بۇنىڭ سەۋەبىنى سورىماسلىقىنى شەرت قىلغان، ئىچىمدە قالسۇن دېگەن. يەنە بولمىدى، سىزگە شۇنداقلا دەي، قالغىنىنى ئۆزىڭىز چۈشىنىۋالارسىز. شۇنداق ئېغىر كۈنلەردە توي قىلىپ، ئون بەش يىل ئۆي تۇتۇپ، ئۈچ قىز، ئىككى ئوغۇلنىڭ ئانىسى بولغان خوتۇننىڭ ئۆز ئېرىگە خىيانەت قىلىپ يات ئەرنىڭ قوينىدا ياتقىنىنى كۆرگەن ئەركەك بۇنداق خورلۇققا چىدىيالايدۇ؟! مېڭەمدىن تۇتۇن چىقىپ كەتتى. بىر شەيتىنىم: بوغۇزلا، ئىككى تۈزكۈر خىيانەتچىنى بوغۇزلا! بول، قاراپ تۇرما. ۋىجدانىڭ بار ئوغۇل بالا بولساڭ بوغۇزلا! يوقات. شۇنداق قىلساڭ شەرمەندىلىك تامغىسى بېسىلىپ ھاقارەتلەنگەن ئەرلىك غۇرۇرۇڭنى ئاقلايسەن. دەپسەندە قىلىنغان ۋىجدانىڭ يۇيۇلىدۇ... دەيدۇ.

يېنىمدىن پىچاقنى سۇغۇرۇۋالدىم. كۆزۈمگە قىزىل قاندىن باشقا ھېچنېمە كۆرۈنمىدى. ئۇخلاپ ياتقان پاسىقلارنىڭ بېشىغا قانداق كېلىپ قالغىنىمنى بىلمەيمەن. مانا شۇ چاغدا ئۆيىدىن

كىچىك ئوغلۇمنىڭ چۈشەكەپ جۆيلۈگەن ئاۋازى ئاڭلاندى . مانا شۇ سەيىي ئاۋاز ئەقلىمنى سەگىتتى . ئاندىن بوپتۇ ، بۇنغۇ ئۆلتۈرۈپ ۋىجدانمنى يۇياردىمەن . ئەمما ئۆلتۈرۈپ بولغاندىن كېيىن قانداق قىلاردىمەن . قاچىمەنمۇ ؟ بىر قېتىم قېچىپ بۇ يەرگە كېلىپ قۇتۇلدۇم . ئىككىنچى قېتىم قاچسام ئەمدى نەگە قاچىمەن . قاچسام بالىلىرىمنى ئېلىپ قاچىمەنمۇ ، نەگە بېرىپ قۇتۇلىمەن . بالىلىرىم بىلەن قېچىپ قۇتۇلالمايمەن . ئەمەسە بالىلىرىمنى تاشلاپ قاچىمەنمۇ ؟ بالىلىرىم كىمنى ئانا دەيدۇ ، كىمنى دادا دەيدۇ ؟ يا ئانىسىنىڭ تۇغقىنى يوق ، يا دادىسىنىڭ ، بۇلار كىمنىڭ ئالدىدا قالدۇ ؟... ياق...

ھازىر بۇلارنى ئۆلتۈرسەم ھۆكۈمەت مېنى ئەمدى بوش قويمايدۇ . شۇ زامان پاسىق خوتۇننىڭ كەينىدىن ئۇ دۇنياغا مەنمۇ بارىمەن . بالىلىرىم... ئاھ... بالىلىرىم . نېمىشقىمۇ مۇشۇنداق ئاناڭلاردىن تۇغۇلۇپ قالغانىلەر ؟ مېنى ھۆكۈمەت ئاتسا ، ئۆلۈكۈم مۇشۇ ياقا يۇرتتا قالارمۇ ؟ نارەسىدە بالىلىرىم كىمنىڭ ئالدىدا بويۇن قىسىپ قالار ، دەپ ئويلىدىم . شۇئان بالىلىرىمنىڭ ئېچىنىشلىق تەقدىرى كۆز ئالدىغا كېلىۋېلىپ ، ئىچىم سىيرىلىپ ھۆڭرەپ يىغلىۋەتتىم . ئۇيان ئويلاپ ، بۇيان ئويلاپ ، ئەڭ ياخشى يۈزۈمگە يۈندى چاچقان بۇ ۋاپاسىز خوتۇننى قويۇۋەتسەملا بولىدىمۇ دېگەن يەرگە كەلدىم ، يەنە بىر تەرەپتىن ، بالىلىرىم ئاشۇ خوتۇننى «ئانا» دېگەننى ئاڭلىسام يۈرەكلىرىم لەختە - لەختە بولماسمۇ ؟ ئاخىرى ، بۇ جاھاندىن ماڭا كەلگەن ۋاپا شۇ بولغاندىكىن ، ئەمدى ياشاپ نېمە قىلىمەن ، ئۇنىڭدىن كۆرە ، ئۆلگىنىم مىڭ ياخشى ئەمەسمۇ ؟ مەنلا ئۆلۈپ تۈگىسەم خاپىلىق تۈگەيدۇ . ئايالىم ھىڭگايىمىغان بولسا ، بۇ نائەھلىمۇ بۇنداق قىلماستى . بوپتۇ ، بۇمۇ كۈننىڭ سېرىقىنى كۆرسۇن ، دېدىم...

قۇۋان توختى سۆزلەپ مۇشۇ يەرگە كەلگەندە بوغۇلۇپ ئۇنى ئۆچتى . سابىر قاسىم چوڭقۇر خىيالغا چۆككەن بولۇپ ، تاماكىسىنى قالايمىقان شورايىتتى .

ئۇ بىرھازادىن كېيىن يەنە سورىدى .
— سەن نېمىشقا تۈرمىدە ئادەم ئۆلتۈرۈپ ، شۇ قەدەر
ۋەھشىلىك قىلىسەن ؟
قۇۋان توختى جاۋاب بەرمەستىن ، تىترەپ تۇرغان قوللىرى
بىلەن تاماكا ئوراشقا باشلىدى .

8

ئەتىيازنىڭ قۇيۇن ئارىلاش ئازغىن شامىلى كونا خاماننىڭ
توپان ئارىلاش توپىسىنى قوزغىتىپ ، ئادەملەرنىڭ شامال دارىپ
چاۋىرىغان يۈزلىرىگە ئۇراتتى . سوغۇق يېلىڭ - يوپۇڭ دېھقانلارنى
رەھىمسىز تىللىرى بىلەن چېقىپ ، كۆزلىرىدىن ياش ئاققۇراتتى .
خاماننىڭ ئوتتۇرىسىغا ياسالغان ئوچاققا يوغان داش قازان ئېسىلغان
بولۇپ ، قازاندا چامغۇر ، كاۋا بولۇشىغا توغرىغان سېرىق قوناق
ئۈمچى قايىناۋاتتى . ياشقنا بىر يىگىت ئوچاققا شاخ ئوتۇنلارنى
قاپلاپ تىقىپ ئوت قالايتتى ، چىرايىدىن چاققونلۇقى چىقىپ
تۇرىدىغان بۇ يىگىتنىڭ ئىسمى قۇۋان توختى بولۇپ ، مۇشۇ
ئەترەتنىڭ ئاشپىزى ئىدى . كولىڭكىتىپقا ئۆتكۈزۈۋېلىنغان
باغلاردىن كېسىپ كېلىنگەن ھۆل ئوتۇنلار كۈشۈلداپ ئاچچىق ئىس
چىقىرىپ كۆيمەيتتى . تۈتۈندىن كۆزلىرى ياشاڭغىراپ كەتكەن
قۇۋان توختى پىتىقلاپ قايىناۋاتقان ئۇماچنى يوغان نوغۇچتا پات -
پات قوچۇيتتى . ئۇزۇق ئىزدەپ يۈرگەن توك ئاقىلدىشىپ
خاماننى ئايلىنىپ ئۇچۇشۇپ يۈرۈشەتتى . ئاق قۇشقاچلار قالدۇق
توپاننى توزغىتىپ دانلىشاتتى . ئېچىرىقىغان بىرنەچچە ئىت
خاماننىڭ ئەتراپىدا ئايلىنىپ نېمىگىدۇر تەلمۈرەتتى .

بۇ چۈشلۈك تاماق مەزگىلى ئىدى . ئاپقۇر - كومزەكلىرىنى
كۆتۈرۈشكەن دېھقانلار تەرەپ - تەرەپتىن كېلىپ قازان بېشىغا
ئولمىشقا باشلىدى . ئۇلارنىڭ چوڭقۇر ئولتۇرۇشقان ، نۇرسىز
كۆزلىرى ئۇماچ قايىناۋاتقان قازانغا مۆل - مۆل تەلمۈرەتتى . شامال

دارىغان ، تارتىشىپ كەتكەن گۆشىسىز يۈزلەر ئىپادىسىز ئىدى .
— ئادىشاۋا ، ئوتۇننى سېلىۋېرەمسەن ، ئۆزۈڭنىڭ شەخسىي
ئوتۇنۇڭ بولغان بولسا بۇنداق بايۋەچچىلىك قىلماستىڭ .
كوللېكتىپنىڭ بولغاندىكىن يېنىڭ ئاغرىمايدۇ ، شۇنداقمۇ ؟ — دەپ
ھۈرپەيدى كوممۇنا ئاشخانىسىنىڭ بويى پاكار ، تاز چىراي كەلگەن
باشقۇرغۇچىسى ئىسلام ھوشۇر .

بۇ يايلاق ، سېرىق يۈزلۈك ، قوڭۇر كۆز ، سىم بۇرۇت ،
دائىم قاپقىدىن مۇز يېغىپ تۇرىدىغان ، قىرىق ياشلار ئەتراپىدىكى
ئادەم بولۇپ ، دېھقانلارنىڭ يېگەن - ئىچكەنلىرىنى خاتىرىلەش
ھوقۇقىدىن پايدىلىنىپ قىلمىغان ئەسكىلىكى قالمىغان مۇتتەھەم
ئىدى . بۇ «زەمبىلكەش» كەنت باشلىقىنىڭ چاپىنىنى كۆتۈرۈش
بەدىلىگە مۇشۇ مەنەسپكە ئېرىشكەن . شۇنىڭدىن بېرى دەللىلىقنىمۇ
قاملاشتۇرۇپ كېلىۋاتاتتى . ئۇ كىمكى كۆڭلىگە ياقمىسا ، ئادەم
جىق يەردە چېقىۋېلىپ پۇخادىن چىقىدۇ . ئۆزىنىڭ بۇ كارامىتىدىن
ھۇزۇرلىنىپ تېرىسگە سىغماي قالىدۇ . ئۇنىڭ ئەتراپىدا بىر
بۆلۈك جان باقتى نان «كۈچۈك» لىرى بار . بۇنداق چاغدا ئۇلار
ئۇنى ماختاپ كۆككە ئۇچۇرۇپ بىرقانچە چۆمۈچ ئۇماچىنى ئارتۇق
ئىچىۋالىدۇ . مانا ئۇ ھازىر ، يېلىڭ - يوپۇڭ بالىلىرىنى
يېتىلىۋالغان يەتتە - سەككىز دېھقان قازان بېشىغا يېقىنلاپ
كېلىۋىدى ، ئادەتتە قانچىلىك قالانسا كارى يوق ئوتۇندىن باھانە
ئىزدەپ قۇۋان توختىنى چېقىۋېلىپ باشقىلار ئالدىدا ئۆزىنى
كۆرسەتتى . بۇنىڭسىزمۇ ، كۆزىگە تۇتۇن كىرىپ سەپراسى ئۆرلەپ
تۇرغان قۇۋان توختىنىڭ يىگىتلىك غۇرۇرى بىر توپ قىز -
جۇۋانلار ، بولۇپمۇ توي قىلغىلى بىر ئاي بولغان خوتۇننىڭ ئالدىدا
يەرگە ئۇرۇلغاندەك بولدى .

— ئاكاۋا ، چىرايلىق دېمەمسەن گېپىڭنى ! ھازىر
كوللېكتىپنىڭ ، كوپىراتسىيەنىڭ بولمىغان نېمە قالدى . ئۆيدىكى
توخۇ - كەپتەر ، ئىت - مۈشۈككىچە ھەممىسى كوپىراتسىيەنىڭ .
ئەزالار كوپىراتسىيەگە ئىشلەۋاتقاندىكىن ئۇماچىنى ئوبدانراق

قايىنتاي دېدىمغۇ! بولمىسا خام ئۇماچ قورساقنى ئاغرىتىمامدۇ؟
ئاش دېگەن ئوت قالغاندا پىشىدۇ. مەندە ئوت پۇل ئېلىشك
باردەك، نېمە ئىتنى سىلىكىگەندەك ۋارقىرايسەن!
— ھە، ۋارقىرايمەن، قانداق؟ ماۋۇ سويىمەكنىڭ گېيىنىڭ
يوغانلىقىنى كۆر، ھۆكۈمەت مېنى ساڭا ئوخشاش قوڭالتاقلىرىغا
ۋارقىراشقا قويغان. تولا كاسىلىدىماي ئۈمىچىڭنى قاينات.
ئىسلام ھوشۇرنىڭ كۆكەملىكىدىن قورسىقى كۆپكەن قۇۋان
توختىنىڭ چىرايى تاتىرىپ كەتتى.
— ئۈمىچىمنى قايناتماي دەللىلىق قىلىمىدىم بىر يەردە! —
دېدى ئۇ.

قازان پىشىدا تۇرغانلار دەردى چىققانداك پاراقىدە كۈلۈشۈپ
كەتتى. بۇ گەپ بىلەن تەڭ ئىسلام ھوشۇرنىڭ چىرايى تۆمۈردەك
قارىداپ، لەۋلىرى كۆكرىپ كەتتى. گەپ ئۇنىڭ تىتاڭ تومۇرىغا
تەگكەندى.

— ھە، كۆرەلمەس ئىچى زەھەر سويىمەك! مەن بىركىمنىڭ
دەللىلىقىنى قىپتىمەنمۇ؟ ئېيتە زادى، كىمگە داللىلىق
قىپتىمەن!

ئىسلام ھوشۇر شۇنداق دېگىنىچە، قۇۋان توختىغا
ئېتىلىۋىدى، باشقىلار ئارىغا چۈشۈپ ئۇنى تۇتۇۋالدى.

— ھاي، ئىسلىماخۇن، ئېغىرلىق رەھمانلىق، يېنىكلىك
شەيتانلىق. ياش بالا بىلەن تەڭ بولمىسلا. سىلە كىچىك ئادەم
ئەمەس، ئەترەتتە تۆتنىڭ بىرى. پەيلى شەيتان ئەمەسمۇ، ئاچچىق
كەلگەندە ئېغىزدىن نېمە چىقمايدۇ. بولدى قىلسلا.

دەردى چىققان چوڭلار ئىچىدە مىڭ خۇشلۇق بىلەن، ئىسلام
ھوشۇرنى بەزلەپ، قۇۋان توختىنى ئەيىبلىگەن بولۇشتى.

— سەن دېگەن تېخى تۈنۈگۈن تامبال كىيگەن سېرىق تۈك
سويىما. ئىسلامجانغىمۇ شۇنداق گەپ قىلامسەن، كالۋا. خېلى
تۈزۈك بالا بولدى دېسەكزە، تازا گەدەنكەش بىرنېمە بولدۇڭمۇ
نېمە، ھوي!

مويىسپىتلەرنىڭ مەنىلىك كۆز يۈمچەكلەشلىرىدىن ھەممىنى چۈشەنگەن قۇۋان توختى بېشىنى تۆۋەن سېلىپ ئۇماچنى ماتلاش بىلەن بولدى . خەقلەرنىڭ ئۆزىنى «مەدھىيەلەپ» قۇۋان توختىنى تىللىغىنىنى كۆرگەن ئىسلام ھوشۇرنىڭمۇ ئۆپكىسى بېسىلدى . ئەمما «دەللال» دېگەن ھېلىقى گەپ خۇددى بېلىقنىڭ قىلىتىرىقىدەك يامان يېرىگە تۇرۇۋېلىپ ھەر قېتىم يادىغا يەتسە قىيىناپ ، قۇۋان توختىنى چايناپ پۈركۈۋەتسىمۇ دەردى چىقمايدىغان قىلىپ قويغانىدى .

ئەزالار ئۆچىرەت بولۇپ تىزىلىشتى . بالىلار قورساقلىرى ئاچقانلىقتىن ، ئاتا - ئانىسىنىڭ پەش - پاقالچاقلىرىغا ئېسىلىۋېلىپ يىغلاپ غەلۋە قىلىشاتتى . ئىسلام ھوشۇر قېلىن ، كىر بېسىپ كەتكەن دەپتىرىنى ئېچىپ ، ھەر قېتىمقىغا ئوخشاش ھەربىر ئائىلە باشلىقنىڭ ئىسمىنى ۋە ئەر - ئايال ، چوڭ - كىچىك جان سانىنى ئوقۇشقا باشلىدى . قۇۋان توختى ئىسمى ئوقۇلغان ئائىلىدىكى ھەربىر ئەرگە ئىككى چۆمۈچتىن ، ئايالغا بىر يېرىم چۆمۈچتىن ، بالىلارغا بىر چۆمۈچتىن ھېسابلاپ ئۇماچ ئۇسۇپ بېرەتتى . ئىسلام ھوشۇرنىڭ كۆزىنىڭ قۇيرۇقى قازاندا بولۇپ ، چۆمۈچ سەل ئۇيان - بۇيان بولۇپ كەتسە ، قۇۋان توختىنى تىللايتتى . بولۇپمۇ ، يېرىم چۆمۈچ ئۇماچنى ئۇسۇماق ھەممىدىن تەس ئىدى . ئاز ئالسا چۆمۈچكە يۇقۇۋېلىپ ، قاچىغا ھېچنېمە چۈشمەيتتى ، جىق ئالسا ئىسلام ھوشۇر شالىنى چاچاتتى .

— ئىمىن تۇرا ، ئون بىر يېرىم چۆمۈچ .

قوۋۇزلىرى كىرىشىپ كەتكەن ئوتتۇرا ياشلىق بىر دېھقان ئاش ئۇسۇلۇپ بولغان ساپال كومزىكىنى جايىدىن قوزغىماي ، ياش تۆككەن ھالدا يالۋۇرۇشقا باشلىدى :

— ئوبدان ئۆكلىرىم ، قەرزنى ئاشۇرۇپ يازساڭلارمۇ ، ماڭا ئىككى چۆمۈچ ئۇماچ قوشۇپ بېرىڭلار ، چۆچۈرىدەك سەككىز بالام بار ، قورسىقى تويمايدىكەن ، ئوبدان ئىسلىماخۇن ، قۇناخۇن ئۆكۈم .

قۇۋان توختى خىجىلچىلىقتىن باشقا تەرەپكە قارىۋالدى .
ئىسلام ھوشۇر شالمنى چاچتى :

— ياق ، بولمايدۇ . قوشۇپ بېرىدىغان ئابخۇدايا يوق بۇ يەردە . سەن سىنىپى يات ئۇنسۇر ئاغزىڭغا بېقىپ سۆزلە كوممۇنى ئاشخانىسىنىڭ تامىقىغا پۈتۈن خەلق تويۇپ ، باياشات ياشاۋاتسا ، سەن ئۇلۇغ داھىيىمىز ماۋجۇشغا ، كوممۇنىمىزغا قارشى تۇرماقچىمۇ ، بۇزۇق !

— ياق ، ياق ! ئۇكام ، مەنمۇ تويدۇم . كوممۇنادا تويۇپ كېكىرىپ ، باي - باياشات ، پاراۋان ياشاۋاتىمىز . ماۋجۇشغا ، پارتىيىگە چىن دىلىمىزدىن سادىقەمەن . پەقەت ئاشۇ ئەقىلسىز گۆدەك بالىلارنىڭ قورسىقى تويماي خاپا قىلىۋاتىدۇ . مەن خۇش بولاي ، ئىككى چۆمۈچ ئۇماچ قوشۇپ بەرسەڭلار . ئوبدان مۇسۇلمانلار ماڭا ئىچىڭلار ئاغرىمىسىمۇ ، بالىلىرىمغا ئىچىڭلار ئاغرىسۇن .

ئىمىن تۇرا بىر تېرە ، بىر سۆڭەك بولۇپ قالغان ئوچۇق مەيدىسىگە مۇشتىلاپ يىغلىغىلى تۇردى .

— راست ، ئىمىن تۇرانىڭ بالىلىرى كىچىك ، غەرەز ئۇقمايدۇ ، بۇ پاراغەت تۇرمۇشنىڭ قەدرىگە يەتمەيدۇ ، تويىسىمۇ تويدۇم دېمەيدۇ . قوشۇپ بېرەيلى .

— راست ، قوشۇپ بېرەيلى بىچارىگە .

— قوشۇپ بېرەيلى .

— ...

ئۆچىرەتتە تۇرغانلار ئۇنىڭغا خەيرخاھلىق قىلىۋىدى . ئىسلام ھوشۇر بۇ خىل ھېسداشلىقنىڭ بېلىگە تەپتى :

— ياق ، بولمايدۇ دېگەندىكىن بولمايدۇ . بۇنداق باياشات دەۋردە كوممۇنى ئاشخانىسىنىڭ تامىقىغا قورساق تويىمىدى دېيىش ئۇلۇغ ماۋجۇشغا ، پارتىيىمىزگە ، سوتسىيالىزمغا قىلىنغان ھاقارەت . بۇنداق دېيىشكە ھەرگىز يول قويمايمىز . ھازىر ھەممىمىزنىڭ قورسىقى توقمۇ - توق ئەمەسمۇ ؟

— توق! — دەپ ۋارقىراشتى قورقۇپ كەتكەن دېھقانلار دەردىنى ئىچىگە يۇتۇپ .

— ماڭا ئىچىڭلار ئاغرىسۇن ، مۇسۇلمانلار ، بالىلىرىمغا ئىچىڭلار ئاغرىسۇن ، ئۇلار تويغىنىنى بىلمەيدۇ .

ئىمىن تۇرا ئېچىنىشلىق يىغلاپ يالۋۇرۇۋەردى .

— ئەكەپلە ئاكا ، كومزىكىڭنى! — قۇۋان توختى ئۇنىڭ نالىسىگە چىدىيالىماي ، ئىككى چۆمۈچ ئوماچنى ئۇسۇپ بەردى ، — ماۋۇ ئىككى چۆمۈچ ئاش ماڭا ھېساب بولسۇن ، خالايق . كۆپچىلىك :

— ئاتاڭغا رەھمەت ، قۇناخۇن ، — دېيىشىپ خۇرسەن بولۇشتى .

— كىمىڭنى زاڭلىق قىلسەن ، سېرىق تۈك! بۇ ھوقۇقنى ساڭا كىم بەردى ؟

ئىسلام ھوشۇر خورازنىڭ جۇغدىيىكىنى چىقىرىپ كەلگەن بويى قۇۋان توختىنىڭ قۇلىقى تۇۋىگە بىر مۇشت سالىدى . تۇيۇقسىز تەگكەن مۇشت ئۇنى دۈم يىقىتتى ، چاققان كېلىپ قازاننىڭ گىرۋىكىنى تۇتۇۋالمىغىنىدا ، قازانغا بېشىچە كىرىپ كېتىشى تۇرغان گەپ ئىدى . ئۇنىڭ قازاننىڭ گىرۋىكىنى تۇتقان قولىدىن قان سىرغىشقا باشلىدى .

9

«تەتۈر جاھاننىڭ ئىشلىرىنى ئاشۇ نامەرد خۇمىسنىڭ بېشىنى ئوماچ قازىنىغا تىقىش بىلەن ئوڭ قىلالامتىڭ؟ ئاچچىقىڭغا ھاي بېرىپ ئۆزۈڭنى بېسىۋالساڭ بولمايتتىمۇ» دەپ ، كېيىنكى كۈنلەردە ئۆزۈمگە جىق تاپا قىلدىم . ۋاي ئىست ، ۋەزىپەم ئاشپەزلىك بولغاندىكىن ، ئۈمىچىمنى قاينىتىپ ھەر كىشىگە ئۆز تېگىشلىكىنى بېرىپ ، خۇدا جاجىسىنى بەرگۈر كادىر نېمە قىل دېسە شۇنى قىلسامچۇ!... مەن «ئۆچكە يېغى» گۈپتۈزۈمۇ ۋىجدانم

قايناپ كېتىپ شۇ ئىمىن تۇرا كۆك تۆشكە ئىككى چۆمۈچ ئۇماچنى
 ئارتۇق ئۇسۇپ بەرمىگەن بولسام ، مەن ئۇنداق قىلىپ تاشلىغان
 تەقدىردىمۇ ، ھېلىقى ئىسلام ھوشۇر دېگەن سىركە پىياز پەسلىك
 پىت ئۈچەيلىك قىلىپ جودا تېرىپ ، سەن سىنىپىي دۈشمەنگە يەن
 باسنىڭ ، سەنمۇ سىنىپىي دۈشمەن ، سېنى ئۇنداق قىلمايدىغان
 بولسام ، بۇنداق قىلمايدىغان بولسام ، خەپ توختاپ تۇر ، دەپ
 كۆزۈمگە كىرىۋېلىپ ، كۈرۈك توخۇدەك روكۇلدىمىغان بولسا ،
 مەنمۇ پەيلى شەيتاننىڭ ئاچچىقىدا «ۋاي تاز ، ئىككى چۆمۈچ يۈندى
 ئۈمچىڭ كاملاپ قالسا مانا مەن» دېمىگەن بولسام ؛ ئاشۇ غورا
 پوپىشەك تازمۇ كۆكەملىك قىلىپ ماڭا ئېسىلمىغان بولسا ،
 ئېسىلسىمۇ رودىپايدەك كەچكىچە چاپلىشىۋېلىپ ئىتتەك
 راۋىلدىمىغان بولسا ؛ مەن «تويە مانا ، تاز ، نېمە بولسام بولاي ،
 پېشانەمگە پۈتۈلگەننى كۆرەي» دەپ ، ئۇنى قازاندا قايناۋاتقان
 ئۇماچقا تاشلىمىغان بولسام ؛ ئۇ يا ئۇماچ قازىنىدىلا ئۆلگەن بولسا ،
 مېنىمۇ ھۆكۈمەت بىر پاي ئوق بىلەن «ۋاڭ» قىلىپ ئېتىۋەتسە
 ۋە ياكى تىرىك قالغاندىكىن راۋۇرۇس ساقايغان بولسا ، ھەممە ئىش
 ئۆز يولى بىلەن تۈگىمەيتى . ئۇنىڭ يۈز - كۆز ۋە بەدەنلىرى
 كۆيۈپ ، پۈت - قولىنىڭ پېمى تارتىشىپ ، قولى تۇتماس ، پۈتى
 باسمىس ھەۋلى مۈنەككە ئايلىنىپ ساقايدى ، تىرىك مۇردىنىڭ ئۆزى
 بولدى . بەشىرىسى مەندىنمۇ سەت ، تارمۇش قاپاقلرى ئارىسىدا
 ئىككى كۆزى مۆلدۈرلەپ پارقىراپ تۇرىدۇ . قارنى ساق ، بەرسە
 يەيدۇ . قانداق قىلىپ قويسا شۇنداق تۇرىدۇ . كۈلۈڭغا يۆلەپ
 قويسا ، چەپچىكى ئۈچۈپ كەتكەن ئەسكى چۆگۈندەك ، جايغىلا
 چىقىرىپ ئولتۇرغان . ياتقۇزۇپ قويسا تېزەك قاچىلىغان قاپتەك
 ياتقان . ئۇنىڭ تەقدىرى مانا شۇنداق بولدى . بۇ جىنايىتىم ئۈچۈن
 مېنى قولغا ئېلىپ 20 يىللىق كەستى . دەسلەپتە نوچىلىقىمغا
 ئېلىپ يۈرۈۋەرگەندىم . خوتۇنۇمنىڭ ئاجرىشىش توغۇلۇق سوتقا
 ئەرز بەرگەنلىكى ماڭا بەك ئېغىر كەلدى . شۇ چاغدا راستتىنلا
 ساراڭكەنمەن ، ئاچچىقىمدا ئۆزۈمنى بىرنېمە قىلىۋالغىلى تاس

قالدىمىۇ ، دەرھال پەيلىمدىن ياندىم . ئۇ مەندىن ئون نەچچە ياش كىچىك تۇرسا ، مېنى يىگىرمە يىل ساقلىيالامدۇ ، دېگەن يەرگە كېلىپ ، خېتىنى بەردىم ، ئەممازە جاھاندا بارمۇ - يوقمۇ بولۇپ كەتتىم . شۇ زامان تۈرمىدىن قېچىپ چىقىپ ۋاپاسزلىق قىلغان خوتۇن سەنمۇ دەپ ، چاناپ قىيما قىلىپ ئىتقا تاشلاپ بەرگۈم كېلىپ كەتتى . ئارقىدىن يەنە بوپتۇ ، سېنىڭ ھالىڭ شۇنچىلىك بولغاندىكىن دەردنى مەنلا تارتىپ كېتەي ، سېنىڭ كۆڭلۈڭ خۇش بولىدىغان ئىش بولسا قىلىۋەر ، ئۆز يولۇڭغا مېڭىۋەر . مەن نامەردلىك قىلماي ، ئاتا - بوۋامدىن تارتىپ جان كەتسىمۇ مەردلىكىنى قولدىن بەرمەي كەلگەن ، جان كەتسىمۇ مەردلىك كەتسىمۇ ، دەپ پەيلىمدىن ياندىم - دە ، تۈرمىدە ئىشلىدىم . بىر كەملەردىن كېيىن ، ئۇلار ئاشپەز ئىكەنلىكىمنى بىلىشىپ بىر يۈز ئەللىك جىنايەتچىگە ئاشپەز قىلىپ قويدى . ئۇ قسام ، جىنايەتچى بۇرادەرلىرىمنىڭ بىر قىسمى ناھەق تۈرمىگە چۈشكەن ئوبدان ئادەملەر كەن . ئۇلارنىڭ ئىچىدە نى ئالىم - يازغۇچىلار ، جاھاننىڭ تېگى - تۆپىنى بىلىدىغان دانىشمەن ئادەملەر بار ئىكەن . شۇڭا پۈتۈن ھۈنرىمنى ئىشلىتىپ تاماقنى ئوبدان ئەتتىم . ئىلاج قىلىپ ئۇلارنىڭ تويۇشىغىلا كاپالەتلىك قىلدىم . كۆپ ھاللاردا گۈندىپايلارمۇ مېنى ئايرىم تاماق ئەتكىلى سالاتتى . ئۇلارنىڭ تامىقىغا سېلىش ئۈچۈن گۆش - ياغنى ئايىماي بېرىشەتتى . مەن ئۇلارغا ئىچ - ئىچىمدىن ئۆچ بولغاچقا ، گۆش - ياغنى تولۇق ئىشلەتمەي قىسماقلاپ قېلىپ ، ئۇنى مەخپىي ھالدا جىنايەتچىلەرنىڭ تامىقىغا سېلىۋېتەتتىم . بۇ ئىشىمدىن ئۆز كۆڭلۈمدە خۇرسەن ئىدىم . ئادەم ئاجايىپ مۇرەككەپ مەخلۇق ئىكەن ، بۇنى ئىچىمىزدىن بىرى يەتكۈزگەن بولسا كېرەك ، ئاشخاننىڭ گۈندىپىيى ئۇقۇپ قاپتۇ . ئۇ قارا چوقۇر كەلگەن ، چىرايى بەتەشەرە ، مەجەزمۇ ئەپتىگە مۇناسىپ ھازارۇل ئايال ئىدى . خۇدا سەت ئادەمنىڭ ئىچىنىمۇ تېشىغا ئوخشاش يارىتامدىكىن ، ئۇ ئادەمگە ئىچى ئاغرىمايدىغان «يەتتە باشلىق يالماۋۇز» نىڭ ئۆزى ئىدى ،

ئۇچرىغانلا يەردە قانچۇقتەك قاۋاپ ، نەشتىرنى سانجىپ بىكاردىن - بىكار ئادەمگە ئازار بېرەتتى . مەن ئۇنىڭ ھېلىقى ئوماچ قازىنىدا قاينىغان پەپىلەك بىلەن يۇقۇشلۇقى بارمىكىن دەپ ئويلايتتىم . بىز تەۋە ئەترەتنىڭ باشلىقى خوتۇنى نېمە دېسە شۇنى قىلىدىغان بىز لامزەللە ئادەم ئىدى . ئىشىم ئاشكارا بولغاندىن كېيىن ، مېنى ئاشخانىدىن چىقىرىپ ، تېرىمنىڭ جاڭگىلىدا دۆڭ تارتقىلى سالىدى . بۇ يەردە ئىشلەيدىغانلارنىڭ بېشىدا قوراللىق ساقچى دېۋەيلەپ تۇراتتى . ئۈچ ئاي ئىشلىگەندىن كېيىن ، يەنە ئاشپەزلىككە يۆتكىدى . چۈنكى ئۇنىڭ ئۆيىگە مېھمان كەلسە مېنى تاماق ئەتكىلى سالاتتى ، ئەتكەن تامىقىمنى يارىتىپ يەيتتىۋ ، نېمە ئۈچۈندۈر مېنى يامان كۆرگىنى كۆرگەندى . ئۇ ئوغرى ، قىمارۋاز ، بەڭگىلەرنى ئېرىگە ماختاپ بېرىپ يۇقىرىغا ماتېرىيالىنى يوللىتىپ يۈرۈپ ، بۇ خىل ئاقسالاردىن بىرمۇنچىسىنى يىلىنى قىسقارتىپ قويدۇرۇۋەتتى . شۇنىڭ بىلەن ، ئۇ خوتون ئوچۇق چىراي تۇرغان بىر كۈنى :

— ئاچا ، سىلە مېڭ قىلغان بىلەن ھېلىھەم مۇسۇلمان پۇشتىدىن ، جىق ئادەمگە ساۋابلىق ئىش قىلىدىلا ، مەن ياتقىلى ئالتە يىل بوپتۇ ، يىگىرمە سەككىز ياشقا كىرىپتىمەن . يىگىرمە يىل ساق يانسام ، ئازغىنە كەم ئەللىك ياشقا كىرگەندە چىقىدىكەنمەن . قېرىپ مادارىمدىن كەتكەندە چىقسام ، ئاغغىچە ئاتا - ئانام ئۆلۈپ تۈگەر ، ئاكا - سىڭىللار بار دېگەن بىلەن ھازىرقى جاھاندا ھەركىمنىڭ چىرىغى ئۆزىنىڭ مورا بېشىنى ئاران يورۇتالايدۇ . قېرىپ - چىرىپ چىققاندا ئويۇقلىق ، بالا - چاقىلىق بولۇپ جاھاندارچىلىق قىلغىلى بولامدۇ ؟ بولدى دېگەندىمۇ قېرى پەلەك خەمەكلەمدۇ ؟ ئەللىرىگە دەپ مېنىڭ مۇددىتىمنى ئازراق قىسقارتىپ بەرگەن بولسىلا ، سىلىدىن ئۇ دۇنيا - بۇ دۇنيا... — دېيىشىمگە ، گېپىمنىڭ بېلىگە تېپىپ :

— نېمە دېدىڭ ؟ سەن بەز قاپاقنىڭ مۇددىتىنى قىسقارتىش ئەمەس ، بەلكى ئۇزارتسا بولىدۇ . مېنىڭچە بولغاندا ، مۇددەتسىز

قىلىۋەتسە ، ئۆلۈكۈڭ مەشەدە قامغاقنىڭ تۈۋىگە كۆمۈۋېتىلسە ، ئاندىن ئوبدان بولىدۇ . چۆچۈرىنى خام سانما ، — دەپ جاۋىلداپ كەتتى .

مەن كېيىنكى بىر يېرىم يىل مابەينىدە ، ئۇنىڭ قېتىپ كەتكەن يۈرىكى ئېرىپ قالسا ئەجەب ئەمەس دەپ ، مۇرىتىنى كەلتۈرۈپ يېلىنغان بولساممۇ ، ئۇرۇنۇشلىرىمنىڭ ھەممىسى بىكار كەتتى . ئاخىرى ، بۇنداق ھازارۇلنىڭ قولىدىن ماڭا ياخشىلىق كەلمەيدىغانلىقىنى بىلىپ ئۈمىدىمنى ئۈزۈۋەتتىم . پىچاق سۆڭەككە يەتتى . ئولتۇرسام — قوپسام ئۇنىڭ قىلغانلىرى ، مېنىڭ ئۇنىڭغا قىلغان ئەقىدەم كۆز ئالدىمغا كېلىۋېلىپ يۈرىكىمنى خۇن قىلىۋەتتى . پەيتىنى كەلتۈرۈپ ئۇنىڭ بىر قوشۇق قېنىنى ئىچسەم ، ئىچىمنى تاتلاۋاتقان نەرسە چىقىپ كېتىدىغاندەك نەپەس تاقىلداپ بولالماي قالدىم . ئۇنى ، ئۇنىڭ ئۆيىدىكىلەرنى كۆرسەملا شەيتىنىم ئىتتىرىپ قول سېلىشقا ئۈندەيدۇ . بىر كۈنى خۇپتەندىن ئۆتكەندە جىنايەتچى بۇرادەرلەر بىلەن مەخپىي ھالدا گۆش پىشۇرۇپ ، تېخى ئەمدى قولىمىزغا ئېلىپ تۇرساق ، ئۇ جادۇگەر پېيىمىزگە چۈشۈپ پايلاپ تۇرۇپتىمىتىكى ، ئۈسۈپلا كىرىپ كەلمەسمۇ ، ئەرۋاھىم ئۇچۇپ كەتتى... .

قۇۋان توختى ھاياجانلىنىپ كەتكەن بولسا كېرەك ، بىردەم جىمجىت تۇرۇۋالدى . سابىر قاسىم ئۇنىڭ ئاغزىغا قاراپ ھاڭۋاققىنىچە ئولتۇراتتى .

— شۇ چاغدا مەن ، ئۇنىڭ پۈتۈن تۇخۇمىنى قۇرۇتۇۋەتسەم جاھاندىكى مەرەزلىرىدىن بىرقانچىسى كېمەيسە ، ئوبدان ئادەملەرگە ياشاش يولى ئازراق ئېچىلار دېگەندىم . ئېرىنىڭ تەلىيى باركەن ، ئۆيىدە يوق بولغاچقا قۇتۇلۇپ قالدى .

— ئۇھ... ئۆلگەنلەرغۇ كەتتى . ئەممازە ئېرى بىچارە دەردكە چىدىماي ئىچىگە ئېلىپ كەتتى ، — دېدى سابىر قاسىم گەپ ئارىلاپ ، — كېيىن ئۇ سەۋدايى بولۇپ قالدى . مانا ھازىر ساراڭلار ساناتورىيىسىگە ئاپىرىپ بەرگىلى يەتتە يىلدىن ئاشتى . دېمەك ،

سەن بىر ئائىلىنى ۋەيران قىلدىڭ .
— قىساس ، ئاكا ، قىساس ! ياخشى ئادەملەرنىڭ قىساسىنى
ئاللا ئىگەم مېنىڭ قولۇم ئارقىلىق ئېلىپ بەردى مەن دېگەن
گېپىمدىن يانمايدىغان ، كۆڭلۈمگە نېمە كەلسە ، كالام كەتسىمۇ
دەۋىرىدىغان قارىتۈرۈك ئادەممەن .

ياتاق ئىچىنى بىر پەس جىملىق باستى . پەقەت بۇ ئىككىسىنىڭ
تاماكىنى شورغىنى بىلەن تۈتۈننى پۇۋلىگىنى بۇ يەردە ئادەم
بارلىقىدىن دېرەك بېرەتتى .

— گېپىڭنىڭ ئۇرانغا باقسام ، مەنمۇ ئاقىۋەتتە سورۇقچىلىق
تارتىپ قالمەنكەن - ھە ؟

— كۆڭلى قارىلىق قىلماي ھەق ئىش قىلغان بولسىڭىز ،
ھەر بىر ئادەمگە بۇمۇ ئاللاننىڭ ماڭا ئوخشاشلا بەندىسى دەپ ، ئۇنىڭغا
ئاسانلىق ئىزدىگەن بولسىڭىز ، خۇدا سىزگە ئۇنداق كۈننى
كۆرسەتمەس .

قۇۋان توختىنىڭ قارچىغىنىڭكىدەك كۆزلىرى باشقىچە يېنىپ
نۇرلىنىپ كەتكەندەك بولدى .

10

ئارىدىن ئۈچ كۈن ئۆتكەندە ، قۇۋان توختىنىڭ ئۆيىگە ئىككى
ساقچى كىرىپ كەلدى . ئۇنىڭ ئايالى ئاينۇرخان كېلىشكەن بىر ياش
يىگىت بىلەن مۇڭدېشىپ ئولتۇراتتى . ساقچىلار بىر - بىرى بىلەن
كۆز ئۇرۇشتۇرۇۋالغاندىن كېيىن ، بىرى دېدى :

— بۇ قۇۋان توختىنىڭ ئۆيىمۇ ؟

ئولتۇرغانلار چۆچۈپ ئورۇنلىرىدىن تۇردى . يىگىتنىڭ چىرايى
تاتىرىپ ، ئۇزۇن بۇرنىنىڭ ئۇچىغا تەر تەپچىرىگەندى . ئاينۇرخان
ۋىلىلىدە قىزىرىپ ، كۈلمەكچى بولۇۋىدى ، ئەپلەشمەي ، ئاغزى
كۈلگەندەك ، كۆزى يىغلىغاندەك بىر ھالەت روي بەردى .

— سىز قۇۋان توختىنىڭ ئايالى ئاينۇرخان بولسىزغۇ

دەيمەن .

— ھە... ھەئە ، شۇ... شۇنداق .

ئايىنۇرخان ھودۇققىنىدىن ئاغزى گەپكە كەلمەي ، دۇدۇقلاپ قالدى ، نېپىز پوپايىكىسىنىڭ تۈگمىسىنىمۇ ئېگىز - پەس ئېتىپ قويدى .

— ئولتۇرۇڭ ، ئولتۇرۇپ سۆزلىشەيلى .

— قېنى ، ھەرقايسىڭلارمۇ تۆرگە ...

ساقچىلار يېكەنداز ئۈستىگە باداشقان قۇرۇپ ئولتۇرۇشاتتى .

— ئايىنۇرخان ھەدە ، مەن چىقاي ، دېيىشكىنىمىزدەك بولسۇن ، ئەمەسە .

— ماقۇل .

— ياق ، سىزمۇ ئولتۇرۇڭ ، سىزمۇ ئاڭلاشقا تېگىشلىك بولغان گەپلەر بار ، — دېدى ساقچىلاردىن بىرى بۇيرۇق قىلغاندەك تەلەپپۇزدا .

يىگىت قايتىدىن تېخىمۇ بەكرەك تاتىرىپ كەتتى ۋە كۆرسەتكەن جايدا قولاشمىغان تەرزىدە ئولتۇردى .

ئايىنۇرخان چاي - مەزە ئەكەلمەكچى بولۇۋىدى ، ساقچىلار رەت قىلدى .

— ئولتۇرۇڭ ، سىزگە دەيدىغان مۇھىم بىر گەپ بار .

ساقچىلار قوۋان توختىنىڭ يىراق ئۆتمۈشى ، تۈرمە ھاياتى ، ئادەم ئولتۇرۇپ غۇلجىغا قېچىپ كەتكۈچە يۈز بەرگەن ئىشلار توغرىلۇق سۆزلەپ بەردى . ئايىنۇرخان ئاڭلىغانسىرى كۆزلىرى چەكچىيىپ ، ئاغزىنى قولىنىڭ كەينى بىلەن توسقان ھالدا گويا قورقۇنچلۇق ھېكايە ئاڭلاۋاتقاندەك ئولتۇردى ، كۆڭلىدە مۇنداق خىياللار كېزىپ يۈرەتتى : «بۇ ئوڭۇممۇ - چۈشۈممۇ ! شۇ قاتىل مېنىڭ ئېرىمىمدۇ ؟ بەش بالانىڭ دادىسىمىدۇ... ئىست ... ئىست ، قاتىلغا خوتۇن بوپتىمەن... ياخشى مېنى ئولتۇرمەپتۇ... خۇداغا شۈكۈر...»

قوۋان توختىنىڭ نېمە ئۈچۈن ئون ئالتە يىلدىن كېيىن

ئۆزىنى مەلۇم قىلغانلىقىنى ئاڭلاپ ، ئاينۇرخان يۈزىنى ئالماقلىرى بىلەن توسقان ھالدا ھۆڭرەپ يىغلىدى . يىگىتنىڭ بېشى چاتىرىقىغا كىرىپ كەتكەندى .

ساقچىلار كېتىپ بىر ئايدىن كېيىن ، ئاينۇرخان نۇتقان - قويغىنىنى بىلمەيدىغان بولۇپ قالدى . ئۇ توختىماي بارمىغىنى چىشلەيتتى ، قۇۋان توختىنىڭ قورقۇنچلۇق تارتۇق باسقان يۈزى زادىلا كۆز ئالدىدىن كەتمەيتتى . ئولتۇرغان يېرىدە بىر نۇقتىغا تىكىلىپ ئۇزاققىچە ئولتۇرۇپ كېتەتتى... ئۇنىڭ بۇ ھالىتىنى كۆرگەن قولۇم - قوشنىلىرى : «بىچارە ، تولا يىغلاۋېرىپ دەردنى ئىچىگە ئېلىپ كەتتى» دېيىشەتتى . بالىلارنىڭ : «دادام نەگە كەتتى ، نېمىشقا كەلمەيدۇ» دەپ بويىنى قىسىپ سوراڭلىرى ، يىغلاپ تۇرۇۋېلىشى ، بەزىدە تېخى تاماقمۇ يېگىلى ئۇنىماي دومىسىپ پۇشقۇنۇشى ئۇنىڭ دەردلىرى ئۈستىگە دەرد قوشاتتى . ئۇ بالىلىرىنى ئېلىپ جەنۇبقا بارماقچى بولىدىۇ ، سوغۇقتا قىيىنلىشىدىن قورقتى ، بۇنىڭدىنمۇ ئېغىرراق تۇيۇلۇۋاتقىنى ئېرىنىڭ يۈزىگە قانداق قاراش ئىدى .

ئۇ بىر كېچىسى شۇنداق ئوچۇق بىر چۈش كۆردى : قار قاپلىغان بىپايان دالا ، سارغىيىپ قاتقان قومۇشلار ، كىرىپە ئۇۋا سالغان ئېگىز - پەس دۆڭلەر قېلىن قار ئاستىدا قالغان ؛ دەرەخلەرنىڭ كۆك نوتىلىرى ئۆزىگە چاپلاشقان قارنى كۆتۈرەلمەي ئېگىلگەن ؛ توقۇنۇق قاغىلار قار ئاستىدا قالغان كۈزگى بۇغداي قىرلىرىغا توپ - توپى بىلەن قونۇۋېلىپ ئوزۇق ئىزدىشىۋاتقۇدەك ؛ ئاق قۇشقاچلار غەلۋىرەك شەكلىنى ھاسىل قىلىپ تەرەپ - تەرەپلەرگە ئۇچۇشقۇدەك ؛ ئېگىز جىگدە شاخلىرىغا قونۇۋالغان جىگدچۈكلەر قۇيرۇقلىرىنى دىڭگايىتىۋېلىشقانىمىش ؛ ئىككى ساقچى قۇۋان توختىسىنى نەيزىلىرى پارقىراپ تۇرغان مىلتىقلىرىنى تەڭلىگەن ھالدا قارلىق دالدا ھەيدەپ كېتىۋاتقۇدەك ؛ ئۇنىڭ قوللىرى كەينىگە قايرىپ چىڭ باغلانغان ، قەددىنى تىك تۇتۇپ يىراقلارغا قاراپ ماڭغۇدەك . ئاينۇرخان ئېرىگە قاراپ ۋارقىراپ

يىغلىغان پېتى يۈگۈرگەنمىش . بالىلىرىمۇ «دادا... دادا...» دەپ ئارقىسىدىن يۈگۈرگۈدەكمىش . ئەمما ھېچقايسىسىنىڭ ئاۋازى چىقمايۋاتقۇدەك ، قانچە يۈگۈرسىمۇ ئالدىغا ماڭالمىغۇدەك . قۇۋان توختى ئۇلارغا قاراۋاتقانداك قىلىشىمۇ كۆرمەي مېڭىۋەرگۈدەك . بىر پاكىز دۆڭنىڭ باغرىغا كەلگەندە ساقچىلار ئۇنىڭ قولىنى يېشىۋەتكەنمىش . ئۇ ئولتۇرۇپ قاردا تەرەت ئېلىپ ناماز ئوقۇۋاتقۇدەك . ئاندىن ئورنىدىن تۇرۇپ تۆت ئەتراپقا تەكشى قاراۋاتقۇدەك . ئەمما بالىلىرى بىلەن ئايالىنى كۆرمەيۋاتقۇدەك ؛ يىراقتىكى جاڭگالنى قاپلىغان ئاقۇچ تۇمانغا قاراپ كۆزلىرىدىن ياش قۇيۇلۇۋاتقۇدەك ؛ ئۇ قىبلە تەرەپكە ئالدىنى قىلىپ يۈكۈنۈپ ئولتۇرغۇدەك . مىلتىقنىڭ نەيزىسى ئۇنىڭ گەجگىسىگە ئاستا بەتلىنىۋاتقۇدەك . ئارقىدىن مۇزدەك سوغۇق بىر قول ئۇنىڭ يۈرىكىنىڭ ئۈدۈلىنى بەلگە قىلىۋاتقۇدەك . شۇ چاغدا بىر ئاسماندىن بىر يىراق جاڭگالنىڭ ئاقۇچ تۇمانلىرى ئارىسىدىن ، بىر قۇۋان توختىدىن ئاۋاز چىقىۋاتقۇدەك . ئېرىنىڭ ئاينۇرخانغا تونۇشلۇق بوم ، قوپال ئاۋازى ناھايىتى يىراقلارغا تاراۋاتقۇدەك :

— ئۇلۇغ خۇدا ، گۇناھىم ئۈچۈن ئۇ ئالەمدە دوزاخقا تاشلىساڭمۇ بەخىرامان كۆيگىلى نېسىپ قىلغايىسەن ، بۇ ئالەمنىڭ ئىشلىرىنى يادىمغا سالمىغايىسەن !...

ئاينۇرخان شۇئان : «ۋاي جېنىم» دەپ ۋارقىراپ ئۇنىڭغا قاراپ يۈگۈرگۈدەك . ئەمما نېمىگىدۇر پۈتلىشىپ يېقىلىپ چۈشكۈدەك . قارىسا ئۆزىنىڭ ھېلىقى ئامراق يىگىتى يالىڭاچ ھالدا كۈلۈپ ياتقانمىش . ئۇ «بولدى بارماڭ ، بىكار سىزنىمۇ ئېتىۋېتىدۇ . ئۆلسە ئۆلسۈن . ئۇ ئۆلسە مەن بار» دېگۈدەك . ئاينۇرخان ئۇنىڭ يۈزىگە تۈكۈرۈپ قويۇپ ، ئۆمىلىگەن بويى ئورنىدىن قوپقۇدەك . قارىسا قار ئاستىدا قالغان دۆڭ باغرىدىكى توپا يېڭىدىن دۆۋىلەكلىك تۇرغۇدەك ، توپا ئۈستىگە نان جىگدىنىڭ بىر تال نوتىسى قاداپ قويۇلغانمىش . نوتا بىردە قۇۋان توختى بويىنى قىسىپ تەلمۈرۈپ تۇرغاندەك ، يەنە بىردە جىگدە شېخىدەك

كۆرۈنۈۋاتقۇدەك . بالىلىرى قار قاپلىغان توپا دۆۋىسىنى قۇچاقلاپ :
«دادا... دادا» دەپ چۇرقىرىشىپ يىغلىشىۋاتقۇدەك .

— تۇر ئورنۇڭدىن ! — دېگەن ئاۋازنى ئاڭلاپ كەينىگە
ئۆرۈلۈپ قارىسا ، بايا ئېرىنى ھەيدەپ ماڭغان ئىككى ساقچى ئۇنىڭغا
مىلتىق تەڭلەپ ۋارقىرىغۇدەك .

— سەن قاتلىنىڭ خوتۇنى بولغۇنۇڭ ئۈچۈن سېنىمۇ ئېتىپ
تاشلايمىز . بالىلىرىڭ قاتلىنىڭ بالىسى بولغىنى ئۈچۈن ئۇلارنىمۇ
ئاتىمىز . تۇخۇمۇڭنى قۇرۇتۇۋېتىمىز !...»

شۇئان مىلتىقىنىڭ نەيزىسى كۆكسىگە گاچچىدە
سانجىلغۇدەكمىش...»

ئايىنۇرخان قاتتىق چىرقىراپ ئويغىنىپ كەتتى . بۇنىڭدىن
چۆچۈپ ئويغىنىشقان بالىلار ، ئانىسىنىڭ ئۆزىنى كاجاتلاپ
يىغلاۋاتقىنىنى كۆرۈپ ئۇنىڭغا جور بولدى .

— ئانا... ئانا... دادام... دادىمىز...»

— بالىلىرىم ، ئوبدان بالىلىرىم ! داداڭلار كەلمەيدۇ . بىز
بارايلى . داداڭلارنى كۆرگىلى بارايلى !... بۈگۈنلا بارايلى...»

بۇ تەرەپ - تەرەپتە خورازلار چىللاپ ، يېڭى بىر تاغنىڭ
ئانقانلىقىدىن خەۋەر بەرگەن چاغ ئىدى .





تاش مۇنار

1

بۇ يۇرتۇم قۇم ئۈستىگە قۇرۇلغان . تەكلىماكاندىن باشلانغان قۇم دەرياغا قىستاپ كېلىپ ، پاكار قومۇشلۇقلارنى ، يۇلغۇنلۇقلارنى بېسىپ ئۆتكەندىن كېيىن باراقسان توغراقلىققا تۇتشىپ كېتىدۇ .

بۇ يەردىن تاش تېپىلمايتتى ، يېقىن يەردە تاغ ياكى تاشلىق ساي يوق ئىدى . يۇرت خەلقى بىر چاغلاردا ئېگىزلىكى توققۇز مېتىرلىق تۆت چاسا بىر مۇنار ياسىدى . مۇنارنىڭ گىرۋەكلىرى سېرىق ، باشقا يەرلىرى قان رەڭگىدە سىرلاندى . مۇنارنىڭ چوققىسىغا تۆت تەرەپتىن تۆشۈك ئېچىلدى ، بۇ تۆشۈكنىڭ نېمىگە ئېچىپ قويۇلغانلىقىنى بىلگىلى بولمايتتى . كېيىن بۇ تۆشۈكلەرگە ئاق سار بىلەن غۇزغۇنەك ماكانلاشتى . يىل بويى ئۇلارنىڭ چىرىلداپ ، ئۇۋا تالىشىپ سوقۇشقانلىقى ئاڭلىنىپ تۇرىدىغان بولدى . شۇنداق قىلىپ ئۆلۈكتەك قېتىپ تۇرىدىغان بۇ مۇنارنىڭ بېشىدا ھاياتلىق پەيدا بولدى . بۇ مۇنارنى كىشىلەر ئىككى كۈنلۈك يىراقتىن تاش ئەكېلىپ ياسىغانىدى . كىشىلەر ھېسابلىشىپ ، بىر چارەك تاش ئۈچۈن ئىككى چارەك بۇغداي كەتكەنلىكىنى بىلدى ۋە كۈلۈشۈپ كەتتى . تاش مۇنار شۇنچىۋالا قىممەتكە توختىغان

بولسىمۇ ، لېكىن ئۇنىڭ نېمە ئەھمىيىتى بارلىقىغا ھېچكىمنىڭ كالىسى يەتمەيتتى . كىشىلەر مۇنار تۈۋىگە يىغىلىۋېلىپ پۈتۈن دۇنيا ھەققىدە كېچە - كېچىلەپ سۆزلىشەتتى ، مەدداھلار خەتنامە ، ۋاپىزلار داستان ، قىسسە ئېيتىشاتتى . بالىلار پومداقلىشىپ ئېشەك ئويۇنى ئوينىشاتتى . سۈرلۈك مۇنار بۇ ئىشلارنىڭ ھەممىسىگە گۇۋاھ بولۇپ جىمجىت تۇراتتى . كېيىنكى كۈنلەردە مۇنارغا «ئالتۇنخان يېرىم كېچىگىچە ئېرىنىڭ قۇچقىدا يېتىپ ، كېيىن ئۆگزىگە چىقىپ باش ئەزان ۋاقتىغىچە قادىر جۇۋازنىڭ قۇچقىدا تاڭ ئاتقۇزدى» ، «سايىم ئاخۇن توغىنىڭ ئالا ئىنىكىنى يۈسۈپ ئوغرى ئوغرىلاپ ئاپىرىپ شاقۇنىڭ بازىرىدا ساتتى» دېگەندەك قىزىق گەپلەر يېزىلىپ ، كىشىلەرنى كۈلكىگىمۇ ، جېدەلگىمۇ سالىدى . ئىمام ئاخۇنۇم بىلەن يۇرت ئاقساقاللىرى كىشىلەرگە خۇدادىن قورقۇش ھەققىدە سۆزلەپ ، جامائەتچىلىكىنى بۇنداق سەتچىلىكىنى يايماسلىقىغا ئۈندىدى . بۇ ئىش شۇنىڭدىن كېيىن بېسىققان بولسىمۇ ، يەنە ئاندا - مۇندا كىشىلەرنىڭ لەقىمىنى يېزىپ قويۇش ، ئىت ، مۈشۈكنىڭ رەسىمىنى سىزىپ قويۇشتەك ئىشلارمۇ يۈز بېرىپ تۇردى . بازار باشلىقى داۋۇت قاپاق يۇرت خەلقىنى قۇربان ھېيت نامىزىنى ئوقۇغىلى قويماي ھاشارغا سېلىۋىدى ، خەلقنىڭ دېمى ئىچىگە چۈشۈپ ، قاپاقلىرى ساڭگىلاپ كەتتى . ئەتىسى ئەتىگەندە مۇنارنىڭ تېمىغا «داۋۇت قاپاق مەست بولۇپ قېلىپ تەچەك ساراڭ بىلەن نورۇز باينىڭ زاسۇيخانسى ئالدىدىكى ئېرىقتا يالىڭاچ ئۇخلاپ قاپتۇ» دېگەن خەت يېزىلىپ قالدى ، پۈتۈن خەلق ھېيتتا كۈلەلمىگەن كۈلكىسىنى كۈلۈپ سۆز - چۆچەك قىلدى . تەچەك يۈزىگە گوداڭنىڭ قېنىنى سۇۋاپ ، تېرەك ياپرىقىنى مېچىپ ئوسما قويۇپ ، يېرىم يالىڭاچ يۈرىدىغان ئايال بولۇپ ، كۆپ چاغلاردا مەستلەر بىلەن ئېرىقتا ئۇخلاپ قالدىغان ئادىتى بار ئىدى . داۋۇت قاپاق نومۇستىن ھۆڭرەپ يىغلاپ ، بۇ يالغان -

ياۋىداق گەپلەرنى تاپقان تۆھمەتخورنى تاپسا ئانىسىدىن تۇغۇلغىنىغا پۇشايمان قىلدۇرىدىغانلىقى ھەققىدە قەسەم ئىچتى .

2

قوغۇن ئۇرۇقى مەھەللىسىدە ھاشىرخان چاپاق ئىسىملىك بىر قىز بار ئىدى . ئۇنىڭ ئىككى كۆزىنىڭ ئىچىنى كۆرگىلى بولمايتتى . كۆزلىرىدىن ياش ئېقىپ تۇراتتى . كىرىپكىلىرىگە دائىم دېگۈدەك سېرىق چاپاق يىغىلىپ قالاتتى . ئۇ كىچىك ۋاقتىدا بۆشۈكتىن ساڭگىلاپ قېلىپ دوڭ بولۇپ قالغانىدى . چاپاق ئارىسىدا يەملىشىپ تۇرىدىغان بۇ كۆز بىلەن گەجگىسىدىن قايناپ چىققان دوڭ بۇ قىزنى ئەرسىز قېرىتىۋەتتى . دادىسى نامرات باخشى بولۇپ ، ئۆمۈر بويى جىن - ئالۋاستىلار بىلەن ھەپلىشىپ ئۆتتى . ئۇ قىزغا جىنكەشلىكنى ئۇدۇم قىلغاندىن باشقا خارابە بىر كەپنى قالدۇرۇپ ئالەمدىن ئۆتتى . شۇنىڭدىن كېيىن ھاشىرخان چاپاق يېگانە قالدى . دادىسى ھاياتلىقىدا جىن - ئالۋاستىلارنىڭ ياردىمىدە ھاشىرخاننى بىرەر ئەرگە چېتىپ قويۇشقا قانچە ھەپىلەشكەن بولسىمۇ بولماي قالدى . بىر كۈنى ھاشىرخان دادىسىنىڭ يوتقىنىغا كىرىۋالدى . دادىسى يېرىم يالىڭاچ ئىشىك ئالدىغا قېچىپ چىقتى ۋە ئىشىك ئالدىدىكى قاقشال بولۇپ قالغان تۇغ - شەددىگە تەزىم قىلىپ ئىسرىق سالدى . باخشىلىق تىلى بىلەن ئۇزاق دۇرۇت ئوقۇدى . بىر چاغدا تۇغ - شەددىلەر قاراسلاپ شامال چىقتى ، شامال چىرىپ كەتكەن قۇراق ئەلەمنى لەپىلدەتتى . ئاندىن قۇيۇن كۆتۈرۈلۈپ ، قۇيۇن ئىچىدىن بىر قېرى تېكە مەرەپ باخشىنىڭ ئالدىغا كەلدى .

— سەن مەن بىلەن قىرىق يىللىق قەدىناس ، — دېدى باخشى .
— شۇنداق پىرىم . مەن قىرىق يىل لەشكەر بولۇپ خىزمىتىڭىزنى قىلدىم .
— سەن ماڭا كۈيئوغۇل بول .

— مادارىمدىن قالدۇم ، پىرىم .

— گېپىمنى يە بۇرادىرىم ، پۈتۈن قۇۋۋىتىڭىزنىڭ بىلەن كېلىشكەن يىگىت بولۇپ ، قىزىمغا كېچە - كۈندۈز ھەمراھ بول . بىر كۈنلەرگە مەن سېنى ئۆز يېنىمدىن ئازاد قىلىۋېتىمەن .

— مېنى ھۆرلۈككە چىقىرامسىز ، پىرىم ؟

— بۇ ئىش قىزىمنى رازى قىلىشىڭىزغا باغلىق .

قېرى ئالۋاستىنىڭ خۇنۇك كۆزلىرى خۇشاللىقتىن قارا تۈتۈن بىلەن تولدى .

— مېنى ئازاد قىلىپ ئۆز جاڭگىلىمغا قويۇۋېتىدىغان بولسىڭىز ، مەن مىڭ يىللىق كۈچۈمنى يىغمەن .

— بوپتۇ ، شۇنداق قىل ، مەن سېنى ئازاد قىلىمەن .

ئالۋاستى تۈتۈن بولۇپ يېپىلىپ كەتتى . ئاندىن كېيىن كېلىشكەن ، قامەتلىك بىر يىگىتكە ئايلاندى .

— ئەسسالامۇئەلەيكۇم ، قېيناتا .

— ۋەئەلەيكۇم ئەسسالام ، نىكاھىڭىزنى ئوقۇۋەتتىم . ئۆيگە كىر .

شۇنىڭدىن كېيىن ھاشىرخان چاپاق قېرى ئەركەك ئالۋاستى

بىلەن ئەر - خوتۇن بولۇپ ئۆتتى . ئۇ كۈن بويى ئېرى بىلەن

مۇڭدېشىپ يېتىشىنى ياخشى كۆرەتتى . ئەمما ئېرى ئاسانلا ئۇخلاپ

قاتلاتتى ياكى مۇگىدەپ ئەر - خوتۇنچىلىقنىڭ پەيزىنى چىقىرال -

مايتتى . لېكىن ھاشىرخان چاپاق قانداقلا بولمىسۇن بىر ئەرگە

ئۇلاشقاندى . ئۇلارنىڭ نىكاھى ئوقۇلۇپ بىرەر ئاي ئۆتە - ئۆتمەيلا

بۇ كېلىشكەن ئەر قېرى مۈشۈكتەك خىرىلداپ ، بىر ئۇخلىسا ئون

بەش كېچە - كۈندۈزگىچە ئويغانمايدىغان بولۇپ قالدى . بۇ چاغدا

ھاشىرخان چاپاقنىڭ دادىسى ئورنىدىن تۇرالمىدىغان بولۇپ

قالغاندى . بىر كۈنى ئۆيگە يەنە بىر يىگىت كىرىپ كەلدى . ئۇ

كېلىشكەن ، ئەمما چىرايىدا دەرد - ئەلەم ئىپادىلىنىپ تۇراتتى .

ھاشىرخان ئۇنى كۆرۈپلا كىچىك تىللىرى لىپىلداپ كەتتى .

— ماڭا بىر قىزنى كۆيدۈرۈپ بەرسىڭىز ، نېمە كەتسە مەيلى

ئىدى ، — دەدى يىگىت .

— نېمە دەپسەم بېرەمسەن ؟

— ھەئە .

ھاشىرخانىنىڭ تەنلىرى جۇغۇلداپ دادىسىغا ئالايىدى .
دادىسىنىڭ ھالىدىن خەۋەر ئېلىۋاتقان قېرى جىن ھاشىرخانىنىڭ
كۆڭلىدىكىنى باخشىغا پىچىرلىدى .

— ئۇ كىمنىڭ قىزى ؟ — دەدى باخشى ئاغزىنى ماكىلىدىتىپ ،
ئۇنىڭ خۇنى كەتكەن كۆزلىرىدە سۇس بىر ئۇچقۇن پەيدا بولدى .
— ئەترەت باشلىقىنىڭ قىزى .

— سەن ئۇنىڭغا كۆيۈپ قالىدىغۇ ؟

— راست گەپ قىلمىسام جىنلىرى مېنىڭ كۆڭلۈمدىكىنى دەپ
قويدۇ باخشىم ، — دەدى يىگىت ئەلەم بىلەن .

— سەن نىيەت قىلىپ بىزنىڭ قەسىرگە قاراپ يولغا چىققاندىلا
خەۋەردار بولغانمەن .

— ئەمىسە دەپمىسەممۇ بولىدىكەنغۇ .

— مەقسىتىڭنى ئۆز ئاغزىڭدىن ئاڭلىمىسام بولمايدۇ .

— ئاتام يەتمىشكە ، ئانام ئاتمىشقا كىردى . ئەترەت باشلىقى
شۇلارغىمۇ ھاشار چېپىپ خاپا قىلىۋاتىدۇ . مەن ئۈچ كىشىلىك
چامنى چېپىپ بولالماي بېلىم چىم بولۇپ كەتتى . يەرنىڭ يېرىمىنى
ئۆتكۈزۈپ بېرىپ چامىنىڭ يېرىمىنى ئالاي دەپسەم ، «يەر
تېرىمايدىغان ، ھاشار چاپمايدىغان ئادەمگە بۇ پۇرتتا نان يوق ،
يۇرتتىن چىقىپ كەت ، ئويۇڭدىن كۆچۈپ كەت» دەۋاتىدۇ . مەنغۇ
نەگىلا بارسام جېنىمنى باقالايمەن ، لېكىن قېرى ئاتا - ئانامنى
سەرسان قىلىشقا يۈرىكىم چىدمايدۇ ، — دەدى يىگىت .

— ئاڭلىسام كادىر ، قاسساپ ، ساتىراشلارنىڭ ھاشىرىنى
ئاشۇنداق تۇل خوتۇن ، يېتىم ئوغۇللار چېپىپ بېرىدىكەن ، ۋاپىساپ
كەلمىگەنلەر ئاز قالدى ، يۇرتنى تاشلاپ كەتكەنلەر...

باخشى سۆزلەپ شۇ يەرگە كەلگەندە تىلى تۇتۇلۇپ قالدى .
چۈنكى يۇرتنى تاشلاپ ياقا يۇرت ، چۆل - باياۋانلارغا قېچىپ كەتكەن

دېھقانلارنى ئاشۇ باخشى جىنلىرى ئارقىلىق دېرەكلەپ ، ئۇلارنىڭ نەدە ئىكەنلىكىنى ئەترەت باشلىقىغا ئېيتىپ بېرەتتى . شۇنىڭ بىلەن ئەترەتنىڭ ئامانلىق ساقلىغۇچىلىرى ئۇلارنى تۇتۇپ ئەكىلىپ رايلا ئۈرۈپ ئىشقا سالاتتى . ئىشقىلىپ ، قاچقانلار ياخشى ئاقسۈت كۆرمەيتتى . شۇڭا يېقىندىن بېرى ھېچكىم قېچىشقا جورئەت قىلالمايدىغان بولغانىدى . ئەترەت باشلىقى باخشىنى ھاشارغا ھەيدىمەيتتى ، ئۇنىڭ ئۈستىگە ، باخشىنىڭ يەرلىرىنى دېھقانلارغا تېرىتىپ بېرەتتى . دېھقانلار باخشىنىڭ يېرىنى تېرىپ ھوسۇلنى يىغىپ دان قىلىپ ئەكىرىپ بېرەتتى . دېھقانلار باخشىغا جان - جەھلى بىلەن ئۆچ بولسىمۇ ، ئۇنىڭ جىنلىرىنى ئىشقا سېلىپ ئۆزلىرىنى پۇتى باسمىس ، تىلى سۆزلىمەس قىلىپ قويۇشىدىن ، ئەر - خوتۇنلارنى ئۆچ قىلىپ بۇزۇۋېتىشىدىن ، بالىلارنىڭ ئاغزىنى مايماق قىلىپ قويۇشىدىن قورقۇپ ، ئۇنىڭ پاتراق ئۆلۈشىنى تىلەپ ، ئاللاغا يالۋۇراتتى . ئەمما بۇ نالە - زارلار ئاللاننىڭ قولىغا يەتمەيتتى .

— پاقىدىن بىرنى تۇتۇپ كەل ، يىڭنىگە ئوقۇپ پاقىنىڭ كۆزىگە سانجىپ بېرىمەن . پاقىنى ئەترەت باشلىقىنىڭ بوسۇغىسىغا كۆممىسەن ، بىردەمدىلا كۆزى تۇتۇلۇپ قېلىپ ئەترەت باشلىقىدىن قالدۇ .

— خۇدادىن قورقمەن ، باخشىم .

— قورقۇنچاق بولغىنىڭ ئۈچۈن ئۆمۈر بويى ھايۋاندەك ئازابلىنىپ ئۆلسەن .

— مەيلى قالغىنىنى خۇدايىم تەڭشەپ قويار ، ئىشنى ياخشى يول بىلەن قىلاي .

— قىزى ئارقىلىق ئاتىسىنى يۇمشىتامسەن ئەخمەق ، ماڭە سەن قىلىدىغان ئىشنى ھاشىرخان ساڭا ئېيتىپ بېرىدۇ ، — باخشىنىڭ كۆزى قوقاستەك پىلدىرلاپ قىسىلدى .

ھاشىرخان ئىشىك ئالدىدا ئاپتاپقا قاقلىنىپ تامغا يۆلىنىپ ئولتۇرغانىدى . يىگىت سەسكەنگەن ھالدا ئۇنىڭ ئالدىغا كەلدى .

ھاشرخان سېرىق سۇ شەلۋەرەپ تۇرغان كۆزلىرىنى چىمچىقلىتىپ يىگىتكە سىنچىلاپ قارىدى .

— ئەترەت باشلىقىنىڭ قىزىنى ساڭا كۆيدۈرەمدۇق ؟

— ھەئە شۇنداق قىلايلى .

— ئۇ نەچچە ئەردىن چىققان قىچىشقا خوتۇن تۇرسا...

— جېنىم ئارام تاپىدىغان ئىش بولسا مەيلى .

— سەن تۆمۈرچىگە تۆمۈر قورچاق سوقتۇرۇپ كەل ، شۇنىڭغا

قىرىق بىر كېچە ئوقۇيمىز ، ئوقۇپ بولغۇچە ھەر كېچە مەن بىلەن

بىللە ياتسەن . ئايەت ئوقۇلۇپ بولغاندا تۆمۈر قورچاقنى ئوتقا

كۆمسەن . قورچاق قىزغانچە ئەترەت باشلىقىنىڭ قىزىنىڭ يۈرىكى

كۆيۈپ سېنى كۆرمىسە تۇرالمايدىغان بولۇپ كېتىدۇ ، ھا... ھا...

ھا...

— ئوبدان ھاشرخان ، بولسا شۇنداق قىلايلى .

— سەن مېنى رازى قىلمىساڭ تەتۈرگە ئوقۇپ سېنى شۇنداق

قىلىۋېتىمەن .

پاسكىنا ئاشخاندا تېتىقسىز غىزانى زورلاپ يېگەندەك

يىگىتنىڭ كۆڭلى ئېلىشىپ كەتتى . شۇنداق بولسىمۇ ھاشرخاننىڭ

تەلىپىگە ماقۇل بولدى . ئۇزاق ئۆتمەي ھاشرخان بىر ئوغۇل

تۇغدى .

3

داۋۇت قاپاق كىچىك ۋاقتىدا ناھايىتى چېچەن ، ئەقىللىق ،

چىرايلىق بالا ئىدى . ئۇ قارا نىيەت ، مۇتتەھەم ، جېدەلخور ،

ھىيلىگەر بولغاچقا ، ئاسانلا ئەل - جامائەتنىڭ ئالدىدا نامدار بولۇپ

تونۇلدى . مەكتەپتە ئوقۇپ يۈرگەن كۈنلىرىدە چېپىپ يۈرۈپ داڭ

ئۇردى ، تېزەك ئەكەلمىگەن بالىلارنى سۆرەپ ، ئۇرۇپ يۈرۈپ ،

تېزەك تەرگۈزدى . ئەترەتنىڭ قىغلىرىنى ئوغرىلاتقۇزدى .

كەلمىگەن بالىلارنى ئۆيدىن قىچقىرىپ ئەكېلىپ مۇدىر ،

مۇئەللىملەرگە تاپشۇردى . قاتاردا سەپراس تۇرىدىغان بالىلارنى دۆشكەلەپ تۇرغۇزدى . چوڭ بالىلاردىن تاياق يېسىمۇ ، كىچىكلەرنى ئۇرسىمۇ مۇدىر ، مۇئەللىملەرنىڭ ئالدىدا ئۇنىڭ دېگىنى توغرا بولۇپ چىقتى . ئۇ سەل چوڭ بولغاندا قەيەردە جەدەل بولسا شۇ يەرگە شاپاۋەتدەك ئۇنۇپ ، جەدەل قىلغۇچىلارنى پومداقلاپ ساقچىغا ئاپىرىپ بېرىدىغان بولدى . يەكشەنبەدە بازارغا بېرىپ ئېشىكىڭنى مايانغا تارت ، شاپتۇلۇڭنى ئايرىگە قوي ، دەپ بازار تەرتىپىنى باشقۇردى . كىنو - تىياتىرخانىنىڭ ئالدىغا بېرىپ تەرتىپ ساقلىدى . باج تۆلىمىگەنلەرنى باجىگىغا تۇتۇپ بەردى . بارا - بارا ئۇنىڭ نامىنى ئاڭلىغان كىشىلەرنىڭ يۈرىكى جىغىلدايدىغان بولدى .

يۇرت خەلقى قاچانلاردا ئۇنىڭ ئۆزلىرىگە باشلىق بولۇپ قالغىنىنى بىلمەيتتى . ھۆكۈمەت خادىملىرىمۇ ئۇنىڭ قايسى دەرىجىدىكى ، قانداق ئەمەلدار ئىكەنلىكىنى ئېيتىپ بېرەلمەيتتى . قانداقلا بولمىسۇن ئۇ خەلق سايلىمىغان ، ھۆكۈمەتنىڭ دەپتىرىگە چۈشمىگەن بىر ئەمەلدار بولۇپ قالغانىدى . كىشىلەر ئۇنى بازار باشلىقى دەپ خۇشامەت قىلىدىغان ، ھۆكۈمەت ئۇنى بارلىق يىغىنلىرىغا قاتناشتۇرىدىغان ، ئۇنىڭغا خىزمەتلەرنى تاپشۇرىدىغان بولدى . شۇنىڭ بىلەن ئۇ يۇرت خوجايىنى بولۇپ قالدى . بۇ ناھايىتى ئۇزاق زامانلار ئىلگىرىكى ئىش بولغاچقا ، كىشىلەر بۇ بازار باشلىقىنىڭ ھۆكۈمران بولۇپ كۆتۈرۈلۈش تارىخىنى ئۇنتۇپ كەتتى . داۋۇت قاپاقنىڭ ھېلىقى تۆمۈر قورچاق ياساتقان يىگىتتىن ياكى ئۆچكە قىياپەتلىك ئالۋاستىدىن تۆرەلگەنلىكى ئېنىق ئەمەس ئىدى . ئىشقىلىپ ئۇ ئانىسىنىڭ قورسىقىدا تۆرەلمە بولغان چېغىدىلا ئادەملەرنى بويسۇندۇرۇشنى بىلىدىغاندەك مۇشۇ يۇرتنىڭ بويىنغا مىنىپ تۇغۇلغانىدى .

مۇنارغا داۋۇت قاپاق توغرىسىدا ھاقارەتلىك سۆزلەر يېزىلغاندىن كېيىن ئۇ ئۈچ كۈنگىچە دۈم يېتىپ يىغلىدى . تالانغىمۇ چىقىمىدى ، كىشىلەر ئۇنىڭغا كۆڭۈل قويۇش ئۈچۈن كالا ، قوي ، پۇل ، گىلەملەرنى ئەكەلدى . ئۇ ئۇلارغىمۇ كۆرۈنمەي قويدى .

يۇرتنىڭ ھەر تەبىقىسىدىن كەلگەن ئادەملەرنىڭ ئايىغى كۈزۈلمىدى. داۋۇت قاپاقنىڭ خوتۇنى مېھمانلارنى كۈتۈۋېلىپ، ئۈزىتىپ بولالماي بېلى ئۈشۈلۈپ كېتەي دەپ قالدى. لېكىن ئۇ قىلچىلىك ھارغىنلىق ھېس قىلمىدى. بىر ئۆي ئالىي دەرىجىلىك رەختلەر بىلەن تولدى. سەكسەنگە يېقىن كالا، ئۈچ يۈزچە قوينى ئۇنىڭ سادىق يۈگۈر - يېتىمچىلىرى بازاردىكى قاسساپلارغا، گىلەملەرنى سودىگەرلەرگە ئۆتكۈزۈپ بەردى. چۈشكەن بارلىق پۇللار بىر يۈز يەتمىش ياشتىن ئاشقان ھاشىرخان چاپاقنىڭ قات - قات مامۇق تۆشەكلىرى ئاستىدىكى باخشىدىن مېراس قالغان قەدىمىي كات ساندۇقىغا قاچىلاندى. ئۆي ئىچىدە بۇ يەر ئەڭ بىخەتەر ئىدى. ھاشىرخان چاپاقنىڭ ئەتراپىنى ئاتىسى باخشى يىغقان ھەم ئۇنىڭدىن كېيىن ئۆزى توپلىغان مىڭلىغان جىن - ئالۋاستىلار ئوراپ، سادىقلىق بىلەن قوغداپ تۇراتتى. داۋۇت قاپاقنىڭ خوتۇنى ھېرىپ - ئاچقىنىغا قارىماي خۇشال ئىدى. ئېرى يىغىۋالغان مال - دۇنيانىڭ جەۋھىرى ھاشىرخان چاپاقنىڭ تولمايدىغان داخىر كالتارىغا قاچىلانغان بولسىمۇ، بازار نامراتلىرى ئەكىرىگەن نەچچە مىڭ بولاق قەنتنى ماگىزىنچىغا ساتقۇزۇپ، ئۇنىڭ پۇلىنى ئۆزى تېقىمىغا باستۇرغانىدى.

ئەمدى كېلىدىغانلار شالاڭلاشقا باشلىدى. داۋۇت قاپاقنىڭ دەردى چىقىپ، پۇغانى تارقىغان بولسىمۇ، ئورنىدىن تۇرۇپ سىرتقا چىققۇسى كەلمىدى. ئۇنى ئاقتىكەن كەنتىنىڭ كەنت باشلىقى يوقلاپ كەلمىگەنىدى. ئۇ ئادەملەر بىلەن كۆرۈشمىگەن بولسىمۇ خوتۇنىنىڭ مەلۇم قىلىشى بىلەن ئاشۇ ئەيسا مەڭ دېگەن بەز قاپاق كەنت باشلىقىنىڭ كەلمىگەنلىكىنى بىلىۋالغانىدى. ئۆزىگە سادىق بولمىغان بۇ ئەمەلدارنى ئېلىۋەتسە ئاقتىكەننى سورىغۇدەك ئۇنىڭدىن باب ئادەم تاپماق تەس، مەيلى دەي دېسە، پۈتۈن يۇرت ئۇنىڭ خاپىلىقىغا ماتەم تۇتۇۋاتسا، بۇ ئەبلەخ ھېچ ئىش بولمىغاندەك مەھەللىدە مەشرەپ تارتىپ يۈرۈۋاتىدۇ. داۋۇت قاپاق ئەيسا مەڭنىڭ ئەدىپىنى بېرىشنىڭ چارىسىنى تاپالماي ئۆز گۆشىنى ئۆزى يېگۈدەك

بولدى. ئاخىر، چىشلىرىنى غۇچۇرلىتىپ، گىلەم ئۈستىدە يۇمىلاشقا باشلىدى.

4

ھاشىرخان چاپاق جىن - ئالۋاستىلارنىڭ پەۋقۇلئاددە كۈنۈشى بىلەن ناھايىتى ئۇزاقتىن بېرى سۈنئىي ھالدا ياشىدى. ئىككى، ھەتتا ئۈچ ئادەمنىڭ ئۆمرىنى كۆردى. جىن - ئالۋاستىلارنىڭ ھاشىرخان چاپاقنى ئۇزاق ئۆمۈر كۆرگۈزۈشىنىڭ سەۋەبى شۇ ئىدىكى، ئۇ ئۆلۈپ كەتسە جىنلار ئۆزلىرىنىڭ ئىگە - چاقىسىز قېلىپ سەرسان بولۇپ كېتىشىدىن ئەنسىرەيتتى. ئۇلار ئەگەر ئادەمدىن تۆرەلگەن بىرەر باخشىنىڭ ئەتراپىغا ئولشىپ ئۇنى پىر - ئۇستاز تۇتۇپ مىڭ ياشقا كىرىۋالسا يەنە تۇتۇن بولۇپ تۈگەيتتى، شۇڭا ئۇلار ھاشىرخان چاپاقنى يۆلەيتتى ھەم ئۇنىڭغا يۆلىنىپ ياشايتتى.

ھاشىرخان چاپاق ئادەملەر ئەسلىي ياشايدىغان ياشتىن ئېشىپ، ئالۋاستى ياشايدىغان ياشقا ئۆتۈپ كەتكەچكە، شۇنداقلا ئۇزاق يىل ئالۋاستىغا خوتۇن بولغاچقا، ئۇنىڭ قېنىغا ئالۋاستىنىڭ ھېسسىياتى، روھى، ئېڭى سىڭىپ، ئەقلى بارغانچە ئۆتكۈرلىشىپ، سېزىمى ئېشىپ كەتتى. بىر جۈپ چاپاق ھەم يۇمىلاق كۆزلىرى روشەنلىشىپ، كۆكۈچ ئىستەك يېلىنجايدىغان بولۇپ كەتتى. لېكىن ئۇنىڭ ئادەملىك جىسمانىي قۇۋۋىتى قالمىدى، تېنى چىرىپ، تېرىسى نېپىزلەپ، گۆشلىرى مىلىقلاپ كەتتى. ئىچىدىكى سارغىيىپ كەتكەن سۆڭەكلىرى ئېنىق كۆرۈنىدىغان بولۇپ قالدى. كىمكى ئۇنىڭ بەدىنىنىڭ ھەرقانداق يېرىنى تۇتسا شۇ زامان مىلىقلاپ كەتكەن گۆشنىڭ ئىچىگە قولى كىرىپ كېتىپ، شۇ يەردىن زەرداب سۇ ئېقىپ چىقاتتى. ئۇنىڭ قول - پۇتلىرىنى بالىلىرىنىڭ تۇتۇپ باقمىغىنىغا ئون تۈز يىلدىن ئاشتى. ئۇنىڭ ھەممە يېرى چىرىپ كەتكەن، سۇلۇق ئىششىق بىلەن تولغانىدى.

بېشىدىن تارتىپ پۈتەنچە-پۈتۈن ئىسكىلىتى ئېنىق كۆرۈنۈپ تۇراتتى . بالىلار كۆرسە قورقۇپ چىرقىراپ قاچاتتى . ئۇ جىن - ئالۋاستىلارنىڭ ياردىمىدە يېتىپ قوپاتتى . ئولتۇرغۇزۇپ قويسا ئولتۇراتتى ، يانقۇزۇپ قويسا ياتاتتى ، ئالدىنى قايىققا قىلىپ قويسا يىل بويى شۇ ياققا ياتاتتى . جىن - ئالۋاستىلار تۈتۈن ، بۇلۇنقا ئايلىنىپ ، ئۇنى يانقۇزۇپ ، قوپۇراتتى . ئۇ تۈتۈندەك كۆكۈچ يېلىنچاپ تۇرغۇن كۆزىنى پىلدىرلىتىپ يېتىپ ، جاھاندا بولۇۋاتقان ئىشلارنى جىن - ئالۋاستىلار ئەكېلىپ بەرگەن جاھاننامە ئەينىكىدىن كۆرۈپ كۆڭلىنى خۇش قىلاتتى .

ھاشىرخاننىڭ قاپقىدىن بىرمۇنچە قومۇشلار ئۇنۇپ چىقىپ يىپەك تارتىپ كەتتى . بېشىدىكى ئاق چاچلىرى چىڭگىلىك بولۇپ قومۇشلارغا يامىشىپ چىقتى . جىنلار ئۇياق - بۇياققا ئۇچقاندا شامال چىقىپ ، قومۇشلار تەۋرەپ كېتەتتى . دەل شۇ چاغدا ھاشىرخان ئاغزىدىن ئىس چىقىرىپ ، جىنلاردىن :

— ھوي ئەر ئالماسلار ، سول قاپقىم بەك تارتىپ كەتتى . ماڭا نېمە خۇشاللىق باردۇ ؟ — دەپ سورايتتى . جىنلار پىخىلدى . شىپ كۈلۈشۈپ :

— ياشاپ كەتسە پىرىم ، كېلىشكەن ، دېۋىدەك كۈچلۈك ، ئوغۇزخاندىك پالۋان يىگىتتىن بىرى سىلىگە ئەر بولىدىغان ئوخشايدۇ . مانا سىلنى پەرىزاتتەك ياساندۇرۇپ قويدۇق ، ئەمدى يىگىت بىر كۆرسىلا يۈرىكىگە ئوت تۇتۇشىپ كېتىدىغان بولدى ، — دېيىشەتتى .

ھاشىرخان خۇشال بولۇپ :

— دېگىنىڭلاردەك بولغاي ، — دەيتتى .

ھاشىرخان كۆزىنى يۈمۈپ مۈگىدەپ بولغۇچە جىن - ئالۋاستىلار ئۇنىڭغا چۈش كۆرسىتەتتى . مانا پەرىزاتتەك ياسانغان قىرىق كۈكۈللىق ھاشىرخان قىزچاق يايىپىشىل چىمەنلەر ئارىسىدىكى بۇلاق سۇلىرى شىلدىرلاپ ئېقىپ تۇرغان ئېرىق بويىدا ئالتۇن كۈكۈللىق يىگىت ئوغۇزخان بىلەن پۇتلىرىنى بۇلاق

سۈيىگە چىلاپ ئولتۇرۇپ مۇڭداشماقتا . ئوغۇزخان ئۇنىڭ ھەربىر تال كۆكۈلىسىغا بىر تالدىن گۈل قىستى . بارماقلىرىغا ياقۇت كۆزلۈك ئۈزۈك ، بىلەكلىرىگە ئالماستىن كۆز قويۇلغان بىلەن ئاق تاقاپ قويدى . بويىغا بۆرە كۆزدەك چاقناپ تۇرىدىغان بىرلىك ئاستى .

ھاشىرخان ئويغىنىپ چۈشلىرىنى جىنلارغا سۆزلەپ بېرەتتى . جىن - ئالۋاستىلار ئۇنىڭ پات ئارىدا ئەرگە تېگىدىغانلىقى ۋە توي كېچىسىدىكى شېرىن ئىشلار ھەققىدە سۆزلەپ ئۇنىڭ كۆڭلىنى ياسايتتى .

ھاشىرخان چاپاق ئوغلىغا زېھنى زەئىپلىشىپ ، كۈندىن - كۈنگە كالتە پەم بولۇپ كېتىۋاتقان ئادەملەرنى قانداق باشقۇرۇش ھەققىدە جىن - ئالۋاستىلار بىلىدىغان سىرلىق يوليورۇقلارنى بېرەتتى .

ھاشىرخان چاپاق چىمەنلىك ئىچىدە ئوغۇزخان بىلەن چىرمىشىپ ئويىناۋېتىپ ئويغىنىپ كەتكەندە ، بىر جىن ئۇنىڭ قولىغا ئوغلى داۋۇت قاپاقنىڭ ئەھۋالىنى يەتكۈزدى .

— ئۇنى ئالدىمغا ئەكىرىڭلار !

— چىققىلى ئۇنىمايۋاتىدۇ .

— روھىنى بەند قىلىپ ئەكىرىڭلار !

— خوپ .

جىن - ئالۋاستىلار داۋۇت قاپاقنىڭ روھىنى قىلدا باغلاپ ئانىسى يانتقان ئۆيىگە سۆرۈۋىدى . ئۇنىڭ تۈلۈمدەك تېنى پۇشۇلداپ كىرىپ كەلدى . ھاشىرخان ئىشارەت قىلىۋىدى . جىنلار داۋۇت قاپاقنىڭ روھىنى ئۇنىڭ بۇرنى ئارقىلىق تېنىگە سولىۋەتتى ، شۇئان ئۇ ئەقلىگە كېلىپ ، ئانىسىنىڭ ئالدىغا قانداق كىرىپ قالغانلىقىنى ئاڭقىرالماي ئانىسىغا سالام بەردى ۋە ئالدىدا يۈكۈنۈپ ئولتۇردى .

— ئەھۋالڭ قانداق ، بالام ؟

— ئانچە ياخشى ئەمەس ، چىرايلىق ئانا .
— سېنى ھاقارەتلىگەنلەرگە پەرۋا قىلماي ، خىزمىتىڭنى پۈتۈن نىيەت - ئىقبالنىڭ بىلەن قىلىۋەر . ئۇ ئازغۇنلار نېمە دېسە دەۋەرسۇن .

— جېنىم چىرايلىق ئانا ، مەن بۇ ھاقارەت ، تۆھمەتكە زادى چىدىيالىمدىم . ئوچۇمنى ئېلىپ بەرسىڭىز . غايىب لەشكەرلىرىڭىزنى ئىشقا سېلىپ ئاغزىنى مايماق ، زۇۋانىنى گەپكە كەلمەس قىلىۋەتسىڭىز .

— كەم ئەقىللىق قىلما ، بالام . ئۇنىڭ كۆزى يۈمۈپ - ئاچقۇچە قىلغىلى بولىدۇ . ئەمما پۈتۈن خەلقنى ئاغزى مايماق ، زۇۋانىسىز قىلىۋەتسەك باشقا يۇرتنىڭ خەلقى يەنە ساڭا لەنەت ئوقۇمامدۇ ؟ يۇرتنىڭ ئادەملىرى ئەقلى خوراپ كەتكەن ئۇنتۇغاق خەلق ، سەن ئۆزۈڭ ھەق دەپ بىلگەن ئىشىڭنى قىلىۋەر ، بىرنەچچە ۋاخ ئۆتە - ئۆتمەي ئۇلار بۇ ئىشنى ئۇنتۇپ قېلىپ يەنە ساڭا خوپ دەيدۇ ، خۇددى سېنىڭ ئۆزلىرىگە باشلىق بولغىنىڭنى ئۇنتۇپ قالغاندەك .

داۋۇت قاپاقنىڭ كۆز ئالدى يورۇپ كەتتى .
— ئەقىل ئۆگەتكىنىڭىزگە رەھمەت ئانا . پۈت - قولۇمغا يېڭىباشتىن جان پەيدا بولدى ، روھلىنىپ كەتتىم .

— ئاقتىكەنلىك ئەيسا مەڭ ھازىر سەندىن قورقۇپ تېپىرلاپ قالدى . مۇشۇ پۇرسەتتە ئۇنى قانداق ئەيىبلەسەڭ ، بۇنىڭدىن كېيىن سىزنىڭدىن چىقمايدىغان جۇۋاز كالىسى بولىدۇ ، بىلىدىڭمۇ ؟

— ئۇقتۇم چىرايلىق ئانا ، خۇدا ئۆمرىڭىزنى ئۇزۇن ، تېنىڭىزنى سالامەت قىلسۇن . شۇ تاپتا بېشىڭىزدىكى ئالتۇن تاجىڭىز تېخىمۇ كۆركەم جۇلالىنىپ كېتىپتۇ ، — دېدى داۋۇت قاپاق ئانىسىنىڭ بېشىدا ئىرغاڭلاپ تۇرغان قومۇشنى كۆرسىتىپ .
ھاشىرخان چاپاق پەخىرلىنىش ئىچىدە كۆزىنى يۈمۈپ ، چىمەنلىك ئىچىدىكى شېرىن چۈشنىڭ ئاخىرىنى كۆرمەك بولۇپ ئۇيۇغۇغا كەتتى .

داۋۇت قاپاق ناھايىتى روھلۇق ھالدا كالتا پاقلىرىنى
سىياچۆكتەك ئالماپ يۆتكەپ ، ئەتىگەندىلا يېزىلىق ھۆكۈمەت
قورۇسىدا پەيدا بولدى . چاپارمەنلەر ئۇنىڭ ئىشقا چۈشكەنلىكىنى
قول باغلاپ تۇرۇپ قۇتۇقلاشتى .

— كېسەللىرى خېلى ئوڭلىنىپ قالدىمى؟
— خۇداغا شۈكۈر .

— نەلىرى ئاغرىپ قالغان بولغىدى؟

— كۆزۈم ئاغرىپ كېتىپ... پەقەت ئاچالمىدىم .

— ھازىر كۆزلىرى شۇنداق روشەن ، ئۆتكۈرلىشىپ كېتىپتۇ .
— خۇدا شىپالىق بېرىپتۇ .

— بۇ ئىپلاس كېسەل نەدىن چاپلاشتىكى كۆزلىرىگە؟

— خۇدايىم ئۆزىگە يېقىن كۆرگەن بەندىسىگە مېنى پات - پات
ئەسلەپ تۇرسۇن دەپ ئاغرىق سالىدىكەن .

داۋۇت قاپاق بىرنەچچە كۈندىن بېرى ئۆيىگە بېكىنىپ ياتقاچقا ،
بۇنداق يېقىملىق گەپلەرنى خېلى سېغىنغاندى .

— بىرقانچىڭلار ھوشۇر باينىڭ ماشىنىسىغا چىقىپ ،
ئاقىتىكەندىكى ئەيسا مەڭ دېگەن كېپەك ئوغرىسىنى پۈت - قولىنى
يەرگە تەگكۈزمەي ئەكېلىڭلار .

— ماشىنىغا چىقىرىپ ئەكېلمەيدۇق ، ماڭدۇرۇپمۇ؟

— تولا تىلىڭنى چايناشماي ئۇچقاندەك ئەكېلىشە .

— خوش .

— سىلەر ئەيسا مەڭ كېلىشىڭلار كەپتەرگە سالغان

قارچىغىدەك تېگىش قىلىسىلەر ، ئۇقتۇڭلارمۇ ! — دەپتى ئۇ
يېنىدىكىلەرگە قاراپ .

سەرۋازلار ئەيسا مەڭنى ئېلىپ كەلدى . ئەيسا مەڭ كەشنىڭ

قونچىغا دەسسەپ پۈكلەنىپ سالامغا كېلىۋىدى ، داۋۇت قاپاق ئۇنىڭ سوزۇلغان ئىككى قولىغا ئۇرۇۋەتتى .

— ئەيسا باي دېگەن سەنما ؟

— خوش ، شۇنداق .

— سەن نېمە ئىش قىلىۋاتىسەن ؟

— سىلى تاپشۇرغان ئىشنىڭ كويىدا يۈرۈۋاتىمەن ، ئاتا .

— ھۇ ئۆلۈكىنى ئىت يېمەيدىغان ئوغرى !

بىر توپ ئادەم ئوۋ ئىتلىرىدەك بىرھازاغچە قاۋاپ ، ئەيسا مەڭنى كېسەل توخۇدەك دۈگدەيتىۋەتتى . شۇنىڭدىن كېيىن داۋۇت قاپاق قولىنى بىرلا شىلتىۋىدى ، سەرۋازلار خۇددى كۈنۈپكىسى بېسىلغان ماشىنا ئادەملەردەك شىپپىدە توختاپ ، كۆزلىرىنى پارقىرىتىشىپ ، قاراپ تۇرۇشتى .

داۋۇت قاپاق يەنە قايناپ كەتتى :

— سەن كېپەك ئوغرىسىنىڭ دېھقانلىرى ئۆز قەرەلىدە ئىشنى پۈتتۈرمەيدۇ ، بۈگۈن چاقىرسا ئەتە ھە دەيدۇ ، ئالدىغا كادىر ئۇچىرسا سالام بەرمەي ، كالىدەك ماڭىدۇ . يىغىن ئېچىلسا ئۇخلايدۇ .

— ئۇلار تۇر دېسە تۇرىدىغان ، ماڭ دېسە ماڭىدىغان ماشىنا ئەمەسكەن ، ئەمدى ئادەم بولغاندىكىن...

— سەن كېپەك ئوغرىسى زادى... نېمىدەپ تىلىڭنى

چاينايسەن ؟

— مەن تۈزىتەي ، ئاتا .

— قانداق تۈزىتسەن ؟

— قانداق دېسە شۇنداق تۈزىتەي .

داۋۇت قاپاق بىردەم ئويلاپ تۇرۇپ قالدى .

— ئادەم دېگەننى قانداق باشقۇراي دېسە شۇنداق باشقۇرغىلى

بولىدۇ . سەن ئاقتىكەنلىك خوتۇن تالاقلىرىنىڭ كىچىك تىلىنى

ئوبدان بىلىسەن ، مەن ئەتە ئەتىگەندە ئاقتىكەنگە بارىمەن ، مەن

بارغۇچە يولنى سۇپۇرگۈزۈپ ، سۇچاچتۇرسەن ، ئادەملىرىڭنىڭ ھەممىسىنى قاتار قىلىپ تىزىسەن ، ئۇلارنى «مالڭ» دېسە ماڭىدىغان ، «تۇر» دېسە توختايدىغان ، «ئىشلە» دېسە ئىشلەيدىغان قىلسەن . دېگىنىمدەك قىلمىساڭ يۇرتتىن كۆچۈپ كەت . ئاناڭدىن قانداق تۇغۇلغان بولساڭ شۇنداق ھالدا يۇرتتىن چىقىپ كېتىسەن سەن ئاقتىكىگە مال - دۇنيا ، يەر - زېمىن ئەكەلمىگەن .

— ھازىر ئاقتىكىگە بېرىپ بولغۇچە كەچ بولىدۇ ، ئۈچ كۈنلۈك مۆھلەت بەرسىلە .

— دېگىنىم ھېساب . سەن كېچىچە دېھقانلىرىڭنى مەن دېگەن قىنغا ئەكەلمىسەڭ يۇرتتىن چىقىپ كېتىسەن .

— شۇنداق قىلاي دېمەسەن ، گۆشىيىپ تۇرسەنغۇ كالۋا ، — دېيىشتى سەرۋازلار .

— شۇنداق قىلاي .

نامازشام مەزگىلىدە ئەيسا مەڭ كەنتكە كەلدى . ئۇنىڭ ماڭغۇدەك ، گەپ قىلغۇدەك مادارى قالمىغانىدى . ئېرىققا دۈم يېتىپ لاي سۇدىن قانغۇچە ئىچتى . سۆڭەتكە يۆلىنىپ ئولتۇرۇپ كۆك موخوركىنى غاڭزىسىغا بېسىپ قېنىپ - قېنىپ شورىدى . چەكسىز كەتكەن بوستانلىقلارغا ، يىراقتا كۆرۈنۈپ تۇرغان قومۇشلۇق دۆڭلەرگە ، تاقىر قۇم دۆۋىسىگە قاراپ ئۇلۇغ - كىچىك تىندى .

كېچىدە ئەترەت باشلىقلىرى غۇدۇرشىپ ، تەستە يىغىلدى . ئەيسا مەڭ ئەترەت باشلىقلىرىغا قاراپ نېمە دېيىشىنى بىلەلمەي بىردەم تۇرۇپ قالدى .

— مۇشۇ يۇرتتا بىللە تۇغۇلۇپ چوڭ بولغانلىقىمىزنىڭ ، بىللە يېگەن تۈزىمىزنىڭ ھۆرمىتى ئۈچۈن ، مېنىڭ پالاندى بولۇپ يۇرتتىن ھەيدىلىپ كەتمەسلىكىم ئۈچۈن ماڭا بىر شەپقەت قىلساڭلار...

ئەيسا مەڭ بوغۇلۇپ قېلىپ گېپىنى داۋام قىلالىمىدى . ئەترەت باشلىقلىرى ھەيران بولۇشتى . چۈنكى بۇ ئادەمنىڭ يالۋۇرۇپ گەپ

قىلغىنىنى يۇرتتا ئانىسىدىن باشقا ھېچكىم ئاڭلىمىغاندى .
داۋۇت قاپاق پۇشۇلداپ ماشىنىغا چىقتى ۋە شوپۇرغا :
— ئۇچقاندەك چاپتۇر بىر نېمەڭنى ، — دەپ ۋارقىردى .
ماشىنا تېز ئايلانغانلىقتىن ئىشىك ئېچىلىپ كېتىپ داۋۇت
قاپاق ھەلەپ سېۋىتىدەك يەرگە يۇمىلاپ چۈشۈپ كەتتى . قاتتىق
تورمۇزلانغان ماشىنا ئاسمان — يەرگە توپا ئارىسىدا قالدى . قورقۇپ
قېتىپ قالغان شوپۇر تورمۇزغا دەسسەگىنچە ئولتۇرۇپ قالدى .
قويۇق چاڭ — توزان ئارىسىدىن داۋۇت قاپاقنىڭ ئېيىق تاپىنىدەك
قوللىرى شوپۇرنىڭ ياقىسىغا سوزۇلدى . ئۇ شوپۇرنى يەرگە سۆرەپ
چۈشۈرۈپ پومداقلاپ تېپىپ كەتتى . شوپۇر توپىدا يۇمىلاپ تاپاق
يەۋىتىپ ئۆزىچە شۈكۈر دەپ قويدى . چۈنكى داۋۇت قاپاق ساق
ئىكەن . ئۇنىڭ يېڭى كىيىملىرى ، مايلاپ قويغان ياغاچ ئاياغدەك
يوغان يۈزلىرى ، يېڭى قىردۇرغان گۆشلۈك بېشى توپىدا بۇلغىنىپ
كەتكەن بولسىمۇ ، بىر يېرى زەخمىلەنمىگەندى .

— سەن مۇناپىق نېمىشقا ئىشىكنى چىڭ ئېتىلمەيدىغان قىلىپ
قويسەن ؟ سەن ئابدالنىڭ بالىسىنىڭ مەندە نېمە ئوچۇڭ بار ئىدى ؟
ساڭا يامانلىق قىلمىدىم . بىر دېۋانە ئابدالنىڭ بالىسىنى ئۆستۈرۈپ
شوپۇر قىلىپ قويسام ياندۇرغىنىڭ شۇ بولدىما ؟

— ئۆزلىرى ئىشىكنى چىڭ ياپماپلا .
— سەن يەنە لاتا چاينايسىنا !

داۋۇت قاپاق شوپۇرنى يەنە بىر ھازا ئۇرۇپ ، تەپتى .
شوپۇرنىڭ ئاغزى — بۇرنى قان بولۇپ كەتتى . داۋۇت قاپاق
پۇت — قولى تالغاندىلا ئۇرۇشتىن توختىدى . ماشىنا ئاقتىكەنگە
قاراپ ئۇچقاندەك چاپتى . داۋۇت قاپاق شوپۇرنى يول بويى ئېسىگە
كەلگەن ھەممە سېسىق تىل بىلەن تىللاپ ماڭدى .

ئاقتىكەن دائىرىسىگە كىرگەندە داۋۇت قاپاقنىڭ ئالا
كۈچۈكلىرى تارقاپ ، قاپىقى ئېچىلدى . ئاغزى تىللاشتىن
توختىدى . يوللارغا سۇ چېچىلىپ ، تۈزلىنىپ كەتكەندى . كەنت
ئالدىدىكى يولنىڭ ئوتتۇرىدا ئەيسا مەڭ قول باغلاپ تۇرغاندى .

داۋۇت قاپاق ئەتراپقا قارىدى . پۈتۈن مەھەللە تىلىسىمدەك
جىمجىتلىققا چۆمگەندى . ئەيسا مەڭدىن باشقا ئادەم دىندارى
كۆرۈنمەيتتى . داۋۇت قاپاقنىڭ يەنە قاپقى تۈرۈلدى .
— ھەي ، ئادەملىرىڭ كۆرۈنمەيدىيا ؟

— ئۇرۇڭدىن تۇر !

ئەيسا مەڭ بىر ۋارقىرىۋىدى ، يولنىڭ ئىككى چېتىدىكى
ئېرىقتىن دېھقانلار ئورماندەك ئۈنۈپ چىقتى . داۋۇت قاپاق
تەبەسسۇم بىلەن نەزەر سالىدى . قېرىلار ، بالىلار ، ئەرلەر ، ئاياللار
ھەممىسى ھارغىن قىياپەتتە قارىشىپ تۇراتتى .

— چاۋاك چال ! — دەپ بۇيرۇق بەردى ئەيسا مەڭ . قاراسلاپ

چاۋاك چېلىندى .

— توختا !

چاۋاك توختىدى .

— ئارقىغا بۇرۇل ! كەتمەنى ئال ، ئېتىزغا ماڭ !

دېھقانلار ئەيسا مەڭنىڭ بۇيرۇقىنى شۇئانلا ئىجرا قىلدى .

— مانا ، مانا ، ئەيسىراخۇن ، قىلاي دېسە ھەرقانداق ئىشنى

قىلغىلى بولىدۇ . ھوقۇقىنى مۇشۇنداق ئىشلىتىڭلا ، ئاندىن مەن

داۋۇتنىڭ ئادىمى بولالايسىلەر ، ياخشى بولدى ، كەتتۇق .

ئەيسا مەڭ تاماكىسىنى شورغىنىچە كۆزىنى قىسىپ قاراپ

قالدى . دېھقانلار شۇئان تارقاپ كەتتى .

يول بويى داۋۇت قاپاقنىڭ ئاغزى كۈلكىدىن يۈمۈلمىدى .

— قانداق ، ھوشۇر باي ، سەنمۇ خۇش بولغانسەن ؟

— سىلىدەك خۇش بولمىدىم .

— ئەتىگەنكى ئىشنى ئۇنتۇپ كەت . ماۋۇ ئىشتىن خۇشال

بول .

— ئەتىگەن خۇدا ساقلىدى ، ئۇنىڭدىن خۇشالمەن . لېكىن

ئەيسا مەڭنىڭ ئىشىدىن خۇشال بولمىدىم .

— نېمىشقا ؟ مېنىڭ گېپىمنى ھەممە ئادەم ئاشۇنداق ئىجرا

قىلىشى كېرەك .

— ئۇغۇ شۇنداق ، سىلنىڭ گەپلىرىنى بەجاندەل ئىجرا قىلىمىز ، لېكىن ئەيسا مەڭ سىلنىڭ گەپلىرىنى ئەينەن ئىجرا قىلغاندەك تۇرغان بىلەن ئەمەلدە سىلنى مەسخىرە قىپتۇ .

— نېمە ؟ توختا .

ماشىنا توختىدى .

— سۆزلە .

— ئەيسا مەڭ دېھقانلارنى «بات» ، «قوپ» ، «مالڭ» دەۋانقاندا ھەممە خەق پىخىلداپ سىلىگە قاراپ كۈلۈۋاتىدۇ ، ھەممە ئەرلەر چاترىقىنى چاڭگاللاپ تۇرۇپتۇ .

— نېمە ؟ نېمە ؟ راست ، مېنى زاڭلىق قىلىدىمۇ نېمە بۇ كېپەك

ئوغرىسى ! ياق ، توختا ، مەن... بىز بېرىپ بۇ مەسىلىنى يېڭىباشتىن مۇزاكىرە قىلىپ باقايلى . ئاندىن... ھەيدە ، بەتبەخت !

داۋۇت قاپاق يەنە يول بويى شوپۇرنى تىلاپ ماڭدى . يېزا

مەركىزىدە ئۇنى يەنە بىر كۆڭۈلسىزلىك كۈتۈپ تۇرغانىدى . تاش

مۇنارغا : «داۋۇت قاپاق ھارامدىن بولغان ، ئۇنىڭ ئاتىسىنىڭ

يېرىمى ئادەم ، يېرىمى ئالۋاستى . شۇڭا ئۇ ئادەممىكىن دېسە ئادەم

ئەمەس ، ئالۋاستىمىكىن دېسە ئالۋاستى ئەمەس» دەپ يېزىپ

قويۇلغانىدى . نۇرغۇن ئادەملەر مۇنار ئەتراپىغا ئولتۇرۇپ سۆز -

چۆچەك قىلىپ كۈلۈشمەكتە ئىدى . داۋۇت قاپاقنىڭ كەلگىنىنى

كۆرۈپ ئادەملەر تەرەپ - تەرەپكە قېچىپ كېتىشتى . پەقەت بىرلا

ئادەم قاچمىدى . يىل بويى مۇشۇ مۇنارنىڭ يۇمىلاق سۇپىسىدا

قىپپالساڭچ سوزۇلۇپ ياتىدىغان ، سوغۇقتا تۇڭلىمايدىغان ،

كىشىلەر تەرىپىدىن ئەۋلىيا دەپ نام ئالغان رېخماخۇن ئاتلىق بىر

ئادەم سۇپىدا كۈلۈپ ئولتۇرغانىدى . داۋۇت قاپاق دىرىلدەپ تىترەپ

كەتتى . رېخماخۇن يالساڭچ تېقىمىنى قاشلاپ تۇرۇپ ، مۇناردىكى

خەتنى كۆرسىتىپ داۋۇت قاپاققا قاراپ كۈلدى . نېمە قىلىشىنى

بىلمەي تۇرغان داۋۇت قاپاق ئېتىلىپ بېرىپ رېخماخۇننى تېپىپ ،

ئۇرغىلى تۇردى .

— كىم يازدى بۇنى ، ھەي ساراڭ دەلدۈش ، سەن يازدىڭمۇ ؟

رېخماخۇن مۇشت ، تېپىك ئۆتمىگەندەك قولىنى ئۇياق -
بۇياققا ئىشارەت قىلىپ ئاللىنىمىلەرنى دەدى . ئۇنىڭ گېمىنى
بىلگىلى بولمايتتى .

6

سېمىز خوتۇن خەيزىخاننىڭ ئەمدى رەسمىي ئاچقىقى تۇتتى .
— ھالىڭ نېمانچە يوغان سېنىڭ ؟ سەن كىم بىلەن
گەپلىشىۋاتقىنىڭنى بىلمەسەن ؟ سەن ھازىر خاتىبى مېرەپ بېگىمنىڭ
ئاغچىسىغا گەپ قىلىۋاتىسەن ! ھوشۇڭنى بىل ! ئۆزۈڭ بىر كۆك
تۇش پادىچىنىڭ ئوغلىسەن ، گۈلبانۇدەك گۈزەل باي قىزنى
چۈشۈڭدەمۇ كۆرەلمەيسەن .

— بۇنى ئۆزلىرى دەپمىسىلىمۇ تانمايمەن ، گۈلبانۇدەك بەگ
قىزى مەندەك كۆك نامرات پادىچىنىڭ ئوغلىغا لايىق ئەمەس .
بەگزادىلەردىن كۈيۈغۇل تاللاڭلار .

— خۇدا كاككۇكنىڭ ئىشقىنى پاقىغا باغلاپ قويۇپتۇ .
خۇدانىڭ ئىرادىسىگە توغرا تۇرما .

— مېنىڭ ئامالىم يوق .

— سەن كېسەلمۇ ؟

— بىلمەيمەن .

— ئالدىرىما ، پۇشايماق قىلىسەن ، گۈلبانۇغا ئۆيلەنسەڭ
ئۆمرۈڭ باياشاتلىقتا ئۆتىدۇ ، خۇدا ساڭا مال - دۇنيا بەرمىگەن
بىلەن يۈسۈپتەك كېلىشكەن ئەرنىڭ سۆلىتىنى بېرىپتۇ . بۇ
كېلىشكەن قامىتىڭگە پادىچىنىڭ پىتىلاپ كەتكەن جەندىسى ئەمەس ،
بەگزادىلەرنىڭ زەر تونلىرى كېرەك . ھاسىنىڭ ئورنىغا قامچا
تۇتىدىغان ، ئېشەك ئورنىدا تۇلپاردەك ئات مىنىدىغان بولسەن ،
ئەقلىڭ جايىدا بولسا رەت قىلمايسەن ، ئاتا - ئاناڭمۇ دۆلەتمەن
بولۇپ سەندىن رازى بولىدۇ .

— سۆزلەۋەرمەڭ ، گۈلبانۇغا ئۆيلەنسەيمەن .

— ئۆمرۈمدە ئاللاغا شۇنداق يېلىنغان ، مەن گۈلبانۇنىڭ ھاممىسى بولغاچقا ، ئۇنىڭ ھالىغا چىدىيالماي ساڭا يالۋۇردۇم . ئەمدى ئاڭلا ، ئەگەر نىيىتىڭدىن يانمايدىغان بولساڭ ، ئاشۇ قىزنىڭ تارتقان ئازابى ئۈچۈن ئاتا - ئاناڭنى سەرسان قىلىۋېتىمىز . سەن چۆلدە مال بېقىپ يۈرگەندە ياخشىلىق قىلىپ گۈلبانۇنى ئۆزۈڭگە كۆيدۈرۈۋاپسەن ، ئۇنىڭغا ئۆيلەنمىسەڭ سېنى چوقۇم ساراڭ قىلىۋېتىمىز . سەن ۋەيران بولۇپ كېتىسەن .

— خۇدادىن سىلەرگە ئىنساپ ، ئىمان تىلەيمەن .

ئاغىچا خېنىم مەپسىگە چىقىپ يامانلاپ كەتتى . راخمان پادىچى قويۇق توپا تۈزىتىپ كېتىۋاتقان قوڭغۇراقلىق ئارغىماقلار كەينىدىن ئۇلۇغ - كىچىك تىنىپ قاراپ قالدى . قوينىدىن نەينى ئېلىپ ، پاكار بىر دۆڭدە ئولتۇرۇپ «باياۋان» غا چېلىشقا باشلىدى . چەكسىز مۇڭ ، ھىجرانغا تولغان كۈي بۇلۇتلار لەيلەپ يۈرگەن زەڭگەر كۆكنىڭ باغرىغا يېقىملىق سىڭىپ باردى . بىر توپ تورغاي چۈچۈلەپ راخمان پادىچىنىڭ بېشىنى ئەگىشكە باشلىدى . بىر تورغاي بۇلۇتلار ئارىسىدىن شۇڭغۇپ چۈشۈپ راخماننىڭ مۇرىسىگە قوندى ۋە مەڭزىگە سۆيىدى . ئىپارنىڭ خۇش ھىدى راخماننىڭ ۋۇجۇدىنى مەست قىلدى . نەي چېلىۋاتقان قولى تىترەپ ، نەي توپا ئۈستىگە سىيرىلىپ چۈشتى . ھۆل ، ئىسسىق كەلگەن يۇمشاق لەۋ چېكىسىگە تەگكەندە ئۇنىڭ بويۇن پەيلىرى سىرقىراپ ، مۇسكۇللىرى دىرىلدەپ تىترەپ كەتتى ، ئۇ تاقەت قىلىپ نۇرالمى ئاق شايلىق قىزنى قۇچاقلاپ باستى . ئاق لىباسلىق قىز يىلاندىك سۇغۇرۇلۇپ چىقىپ كەتتى . قىزنىڭ قىزىلگۈل غۇنچىسىدەك لېۋىدە كۈلكە ئوينايتتى ، كۆزلىرىدىن يۇلتۇزدەك كۈمۈش نۇر چاچراپ تۇراتتى ، راخمان پادىچى توپا ئارىسىدىن ئۆمىلەپ تۇرۇپ قىزغا يەنە تاشلاندى ، قىز لىككىدە كۆتۈرۈلۈپ راخمان پادىچىنىڭ بويى يەتمىگۈدەك بوشلۇقتا جىلۋە قىلىپ قاراپ تۇردى . راخمان توپىغا تىزلاندى .

— ئۇلۇغ پەرى ، بۇنداق قىيىناۋەرگۈچە قېنىمنى ئېلىپ

كەتسىڭىز .

— سىز مېنى قانچىلىك قىيىندىڭىز ؟

— مەن قىيىنمىدىم .

— يالغان سۆزلىمەڭ . ئىرادىڭىز تەۋرەنگەن ۋاقىتتا جىسمىڭىزغا

ئوت تۇتۇشۇپ كۆيۈشكە باشلايمەن . ئادەم ئاتا ۋەدىسىدە تۇرماي

جەننەتتىن قوغلاپ چىقىرىلغاندىن بېرى پەرىزاتلار ئادەملەر بىلەن

ئالاقە قىلمىغان . خۇدا سىزنىڭ ئوتىڭىزنى ماڭا تۇناشتۇردى .

شۇنىڭ بىلەن نەچچە مىڭ يىللىق ئادەتنى بۇزۇپ مۇھەببەتكە

باغلاندىم . سىز قەسەم بەرگەن تۇرۇقلۇق يەنە تەۋرىنىپ

قىلىۋاتىسىز ، يەنە ئالتە ئاي بەرداشلىق بەرسىڭىز جىسمىڭىزنى

پەرىزات جىسمىغا ئايلاندۇرىمىز ، چىداملىق بولۇڭ .

— ئۇلۇغ پەرى ، ئاتام دائىم ماڭا ئىنسان دېگەن سۆزنىڭ

مەنىسىنى ئازغۇچى دېگەنلىك بولىدۇ ، دەپ تەلىم بېرەتتى ،

ئېھتىمال مەن ئېزىۋاتقاندىمۇرەن . ئەمما ، ئاتا - ئانامنىڭ مېنىڭ

سەۋەبىمدىن ماكانسىز قېلىپ ، سەرسان بولۇشىغا زادىلا چىدىيالماي

قىلىۋاتىمەن .

— مەن پەرىزاتلار پادىشاھىنىڭ مەلىكىسى . ئاتا - ئانامنى ،

شاھلىق تەختىنى ساڭا تېگىشتىم . ھازىر ئوردىدىن قوغلاپ

چىقىرىلدىم . سۈرگۈنلۈكتە ياشاۋاتىمەن...

قىزنىڭ كۆزىدىن مەرۋايىتلار تۆكۈلدى .

— ئاتا - ئانام سەرسان بولۇپ كەتسە مەيلىمۇ ؟

— قورقۇنچاق بولمىغىن ، ئىشلار ئىنسانلارنىڭ دېگىنىدەك

ئەمەس ، ئاللاننىڭ دېگىنىدەك بولىدۇ . ساڭا تەھدىت سالغۇچىلارنىڭ

ھەممىسى ئادەملەردۇر . قاراڭغۇلۇقتا تېڭىرقاپ قالغان قەلبىڭنى

يورۇتاي ! — قىزنىڭ كۆكسىدىن ھەسەن - ھۈسەندەك بىر جۈپ

نۇر سوزۇلۇپ چىقىپ ، راخماننىڭ كۆكسىنى تېشىپ كىردى ،

يېڭىتنىڭ دىلى شۇن ئان يورۇپ قىز بىلەن بولغان ئارىلىقى بارغانچە

قىسقاردى .

راخمان خۇش كەيىپ ھالدا پادىسىنى ھەيدەپ قايتىپ

كەلگەندە ، ئاتا - ئانىسى يىغا - زار قىلىپ ئالدىغا چىقتى .
— ئوبدان ئوغلۇم ، سەن ھامان ئۆيلىنسەنغۇ ، بىز
گاداچىلىقتا سېنى قانداق ئۆيلەرمىز دەپ غەم قىلىۋاتاتتۇق . سېنى
بەگنىڭ كۈيۈغۇلۇققا تاللىشى بىزگە كاتتا ئامەت ، ئامەت
بۇنىڭدىن ئارتۇق بولمايدۇ . ئەمدى جەندىنى تاشلاپ قامچا ئوينىتىپ
يۈرىدىغان بەگزا دە بولسەن ، ئەقلىڭ بارمۇ سېنىڭ .

ئانا توختىماي سۆزلەپ راخماننىڭ قۇلقىنى پاك قىلىۋەتتى .
ئاتىسى ئۇن چىقارماي غاڭزا تارتىپ ، تام تۈۋىدە مۈكچىيىپ
ئولتۇردى . ئۇنىڭ چۈپۈر قېشى ئاستىدىكى ياشاڭغىراپ تۇرغان
كۆزلىرى ئوغلغا تىكىلگەنىدى .

— ئاتا ، مېنى قىيىنمىساڭلار .

— بەگ قىزىغا ئۆيلەنگۈڭ يوقمۇ ؟

— يوق .

— ئەمدى بۇ يۇرتتا نان يەپ بوپتۇق ، ئوغلۇم .

— مەيلى ئاتا ، بىزگە خۇدايىم بار . جاھاننىڭ بىر

بۇرجىكىدىن نان تېپىپ بېگۈدەك يەر تېپىلار .

ئاتىسى غاڭزىنى ئايىغىنىڭ قونچىغا ئۇرۇپ كۈلنى قاققاندىن
كېيىن قاراڭغۇ ئۆيگە كىرىپ كەتتى . ئانىسى ھۆڭرەپ يىغلاپ
ئاتىسىنىڭ كەينىدىن ماڭدى .

— توۋا قىلىدىم خۇدايىم . مەن ئېمىتىمىكىن دېسەم
ئېشەكنى ئېمىپتىكەن بۇ دۆيۈز . ئوغلۇ بېقىپ چوڭ قىلماپتىمەن ،
غەرەز ئوقمايدىغان ئېشەك بېقىپتىمەن . بىر دۆلەتمەن قىز
تېگەي دېسە...

ئاتىسىنىڭ گېپىنىڭ ئايىغى ئۈزۈلمەي تۇرۇپ ئىشىك ئالدىدا
قىقاس - سۈرەن كۆتۈرۈلدى . ئاتلار دۈكۈرلەپ كىشىنىدى . راخمان
ئىشىكتىن ئېتىلىپ چىقىشىغا تۇمشۇقىغا مۇشت تېگىپ ، ئۆي
ئىچىگە ئوڭدا چۈشتى . چوماقچىلار ئۇنى ھەش - پەش دېگۈچە باغلاپ
تورۇسقا ئېسىۋەتتى . ئۇ مۇشت ، قامچا زەربىسىدىن خۇددىنى
بىلەلمەي قالدى . ئاغزى - بۇرنى قانغا بويالىدى . ئاتىسى بىلەن

ئانىسىمۇ تۇۋرۇككە تېگىلدى ، شاپ بۇرۇتلۇق چاكارنىڭ قول
ئىشارىسى بىلەن قامچا تۇتقانلار شىپىدە توختىدى . ئۇ راخمانغا
قاراپ پەس ئاۋازدا سۆزلىدى :

— بىز ساڭا ئازراق نەسەھەت قىلىپ قويايلى دەپ
كەلگەندۇق ، نەسەھەتنى ئاڭلىمىدىڭ . بۇنداق بولسا سېنىڭ دىنىڭ
ئازار يەيدۇ ، بىزمۇ ھۇزۇرلىنىپ كەتمەيمىز ، جاھاندا باشقىغا ئازار
بېرىپ ، ئۆز كۆڭلىنى خۇش ئېتىدىغان ئادەم بولمايدۇ . ئەقلىڭلار
بىلەن گەپ قىلىڭلار ، ئىشنىڭ ياخشىلىق بىلەن پۈتكىنى خويتۇر .
— يۇرتنى بېرەيلى ، — دېدى راخمان قان قېتىشقا باشلىغان
ئاغزىنى تەستە ئېچىپ ، ئاغزىدىن يەنە قان ساقىپ چىقتى .
— سەن ئامەتنى قاچۇرۇۋەتتىڭ ، كاجلىقىڭدىن بېشىڭغا
قونغان دۆلەت قۇشى سېنى چوقۇۋاتىدۇ .

ئىككى چاكار راخماننى يەنە غەزەپ بىلەن قامچىلاشقا باشلىدى .
بۇ قېتىم راخمان ئاغرىق سەزمىدى . سەزمەس بولۇپ قالغان
ئوخشايىمەن دەپ ئويلىدى . ئەمەلىيەتتە پەرىزات قامچىنى جىسمى
بىلەن توسۇپ تۇرغانىدى .

— شۇنچە چىرايلىق ئوغۇلنى ئەقلى بىلەن تاپساق
بولماسمىدى ، پايپاق ساقال بەڭگى ! ئۆزۈڭ قانداق ئويلاۋاتىسەن ؟
— ئوغلۇم يۇرتنى بېرىشكە رازى بولدى . مەن
نېمىدەيمەن...

ئۇنىڭ باش - كۆزىگە تارسىلداپ قامچا تەگدى .

— سىلەر يۇرتنى بېرىپلا قۇتۇلىمىز ، دەپ چۆچۈزىنى خام
سانماڭلار ، يۇرتىمىزنىڭ تۈزى ئېغىر ، ئەقلىڭلارنى تاپقۇچە مۇشۇ
يوسۇندا پات - پات مۇڭدىشىپ تۇرىمىز... خۇداغا ئامانەت ، يەنە
يوقلاپ كېلىمىز .

ئۇلار قايتىپ كەتتى .

بىرنەچچە كۈن ئۆتكەندە مۇڭداشقىلى كېلىدىغانلاردىن يەنە
ئۈچۈر كەلدى . ئاتا ئوغلغا يۈزلىنىپ دېدى :

— قانداق قىلىمىز ، ئوغلۇم ، ئاخىرەت ئۈچۈن ئىمان

ئېيتىۋالسىمىزمۇ ياكى ئوي ئۈچۈن تەييارلىنىمىزمۇ ؟
راخمان ئاتىسىغا ئۇزاق قارىدى . ئاتا جىسمانىي جەھەتتە
خورلانغان بولسىمۇ ، روھىنى پاك قوغداپ كەلگەنىدى . ئەمدى ئۇ
ئوغلى ئۈچۈن ئاخىرقى قىسمەتكە تەييارلاندى .
راخمان كۆزىنى يەرگە تىكىپ :

— بىز ياشايلى ، ئاتا ، — دېدى .
— بۇرۇنراق شۇنداق دېسەڭ بولمامتى ، بالام !
ئانا ئوغلىغا ئېسىلىپ يىغلاپ كەتتى ، ئاتا دەرھال موماينى
سىلكىشەپ توختاتتى .

— ئازراقمۇ رازىچىلىقنىڭ بولمىسا ياشىمىساقمۇ بولىۋېرىدۇ .
بالام ، بىز پەقەت بۇ دۇنيادىلا ياشىمايمىز .
— ياق ئاتا ، رازى بولۇشقا مەجبۇرمىز . ئانامدەك خۇشال
بولدىڭىزمۇ ، ئاتا ؟

— ياق بالام ، ئارتۇق گەپ ئېشەككە يۈك .
— گېپىڭىزنىڭ تېگىنى بىلەلمىدىم ، ئاتا .
— مۇشۇ گەپلەرنى قىلىۋاتقان چېغىڭدا ئالەم كۆتۈرەلمىگۈدەك
خاپىلىقنى ئىچىڭگە سىغۇرالمىدىڭىز قىيىنلىقلىقنى سېزىپ
تۇرۇۋاتىمەن . بىزنىڭ ھاياتىمىزدىن ئەنسىرەپ كۆڭلۈڭ خالىمىغان
ئىشقا رازى بولۇۋاتىسەن . بۇنى بىلمىگەن يەردە ئەمەسمەن . سېنى
بۇ ھالدا قويۇپ تىرىك ياشاش ماڭا ھارام .

— ئۇنداق دېمەڭ ئاتا ، مېنى دەپ ئارتقانلىرىڭلار پېتەر .
— بالام ، كۆڭلۈڭدىكى تۈگۈننى دېيىشكە بولارمۇ ؟
راخمان چۆچۈپ ئانىسى بىلەن ئاتىسىغا قارىدى .
— دېيىشكە بولمايدىغان سىر بولسا تىنمىغىن ، — دېدى
ئانىسى .

راخمان ئاغزىنى ئۆمەللەپ توختاپ قالدى .
— بولغۇلۇق ھامان بولدى ، دۇنيادا سىلەردىن يېقىن ئادىمىم
يوق . ئەمدى دېمىسەممۇ ھامان ئاشكارا بولىدۇ . پەرىزاتقا
ئۆيلەندىم .

ئانىسى پېشانىسىگە بىرنى ئۇرۇپ ، ياقىسىنى تۇتۇپ قالدى .
ئاتىسى ساقلىنىنى سىلاپ ئويغا چۆمدى .
يىراقلاردا خوراز چېلىندى .

راخمان ئۇخلىيالمى ئاي نۇرى تۆكۈلۈپ تۇرغان سوزۇك كېچە
ئاسمىنى تۇڭلۇكتىن كۆرۈپ ياتتى . دالان ئۆيدە ياتقان بوۋاي
بىلەن مومايمۇ ئۇخلىمىغاندى .

— پەرىزات خەلقى مىڭ يىلدا بىر قېتىم ئىنسانلارنىڭ ئەڭ
پاكلىرىدىن بىرىنى ئۆزىگە جورا قىلىپ تاللايدىكەنمىش . ئىست
كالۋالىقىم ، بۇ ئىش نەدىمۇ خىيالىمغا كەلسۇن . ئوغلۇمىز بىر پاك
ئىنسان ئىكەن ئەمەسمۇ . پەرىزات خەلقى بۇ ئىشنىڭ باشقا ئىنسانغا
ئاشكارا بولۇپ قېلىشىنى يامان كۆرىدۇ . بالىمىزنىڭ بەختىگە
ئولتۇرۇپتىمىز...
ئانا ئۆكسۈپ نالە قىلغىلى تۇردى .

— ۋالاقلاۋەرەمسەڭچۇ ، كۆڭلۈم بىر ئىشنى تۇيغان ، شۇڭا
مەن ئۆلۈشكە رازىلىق بەرگەن . خۇدا ئوغلۇمىزنى ئۆز پاناھىدا
ساقلىغاي .

سۈت رەڭ ئاي نۇرى تۆكۈلۈپ تۇرغان تۇڭلۇكتىن زىلۋا ئاق
سايە سوزۇلۇپ كىردى . شەھلا كۆزلىرى يىغىدىن قىزارغان پەرى
راخماننىڭ تەكىمىسى يېنىدا ئولتۇردى .

— سىرنى ئاشكارا قىلىپ مېنىڭ نامىنى بۇلغىدىڭىز . ئەمدى
مېنىمۇ ، مانا بۇ بالىڭىزنىمۇ كۆرەلمەيسىز .

پەرىزات ئاق شاھە يېپىنچىسىنى قايرىپ قورسىقىدا بەخىرامان
ئۇخلاپ ياتقان بوۋاقنى كۆرسەتتى . راخمان قورۇنغىنىدىن يوقانغا
پۇركىنىۋالدى .

— بۇ مەخپىيەتلىك باشقا ئىنسانلاردىن قەتئىي مەخپىي
تۇتۇلۇشى كېرەك ئىدى . ۋەدىڭىزنى بۇزدىڭىز . مەن جازالاندىم ،
پەرىزاتلار ئارىسىدىن قوغلىنىپ جىن - شايانۇنغا ئايلاندۇرۇۋېتىلدى .
دىم . بۇلارنىڭ ھەممىسى سىزنىڭ كاساپىتىڭىز ، پەرىزات خەلقى
مېنىلا ئەمەس ، بالىڭىزنىمۇ جازالدى . سىزنىمۇ بوش قويمىدى .

ئەتىدىن باشلاپ سىزنىڭ گۈزەل تېنىڭىز خۇددى بىلىمگەن ھالدا زېمىندا خارۋازار بولۇپ ياشايدۇ. سىز ئۆمۈر بويى خۇددىڭىزنى بىلمەيسىز. خەير، قىيامەتتە كۆرۈشەيلى.

پەرىزات بىر كۆزىدىن قان، بىر كۆزىدىن ياش ئاقتۇرۇپ تۇڭلۇكتىن سوزۇلۇپ چىقىپ كەتتى. ئۇنىڭ ھەسرەتلىك يىغا ئاۋازى ئۇزاققىچە كۆكتىن ئاڭلىنىپ تۇردى، راخمان گاڭگىراپ تۇرۇپ قالدى.

7

راخمان پادىچى ئەتىسى ئاجايىپ مەلئۇن بولۇپ ئورنىدىن قوپتى. يۇرت پاتىپاراق بولدى. ئۇ ئاندىن تۇغما ھالەتتە ئورنىدىن تۇرۇپ كوچىغا چىقتى. ئادەملەر بىلمەيدىغان تىلدا بىرنېمىلەرنى سۆزلىدى. كىشىلەر قاچتى. يىراقتىن ئۇنىڭ بەدىنىنىڭ شۇنچە تۈز، زىلۋا، چىرايلىق ئىكەنلىكىنى كۆرۈپ ھەيران بولۇشتى. ئاتا - ئانىسى ئۇنىڭغا يېلىنىپ - يالۋۇرۇپ كىيىم كىيدۈرۈۋىدى، سېلىپ تاشلىۋەتتى. ئۇنى باغلاپ سولاپ قويۇۋىدى، ئارغامچا ئۈزۈلمىگەن، ئىشىك بۇزۇلمىغان ھالدا سىرتقا چىقىپ كەتتى. ئاتا - ئانىسى ئۈزۈنغا قالماي كەينى - كەينىدىن بۇ دۇنيا بىلەن خوشلاشتى.

راخماننى باينىڭ ئىككى چاكىرى ئۇرۇپ قويۇۋىدى، ئۇلارنىڭ پۇت - قولى قاقشالدىك قۇرۇپ كېتىپ ئۆلدى. ئۇنى چىشلۇۋالغان بىر ئىت ئۆزلۈكىدىن كۆيۈپ كېتىپ ئۆلدى. مانا شۇنىڭدىن باشلاپ يۇرتنىڭ ئادەملىرى ئۇنىڭدىن قورقىدىغان، ئۇنى ھۆرمەت قىلىدىغان بولدى. كىشىلەرنىڭ قارشىدا ئۇ ئەۋلىيا مۇقامىغا يەتكەن ئادەمگە ئايلاندى.

دەسلەپكى چاغلاردا ئۇ نەدە كەچ بولسا شۇ يەردە تۇنەپ قالدى. ئۇ بەزىدە ئاسمانغا قاراپ ئىشارەت قىلاتتى. بەزىدە دۈم يېتىۋېلىپ بىرنېمىلەرنى دەيتتى. دەسلەپ بۇ يالغۇچ ئادەمنى كۆرگەن

ئاياللار ، قىزلار يۈزىنى يۆگەپ قېچىپ يۈرۈشتى . بىللارنىڭ
 ئۆتۈشى بىلەن بۇ ئادەم شۇنداق بولۇشقا تېكىشلىكتەك ھېچكىم
 ئۇنىڭغا پەرۋا قىلمايدىغان بولدى . كىشىلەر قىشتا ئۇنىڭ ياتقان
 يېرىگە قار چۈشمەيدىغانلىقىنى ، يالڭاچ بەدىنىدىن ھور چىقىپ
 تۇرىدىغانلىقىنى كۆرۈشتى . ئۇ يالاڭ ئاياغ مۇزغا ، قارغا دەسسەپ
 كېتىۋېرەتتى . ئۈستىگە قار - يامغۇر چۈشمەيتتى . قىش - ياز
 يالڭاچ يۈرەتتى ، كاۋا يەپ ، قېتىق ئىچەتتى . كاۋىنى پۈتۈن ھالدا
 ناۋاينىڭ تونۇرىغا كۆمۈپ پىشۇراتتى ، ئۇنى يەپ بولۇپلا بىر قاچا
 قېتىق ئىچەتتى . ئۇ قايسى كاسپىنىڭ ئالدىغا بېرىپ بىر نەرسا ئالسا
 كاسپ گەپ قىلمايتتى . ئەكسىچە «ئېلىڭ راخمان ئەۋلىيا» دەپ
 قول باغلاپ تۇراتتى . ئۇ ئارتۇق ئالمايتتى ؛ ناۋايدىن بىر نان ،
 قاسساپتىن ئالمقاندىك گۆش ، سامسپەزدىن بىر سامسا ئالاتتى .
 ئاپىرىپ ھەممىنى كاۋا بىلەن قېتىققا تېگىشەتتى . بىر چاغدا بىر
 ئاشپەز راخمان ئەۋلىيانىڭ قولىغا ئۇرۇۋەتتى . شۇنىڭدىن باشلاپ
 كىشىلەر «ئەۋلىياغا ئازار بەرگەن ئادەم توپىدەك سورۇلۇپ
 كېتىدۇ» دەپ يۈرۈشتى . ئۇنىڭ ئاشخانىسىغا ھېچكىم ئاياغ
 باسمىدى . ئۇزاققا قالماي بۇ ئاشپەز راستىنلا ۋەيران بولۇپ
 كەتتى .

*

*

يۇرت مەركىزىدە تاش مۇنار قەد كۆتۈرگەندىن كېيىن
 رېخماخۇن (كىشىلەر كېيىنچە بۇ كىشىنى شۇنداق دەپ ئاتايدىغان
 بولۇشتى) كېچە - كۈندۈز تاش مۇنار سۇپىسىدا سوزۇلۇپ ياتىدىغان
 بولدى . مۇنار مەركىزىنى ماكان تۇتقان رېخماخۇن كىشىلەرنىڭ
 ئېڭىدا مۇنار بىلەن بىرلىشىپ كەتتى . رېخماخۇن مۇنار ، مۇنار
 رېخماخۇن ئىدى . رېخماخۇن ئەرەشكە تىكىلىپ پەرىزاتلار
 دۇنياسىغا قارايتتى . پەرىزاتلارنى كۆرەلەيتتى ، لېكىن ئۇلارنىڭ
 نېمە ئىشلارنى قىلىۋاتقانلىقىنى زادىلا بىلەلمەيتتى . ئۇچۇشۇپ

يۈرگەن قىزلار ئارىسىدىن ئۆز مەھبۇبىسىنى ئىزدەيتتى . ئەمما ئۇنى پەقەت چېلىقتۇرالمىتى . بىر - بىرىدىن گۈزەل پەرىلەر ئۇنىڭغا كۆز قىرىنى سالماي كېتىۋېرەتتى . بەزىسى ئۇنىڭغا غەزەپ بىلەن تىكلەتتى . شۇ چاغدا رېخماخۇن بېشىنى تۆۋەن سېلىپ يەرگە تىكلەتتى .

رېخماخۇن بىر كۈنى پەرىزاتلارنىڭ غەزەپلىك تىكلەشىگە بەرداشلىق بېرەلمەي كۆزىنى يەرگە تىكتى . ئۇزاقچە شۇ يوسۇندا ئولتۇرۇپ كەتتى . بارا - بارا ئۇنىڭ كۆز نۇرى يەرنى تېشىپ كىردى ، ئۇ يەرنىڭ ئەڭ چوڭقۇر قاتلىمىنى كۆردى . ئاخىر قۇم ئاستىدا قالغان بوستانلىق شەھەر ئۇنىڭ كۆز ئالدىدا نامايان بولدى . رېخماخۇن دەسلەپ بۇ شەھەرنى كۆرۈپ ھەيران قالدى . ئۆزى يىل بويى ياتىدىغان مۇنارنىڭ كۆتەك تەرىپى دەل شۇ شەھەرنىڭ مەركىزى ئىكەن . رېخماخۇن بىردىنلا شەھەرگە كىرىپ قالدى . شەھەرگە ئۇنىڭ روھى كىردىمۇ ياكى جىسمى كىردىمۇ ، رېخماخۇن بۇنى بىلەلمىدى ، شەھەرنىڭ يوللىرى كۈمۈشتىن ، بىنالىرى ئالتۇندىن ياسالغان بولۇپ ، ئالتۇن بىلەن كۈمۈشلەر جۇلالىنىپ ، شەھەر ئىچىنى يورۇتۇپ تۇراتتى . كوچا دوقمۇشلىرىدىكى جاھاننەما ئەينەكلەردە پۈتۈن ئون سەككىز مىڭ ئالەمنىڭ ئىشلىرى ، ھەتتا رېخماخۇننىڭ يۇرتىدىكى ئىشلارمۇ كۆرۈنۈپ تۇراتتى . شەھەر كوچىلىرىدا ئادەملەر ئۇياقتىن - بۇياققا ئۆتۈشۈپ تۇراتتى . جۈپ - جۈپ بولۇپ كېتىۋاتقان قىز - يىگىتلەرنى كۆرۈپ رېخماخۇننىڭ قەلبى ھەسرەتكە تولدى . ئۇلارنىڭ ھەممىسى ئاتا - بوۋىسىنىڭ روھى ئىدى . ئۇلارنىڭ تېنى بىلەن روھى ئاچرىتىۋېتىلگەن بولۇپ ، تەنلىرى قۇم ئارىسىدا ئاللىقاچان چىرىپ تۆگەپ كەتكەن ، روھلىرى ئۆز شەھەر بوستانىدا ھايات قالغانىدى . پەقەت جان - جانىۋار ، ھايۋانلارلا تېنى بىلەن روھى ئايرىلمىغان ھالدا ياشاۋاتقانىدى ، رېخماخۇن ئۆزىگە تولىمۇ ئوخشايدىغان مىڭ يەتتە يۈزىنچى بوۋىسىنىڭ روھىنى كۆرۈپ تونۇۋالدى . ئۇ كىشى تولىمۇ سالاپەتلىك ئىدى ، رېخماخۇن تونۇشلۇق بېرىۋىدى ، بوۋاي

ئۇنى باغرىغا باستى . بوۋاي ئۆز قېنىنىڭ مىڭ يەتتە يۈزىنچى تەندە تېخى ئېقىپ تۇرغانلىقىنى كۆردى - دە ، خوشال بولدى . بوۋىسى رېخماخۇنى ھەيۋەتلىك بىر جاھاننەم ئالدىغا باشلاپ كەلدى . ئۆزى ئالتۇن كۆرسىدا ئولتۇرۇپ مىڭ يەتتە يۈزىنچى نەۋرىسىنى يېنىدا ئولتۇرغۇزدى .

— ئەي جاھاننەم ، تۇنجى بوۋامدىن ماڭا كەلگۈچە كۆرسەتكىن ! — دەپ ئىلتىجا قىلدى رېخماخۇنىڭ مىڭ يەتتە يۈزىنچى بوۋىسى ، جاھاننەم پاللىدە يۈرۈپ ، قىسسە كۆرۈنۈشكە باشلىدى .

كۆك دېڭىزدىكى بوستانلىق ئارالدا چاترىقنى يوپۇرماق ، قوۋزاققا توسۇۋالغان يالىڭاچ ئادەملەر چوماقتا ئوۋچىلىق قىلىپ ، ھايۋانلارنىڭ گۆشىنى قان ساقىپ تۇرغان ھالدا يېيىشمەكتە ، ئۇلار بىر - بىرىگە شۇنچە مېھرىلىك تەبەسسۇم ، سەممىي مۇھەببەت بىلەن كۆيۈنۈشمەكتە ئىدى . ھەركىم توپغۇچە يېيىشتى . چوڭلار كىچىك بالىلارنىڭ ، ئاياللارنىڭ ، ئاجىز قىزىلارنىڭ ئالدىغا لوق گۆشلەرنى قويۇپ ، كۆپرەك يېيىشكە زورلايتتى ، تاكى ئۇلار توپۇپ كېكىرگەندىلا ئاشقىنىنى چوڭلار تەڭ تالىشىپ يېيىشتى . ئۇلار قان ساقىپ تۇرغان ئۈستىمخانىلارنى غاجىلاۋاتقاندا دەھشەتلىك گۈلدۈرلىگەن ئاۋاز ئاڭلىنىپ ، ئالەمنى قاراڭغۇلۇق قاپلاپ كەتتى . بالىلار ، ئاياللار قورققىنىدىن چىرقىرىشىپ كېتىشتى . قىزىلار نالە - زار قىلىشتى . كۈچلۈك پالۋانلار ئاجىزلارنى ، ئاياللارنى ، بالىلارنى دالدىغا ئېلىپ ، ئۆزلىرى چوماقلىرىنى چىقىرىشىپ بالا - قازاغا تىكىلىپ تۇرۇشتى . گۈلدۈرلىگەن ئاۋاز ئۇزاققىچە ئاڭلىنىپ ، كېيىن ئاسماندىن بىر پارچە ئوت چۈشتى . بۇ مۆجىزات ئوۋچىلارنى تىرتىتۈۋەتتى ، ئۇلار قاتتىق قورقۇنچ ، ھودۇقۇش ئىچىدە قالغان بولسىمۇ ، بىر - بىرىنى تاشلاپ قېچىشماي ، قوللىرىنى گىرەلەشتۈرۈپ مەھكەم تۇرۇشتى ، ئوت ئۇلارنىڭ كۆز ئالدىدا كۆيۈشكە باشلىدى . ئوۋچىلار كۆيۈۋاتقان نەرسىلەرنىڭ جاھاندىكى ھەممە نەرسىگە ئوخشايدىغان بىر مەخلۇق

ئىكەنلىكىنى بايقاشتى . ئوۋچىلار ۋارقىردى :

— سەن نېمە ؟

— مەن ئوت ئىلاھى . ئەي ئازغۇن ئادەم بالىلىرى ، ماڭا چوقۇنۇڭلار ، مېنىڭ دىنىمغا كىرىڭلار !

— بىز كۈنگە چوقۇنىمىز . بىزنىڭ ئىلاھىمىز قۇياش . چۈنكى ئۇ بىزگە جاھاننى يورۇتۇپ بېرىدۇ . بىز شۇنىڭ ھىماتىدا ياشايمىز . ساڭا نېمىشقا چوقۇنىمىز ؟

— كۈننى مەن سىلەرگە ھەدىيە قىلغان . ئۇ مېنىڭ چىرىغىم . شۇڭا سىلەر مېنىڭ چىرىغىمغا ئەمەس ، ماڭا چوقۇنۇشۇڭلار كېرەك .

— ئۇنداقتا سەن كۈننىڭمۇ ئىلاھىمۇ ؟

— شۇنداق ، مەن ھەممىڭلارنىڭ ئىلاھى بولىمەن .

— سېنىڭ دىنىڭغا كىرىپ ساڭا چوقۇنساق بىزگە نېمە قىلىپ بېرىسەن ؟

— مەن سىلەرگە جاھاندىكى يېڭىلى بولىدىغانلىكى نەرسىنى پىشۇرۇپ بېرىمەن . ئۇنىڭ لەززىتىگە ھېچنېمە تەڭ كەلمەيدۇ . سىلەرگە يەنە كىيىم تىكىشنى ئۆگىتىمەن ، سوغۇقتا توكلىمايسىلەر ، ئەڭ مۇھىمى يۈرىكىڭلارغا ئوت سالمەن ، شۇنىڭ بىلەن سىلەر بىر - بىرىڭلارنىڭ ئىشىقىدا كۆيىدىغان بولسىلەر . — بىز مەسلىھەت قىلىشايلى .

ئادەملەر مەسلىھەتنى بىردەمدىلا پىشۇردى .

— بىز سېنى ئىلاھىمىز دەپ بىلىپ سېنىڭ دىنىڭغا ئىشەندۇق . ساڭا چوقۇندۇق .

ئۇلار ئوت ئىلاھىنىڭ دىنىغا كىرىپ ، ئوتقا چوقۇنۇشقا باشلىدى . راستتىنلا ئۇلار دۇنيانىڭ يېڭى لەززىتىگە ئېرىشتى . قانچىلىك ئەسىرلەر ئۆتكەنلىكى نامەلۇم ، بىر چاغدا يەنە بىر ئىلاھ پەيدا بولدى .

— ساڭا نېمىشقا چوقۇنىمىز ؟

— ئەسلى ئىلاھىڭلار مەن . چۈنكى سىلەر چوقۇنغان ئىلاھ

مېنىڭ بالام ، ئۇنىڭغا ئىلاھلىقنى مەن ئۆگەتكەن ، ماڭا چوقۇنساڭلار سىلەرنى بەختلىك قىلىمەن . سىلەر نېمىنى ئارزۇ قىلساڭلار ، نېمىنى ئويلىساڭلار شۇنى ئاسماندىن تاشلاپ بېرىمەن . — ئۇنداقتا ، بىز سېنىڭ دىنىڭغا كىردۇق . ھازىردىن باشلاپ ساڭا چوقۇندۇق . ئەسلى ئىلاھىمىز سەنكەنەن .

ئادەملەر ئەمدى چوڭ ئىلاھقا سەجدە قىلىشقا باشلىدى . راست دېگەندەك ئادەملەر نېمىنى ئارزۇ قىلسا ، شۇ نەرسە ئاسماندىن چۈشۈشكە باشلىدى . ئاسماندىن ھەر خىل تاۋار كىيىملەر ، شارابلار ، ئېسىل مېۋىلەر ، مەزىلىك تاڭمىلار ياغدى . ئادەملەر ئۇ نەرسىلەرنى تالىشىپ ، بىر - بىرىگە يامان نىيەتتە بولۇشۇپ جىدەل قىلىشتى . شۇنىڭ بىلەن ئادەملەر ئارىسىدا دۈشمەنلىشىش ئەۋج ئالدى . كېيىن قىرغىنچىلىق قوراللىرى ، بالا - قازالارمۇ يېغىشقا باشلىدى . بۇ نەرسىلەرگە ئېرىشكەندىن كېيىن ئادەملەر بىر - بىرىنى بۇلاپ - تالاشقا ، بىر - بىرىنى بالاغا تىقىشقا ، قىرىشقا باشلىدى .

بارا - بارا ئىلاھلار كۆپىيىۋەردى . ئېتىقادلار ئىنسانلارنىڭ قەلبىگە سىغماي قالدى . ھەركىم ئۆزى خالىغان ئىلاھقا چوقۇنىدىغان بولدى . توڭخاقلار ئوت ئىلاھىغا ، ئىسسىققا چىدىمايدىغانلار سۇ ئىلاھىغا ، نازۇ نېمەتكە ، مال - دۇنياغا ئامراقلار ئاسماندىن ياغدۇرىدىغان ئىلاھقا چوقۇندى . ھەتتا كىم قايسى ۋاقىتتا نېمىگە ئېھتىياجلىق بولسا ، شۇ ۋاقىتتا شۇ ئىلاھنىڭ دىنىغا كىرىپ ئېھتىياجى پۈتكەن ھامان ئۇ ئىلاھنى ئۇنتۇيدىغان بولۇشتى . ئۆزىنى ئىلاھ ئاتىۋالغانلارمۇ ئادەملەردىن ھىيلىگەر ئىدى . ئۆزىنى ئالىدىغان ئادەملەرنى ئۆزئارا جىدەلگە سېلىپ جازالاپ تۇردى ، ئەمەلىيەتتە بۇلارنىڭ ھەممىسى شەيتاننىڭ ھىيلىسى ئىدى . شەيتان ھەر خىل ئىلاھ قىياپىتىدە بولۇپ ئىنسانلارنى ئازدۇرماقتا ئىدى ، شەيتان ئىنسانلارنى ئازدۇرۇش ئارقىلىق ئىنسانلار قەلبىدىكى سەممىيلىك ، ئىنساپ ، دىيانەت ، ئىشەنچ ، مېھرىبانلىق ، مۇھەببەت قاتارلىق تېپىلماس بايلىقنى ئالداپ ئېلىۋالماقچى ، ئۇنى

ئۆزىگە ئوزۇق قىلىپ ، ئۆز ئۆمرىنى ئۇزارتماقچىدى . ئادەملەر
ھاياتنىڭ لەززىتىدىن بارغانچە ئايرىلىپ قېلىشقا ، توقلۇق ئازابىدىن
سېسىق كېكىرىپ ھۇرۇنلىشىشقا ، ئۇلارنىڭ ئەقلى سېزىمى
ئۇيغۇنلۇق ھالەتكە كۆچۈشكە باشلىدى .

مانا شۇ چاغدا قاتتىق يەر تەۋرەپ ، تاغۇ تاشلار يېرىلدى .
دەريا - دېڭىزلارنىڭ ئورنىدىن تاغلار ئۈنۈپ چىقىشقا باشلىدى .
تاشلارنىڭ ئورنىدىن سۇلار كۆتۈرۈلۈپ كەتتى . ئاسمان ، يۇلتۇزلار
پارە - پارە بولۇپ كۆيۈشكە باشلىدى . ئىلاھلار ئۆزلىرىنىڭ بەندىلىك
رىنى تالىشىپ قاتتىق ئۇرۇش قوزغىغانىدى . ئادەملەر ئالاقزادىلىك
ئىچىدە مەسلەھەت قىلىشىپ :

— ئىلاھلار ئۇرۇشۇپ قايسىسى يېڭىۋالسا كۈچلۈك ئىلاھقا
چوقۇنايلى ، — دېيىشتى . ئۇلار مەسلەھەتنى ئەمدىلا پىشۇرۇپ
تۇرۇشىغا قاتتىق گۈلدۈرماما ئاۋازى ئاڭلىنىپ ، جاھاننى قاراڭغۇ
تۇمان بېسىپ كەتتى . شەھەر تاڭ ئاتماس قارا كېچە ئىچىدە قالدى .
ئادەملەرنىڭ كۆڭلىنى قاراڭغۇلۇق باستى . مانا شۇ چاغدا ئەرشتىن
زېمىنغا ئۇلۇغ بىر نۇر چۈشۈپ ، ئادەملەرنىڭ دىلىنى
نۇرلاندۇردى . ئارقىدىنلا ئاشۇ نۇر جۇلاسىدىن زۇۋان كەلدى .
— ھەي بەندىلەر ، قۇلاق سېلىڭلار ، بارلىق ساختا دىنلاردىن
كېچىڭلار . ماڭا ئىمان ئېيتىڭلار ، سىلەرنى شەيتان مال - دۇنياغا
قىزىقتۇرۇش ھىيلىسى بىلەن ئازدۇرۇپ مەڭگۈلۈك بايلىقڭلارنى
يالماپ كېتىۋاتىدۇ . سىلەر چىن بايلىقڭلارنى بىلىڭلار ، چىڭ
تۇتۇڭلار . ساختا بايلىققا ئالدىنىپ بەختسىز بولماڭلار . سىلەر
ئېتىقاد قىلىدىغان بىرلا ئىلاھ بار ، شۇنىڭ دىنىغا كىرسەڭلار
مەڭگۈلۈك بەختىڭلارنى تاپسىلەر .

— سېنىڭ دىنىڭ قانداق دىن ؟

— ھەق ، ئادالەت ، پاكلىق ، ئىشەنچ...

— سەن ھەممە ئىلاھنىڭ ئىلاھىمۇ ؟

— ھەق - ئادالەت ئىگىسىدىن باشقا ئىلاھ يوق . قالغانلارنىڭ

ھەممىسى شەيتان . ئالدامچىلار .

— ئۇنداقتا سەن بىزگە نېمە پېرسەن؟
— دىلىڭلارغا ھەق ، ئادالەت ، پاكلىق ، ئىشەنچتىن ئىبارەت
كاتتا ھەم مەڭگۈلۈك بايلىقىنى پېرىمەن .

— يەنىچۇ ؟
— سىلەر ياشىغان ۋە ياشاش ئۈچۈن پايدىلانغان ھەممە
نەرسىنى بەردىم .

— سېنىڭچە ، مۇشۇ ئالتۇن بوستان شەھەرمۇ يالغانمۇ ؟
— شۇنداق .

— ئەمەسە بىزگە بۇنىڭ يالغانلىقىنى كۆرسەتكەن .
شەھەردىكى ئالتۇندىن ياسالغانلىكى نەرسىلەرنىڭ
ھەممىسى — شەھەر تامللىرى ، ھەشەمەتلىك سارايلار ، توخۇ
كاتەكلىرى بىردەمدە توپىغا ، خارابىلىككە ئايلاندى . ئادەملەر
كۆزلىرىدىن قان - ياش ئاققۇزۇشۇپ ئۇلۇغ ھەق ئىگىسىگە سەجدە
قىلدى ۋە :

— ھەق دىنغا ، ھەق ئىگىسىگە ئېتىقاد قىلايلى ، ئەمما بىز
ياشىغان ئاشۇ ئالتۇن ماكاننى ، بايلىقلارنى راستقا ئايلاندۇرۇپ
بەرسەڭ ، — دەپ نىدا قىلىشتى . ھەق - ئادالەت ئىگىسى
ئادەملەرنىڭ تەلىپىنى قوبۇل قىلىپ ئالتۇن شەھەرنى راستقا
ئايلاندۇرۇپ بەردى . توپا خارابىلىك قۇياش پاتماس شەھەرگە
ئايلاندى . ئادەملەر بىر زامانلارغىچە ھەق - ئادالەت دىنغا
ئېتىقاد قىلىپ ياشىغاندىن كېيىن ، يەنە ئەجىر - ئەمگەكتىن
قورقۇپ ، ھەق - ئادالەتنى ئۇنتۇدى . يەنە بىر - بىرىگە زۇلۇم
سېلىشقا باشلىدى . ھەق - ئادالەت يولىدا ناھايىتى ئاز ئادەم
قېلىپ ، قالغانلىرى دىندىن يېنىۋالدى . ئەرشتىن :

— ھاي ئادەملەر ، قەسىمىڭلارنى ئۇنتۇماڭلار ، ۋەدەڭلاردا
تۇرۇڭلار . ئېتىقادىڭلاردىن يانماڭلار ! — دېگەن سادا كەلدى .
— بىزنىڭ ھەممە نەرسىمىز تەل . ئەمدى بىزنىڭ ساڭا
ھاجىتىمىز يوق . بەرگەنلىرىڭنى ئېلىۋالما ، بىزمۇ سەندىن تەلەپ
قىلمايلى . سەنمۇ بىزنى ئاۋازە قىلما .

— ھەق - ئادالەتنى تاشلىماڭلار ، ئۇنى خارلىماڭلار . ئۇنىڭدىن ئايرىلغانلارنىڭ ئۇزاق ياشىيالمىدىغانلىقىنى ئۈنتۈماتلار . دىندىن تانغانلار ھەق - ئادالەت ئىگىسىنىڭ گېپىگە قۇلاق سالمىدى . شۇئان ئاسماندىن نەرە تارتقان سادا ئاڭلىنىپ ، شىددەت بىلەن قۇم يېغىشقا باشلىدى . توپان بالاسى دېگەن شۇ ئىدى . ئالتۇن بوستان شەھەر كۆزنى يۇمۇپ - ئاچقۇچە قۇم ئاستىدا قالدى .

جاھاننەما ئۆچتى . رېخماخۇننىڭ روھى بىلەن ئۇنىڭ بىر مىڭ يەتتە يۈزىنچى بوۋىسىنىڭ روھى جاھاننەما ئالدىدىن قوپۇپ ، چەكسىز ھەسرەت ئىچىدە تىلىم قىلىۋېتىلگەن كۆك دېڭىزغا قاراپ تۇرۇشتى .

— ئەۋلادىم ، — دېدى بوۋىسىنىڭ روھى ، — ھەممىنى كۆردۈڭ ، بىز ئىلاھلارنى ، دىنلارنى بىلمەيدىغان چاغدا ھېچنېمىمىز يوق ئىدى . لېكىن قەلبىمىزدە سەمىمى مېھىر - مۇھەببەت ، ئاق كۆڭۈللۈك ، كۆيۈمچانلىق بار ئىدى . ئىلاھلارنىڭ ، ئېتىقادلارنىڭ كۆپىيىشى بىلەن ئۆزىمىز خالىغان بايلىققا ئېرىشتۇق . بايلىققا ئېرىشكەنسېرى بىز مېھىر - مۇھەببەت ، ھەق - ئادالەتنى يوقىتىپ قويۇپتۇق . يالغان ئىلاھلار بىزنى ئالداپ قەلبىمىزدىن سەمىمى مېھىر - مۇھەببەتتىمىزنى ، پاك روھىمىزنى تۇيدۇرماستىن سوغۇرۇۋېلىپ ، ئورنىغا ئىپلاسلىق قاچىلانغان قارا تاشنى ئېسىپ قويۇپتۇ . شۇ چاغدا ھەق ئىگىسى بىزنى مانا شۇنداق قۇمغا باستۇرۇۋېتىپتۇ .

— نېمە دېمەكچى بولىسىز ، بوۋا؟

— ھەرقانداق بەختنى بېرىمەن دەپ كەلگەن ھەرقانداق ئۇلۇغ ئىلاھلارغا ۋە ئۇلارنىڭ دىنىغا ئىشەنمەڭلار . بايلىق ، بەخت دېگەنلەرنىڭ ھەممىسى ئۆتكۈنچى نەرسىلەر . سىلەر ھەق - ئادالەت ، مېھىر - مۇھەببەت ، سەمىمىيلىك ، پاكلىق ئىگىسى بولغان ئىلاھنىڭ دىنىغا ئېتىقاد قىلساڭلار ئالدىنىمىغان بولىسىلەر ، باشقىلارنىڭ ھەممىسى ساختا ، يالغان ئىلاھلار ، سىلەرنىڭ دىنىڭلار

قانداق دىن؟

— بىزدە ھەق دىنىمۇ ، باشقا دىنلارمۇ بار . ھەر كىم ئۆزى ياخشى كۆرگەن ئىلاھقا ئېتىقاد قىلىدۇ .

بوۋاينىڭ روھى قورۇنۇپ ئەۋلادىغا ئۇزاقتىن ئۇزاق تىكىلىپ قاراپ كەتتى . ئۇ بارغانچە بىچارە ، ئىنتايىن ئاجىز ئەرزىۋاھقا ئوخشاپ قالدى . كېيىن ئۇنىڭ چاچ - ساقاللىرىدىن قان ئارىلاش نۇر تامچىلىغىلى تۈردى .

— سىلەر مەڭگۈلۈك بايلىقنى شەيتانغا بېرىپسىلەر ، بولمىسا ئېتىقاد بۇنداق چېچىلىپ كەتمەيتتى . ئادالەت يولىدىكىلەر ئاز ، شەيتان يولىدىكىلەر كۆپ بولسا ، بىزنى باسقان قۇم - توپان بالاسى سىلەرنىمۇ باسماي قالمايدۇ ، بەلكىم ئۇنىڭدىنمۇ بەتتەر ياغما بالاغا گىرىپتار بولۇپ ، ھالاك بولۇشۇڭلار مۇمكىن .

بوۋاينىڭ روھى قېتىپ قالدى . رېخماخۇننىڭ روھى بوۋىسىنىڭ روھىنى گەپ قىلدۇرالمىدى . شۇ چاغدا ئۇنىڭ تېنى قاتتىق زەربىگە ئۇچراپ ، روھى دەرھال ئۆز تېنىگە قايتتى . ئۇ ھوشىنى يىغىپ ئۆزىگە قارىۋىدى ، داۋۇت قاپاق ئۇنى تېپىپ ئۇرغىلى تۇرۇپتۇ .

داۋۇت قاپاقنىڭ رېخماخۇننى ئۇرغانلىقى ئەھلى جامائەتنىڭ يۈرىكىگە ئەنسىزلىك ئىچىدىكى خۇشلۇققا ئوخشايدىغان بىر ئوتنى سېلىپ قويدى . ئۇلار مۇشۇ سەۋەبلىك يۇرتقا شۇملۇق يېغىپ كېتىشى مۇمكىن ، دەپ پەرەز قىلىشتاتتى . يەنە بىر تەرەپتىن ، رېخماخۇنغا چېقىلغۇچىنىڭ ئۆمرىنىڭ كوتتا بولىدىغانلىقىنى ئويلاپ خۇشال بولاتتى .

رېخماخۇن ئەرشكە قاراپ پىچىرلىدى . كىشىلەر ئۇنىڭ بىلىگىلى بولمايدىغان گەپلىرىنى چەكسىز ھۆرمەت ئىچىدە زەن قويۇپ تىڭشىدى . مۇنار بېشىدىكى غۇزغۇنەك بالىلىرى رېخماخۇننى دورىغاندەك ۋىچىرلاۋەردى . بىردەمدىلا مۇنار ئەتراپىغا ئولاشقان ئادەملەرنىڭ كۆكسىدىن خۇددى رېخماخۇن ساقلاپ كەلگەن مۇشۇ مۇنار شەكلىدەك كىچىك - كىچىك مۇنازلار ئۇنۇپ

چىقىشقا باشلىدى . كېيىن بۇ مۇنار شەكىللىك گۆش بارغانسېرى كىچىكلىدى ۋە ئۇلارنىڭ يۈرىكىگە قوشۇلۇپ كەتتى . كىشىلەر بۇنىڭدىن ھەيران قېلىشتى . ئەمما ئۇزۇنغا قالماي ئۇلار بۇنىڭ سىرسىنى بىلىشتى . چۈنكى ئۇلارنىڭ كۆكسىگە ئۇنگەن مۇنار شەكىللىك گۆش ئۇلارنى قورقماس قىلىپ قويغان ھەم ھاشىرخان چاپاق ۋە ئۇنىڭ جىن - شاياتۇنلىرىنىڭ ئەپسۇنلىرىنى ئۆتمەس قىلىپ قويغانىدى .

شۇ دەقىقىدىن ئېتىبارەن ئادەملەر داۋۇت قاپاقتىن قورقمايدىغان ، ئۇنىڭ پوپۇزلىرىغا پىسەنت قىلمايدىغان ، تاش مۇنارنى تېخىمۇ قەدىرلەيدىغان بولۇشتى . يۈرىكى مۇجۇلۇپ كەتكەن مىڭلىغان ئادەملەر ھەر تەرەپتىن تاش مۇنارغا سېغىنىپ كېلىشكە باشلىدى . كەلگەنلەرنىڭ كۆكسىگە ھەمساتتا ئانىسىنىڭ ئەمچىكىدەك چوڭلۇقتا مۇنار ئۈنۈپ ، كېيىن يۈرىكىگە قوشۇلۇپ كېتىۋەردى . شۇ ھامان ئۇ كىشىنىڭ دىلى يورۇپ ، يۈرىكى خۇشال تېپىچەكلەيدىغان ، ئۆز سايىسىدىن ئۈركۈمەيدىغان بولدى .





ئاھ ، مېنىڭ كىندىك قېنىم ! ...

1

شۇنداق ، كىندىك قېنىم ، مەن سېنى سېغىندىم . ھېلىغۇ سەندىن سەل يىراققا بولۇپ سېنى سېغىنىپ كەلدىم . سېنىڭ يېنىڭدا بولساممۇ سېنى سېغىناتتىم . سەن ئاققان تۇپراققا مەڭزىمنى ياقاتتىم ، كۆزۈمگە سۈرتەتتىم . ھازىرمۇ ھەم شۇنداق . كۆز يېشىم خۇددى سەن تۆكۈلگەندەك ، سېنىڭ ئىزىڭغا تۆكۈلۈۋاتىدۇ . كۆزۈمگە سۈرتتۈم . سەن ئاچچىق شور بولساڭمۇ سەن ماڭا شېكەر تېتىيسەن ، بۇرنۇمغا يېقىن ئەكېلىپ سېنى پۇرىدىم . تونۇش پۇراق ، كونا پۇراق ، قەدىناس پۇراق . يەنە شۇ ، سەن ئۆزگەرمەپسەن . ھاۋايىڭمۇ دەل شۇ .

ھەئە ، كىندىك قېنىم ، سەن مېنى ئۇنتۇماپسەن ، سەن ئۇنتۇغان تەقدىردىمۇ ، مەن سېنى ئۇنتۇمايمەن . سەن تۆكۈلگەندە ، مېنىڭ يۈرىكىمدىكى تۇنجى مۇھەببىتىمنى بىرگە ئېلىپ ، مۇشۇ تۇپراققا بىرگە تۆككەندىڭ . ئۇ بۇ تۇپراققا چوڭقۇر سىڭىپ كىرىپ كەتتى . مەن سەندىن ۋاقتىنچە بەزىدە يىراقلاپ كېتەي ، بەزىدە يېقىنلاپ ، سېنىڭ بۇ تۇپراققا بارغانچە چوڭقۇرلاپ كىرىپ كېتىۋاتقانلىقىڭنى قەلب كۆزۈمدە كۆرىمەن . ھازىر قارىساممۇ تۇپراقتا بارغانچە چوڭقۇرلاپ ئېقىۋېتىپسەن . مەن يىراققا بارغانچە سەن تېخىمۇ تېز ، شىددەت بىلەن چوڭقۇرلاپسەن ، يېقىنلاشقانسېرى

بۇرۇنمغا پۇرايسەن . سەندە تېنىم يابرايدۇ...

ئوھوي ، كىندىك قېنىم ، سەن نېمىلەرنى دەپ ماڭا دەرد تۆكسەن ؟ مېنى ئۇزۇڭ بىلەن ئەكەت دەمسەن ؟ ! ياق . مەن سېنى ئەكېتىش ئەمەس ، مەن سېنىڭ يېنىڭغا ، سەن مەن ئۈچۈن بۆشۈك قىلىپ ساقلاۋاتقان تۇپراققا كەلمەكچى ، كېچە - كۈندۈز سېنىڭ تىنىڭدىن نەپەس ئالماقچىمەن . نېمە جاپا چېكىسەن ، يۈرىكىڭ زەردىگۈش بولۇپ پۇشايمان قىلسەن ، دېدىڭمۇ ؟ ئۇ يوق گەپ ، پۇشايمان قىلمايمەن ھەم جاپادىن قورقۇپ زەردىگۈش بولمايمەن . مەن مۇشۇ يەردە چوڭ بولغان . قۇم - بورانغا سەن بىلەن تەڭ كۆمۈلگەن ، شوخا - تىكەنلەرگە سەن بىلەن تەڭ سانجىلغان ، ئاچ - يالڭاچلىقتا سەن بىلەن تەڭ ئەسىنگەن ، قار - شۇرغاندا سەن بىلەن تەڭ تىترىگەن . تەقدىر ئۈستىدە سەن بىلەن كۈسۈرلىشىپ تەڭ شىكايەت قىلىشقان ، تىل - ئاھانەت ، كالتەك - توقماق ئاستىدا ، نىمجان ھالدا ھوشىز تەڭ جۈبۈلۈگەن... قار لەپىلدەپ يېغىۋاتقان ، قانجۇقنىڭ قورسىقىدىكى كۈچۈك سوغۇقتا توڭلاپ قالغاندا ، سامانغا كۆمۈلۈپ بىرگە يېتىپ ئۆلۈم ئۈستىدە مۇنازىرىلەشكەن . شۇ چاغدا سەن ئۆلگەن ، دېگەندىڭ ، مانا ئەمدى كەلمە دەۋاتسەن ، ئاچلىقتا ، ئېچىق بېشىدا كۆكباش ئوغرىلاپ پۇچىلاپ يەپ ، مۇڭلۇق ھىجران ناخشىسىنى تەڭ توۋلىغان ، ئوسىلىققا چۈشۈۋالغان ساناقسىز قارىباش ئاق چورلۇقلار بىزنىڭ ناخشىمىزغا جور بولغان ، ئۇلارمۇ ئۆزىگە ئوزۇق تاپالماي ، ئاچلىق ناخشىسى ئېيتقان ، بىراق بىزگە پەقەت قورساق گېپىلا ئەمەس ، يەنە ئىسسىق يوتقان ، كۆڭلىمىز تارتقان ھەممە نەرسە سۆھبەت تېمىسى بولاتتى . مېنىڭ كۆپ نەرسىلەرنى كۆڭلۈم تارتىدۇ . بولۇپمۇ ، بىزدەك كۆپ نەرسىلەرنى كۆڭلى تارتقان ، ئەمما ھېچقايسىسىغا باغرى قانغۇدەك ئېرىشەلمىگەن ئادەملەرگە تېخىمۇ شۇنداق .

نېمە ، بىزنىڭ ئادەملەر گۆھەرنى قەدىرلەشنى بىلمەي بارغانچە

گوھەرگە نىجاسەت تۆكۈۋاتىدۇ ، دەمىسەن ، ياق ، سەن راستتىنلا سۆزلەپ قاپسەن ، ئەسلىي ساراڭ سەن بولغان ئوخشايمەن . مېزنىڭ ئادەملەر شۇنچە ئەقىللىق ، ئۇلار ياخشى تەربىيەلەنسە ، پەقەت ئاشۇ كالىسىدىكى ئاددىي ، قوپال ، ئەھمىيەتسىز ئادانلارچە ئەقىدىلەر ئورنىغا ھازىرقى زاماننىڭ زامانىۋى خوجايىن ئادەملىرى كالىسىغا قاچىلاۋاتقان ، قاچىلىغان بىلىملەرنى قاچىلاشقا قاراپ ماڭسە ، ھازىرقى قارىغۇلۇقتىن قۇتۇلۇپ ، ئۆز يولىنى ئۆز كۆزى بىلەن كۆرۈپ ، ئۆزى قايسى يولدا مېڭىش كېرەكلىكىنى بىلىدۇ . بۇلار ئوقۇسۇن ، مەنمۇ ھېچبولمىسا بالىلارغا باشلانغۇچ ساۋات بېرەلەيدىغان مۇئەللىم بولماقچىمەن ، چوقۇم شۇنداق قىلىمەن ! ھە ، نېمە ؟ نېمە دەۋاتسەن ، بۇ يەردىكى بەزى ئادەملەرنىڭ تەلۋىلىكى ، نادانلىقى ، ياۋايىلىقى شۇ دەرىجىگە بېرىپ يەتتىكى ، ئۇلار ئاغزىغا ئىلىم سالغۇچى ، قاراڭغۇلۇققا چىراغ ياققۇچى ، خۇنۇك كۆزلەرنى روشەنلەشتۈرگۈچى مۇئەللىملەرنى شۇنچىلىك يامان كۆرىدۇ ، قاراقچىنى كۆرگەندەك ، تۈكلىرى تەتۈر ياندى ، دىۋاننى كۆزگە ئىلمىغاندەك كۆزگە ئىلمايدۇ... كۈچىدىكى ئايالى مەسخىرە قىلغاندەك مەسخىرە قىلىدۇ . مۇئەللىم ئۇنىڭ ئاغزىغا ئىلىم سېلىشقا تىرىشقانسىمۇ ، ئۇلار ئۇنىڭغا شۇنچىلىك ئۆچلۈك قىلىدۇ . ھەتتا ئۇنى ، ئاڭلا ، سېنىڭ جاندىن ئەزىز دوستۇڭ ، مۇشۇ تۇپراقتىكى نادانلىق ، ياۋايىلىقنى ئىلىم خەنجىرىدە يۇنۇپ چىقىرىش ئۈچۈن بارلىقىنى مۇئەللىمگە بېغىشلىغان !!!

نۇرئېلى تۈرمىگە سولاندى . مېنىڭ غەزەپتىن كاللام چاراسلاپ كەتكەندەك بولدى . ئېيتتە ، كىندىك قېنىم ، نۇرئېلى نېمە ئۈچۈن تۈرمىگە كىردى ؟ نېمە ، مۇئەللىملىك قىلىمەن دەيمۇ ؟ مۇشۇ تۇپراقنىڭ يۇمران بالىلىرىنىڭ يەنە نادان ، سەھرا پادىسىدەك بولماسلىقى ئۈچۈنمۇ ؟ ئۇنى كىم ، كىملىرى تۈرمىگە ئەكىردى . ياۋايى نادانلار ، ئۇلارنىڭ ھامىيلىرى . ياق ، ئۇلار نادان بولسىمۇ ، ئاق كۆڭۈل ، يىراقتى ، كەلگۈسىنى ئويلاشنى بىلىدۇ ، ئۇلاردا

ئىنسانىي خىسلەت تولۇپ يېتىپتۇ . بىزنىمۇ مۇشۇ ئادەملەر ئۆستۈرگەن . ماقۇل ، مەن ئاڭلاي ، سېنىڭ دېگىنىڭ بويىچە مەن ئاۋۋال نۇرئېلىنى يوقلاي ، ئۇنىڭ دېگەنلىرىنى ئاڭلاي...

2

— سىز ئۇنىڭ نېمىسى؟ — دېدى قاراچوقۇر ، سېمىز ، پاكار تۈرمە باشلىقى خۇشياقمىغاندەك ماڭا كۆزىنىڭ قۇيرۇقىدا باش - ئايغىمغا ئانچىكى سەپىلىپ مەسخىرە قىلغان بىر خىل تەلەپپۇزدا . ئۇ ھەدەپ دىققەت قولىغا قىستۇرۇۋالغان كۆك تاماكنى شوراپ ، ئۇنىڭدىن ھالقا ئىسلارنى چىقىرىپ تۇرىدۇ . ئۇ ئالدىدا ئولتۇرغىنى مەلۇم ئىدارە باشلىقى بولسا كېرەك ، ئۆزىگە ئوخشاش سېمىز ، سالاپەتلىك ، توگمىسىنى كانىيغىچە ئىزمىلىۋالغان ، ئاددىي - ساددا ، كونا كىيىم كىيگەن ئادەمگە خۇشامەت يېغىپ تۇرغان چىرايى بىلەن قاراپ قويدۇ . مەن ئىمكان بار ئېغىر - بېسىق ھالەتتە :

— ئۇ مېنىڭ يېقىن ئاغىنەم بولىدۇ . يوقلاپ كەلدىم ، كۆرۈشكىلى بولارمۇ؟ — دېدىم .

ئۇ مېنىڭ گېپىمنى ئاڭلىمىغاندەك ، ھېلىقى سالاپەتلىك كىشىگە مەھبۇسلار ئۈستىدە ھەدەپ شىكايەت قىلماقتا ئىدى . شالىنى چاچرىتىپ ، ئاغزى كۆپۈك بولغۇچە تاغدىن - باغدىن بىرھازا سۆزلىگەندىن كېيىن :

— كۆرۈشكىلى بولىدۇ ، ئەمما ئەتە كېلىڭ . كىم بىلەن دېدىڭىز ، ھە ، ئېسىمگە كەلدى . ھېلىقى يەر پاپىسى - چىلمەكچى مۇئەللىمىمۇ ، يائاللا ، مۇئەللىم دېگەن نېمىنىڭ ئىسمىنى ئاڭلىساممۇ ، قۇيغا چېچىم تىك تۇرىدۇ . مۇشۇ دۇنيادا ئەپەندىدەك مايماق دەۋاچى بارمىدۇ؟ بىر كاسىلىدىغىلى تۇرسا ، كاللام غوڭۇلداپ كېتىدۇ . ماۋۇ پاپا مۇئەللىمدەك ئىلمەككە چىلمەك سالىدىغان كاس - كاس ئەپەندىنى كۆرمەپتىكەنمەن . ھېلى

بىرىنچە دەپ كاسىلداپ ئىچىمنى پۇشۇرىدۇ. گەپ تېپىپ بەرمەك ھەقىقەتەن تەس ئىكەن. ئەپەندىدەك نەس باسقان نېمىمۇ بارمۇ بۇ دۇنيادا؟ بۇ چۇغۇندەك ئەپەندى بىلەن سۆزلىشىپ قالسا، گەپ تېپىپ بەرگىلى بولمايدۇ. بۇ ئەپەندى دېگەن نېمىلەن كەپلەن ئۆگىنىدىكەن!...

ھېلىقى سالاپەتلىك كىشىنىڭمۇ ئېغىزى ئېچىلدى. مەن غەزەپتىن ئارانلا تىنىپ ئولتۇردۇم.

— ھە، توغرا دەيلا، دۇنيادا مۇشۇ ئەپەندى - مۇئەللىمدەك، ئۇششاق سۆز، پىتنە - پاساتچى يوق. ئۇلار شۇنچە پىخسىقكى، بىر تەڭگە قىستۇرۇۋالسا، تەكلىماكاننىڭ جاڭگىلىنى بىر ئايلىنىپ كەلسىمۇ، شۇ تەڭگە چۈشۈپ قالمايدۇ.

— ھەببەللى، — تۈرمە باشلىقنىڭ گۈلقەللىرى ئېچىلىپ كەتتى، — تازا جايىدا گەپ قىلىدىلا، جۇيچاڭ، ھېلىقىدەك ئىشلارنىڭ ھەممىسىگە ئاشۇ چۇغۇندەك ئەپەندى پۇتاق چىقىرىپ، بىرمۇنچە پىتنە - پاسات ۋەز سۆزلەپ، ئادەمنى جىلە قىلىۋېتىدۇ. شۇڭا، بۇ چۇغۇندەكنى ئۇ ئىشلارغا بۇيرۇمايدىغان بولدۇم. قايسى كۈنى، ئۇ جۇرپىن بەش - ئالتە ئادەم لازىم بولۇپ قالدى دېۋىدى، مەنمۇ بېرىپ - كېلىپ شۇ دۆيۈزنىمۇ ئىشقا بۇيرۇپ ساپتىكەنمەن، كاسىلداپ بېشىمنى ئوچاق ئېتىۋەتتى...

مەن چىداپ تۇرالمايمەن:

— بەلكى سىلەرمۇ مۇئەللىمنىڭ تەربىيىسىنى ئالغان بولغىدىڭلار. مۇئەللىمنىڭ سىلەرگە، جەمئىيەتكە ھېچقانداق زىيىنى يوق. ئۇ ھېچكىم ۋە ھېچنېمىگە زىيان سالمايدۇ. پەقەت، بالا تەربىيىلەيدۇ. بالىلىرىڭلارنى ئوقۇتىدۇ. سىلەر نېمىدەپ مۇئەللىمنى سۆكسىلەر؟

ھەر ئىككىيلەن ماڭا قاراپ گېپىدىن توختاپ قالدى. قىزغىن سۆھبىتى بۇزۇلغاچقا، تۈرمە باشلىقنىڭ قاپقى تۇرۇلدى.

— ۋۇي ماۋۇ يەردىمۇ بىر ئەپەندى بار ئىكەن، دىققەت قىلماپتۇق ئەمەسمۇ! ۋاھ، ھازىر قەيەرگە قارىسا، ئەپەندى،

ئىتنىڭ بېشىغا ئۇرسىمۇ ، كۆتىدىن ئەپەندى چۈشىدۇ .
ساقچىنىڭ بۇ گېپىدىن ھەر ئىككىسى قاقاقلاپ كۈلۈشۈپ
كەتتى .

— مەن كۆرۈشەلمەيمەن - يوق ؟
تۈرمە باشلىقى كۆزىنىڭ پاختىسىنى چىقىرىپ ماڭا بىر قاراپ
قويۇپ :

— ئەتە كېلىڭ ، بىر گەپ بولار ، لېكىن بۈگۈن ئۇنىڭ ئىشى
ئالدىراش ، — دېدى .

— ئەتە مېنىڭ ئىشىمۇ جىددىي ئىدى...
تۈرمە باشلىقىنىڭ سەپراسى ئۆزلىدى :
— قۇي تازا گەپ قىلىدىغان ئاداش ئىكەنسىنغۇ ؟ سېنىڭ
ئىشىڭنىڭ جىددىي بولۇشى بىلەن مېنىڭ نېمە كارىم ؟ نېمە ماڭا
بۇ يەردە پوپۇزا قىلسەن ؟ ئەتە كەل دېدىم . ياق دېسەم ، نېمە
دەيتتىڭ ؟ ئاڭلاپ قوي ، بۇ ۋاقىتلىق تۈرمە بولسىمۇ ، بەربىر
تۈرمە !

مەن بۇ سەپرا مەجەز قوپال ئادەم بىلەن يەنە دېيىشىپ تۇرۇشقا
تاقەت قىلالماي قايىتتىم . ئۇ مېنىڭ ئۇنىسىزلا قايىتقىنىمغا
ئەزۋەيلەپ ، ئۆزىنى كۆرسىتىپ سۆزلەپلا كەتتى... شۇنداق ،
كىنىدىك قېنىم ، ئادەملىرىمىزدىكى بۇنداق قوپاللارچە ، ئۆز قوۋمىغا
بىرنەچچە ئېغىز قوپال ۋارقىرىۋېلىش ياكى ئۇرۇۋېلىشلار ئۆز
ئىچىمىزدە نوچىلىق ھېسابلىنىپ كەلدى . بۇ تولىمۇ كۈلكىلىك ،
نادانلارچە نوچىلىق . شۇنداق ، كىنىدىك قېنىم ، ئاڭلىدىم ،
مۇشۇنداقلار ئادەم تەربىيىلىگۈچىلەرنى تىللايدۇ . بايقى ئىككى
كىشىنىڭ سۆزلىرى سارغايغان كۈز يوپۇرماقلىرى ئارىسىدا ،
سوغۇقتىن پاناھلىنىدىغان دالدا جاي ئىزدەپ يۈرگەن بىر جۈپ
چوڭ - كىچىك ھەرنىڭ كۆڭۈلسىز ئاۋازىدەك قۇلاق تۇۋىمىدە ھا-
زىرمۇ غوڭغۇلداۋاتىدۇ . كالىمىدىن چىقىراي دېسەممۇ
چىقىرالمدىم . ھازىرغىچە ئادەملىرىمىزنىڭ ئاغزىدىن «مەرەز» ،
«رودۇپاي» دېگەن سۆزلەرنى كۆپ ئاڭلىدىم . ھەر ئىككىسى

ئادەمگە يېپىشىۋالسا، ھېچقانداق قىلىپمۇ ئاجرىغىلى بولمايدۇ ، دەيدۇ . كالاغا چاپلىشىۋالغان ، چىقىرىۋەتكىلى قۇربىم يەتمىگەن ئاشۇ ئاۋازلار مەرەزنىڭ ئۆزى بولۇشى مۇمكىن دەپ قىياس قىلدىم .

— ھازىر ، ئۆزى ، مەدىكارلارنىڭ باھاسى ئۈستۈن بولۇپ كېتىپتۇ ، بىر كۈنلۈكىگە بەش كويىدىن بېرىپ ، ئۈچ ۋاخ نان بەرسە ، قىلدىڭمۇ قىلدىڭ قىلىپ ، ئىشنىڭ بەرىكىتىنى چىقارماي غىپ قىلىپ قاچىدىغان گەپ ئىكەن ، — ھېلىقى سالاپەتلىك باشلىق سۆزلەپ مۇشۇ يەرگە كەلگەندە توختاپ ، يەنە ئارقىغا يېنىپ سۆزلىگىلى تۈردى... تۈرمە باشلىقى جۇيچاڭنىڭ مەقسىتىنى چۈشىنىپ بولدى . ئەمما گېيىنىڭ ئايىغىنى ئۈزىمگەچكە ، ھەرقانچە ئىچى پۇشسىمۇ ، ھەدەپ ئېڭىكىنى سىلاپ ، پۈتۈن دىققىتى بىلەن ئاڭلاۋاتقاندەك ئولتۇردى . ئاخىر چىداپ بولالماي ، ھەقىقىي ھېسسىياتىنى يالغان پەرداز بىلەن نىقابلاش ئۇسۇلى بويىچە ، قىيىنلىق زورغا كۈلۈپ :

— ھە ، ئۇنى بىر دېمىسىلە ، جۇيچاڭ ! ئۇنىڭ ئۈستىگە كوچا مەدىكارلىرىغا پۇل بېرىپ پۇل توشانقىلى بولامدىغان . مانا ، بىزدە ھەقىسىز مەدىكارلار تولۇپ يېتىپتۇ ، قىلغىلى ئىش يوق ، قىچىشىمىغان يەرنى قاشلىغاندەك ئىشلارنى قىلىدۇ . لازىم بولسا ھايت دەۋەتسىلە ، ئونلاپ ھەيدەپ چىقىپ ئىشلىرىغا سالىمىز . ھە ، ئۆي خېلى يەرگە بارغاندۇ ؟

جۇيچاڭ تۈرمە باشلىقىنىڭ ئاغزىغا ئالماي كۆڭلىدە بىلىپ ئىش قىلىدىغان گەپلەرنى ئوچۇق ، ئۇنىڭ ئۈستىگە تۈۋلىغان تەرزىدە دەۋەتكەنلىكىدىن قىزىرىپ ، ھىجىيىپ دېگۈدەك ، باش لىڭشىتتى . — ھازىر تام يېرىملاشتى ، تامنى قوپۇرۇۋالساقلا ، چوڭ ئىش ئاساسەن بىر يەرگە بارايتتى . ھى... ھى... ھى...

— ھە ، بولىدۇ . مەن سىلىگە قاچمايدىغان ، ئۆزى كۈچتۈڭگۈرلىرىدىن ئوننى تاللاپ بېرەي ، شۇغىنىسى ، تامىقىنى بەرسىلە بولىدۇ . ئاندىن ئۈستىدە تۇرۇپ كۆز - قۇلاق بولىدىغان

گەپ! بۇنى ئۆزى مەخپىرەك قىلىمىز ، بىزنىڭ بۇ يەردىكىلەردىن بىرەرى بىلىپ قېلىپ چىقىپ قويسا ، بىرمۇنچە ئاۋازچىلىك دېسىلە! بىز ئىدارىدە ئاغزىمىزدا كۈلۈشۈپ ، ھە - ھۇ ، دېيىشىمىز يۇ ، ئەمما بىر - بىرىمىزنىڭ پېيىدە دېسىلە... سەل قىڭغىر كەتسە ، ئىش چاتاق ، — تۈرمە باشلىقىنىڭ ئاغزى كۆپۈكلىنىپ كەتتى .

— ھە ، ھازىر بۇنداق ئىش ھەممە يەردە بار دېسىلە ، جۇمۇ ، ئادەملەردە ئىنساپ قالمىدى . بىزدىمۇ شۇ ، قەيەرگە بارسا شۇ گەپ : بولسا مۇشۇ ئىشتا بىر ياردەم قىلسىلا ، ھاجىتى چۈشمەيدىغان ئىش كىمكىنتاڭ ، ھى... ھى... ھى...

تۈرمە باشلىقىنىڭ قوپال ، قاتما چىرايىغا كۈلكە يۈگۈردى : — ھە ، مېنىڭ ئۆزلىرىگە دېمەكچى بولۇپ يۈرگەن مۇنداق بىر گېپىم بار ئىدى : مەن تېخى بىر كۈنى ئۆزلىرىنى ئىزدەپ بارماقچىدىم . ئاشۇ مېنىڭ تاغامنىڭ بىر ئوغلى بولىدىغان ، ئۆزىمۇ خېلى ئوبدان بالا بولدى . ۋاي ئاكا ، سەي جۇيچاڭغا دېسەڭ ، يېزىدا خىزمەت قىلماق قارىغۇنىڭ يىڭنىگە يىپ ساپمىقىدىنمۇ تەس ئىش ئىكەن . شەھەرگە كىرىۋالسام ، سەن بىر يول مېڭىپ بەرسەڭ . ھازىر يولى بولمىسا ، مىڭ قىلغان بىلەن بىكار ، دەيدۇ . ئاشۇ بالىنى يانلىرىغا ئەكىرىۋالغىلى بولارمۇ؟...

جۇيچاڭ بىردەم ئويلىنىپ تۇرۇپ قالدى . تۈرمە باشلىقىنىڭ گەپىنى دەۋەتكۈچە تاتىراڭغۇ چىرايىدا . كۈلكە بارغانچە پىلىدراپ ئۇچۇپ قالاي دەۋاتقان سەرەڭگە ئۈتمەك پىلىدراپ قالدى . جۇيچاڭ دەرھال ھىجايىدى :

— بولىدۇ ، بۇ قىلغىلى بولمايدىغان ئىش ئەمەس . ئىسمى نېمە؟ — جۇيچاڭ يانچۇقىدىن كىچىك خاتىرىسىنى ئېلىپ ، قەلىمىنى تاپالماي ھەممە يانچۇقلىرىنى سىلاشتۇرغىلى تۇردى . تۈرمە باشلىقى دەرھال قەلىمىنى چىقىرىپ ، قەلەم قاپچۇقىنى ئۇچىدىن چىقىرىپ ئارقا تەرىپىگە سېلىپ بولغۇچە تەمتىرەپ - تىترەپ سالالماي تەستە سالدى .

— ئۆركەش... ئۆركەش مۇسا، ھەئە
جۇياڭ خاتىرىسىگە يېزىپ بولۇپ :
— مۇشۇ ئالدىمىزدىكى ئايدا ئۇيان - بۇيان ئالماشقىدىغانلارنىڭ
ئىشلىرىنى مۇزاكىرە قىلىپ بىر تەرەپ قىلىدىغان ئىشلىرىمىز بار.
ئۆركەشنىڭ ئىشىنى ئاشۇ مۇزاكىرىگە ئۆلگۈرتۈپ ئورنىنى
توغرىلىسام بولىدۇ . چوڭ ئىش ئەمەس ئۇ ، — دېدى مەغرور
ھىجىيىپ .

— ئاشۇنداق ، شۇنداق . بۇرۇتلىرى بىر تەرەپ كەتسە
بولدىغان گەپ . ھە ، ئاۋۋال بىر يۆتكەپ قويسىلا ، لېكىن ئالىي
مەكتەپكە ئەۋەتىدىغان ، پارتىيىگە كىرىدىغان ئىشلىرىنى...
تۈرمە باشلىقىنىڭ قوپال ئاۋازى بارغانچە ئىلاجى بار
يۇمشاۋاتقانداك قىلاتتى .

— سىلى - بىز بولغاندىن كېيىن ، ۋاقتى كەلگەندە... ھە...
... ھا... ھا... ئەمىسە شۇنداق بولسۇن .
— شۇنداق ، شۇنداق .

ھەر ئىككىسى قاققلاپ كۈلۈشۈپ ، گېپىنى تۈگەتتى .
بۇلارنىڭ ھەممىسى تۈرمە باشلىقى ماڭا «بولدۇ» ياكى
ھازىرقىدەك «ئەتە» دېگەن جاۋابىنى بەرگۈچە ئارىلىققا مۆكۈندى .
بۇ تۈرمە ئادەتتە ھاراق ئىچىپ جېدەل چىقارغانلارنى ۋە شۇنىڭغا
ئوخشاشلارنى ئالتە ئايلىقتىن تۆۋەن مۇددەت بىلەن توختىتىپ
قويدىغان ، شۇ خىلدىكى مەھبۇسلارنىڭ تۈرمىسى ئىدى . مەن ئۇنى
كېيىن بىلىدىم .

3

ئۇ مېنى كۆرۈپ قاتتىق ئۇيلىپ ، ئۆزىنىڭ ئەسلىدىكى
قۇچاقلاپ ، مۇشتلاپ كۆرۈشىدىغان ئادىتىنىڭ ئورنىغا دەسلەپتە
ھەيران بولۇپ ، ئولتۇرۇشۇپ ، چوڭقۇرلاپ كەتكەن كۆزلىرىنى
پىلدىرلىتىپ بىردەم قارىدى . ئۇنىڭ بويىنى قىسىپ قاراشلىرى

ئاندىن يېتىم قالغان ، تام تۈۋىدە بويۇن قىسىپ ئولتۇرىدىغان ، يېتىم بالىلارغا ئوخشىشىپ قالدى . كېيىن ئۆزىنىڭ يەردىكى پاخال ئۈستىگە قويۇلغان يوتقان - كۆرىپىسى ئۈستىگە لاسسىدە ئولتۇرۇپ بېشىنى تۆۋەن سېلىپ يەرگە قارىۋالدى . ئۇنىڭ بېشى بارغانچە چاترىقى ئىچىگە كىرىپ كەتتى . كۆزۈمگە ئۇ بارغانچە يەرگە پىتىپ كېتىۋاتقاندەك ، بارغانچە كىچىكلەپ ، ئادەتتىمۇ پاكار ، ۋىجىك گەۋدىسى تېخىمۇ تۈگىشىپ كەتكەندەك تۇيۇلدى . مەنمۇ نېمە دېيىشىمنى بىلمەي ، ناھايىتى ئەپسىز ھالەتتە مەھبۇسلارنىڭ يوغان يىغىن زالىدەك ياتقىنىڭ ئوتتۇرىسىدا ئۆرە تۇرۇپ قالدىم . ئۆيگە كىرىشىمگىلا بۇرنۇمغا ئەڭ ئاۋۋال سېسىق زەي پۇرىقى بىلەن ئارىلاشقان ئادەملەردىن چىقىدىغان سېسىق تەر ھەم باشقىلارنىڭ ئارىلاشما پۇرىقى ئۇرۇلدى . دېرىزە بولمىغاچقا ، ئۆينىڭ ھاۋاسى شۇنچىلىك بەتبۇي ئىدىكى ، خۇددى چوشقا قوتىنىغا كىرىپ قالغاندەك تىنالماي قالدىم . مەن كىرگەندىن كېيىن ، بۇ قاراڭغۇ ئۆيگە ئىشىكتىن غۇۋا يورۇق كىردى ، گۈندىپاي ئىشكىنى ئەتمەستىن ، ئىشىك تۈۋىدە كوچا ناخشىسىغا ئىسقىرتىپ قاراپ تۇردى . غۇۋا يورۇق ئۇدۇل تامغا خېلى ئېنىق چۈشكەندە ، تامغا كۆزۈم چۈشۈشى بىلەن تېنىم تىكەنلەشكەندەك بولۇپ كەتتى . تام ساناقسىز قان داغلىرىدىن خۇددى چېكىت گۈللۈك رەختكە ئوخشىشىپ قالغانىدى ، يورۇقلۇقتىن قورقىدىغان چۇسلار ئۇيان - بۇيان قىمىرلىشىپ يۈرەتتى . پاقالچاقلىرىمغا بۇرگە ئولاشتى .

— قاچان كەلدىڭ؟ — نۇرئېلى بېشىنىمۇ كۆتۈرمەستىن

سورىدى .

— ئۈلۈشكۈن ، شەنبە كۈنى .

— قانچىلىك ۋاقىت تۇرسەن؟

— ئىككى ھەپتە چامىسىدا .

— ئۇنداق بولسا ، بۇ يەردىن چىقىپ كەت . سەن كېتىدىغان

ۋاقىتقىچە مەنمۇ چىقىمەن . يەنە بىر ھەپتىلىك ۋاقىتم قالدى ، شۇ



چاغدا سۆزلىشەيلى . بۇ ئۇزۇن تۇرىدىغان يەر ئەمەس .
— بىردەم بولسىمۇ...

— چىقىپ كەت دېگەندىكىن چىقىپ كەت ! ھامان سۆزلىشىپ بولالمايمىز .

مەن ئەكىرگەن نەرسىلىرىمنى ئۇنىڭغا ئۇزاتتىم . ئۇ قولۇمدىكى نەرسىلەرگە سوغۇق نەزەر بىلەن قاراپ قويۇپ :

— نەزىرىڭدە مەن قورساق بەندىسىگە ئايلىنىپ قالغان ئوخشايمەن ، ئالدىڭغا بىرەر كىتاب ئۇچراپ قالدىمۇ ؟ — دېدى .

— خاپا بولما ، ئەكىرىپ بېرەي ، راستتىن دېسەم ، مۇشۇ يەرگە كېلىپلا كاللام قورساق ئاچقاندىن باشقا ھېچ نەرسىنى سەزمەي قالدى .

ئۇ كۆزۈمگە تازا تىكىلىپ بىر قارىۋەتكەندىن كېيىن ، قولۇمدىكى نەرسىلەرنى ئالدى .

4

شۇنداق بولدى ، كىنىدىك قېنىم . نۇرئېلى ، سېنىڭ جەمئىيىتىڭدىكى ئادەملەر تاللىۋالغان ياشاش ئۇسۇلى بويىچە جەمئىيەتكە قەدەم قويدى . سەن دېگەن ۋە خەقتىن ئاڭلىغان ئىشلار مېنى ئويغا چۆكتۈردى .

— ھوي بالموي ، سەن شۇنداق قىلىپ ، ئەمدىزە... ئوقۇشۇڭ تۈگىدى . ئەمدى ئوقۇيمەن دەپ ناھىيىگە سوڭۇلدىمايدىغان بويىسەن . ھە ؟ ھە ، بوپتۇ ، بۇ ئوقۇشۇڭ بىلەن سەن ئەمدى نېمە بولدۇڭ ؟ ھەرقاچان بىرنېمە بولسەن . ھە ، ھۆكۈمەت سېنى ئىشتىنىڭنىڭ ئېغى يوق ، پوتلاڭ مەڭزىڭگە چاپلاشقاندا ئوقۇتقىلى تۇرغان . بۇ ئوقۇشقا سەن چىدىدىڭكى ، ۋاي - ۋاي ، مەندەك ئادەم بىردەم چىدىيالمايمەن . شۇنچىۋالا ئوقۇتقاندىكىن ، سېنى بىر يەرگە قويار ؟ ئاتاڭمۇ بىر قۇلاق موللىسى بىرنېمە ، ئېلىپنى لام دېيەلمىگىنى بىلەن ، قۇلىقى ئۇزۇن . ئەمەلدارلار بىلىدىغان خېلى

گەپلەرنى بىلىدۇ ، شۇڭا سېنى ئوقۇتتى . بىز تاش سانساق ، ئاتالڭ قۇم سانىدۇ ، يامان سالپاڭ قۇلاق پاكار ، جۈمۈ ! سېنىمۈزە ، چوقۇم ئاخىر پىكاپتا ئولتۇرىدىغان ئادەم قىلىمەن دەپ ئوقۇتتى . ئەممازە ، سەن ئۆزۈڭ ئاتالڭ دېگەن جاۋىلداق بايتالنى دورىماي ، ئاتالڭ يەر پاپىسىنى دوراپ چۇغۇندەكتەك بولۇپ قالدىڭ . مەيلى ئۆزۈڭ ھۆكۈمەت ئادىمى بولۇپ قالساڭزە ، قورسىقىڭ تاغاردەك بولسا ، ماۋۇ سېرىق ساقال يۈزۈڭ گەپ يوق بىزنىڭ قوڭۇر ئۆيىنىڭ كانىيىدىكى سالپىقىدەك بولىدۇ . قورسىقىڭ تاغاردەك بولسا ، پىكاپتا ماڭمىساڭ بىر غېرىچ يول ماڭساڭ تامبىلىڭ سۆڭىگىچىڭدە تۇرمايدۇ . كىنىدىكىڭنىڭ تۆۋىنىنى ئۆمۈر بويى كۆرەلمەيسەن .

ھا... ھا... ھا...

شاپ بۇرۇتنىڭ ئۇچى ئوتتا كۆيۈپ كۆتمەكلىشىپ ، چار كالتە ساقىلى ئوتتا سارغىيىپ كەتكەن ھۈسەن ناۋاي ناننىڭ زوۋۇلىسىنى قىلغاچ ، ھارماي سۆزلەيتتى . شاگىرتلىرىمۇ ، نۇرئېلىمۇ ئۇنىڭ گەپلىرىگە كۈلەتتى .

ھۈسەن ناۋاي شاگىرتلىرىغا ۋارقىردى :

— ھوي ، چەم قۇلاقلار ، قولۇڭ توختاپ قېلىشتىغۇ ؟ ياۋا شېخىدىن بولغانلار ، كىچىك بالا دېگەن قولقى گەپتە بولسىمۇ ، قولى ئىشتا بولىدىغان... ئېشەك ھاڭرىغان ، داپ داراڭلىغان يەرگە ھەپتە قارىشىدۇ . ئادەم دېگەن گەپنى ئاغزىدا ، قولىدا ، پۈتىدا ئاڭلىمايدۇ ، ئاۋۇ قوۋۇزۇڭ ئۈستىدىكى ئىككى تۆشۈك سالىپدا ئاڭلىساڭ بولىدۇ...

ھۈسەن ناۋاينىڭ تونۇر بېشى ، پەشخۇندا قولى ئىشتىن توختاپ قالغان سەككىز ياشتىن ئون بەش ياشقىچە ئارىلىقتىكى يەتتە - سەككىز شاگىرتى قارچىغىدىن ئۈركۈگەن توشقاندا دەرھال پايپىتەك بولۇشۇپ ئۆز ئىشلىرىغا كىرىشىپ كېتىشتى . ھۈسەن ناۋاينىڭ چۈپۈر قاشلىرى ئارىسىدىكى ئاچچىقتىن قىسىلغان كۆزلىرى يەنە نۇرئېلىغا ئاغدۇرۇلۇپ ئويىناپ كەتتى .

— ھەئە... قەيەرگە كەلدىم ، ھە ، دۇرۇس ، شۇنداق قىلىپ ،

ئاۋۇ شەھەر گۇڭشېسنىڭ جۇربىنى — قەييۇم قورساقنى
 تونۇمسەن؟ ھە، ئاشۇ جۇرپىن بۇرۇنقى چاغلاردا ئاپتايپەرەستەك بىر
 كىيىم تاز ئىدى. بۇ تاز ئۆزى ھۆكۈمەتكە قانداق ياراپ قالغان،
 كەچ كۇرستا ئوقۇپ، مىس كانايدا ھۇقۇبتلاپ يۈرۈپ، مانا ئەمەس
 جۇرپىن بولۇپلا، كالىنىڭ تاۋىزىگىدەك يۇمىلاقلىشىپ سەمرىپ
 كەتتى. ئەمەل دېگەن يارىشىدۇ. سەن ئۇنى بۇرۇن بىلىمىتتىڭ،
 ئۇ دېگەن تۇل خوتۇننىڭ پۇچۇق ئىۋرىقىدەك كۆرۈمىسىز بىرىنمە
 ئىدى. كۆتۈردىن يەل بەرگەندەكلا، ئېسىلىپ سەمرىپ كەتتى.
 سەنمۇ شۇنداق بولسەن. ئاشۇ پاختەك خۇدايىم زوۋۇلىسىنى زور
 ئۈزۈپ، ئاتا - ئانىسى دۇئا قىپتىكەن، مانا ئەمەل يارىشىپ،
 سەمرىپ كەتتى ئۆزى. سەن، بىز بىر سېرىق قوناق زاغرىسىغا
 شۈكۈر قىلىپ، ئايدا - يىلدا بۇغداي ئېشى كۆرۈپ، كۆزىمىزدىن
 ئوت چاقىنىغىنى بىلەن، ئۇنىڭغا قەيەرگە بارسا قازاندا شورپا
 قايناقلق. ھا... ھا... ھا... دۆلەت دېگەن ماۋۇ قوتۇر ئىتقىمۇ
 يارىشىدۇ. كاساپەت، — ھۈسەن ناۋاي يىراققا — ناۋايخانغا قاراپ
 تۇمشۇقنى يەرگە سوزۇپ، بىرىنمە يەپ ياتقان ئورۇق قانچۇققا
 قول شىلتىپ قويدى. قانچۇق بويناق سېرىق بولۇپ، قورساقلىرى
 ئىچىگە تارتىشىپ قۇرۇق ئۈستىخان بولۇپ، قوۋۇرغىلىرى سانجىپ
 سۆرىلىپ، يېرىم يۇمۇلغان كۆزلىرىنى تونۇر بېشىدىكى قوللارغا
 تەلمۈرۈپ ياتاتتى. بەش كۈچۈك ئۇنىڭ ھۆل يەرگە سوزۇلغان لەش
 ئەمچىكىنى ھەدەپ تۈگۈلۈپ تۇرۇپ شورشاتتى. ئۇلارنىڭ ئاق،
 قارا، سېرىق مويلىرى ئەتىگەندىكى كۈز ئاپتېپىدا پارقىرايتتى.
 — ئاز كۈچۈكلىمەيدۇ، ئېلىنمايدىغان قوتۇر! جىنازىدەك
 بولۇپ قالدى. كۆمۈۋېتەي دېسە، ھەممىسى ئەركەك ئىكەن. ئۆزى
 لالما بولغاچقا، كۈچۈكىنى باققىلى ئادەم يوق، سەت
 قوتۇرنىڭ! — دەدى خىرقىرىغان ئاۋازدا ھۈسەن ناۋاي.
 — ھە، مانا، ساڭا ھازىرقى تونۇردىكى ناندىن بېرىي، كېيىن
 باشلىق بولۇپ قالساڭ پايدىسىنى كۆرەرمەن. قانچىلىك نان
 تېگىشىسەن دوقا باش؟

— مۇشۇ يەردە بىر چارەك بۇغداي ئەكەلدىم ، ھەممىسىگە تېگىشمەن .

ھۈسەن ناۋاينىڭ قىسقى كۆزلىرى چوڭ ئېچىلدى .
— ھە ، بىر چارەكلىك دېدىڭما ، بىر چارەك نان تېگىشىپ نېمە قىلسەن . ئاتاڭ بىرەرگە ئارقا ئىشىك قىلاي دېدىمۇيا ؟ ھە ، دۇرۇس ، دۇرۇس . سەن ئوقۇپ بولدۇڭ ، ھەرقاچان سېنىڭ ئىشىڭنى جۈندەي دەيدۇ . ئاغزىنى مايلایدۇ . ھە... ھە... ئەي ، بىر چارەك بۇغدايغا نان تېگىشكۈدەك جىق مېھمان... كالتە - كۆسەي باشلىقنىڭ ھەممىسىنىڭ ئاغزىنى تۇۋاقلاي دەپتۇ - دە ، كاساپەت ! بۇغداي جىق ئوخشايدۇ . ئالدىڭلىمۇيا ؟ ئاتاڭ دېگەن كاساپەتتىڭلا ئەمەس ، مۇشۇ دەگادىكى ھەممە كۆرەك تۇماقنىڭ قانچىلىك بۇغدىيى بارلىقىنى بىلىمەن ، ھەرقاچان ئاپتۇ .

— قەيەردىن ؟

— سېرىقبۇيىلىقتىن .

— چارىكى نەچچە پۇل ؟

— ئون سەككىز كوي .

— قانچە چارەك ؟

— ئۈچ يېرىم چارەك .

ھۈسەن ناۋاينىڭ چىرايى دەسلەپ قىزىرىپ ، كېيىن سەل تاتىرىپ ، زورغا كۈلدى .

— ئاتاڭ دېگەن پەلچاڭ تەخەي زادى يامان نېمە . ئەجەب ئەرزان ، تېخى بىرمۇنچە ، ئاتاڭ بۇنچە پۇلنى قەيەردىن تاپتى ؟
— بۇلتۇرقى غۇنچىنى ساتتۇق .

— ئەي ، ئېشەك ، كالىسى ئىككى بولغانىدى . خەقنى ئىندەككە كەلتۈرىمەن دەپ ساتتى - دە ، ھەممىسى سېنىڭ غېمىڭ - دە ! ھەرقاچان قويدىن بىرەرنىڭ كالىسىنى كېسىدۇ . بىرمۇنچە زىيان... ئاتاڭ پەلچاڭ تەخەي ھەرگىز زىيان تارتىدىغان ئادەم ئەمەس . بىر كوي خەجلەش ئۈچۈن ئىككى كوينىڭ ئىزىنى چىقىرىۋېلىپ ئاندىن خەجلەيدۇ . سېنى تازا بىر يەرگە تىقاي

دەپتۇ - دە!... پەلچاڭ ، شۇنداق قىلىپ قايسى ئېچىقنىڭ بېشىغا يولتاي دەيدۇ ، نېمە قىلىدىكەنەن ؟
— مۇئەللىملىك .

— نېمە ، مۇئەللىم ، ئەپەندىچىلىك ؟

ھۈسەن ناۋاينىڭ ئاغزىغا كەمپۈت سالغاندەك چاڭلىدىغان ئاغزى پۈرۈشۈپ ، كالىپكى دوردايدى . ئۇن - خېمىر يۇقى قولى بىلەن بۇرۇتتى ئارىسىغا سىڭشكە باشلىغان بۇرۇندىكى سۇنى پەشتامسىنىڭ ئارقىسى بىلەن سۈرتتى . ئۇنىڭ يۈزىدىكى ھاياجاننىڭ ئورنىنى سوغۇقلۇق قاپلىدى .

— ئا... ھاي... چىك ، — ئۇ كەڭ پۇچقاڭلىق كونا چىبەرقۇت تامبىلىنىڭ يانچۇقىنى بىرھازا كولاشتۇرۇپ يۈرۈپ كىچىككىنە غوڭ قاپاقتىن ياسالغان ناسۋال قاپىقىنى چىقاردى . ناسۋال قاپىقى ئۈزۈن يىل ياغ قازىنىدا پىشقان ياغاچ چۆمۈچتەك قوڭۇر ، ياغلىشاڭغۇ بولۇپ پارقىراپ كەتتى . ھۈسەن ناۋاي قاپاڭلىرى سېلىنغان ھالدا ئالدىنقىغا ناسۋال تۆكۈپ ، سېرىق ھەرە چىشلىرىنى ھىڭگايىتىپ تۇرۇپ ناسۋال كاپ ئەتتى . ئاندىن چىرت قىلىپ بىر تۈكۈرۈۋەتكەندىن كېيىن ، ئۇدۇل چىشى چۈشۈپ كېتىپ ئاغزىدىن گەپ چۈشۈپ قالغاندەك كەمتۈك سۆزلىگىلى تۇردى ، — ئوھوي... بۇ بولماپتۇ . ئاتاڭ دېگەن سالىپاڭ تەخەي نېمىنى ئويلاپ سېنى ئەپەندىچىلىككە تۇتۇپ بېرىدۇ ؟ ئەپەندىچىلىك دېگەن ساڭا ئوخشاش بىر مۇنچە ئوقۇغان ئادەم قىلىدىغان ئىشۇمۇ ؟ ياق ، ئەپەندىچىلىك دېگەن ساڭا لايىق كەلمەيدۇ . بىر پۇڭلۇق پايدىسى يوق . جاپاسى ئالتە پاتمان . بىر كىمگە ياكى بىر پۇڭلۇق پايدا يەتكۈزەلمەيدۇ ، بىر پۇڭ پايدا ئالالمايدۇ . ئەمدىزە ، سەن قەلەندەردەك ئۆيمۇ ئۆي بالا يىغمەن دەپ يۈرىدىكەنەن - دە ! قاچان قارىسا ، ئالتە توك - توك شۇمنىڭ ئارىسىدا ، بىر يىل ئەپەندى بولساڭ ، ئۆزى بىرنېمىگە ئايلىنسىن ، شەپكىنى قىرلاپ ، كوكۇلىسىنى ھۆپۈپ تاجىسىدەك چىقىرىپ رودۇ ۋېلىسىپىتتىن بىرنى قىستۇرساڭ ، كۆتۈڭ يېغىر بولغۇچە ھارماي مىنىسەن .

قالسا سۆلىتىڭنى ئات تارتالمايدۇ . يانچۇقوڭنى ئاقتۇرسا ، بەش موچەن چىقىدۇ ياكى چىقمايدۇ . ۋاي يېتىم قوۋۇرغامى . ھە ، بۇلار ئاشۇنداق پوچى ، بىر كىمگە سېرىق سىنتىسىنى كۆرسەتمەيدۇ . «يۇندىسىنى ئىت ، تۇتۇنىنى بۇلۇت كۆرمەيدۇ» ، كىيىنىشى ئاشۇنداق . ھە ، بىز دېگەن كونا مەينەت كىيىم كۆرۈنگىنىمىز بىلەن ئوغۇل بالىدارچىلىققا يارايمىز ، دەمال تۆت ئاغىنە بىلەن قاسساپ ياكى ئاشخانغا بارساق ، ئالدى - ئارقىمىزغا قارىماي ، يانچۇقىمىزنى كۈچەنمەي كولاپ مېھمان قىلالايمىز . ۋاي ئەپەندىچىلىك . ئايدا ئالىدىغىنى ئون سەككىز كوي ، نېمە كېلىدۇ ؟ ماڭا ئايلىق ناسۋال پۇلۇمغا يەتمەيدۇ... ۋاي سالپاڭ پالەچ تەخەي . بىر بەلەن ئوغۇلنى بىرمۇنچىۋالا ئوقۇتۇپ ، ئەمدى شۇ ئەپەندىچىلىككە تۇتۇپ بېرەمدۇ ؟ مانا ھازىر قارىسام ، بېجىرىم تۇرىسەن . يېرىم يىل ئەپەندى بولساڭزە ، بېشىڭغا تورغاينىڭ سۇپىسىدەك كوكۇلا قويسەن . مەنزە مۇشۇ چېچى بار ئادەمنى ، پايپاق كىيگەن ، تامبىلىغا دەزمال سېلىپ ئۆزىنى ياسايدىغان ئادەمنى كۆرسەم ، مەجەزىم قوداڭشىدۇ . خۇددى قىچىقى بار جۇۋاننى كۆرگەندەك . ھىم ، ھازىرنىڭ ياش بالىلىرىغۇ خوتۇن خەق بىلەن سۈزگۈچ - تارغاق تالىشىدىغان بولدى . ئايدا ، يىلدا مەسچىتتە بىر قىڭغىر شەپكە ئەپەندىنى كۆرگەن بولسام كاشكى . شۇڭا مەن ئەپەندىگە ئوچ . بۇ نېمىلەر ئوقۇتقان بالىمۇ بىر ئاق سۆسە ، مەجەزى بوش بولىدىكەن . ۋاي خوتۇن تالاق سالپاڭ تەخەي ، بالاڭنى ئەپەندى قىلدىم - دە... ھېچبولمىسا تۈگمەننىڭ پوستەكچىسى بولساڭ ، نۇرغۇن ئادەم ساڭا يالۋۇرغان ، مەن چېغىمدا سېنىڭ پېشىڭنى قاققان بولاتتىم . ۋاي ئەپەندىچىلىك... دىتىسىز سالپاڭ ، قىلغان خۇشامتىڭنىڭ كۆزى ئوچۇق كېتىدىغان بوپتۇ - دە !...

ھۈسەن ناۋاينىڭ ئاغزىدىن بارغانچە بىر - بىرىدىن سېسىق گەپلەر تامغىلى تۇردى . نۇرئېلى ئاچچىقتىن تاتىرىپ ، تىترەپ ئاغزىدىن ھېچقانداق گەپ چىقىرالمدى . نەچچە قېتىم ھۈسەن

ناۋاينىڭ گەجگىسىدىن قاماللاپ تونۇرغا بېشىچە تىقاي دېيىۋ ، يەنە يەلدىن يېنىپ ، گەپ قىلماستىن ئالىيپ قويۇپ چىقىپ كەتتى .
— ھوي بالىموي... ئەي ، كىچىك سالىپاڭ ، ئەي ، پاپا
ئەپەندىچەك ! توختا ، نانى ئالماسەن ؟ دۆيۈز ! ئاچچىقىنى
كۆرۈڭ . چوڭ ئادەمنىڭ ئاچچىقى كەلگۈچە ، كىچىك ئادەمنىڭ
جېنى چىقتى ، دېگەن شۇ... ھۇ سېرىق تۈك چەمەك ، ئاتاڭ
پەتەكنىڭ ئۇرانىنى ئۇنداق - مۇنداق ئالارسەنمۇ...

نۇرئېلى بۇجۇق تويلىق يولدا ئاچچىقتىن خۇدنى بىلمىگەن
ھالدا ، قىسقا لەڭگىش پاقالچىقىنى چوڭ - چوڭ كېرىپ ماڭدى .
كۈز ئاپتېپى ئەتراپى قۇرۇتۇۋەتكەندى . يولنىڭ چېتىدىكى ئاق
تېرەكنىڭ تولىغان ياپراقلىرىمۇ بىر ئاز سولشىپ قالغاندى .
خەقنىڭ ئۆگزىسىدىكى قوغۇن ، گۈلە - قاق ، يېمىشلەر كۆرۈنۈپ
تۇراتتى . ئۇنىڭ ئۈستىدە چوڭ قوڭۇر ھەرلەر غوڭۇلداپ باراتتى .
يولدىن زاۋۇنقا كېۋەز ساتقىلى كېتىپ بارغان دېھقانلارنىڭ ئايغى
ئۈزۈلمەيتتى . قارا كۆرپە تۇمىقىنىڭ ئارقىسىنى چاپىنىنىڭ ياقىسى
يالاپ غىلناڭ قىلىپ قويغان ، قارا بۇس بىر ئادەم ياغاچ ھارۋا
ئۈستىگە يىرتىق تاغارغا قاچىلاپ باسقان كېۋەز ئۈستىدە
ئولتۇرۇپ ، ئىككى غۇلاچ ئۈزۈنلۈقتىكى بىر سېرىق سۆگەت غولى
بىلەن ھارۋىدىكى كالىنى ھەدەپ تۇراتتى . كالىنىڭ دۈمبىسىدىكى
يېغىردىن جىرتىلداپ قان چىقىپ ، قارا موي ئۈستىدىن دومىلاپ
قورساقلىرىغىچە سارقىغاندى...

نۇرئېلى مەھەللىسىگە بۇرۇلىدىغان دوقمۇشقا كەلگەندە ،
باشلانغۇچ مەكتەپنىڭ 3 - يىللىقىغىچە بىرگە ئوقۇپ ، مەكتەپتىن
قىلىپ ، ياغاچچىغا ھۈنەرگە كىرىپ كەتكەن ، بىر مەھەللىلىك
ئاغىنىسى ئابلىز ئالغايغا يولۇقتى . ئابلىز ئالغاي يىراقتىنلا
ۋارقىرىدى :

— ھا... ھاي ، خاپا ئەپەندى بويسەن - دە ، مۇبارەك بولسۇن .
بالىلار سېنى بوزەك قىلىپ شەپكەڭنى رورو ئوينامىكىن
ھەرقاچان . ھاي دېسەم ئۇنماي ئون يىل ئوقۇپ ، قاغا پۇتى

چوقۇپسەن ئەپەندى . بىر سوكلاتاڭ يالاڭ ئاياغ ئەپەندى بوپسەن -
ھە ، تېخى ئاغزىنى مايلاپ ئاران ئۇلاشتم - دە ! ئىست ،
ئەپەندىچىلىك قىلمەن دېگۈچە ، ئاستا ھۈنەر ئۆگەنسەڭچۇ ، ياكى
پات رەسمىيلەشتۈرمىسە ، ياكى ئوقۇشقا ئەۋەتمسە ! يەنە بىر پوق
يەپسەن...
— ئەپەندى دېمە ، — ئاران شۇنى ئېغزىدىن چىقىرىلدى

نۇرئېلى .
— ئەمەس ، نېمە ، ئەپەندى شۇ ! ئاچچىقنىڭ كېلەمدە ، خاپا
بولامسەن ، خاپا بولساڭ چاي قوي ئەپەندىچەك . ئەمەس ، ئەپەندى
بولماي...
ئابلز ئالغاي گېپىنىڭ ئاخىرىنى دەپ بولغۇچە ، نۇرئېلى

«قاس» قىلىپ ئابلز ئالغايىنىڭ قاڭشىرىغا مۇشت بىلەن
ئۇرۇۋەتتى . تۇيۇقسىز تەگكەن مۇشتتىن ئابلز ئوڭدىسىغا ئۇچۇپ
كەتتى .
— ئاناڭنىڭ ئەپەندىسىمكەن ؟ ھۇ سەت ئالغاي ! — نۇرئېلى

شۇنداق دەپلا ئارقىسىغا قارىماي كەتتى . ئابلز شۇئان كۆكرىپ
تېرەك پوققىدەك دومىسىپ چىققان قاڭشىرىنى بىر قولى بىلەن
تۇتقانچە ، ئورنىدىن تۇرۇپ ، بىرقانچە قەدەم ئالدىغا مېڭىپ :
— ھۇ ، ئانىسى كېۋەزلىكتە تۇغۇپ قويغان ئالتە ئايلىق
سېرىق مۈشۈك . سەن پەلچاڭدىن قورقۇپ قالمايمەن ، جۇما !
سالپاڭ ، ھۇ سېرىق ئەپەندى ! ناھايىتى ئەپەندى بولىدىكەنسەن ،
يوغان نېمە ئەمەسسەن . خەپ بىر كۈنى ئەمەس ، بىر كۈنى ئاناڭنى
كۆزۈڭگە كۆرسىتىمەن يەر كۈچۈكى . ئەي ، خۇشامەتچى غالچا ،
باشلىقنىڭ چاترىقىدىن چىقمىسا كۈنىنى ئالمايدىغان ئەبگار...
ئابلز ئالغاي ئاغزىدىن يەنە بىرنەچچە ئالغۇسىز گەپلەرنى
قىلىپ تىللاپ قالدى .

نۇرئېلى چىرايى تاتارغان ھالدا ئۆيگە كىرگەندە ، ئانىسى
سايىمقارى قوي سويۇۋاتاتتى . ئانىسى ئالدىراش قازان يۇيۇپ قازانغا
سۇ تولۇقلاپ شورپىغا تەييارلىق قىلىۋاتاتتى . سايىمقارى

نۇرئېلىنىڭ قۇرۇق قول قايتىپ كىرىۋاتقىنىنى كۆرۈپ ،
جىددىيلەشتى ، جاۋىغىنىنىڭ ئۈستىدىلا بولۇپ تۇسكەن قوڭۇر
بۇرۇتى دىڭگىيىپ كەتتى .

— نان قېنى ؟

نۇرئېلى گەپ قىلماستىن ئىچكەركى ئۆيگە كىرىپ كەتتى .
ئىشكە كىچىك ئىنىسى شىرئېلى دوقۇرۇشۇپ قېلىۋىدى ، ئۇنى
بىر ئىتتىرىپلا كىرىپ كەتتى . شىرئېلى ئىشكە يۆلىنىپ قالدى .
سايىمقارى قىلمۇ ئاتقان ئىشىنى تاشلاپ تاپ باسقۇرۇپ ئارقىسىدىن
كىردى . قازان بېشىدا ئەندىشە بىلەن تۇرغان ھەمسايخان
چۆمۈچىنى تاشلاپ ئۆيگە يۈگۈرگەندەك كىردى . ئۇ ئىشكىتىن
كىرگەچ غوتۇلدىدى :

— نېمە بولۇشتۇڭ ئۆلگۈرلەر ، بېشىڭنى يە تەلۋە...

— نان قېنى دەپ سەندىن سوراۋاتمەن ؟

— قالدى ، — ئاتىسىدىن بەكرەك ۋارقىراپ جاۋاب بەردى

نۇرئېلى .

— نېمىشقا قالدى ؟ — چىشلىرىنى غۇچۇرلىتىپ قان يۇقى

قولى بىلەن سول كۆزىنى زەردە قىلىپ ئۇۋۇلدى سايىمقارى .

— بوشراق ۋارقىرىشە توڭگۇزلار . خەق ئاڭلىسا قوڭىچە

كۈلىدۇ ، بېشىڭنى يەيدىغانلار... — دەپ خىڭلىدى ھەمسايخان

ئالاق - جالاق بولۇپ .

— ھۈسەنباي ئۇنداق ئەپەندى ، بۇنداق ئەپەندى ، ئۇنداق

پوداقچى دەپ كاسىلداۋەرگەندىكىن يېنىپ كەلدىم . يەنە تۇرسام ئۇ

گاسنى تونۇرغا تىقىۋېتىدىغان ئوخشايىمەن...

— ھېچ ئىشتا كارغا كەلمەيدىغان بىر ئاقسا مەرەز بويسەن ،

ئۇ گاس نېمىدەپ ۋالاقلىسا ۋالاقلاۋەرمەمدۇ ! كۆرەلمەيدۇ . قانجۇق

گاس . دائىم قاۋاپ تۇرمىسا كۆنەلگىسى ئۇيۇمايدۇ . قۇلاقنى

يوپۇرۇپ يۈرۈۋەرمەسەن ! ئۇ گاسنىڭ گېپى ئاشۇنداق پوقتىن

سېسىق... ئاكاڭ دېگەن لەنتى ئەلەس قىزىنى ئالغىلى ئۇنىغان

بولسا ، ئۇنداق قاۋمايتتى ، لەنتى قانجۇق...

— تولا قاۋاپمۇ ئاغزىغا بالا بەرمىدى دۆيۈز گاسنىڭ ، — دېدى
ھەمسايخانمۇ سايىمئاخۇنغا ئەگىشىپ ، سايىمقارى بارغانچە ئىشىك
تۈۋىنگە بېرىپ بولۇپ ئارقىسىغا بۇرۇلدى .

— يۈگۈر ، بېرىپ ئەكەل ، مېھمانلارنىڭ كېلىدىغان ۋاقتى
بولدى . قىلىدىغان ئىشنىڭ تېخى بىرىنىڭ ئايىغى چىقمىدى .
ئىشەنچلىك ئىشنى ئاقتۇرالمىي لازا خالتىسىدەك يېنىپ كەلگىنىنى
بەغەرەننىڭ !

— بارمايمەن .

سايىمقارى دەررۇ ئارقىسىغا قايرىلدى . ئاچچىقتىن قارا
ساقاللىق قوۋۇزى لىپىلداپ قوش كالىسىدەك پۇشۇلداپ كەتتى .
— ئەمىسە ، قوينى سەن سوي ، مەن باراي . بۇ مېنىڭ ئىشىم
بولغاندىكىن . مەندىن كېيىن قالساڭ ، گۆرۈمگە ئىشقا بۇيرۇغىلى
بارارسەن .

— ۋاي مەن باراي . مەن ئۆلمىگەن قېرى ، مەن باراي . بىر
خۇش بولاي ، تالاشماڭلار ! — ھەمسايخان تېپىرلاپ تالاغا ماڭدى .
سايىمقارى بوغۇلۇپ خىرقىراپ ئاۋازى ئالتاغىل چىقىپ كەتتى :
— قازان بېشىغا ئاننىڭ كېلىپ قالارمىدى ؟ ماڭە يۈگۈر تولا
كاسىلدىماي قازىنىڭ بىلەن بول ! — سايىمقارى قولنى بىر
شىلتىۋىدى ، ھەمسايخان قورققىنىدىن بوسۇغىغا پۈتلىشىپ
مۇدۇرۇپ كېتىپ دالانغا ئاران چىقىۋالدى :

— ھۇ ئۆلگۈر ! ئانام يەتمىش پۈشتۈڭنىڭ ئارپىسىنى خام
ئورۇغان بولسىمۇ ، ئانامنى چىشلەپ تارتما ، تۈزكۈر... — ھەمسا-
يخان غۇدۇرىغانچە چىقىپ كەتتى .

— قوپە ، قوينى سەن سوي ، ناننى مەن ئەكەلەي ، تۇرقىنى
كۆرگىنە بۇنىڭ ! بەئەينى يەكەننىڭ دىلداڭدىن كەلگەن ئاقساننىڭ
ئۆزى .

— قوي سويالمايمەن... .

— نېمە ئىش قىلالايسەن ، ئاقسا ئۆلۈك ؟

— بۇ ئىشلىرىڭ بىلەن كارىم يوق .

— ئاپلا جۇمۇ ، گۈيىنىڭ بالىسىنىڭ بىلىشىمىڭلىقىنى ! تۆگىدەك بولغاندا گۇمباڭشىتىپ ئۇرۇپىرەي دېسە بولمايدۇ ، مۇشۇ يەردە . ئويلاپ باقە ، مەن ماۋۇ ئىشنى كىمنى دەپ قىلىۋاتىمەن ؟ سېنى دەپ ئەمەسمۇ !

— خۇشامەت قىلىمىساڭمۇ ئورۇنلاشتۇرۇپ بولغان .

— سەن نېمىنى بىلىسەن ، توڭگۇزنىڭ بۇرىندىن چۈشكەن ھازىر قۇرۇق قۇلاق قۇرۇق قۇلاققا ياقامدۇ ، ئورۇنلاشتۇرغان بىلەن ياللانما مۇئەللىمىسەن ، ئالدىن مۇنچىلىك شەرتىنى قىلىپ قويمىساڭ ، ئەتە تۇرۇپ ئۆگۈن ئەسكى چاپان ئورنىدا توڭلىسا كىيىدىغان ، تەرلىسە سالىدىغان بولسىەن . ئاۋۇ تۇرسۇن توكۇرمۇ بۇرۇن ئەپەندىچىلىككە ئورۇنلاشقاندا رەسمىي ئەپەندى ئەمەس ئىدى . تېخى سەنچىلىك ئوقۇماي ، ئوتتۇرا مەكتەپنى چالا ئوقۇغان ماڭقا ئىدى . كېچىسى ئۇخلىماي مال ئۆلتۈرۈپ باشلىقنىڭ ئاغزىنى مايلاپ ، قوينى پۈتۈن پشۇرۇپ باشلىقنىڭ ئارقىسىدىن يىغىنغا كەتكەن ، خىزمەت تەكشۈرۈپ كەتكەن يەرلىرىگىچە قوينىڭ ئۈچىيىنى پوپكىغا سولاپ ئاپىرىپ ، قوغلاپ يۈرۈپ يېدۈرۈپ رەسمىيلەشكەن . بولمىسا نى - نى بەلەن ئوقۇغان ئوبدان بالىلار ئەپەندىچىلىكتىن قېلىپ ئىت ئۇرۇپ ئويىناپ يۈرمەيتتى . ئۇلار بىلىمىگە ئىشىنىپ باشلىقنىڭ ئاغزىنى مايلىمىغاچقا ، قالدى... بۇ جاھان شۇنداق جاھان... يەكچەشمىنىڭ شەھىرىگە بارساڭ ، بىر كۆزۈڭنى قىسسىۋال ، دېگەن گەپ بار . ھازىر جاھاننىڭ رەپتارىغا باقمىساڭ قورسىقىڭدا مىڭ ئۈمىچىڭ بولغىنى بىلەن بىر تىيىن .

— ئاتا ، ھۈسەن گاس شاگىرتىدىن ناننى ئەۋەتتىتۇ ، — دېدى شىرئېلى دالاندىن ئىچكىرىگە بېشىنى تىقىپ .

— ھە... بوپتۇ ، ماڭە ، قويغا قارا ، ئىت ئەپقاچىدۇ . كالا - پاچاق بارمۇ ؟

— بار ، — شىرئېلى جاۋاب بەرگەچ چىقىپ كەتتى . سايمقارنىڭ ئاچچىقى يېنىپ پەسكويغا چۈشۈپ قالدى . يانچۇقىدىن ئۇزۇن ئىنچىكە قارا تاشنى چىقىرىپ تۈكۈرۈكىدە نەمدەپ پىچىقىنى

بىلىگەچ يۇمشاپ سۆزلىدى :

— قاۋىغان بىلەن كۆڭلىدە يامانلىقى يوق گاس ، ئەنە بىزنى خاپا بولۇپ قالمىسۇن دەپ ناننى ئاتايىن ئەۋەتىپتۇ . بولمىسا خەق بىزدىن قورقمايدۇ ، ئادىمەتچىلىك . ئۇ گاس ئاچچىقى تۇتسا يۈزىدە تۈكى بار نېمە . ھاتەمدىن قورقمايدۇ . ھە... سېنى ئون يىل ئوقۇتتۇم ، بەزىدە كاللاڭ خېلى بىرنېمىگە ئىشلەيدۇ ، بىلىمىڭمۇ خېلى بار . ئەمما سەن ئادەملەر ئوتتۇرىسىدىكى مۇناسىۋەتنى بىلىسەڭ ، ئاندىن ئادەم بولسەن . مەن جاھانغا تۈۋرۈك بولۇپ دائىم سېنى ، ئوڭ تۇر ، سول تۇر دېيەلمەيمەن . سۇنىڭ بەشى لاي بولسا ، ئايىغىدىن سۈزۈلدۈرىمەن دېگەن ئادەم ئەخمەق . باشلىقىڭ خۇشامەتچى بولسا ، سەن ئۇنى دورىمىساڭ ، كۈن ئالالمىسەن . قاراپ باقە ، سەن خېلى كۆپ ئوقۇغان ، مەنغۇ قارىتۈرۈك . سېنىڭ مائارىپ گەنسەڭ ناھىيىدىكى جۇيىچاڭلار كەلسە كېچە - كۈندۈز پايىپتەك بولۇپ قىلمىغان - ئەتىگىنى قالمىدۇ . ھېلى قوي ئۆلتۈرۈۋاتقان ، ھېلى بىرنېمە... كەينىدىن ئوتۇن ، ياغاچ ، ئۇن ، گۈرۈچ ، ھەتتا قوي - كالىسى يەيدىغان ئوت - ساماندىن تارتىپ ، ئىت - مۈشۈكى يەيدىغان كېپەككە قەدەر . خۇدايىم بەرگەن بىر سوپەكتە توشۇيدا ، ھارماي توشۇيدا ، شۇڭا ئۇ نېمە قىلسا مەيلى ، يۇقىرىدىكىلەرنىڭ ئاغزى پوق ، گەپ قىلالمايدۇ . يەيدۇ ، ئىچىدۇ ، ئىگىلەيدۇ . قول ئاستىدىكى ئەپەندى ، شوچاڭلارنى كىچىك بالىسىنى باشقۇرغاندەك باشقۇرىدۇ . بېقىپ چوڭ قىلىپ قويغاندەك تىللايدۇ . دېمەككى ، ئۇ ئۆزىدىن چوڭغا خۇشامەت قىلىپ پارا بەرگەندىكىن ، قول ئاستىدىكىلەردىن پارا ئېلىپ ئۈندۈرۈۋېلىشقىمۇ ئامراق . يەپ كۆنۈپ كەتكەن بۇ ھامغا ئاپقەننىڭنى تاشلاپ تۇرمىساڭ ، ئۆزۈڭنى يەۋەتىدۇ... ئوبدان ئويلا ، مەن ساۋاتسىز بولساممۇ نەچچە قازاندا قايناپ مۇشۇنداق قورۇلۇپ قالغان ئادەممەن . «ئېشەكنىڭ كۆتىگە ئاپتاپ چۈشسە ، قولۇڭنى ئىسسىت» دېگەننى مۇشۇ بىزنىڭ ئادەملەر ئويلاپ چىقارغان .

— ئاتا تولا سۆزلەپ كەتتىڭ ، قوينى سويساڭ پىچىقىڭ بەك

ئىتتىكلەپ كەتتى . ھېلى قولۇڭنى كېسىۋالدىمغىن .
— ھە ، ماقۇل ، ماقۇل ! مەن قوينى سويىي ، سەن مېنىڭ
گەپلىرىمنى قۇلىقىڭدا ئۇبدان تۇت ، كۆپ ئويلا .
سايىمقارى بوسۇغىدىن ئاتلاپ بولۇپ ئارقىسىغا بۇرۇلۇپ .
— مەن مۇنداق بىر نەزمىنى ئاڭلاپ قالدىم . دەپ بېرەي .
سەن مەنىسىنى چۈشىنىپ باقە ؟ — دەيدى :

«پادىشاھ ئوۋغا چىقىپ قاغىنى شۇڭقار دەپسە ،
سەن ئۇنى قاغا دەپمەي تەڭ ئەگىشىپ شۇڭقار
دېگىن .»

نۇرئېلى ئاتىسىنىڭ ئاغزىغا قاراپ تۇرۇپ قالدى .

5

ھاياتتىكى ھەممە تۇنجى ئىش ئىنسانلار ئۈچۈن ھەم ھاياجانلىق
قىزىقىش ، ھەم غەم بىلەن يۇغۇرۇلغان ئەندىشە ، ھەم ئۈمىد بىلەن
تولغان ئارزۇلار ئىچىدە ۋاقىت ، كۈن بىر - بىرىنى قوغلاپ
ئۆتكەندەك ئۆتۈشۈپ تۇرىدۇ . شۇنداق ، كىنىدەك قېنىم ، سەنمۇ
دەسلەپ تۇپراققا سىڭگەن چېغىڭدا ئاشۇنداق بولغاندىڭ . تۇپراق
ئادەمنىڭ تېنىدىكى سۆڭەكسىز لوق گۆش ئارىسىدىكى كۆك
تومۇردەك ئۇنداق سىلىق ، داغدام ، راۋان ئەمەس . تومۇر پەقەت
سېنىڭ ئېقىشىڭ ئۈچۈنلا يارالغان ، ئەمما تۇپراق بولسا
ھاياتلىقتىكى ھەممە مەۋجۇداتلارنى ئۆز زىمىنىدە كۆتۈرۈش ،
كۈتۈش ، بېقىش ، ئويناش ، ئوينىلىش ، مۇشتلىنىش ئۈچۈن
يارالغان . بۇ تۇپراق ئاۋۋال سوغۇق ، يىرىك تۇيۇلدى ، شورىدىن
ئاچچىق تولغاندىڭ . يىلان دەك تولغىنىپ ھەر تەرەپكە ئېقىپ
باقتىڭ ، چاڭ - توزاندىن رەڭگىڭ ئۆچتى . داڭگاللىرىغا
سوقۇلدۇڭ ، بەزى يەرلىرىدە بەزدەك ئۇيۇشقا مەجبۇر بولدۇڭ .

ئەتراپىڭغا قاراپ باق! سەن قاقشاپ تولا يىغلاپ كۆزۈڭنى چاپاقلاشتۇرۇپ يۈرگەن تۇپرافتا باشقىلار قاقشاش ئورنىغا قاقشماسلىققا قەسەم سۆزلىرىنى جاراڭلاتتى. غەيۋەت ئورنىغا بىر - بىرىنى يۆلدى. كۆز يېشى ئورنىغا دەريا ئاققۇزدى، ئۆز جەننەتلىرىنى ئۆزى قوردى. ئۇمۇ مۇشۇنىڭغا ئوخشاش تۇپراق، بۇمۇ ئاشۇنىڭغا ئوخشاش تۇپراق. كىندىك قېنىم، بۇ تەبىئىتىڭنى ئۆزگەرت، خۇددى بۇرۇنقى دىنىڭ، ئېتىقادىتىن ۋاز كېچىپ، يېڭى دىن، يېڭى ئېتىقاد تاپقىنىڭغا ئوخشاش...

شۇ، كىندىك قېنىم، نۇرئېلىمۇ جەمئىيەت تۇپرىقىغا دەسلەپ قەدەم قويۇپلا، خۇددى ساڭا ئوخشاش چۆچۈپ تولغاندى، ئۆرتەندى، ئازابلاندى. بۇ دەردلىرىنى زادىلا ئىچىگە سىغدۇرالمىي قېرى ئۆرۈك دەرىخىنى تولا مۇشتلاپ، قوللىرىنى قىپقىزىل قانغا بويىدى.

نۇرئېلى ئۆيىدىكى ئىككى چىشلىق بوز تەخەينى سېتىپ ئېلىپ بەرگەن كونا نىمكەش ۋېلىسىپىتكە بىر كىشىلىك يوتقان - كۆرپىنى تېڭىپ، ئۆيىدىن يىگىرمە يەتتە كىلومېتىر يىراقلىقتىكى قۇمئالاس دادۇي مەكتىپى ئالدىغا كەلگىلى يېقىن قالغاندا، ئورۇن - كۆرپە تاڭغان ئۆچكە چۆپۈرىدىن ئىشلىگەن ئارغامچا بوششىپ كېتىپ، بىر نەرسە بىر ياققا يەڭدەپ كېتىپ، قۇمىياز بوجۇق ئۈستىگە يىقىلىپ چۈشتى. توپا ناھايىتى يۇمشاق بولغاچقا، بىر يېرى ئاغرىمىغان بولسىمۇ، ئەمما تەرلەپ يۈندى بولۇپ كەتكەن يۈز - كۆزلىرىگە توپا قونۇپ لايغا ئايلاندى. ئۇ ئورنىدىن ئالمان - تالمان تۇرۇپ توپىسىنىمۇ قاقماستىن، ئاۋۋال كىمنى، ئۆزىنىمۇ ياكى ۋېلىسىپىتىنىمۇ، ياكى توپىلىق يولىنىمۇ، بىر نەرسىنىمۇ ۋە ياكى تاڭغان ئادەمنىمۇ، ئىشقىلىپ ئۆزىمۇ بىلمەستىن قارىسىغا تىللاپ غۇدۇراپ قويدى. «ھۇ ئانىسىنى، ئاغزىغا پىياز ئىپلاس، نەس باسقان» دەپ ئورۇن - كۆرپىنى ۋېلىسىپىتتىن ئاجرىتىۋېتىپ ۋېلىسىپىتنى ئېھتىيات بىلەن يۆلەپ ھەممە يېرىگە ئەندىشە بىلەن قاراپ قويدى. چۈنكى بۇ ۋېلىسىپىت

كونا بولغان بىلەن ئەرزان توختىغان ۋېبسىپىت ئەمەس ، ئۆيدە ئائىلىدىكىلەر ئىككى تەرەپ بولۇپ ، ساق ئىككى ھەپتە تالاش - تارتىش بولدى . نۇرئېلى :

— ھازىر ھەممە ئوقۇتقۇچىلارنىڭ كونا بولسۇندۇ . يېشى بولسۇندۇ بىردىن ۋېبسىپىتى بار ، بىرەردىن سۆلەت سائىتى بار ، شۇنى ئېلىپ بەرسەڭ ، — دېدى . ھەمسايخان ئوغلىنىڭ بۇ گېپىگە دەرھال :

— راست ، دېمىسىمۇ ئەپەندى دېگەن ئاشۇنداق ، ئىككى نان تاپسا بىرىدە داپ چېلىپ يۈرىدىغان سۆسە خەق . بۇنىڭغىمۇ بۇ بىرىمىلەرنى ئېلىپ بەرمىسەڭ ، ئۇ كوت - كوتچى خەق ئالدىدا چېنىپ يۈرمىسۇن ، ئېلىپ بېرىلى ، — دەپ ئاۋاز قوشتى . سىڭلىسى بۇۋىزورامۇ دەرھال قوشۇلدى :

— ئاكام خەق ئالدىدا چېنىپ قالمىسۇن زادى ، — دېدى گەپكە قوشۇق سېلىپ . لېكىن سايىمقارنىڭ كۆزلىرى چەكچىيىپ ، ئالاق - جالاق بولۇپ كەتتى .

— نەدىكى گەپ بۇ ؟ بۇ غوجامنىڭ جوخۇلىقىنى قىلىمەن دەپ بىر موزايدىن ئايرىلسام ، مەندە نەدە ئارتۇق پۇل بار ئىكەن ؟ پۇل چىقىرىدىغان زاۋۇتۇم يوق . ماۋۇ پۇل تاپقاندا بىر گەپ بولار ياكى قىشلىق دارامەتتە ئالارمىز . ئۇياقتىن مۇئەللىم بولۇپ بولغۇچە ، بۇياقتىن توپلۇقى ئاشقىلى تۇردىمۇ دەيمەن ئەمدى بۇنىڭ ! ئەمدى ئۆيدە ساتىدىغان بىرىنمە يوق . مېنى بازارغا ئاچىقسا بەش پۇغغا ئالمايدۇ ، — دېدى بۇرنىنى قېقىپ . ھەمسايخان ئالىيىپ :

— گېپىنىڭ سېسىقلىقىنى ئاجناپنىڭ ، تۈز گەپ قىل . ئۆزۈڭنىڭ بالىسى ، مەن تالادىن كۆتۈرۈپ كىرگەن بالا ئەمەس... قانداق قىلىسەن ، خەقنىڭ ئالدىدا بالاڭنى سۇندۇرغۇچە ، خۇدايىم جاجاڭنى يەسەن . قىمار ئوينىمىغان ئەرغۇ چىدىماس كېلىدۇ . ئەمدى ماۋۇ بالىسىنىڭ زىيىنىغا چىدىمايدۇ . بالا چوڭ بولسا دەردىمۇ چوڭ بولىدۇ . ئاۋۇ تەخەينى ساتماي بېشىڭغا قويمايتىڭ بېشىنى يېگۈر ؟ — دېدى ئوچاقتىكى سېرىق قوناقنىڭ چاك - چاك

يېرىلىپ كەتكەن ئوتتۇرسى ئويمانچاق زاغرىلىرىنى پاتاستا ئوت قالاپ پىشۇرۇۋېتىپ .

سايىمقارى ناس كاپ ئېتىپ يەرگە چىرت بىرنى تۈكۈردى - دە ، قىستاپ كەلگەن يۆتەلدىن بىرھازا چىڭقىلىپ ، قىزىرىپ ، ئېسىلىپ بوغۇلۇپ قالدى . ئاندىن يۆتەلنى ياندۇرۇپ بىرھازادىن كېيىن جىمىدى :

— ياكى قىمارۋاز ئېرىڭدىن ئاجراشماي تۇرماپسەن ، مەن چىدىماس بولسام پاختىباش ، تەخەينى دېسەڭ ، تەخەينىڭ بېشىدا ھازىر ئوت كۆيدۇ ، — دېدى سايىمقارى .

— قىشچە ئوتۇن ئاچقىمەن دەپ بېغىۋاتمەن ، خېنىادىن غىڭ قىلماي ئون ھارۋا ئوتۇن ئاچقىدىغان گەپ ، كەم دېگەندە بىر يۈز ئەللىك كويلۇق ئوتۇن ساتمەن . بۇ يىل قىش ئوتۇن قىممەت بولىدىغان ئوخشايدۇ ، — دەپ گەپكە ئارىلاشتى ئېشەكنىڭ نوختىسىنى ياساۋاتقان شىرئېلى قولغا تۈكۈرۈپ تۇرۇپ .

— ئوھۇش غوجام ، ئۇنداق تەخەينى ! كۆزۈمدىن يوقالسۇن... بەك ئوتۇنچىلىق قىلغۇڭ كېلىپ كەتسە ئىنەكمۇ تازا بەلەن . ئوتۇن ئاچقىپ باي بولۇپ شەھەر سوقىدىغان ئوخشايسەن .

— ياكى ئادەمنى يېقىن كەلتۈرمىسە ئۇ قوتۇر ، — دېدى سۇپرا يىغىۋاتقان بۇۋىزورامۇ قاپقىنى سوزۇپ . ئاشۇنداق تالاش - تارتىش بىر ھەپتە داۋاملاشتى ، ھەتتا بىر قېتىم جېدەل چىقىپ ، ھەمسايىخان يامانلاپ مېڭىۋىدى ، نۇرئېلى يالۋۇرۇپ قايتۇرۇپ كەلدى . ئاخىر تەخەينى ساتىدىغان ، پۇلغا كونا ، ئۆزى مەزمۇت ، پۇلى ئەرزان ۋېلىسىپىتتىن بىرنى ئالىدىغان ، ھېلىقى سائەت دېگەن بىرنېمىنى ھازىرچە ئالماي تۇرۇپ ئاشقان پۇلغا ئوغلاق كېلەمدۇ ، سوڭ پاققان كېلەمدۇ ، ئۆزى ھالال ، تۆت پۇتى دەسسەپ تۇرىدىغان بىرنېمىدىن بىرنى ئېلىپ ، تەخەينىڭ ئىزىنى ئۆچۈرمەيدىغان بولۇشتى . «ئاشۇنداق قىلساق ئۆي چەتنىمەي ، مال قۇت تاپىدۇ» دېيىشتى . تەخەيگە چىدىماي كۆزلىرى قىسىلىپ كەتكەن سايىمقارى ئاغزىدىكى ناسۋال يۇقى قاپقارا تۈكۈرۈكنى

تۈكۈرۈۋەتتى...

يەكشەنبە كۈنى تەخەينى ئېغىلدىن يېتىلىپ ئاچىقىپ ، بازارلىقنى تاپسۇن دەپ ، بۇۋىزورا چوڭ يولدا يەتتە قەدەمدە بىر تالدىن تېرىپ كىرگەن چاۋارنى ئىسرىق سالىدىغان چاغدا ، تەخەي شوخلۇق بىلەن ھاڭراپ ، نوچىلىق بىلەن ھاللىنى ئېتىۋېدى ، شىرئېلى تەخەيگە چىدىماي يىغلىۋەتتى . «ئەجەب بەلەن ئېشەك بولغاندى ، كىمنىڭ قولىغا چۈشۈپ كېتەرسەن ؟ ئىست ، ئىست !» دەۋەتتى . شۇ چاغدا سايىمئاخۇننىڭ كاللىسىغا بىر ئوي يالت قىلىپ كەچتى . سايىمئاخۇن خۇشلۇقتا ساغرىسىغا بىرنى شاپىلاقلىدى . تۇيۇقسىز ئاۋازدىن ئۈرۈكۈگەن تەخەي چاترىقىدا ئىسرىق دومىلاپ يۈرگەن ھەمسايخاننى چەيلىۋەتكىلى تاس - تاماس قالدى .

— ۋايىجان ، ۋاي خۇدايمەي ، ساراڭ بولدىمۇ ئۆلگۈر ؟ قىل قالدىيا ئادەمنى ئېشەككە دەسسىتۋەتكىلى ! — دېدى ھەمسايخان چېچىلىپ كەتكەن ئىسرىقنى تېرىشتۈرگەچ .

— قوي خوتۇن ، ئىسرىق - پىسرىقلىرىڭنى ! بىر بەلەن چارە تاپتىم ، بولدى قوي . خوششەر تەخەيمۇ قولدىن چىقمايدىغان بولدى . بولدى ، ئىسرىقنىڭ ئۇزۇڭگە سال . بازىرىڭ چىقىپ قالسا ، مەندىن قۇتۇلارسەن . نۇرئېلى مۇشۇ تەخەينى مىنسۇن . ئۇنداق ئەسكى تۆمۈرنى پۇلغا ئېلىپ يەنە تەپمىسە ماڭمىسا ، بۇ توپىلىق يولدا ئۇ شەيتاننىڭ ئېشىكىنى ماڭدۇرماق ئاسانمۇ ؟ قوش سۆرگەندەك كۈچ كېتىدىغان گەپ . بۇ تەخەي دېگەن قوڭنى قويدۇڭمۇ بولدى ، قۇيۇندەك چاپىدۇ ، قۇيۇننىڭ ئۆزى بولدى . بولدى ، ئۇ ئەسكى تۆمۈرنى پۇلغا ئالغاننىڭ نېمە پايدىسى ؟ مەكتەپ دېگەندە دەم ئېلىشتا بالىلىرىنى ئازاد قىلىۋېتىپ ، چوقامدەك ھەلەپ بېرىپ بىر سۇغىرىپ قويسا ، كەچتە يەنە قۇيۇندەك چېپىپ يېنىپ كەلسە بولىدۇ . ئۇ ئەسكى تۆمۈر بۇزۇلۇپ قالسا يەنە بىر ئېشەكنىڭ پۇلغا ئوڭلىنارمىش . بولدى ، بولدى ، ۋاي - ۋاي ، تازا بەلەن . مۇشۇنداق قىلساق تازا بەلەن بولىدۇ . موللامنىڭ ئەقلى چۈشتىن

كېيىن كېلىدۇ ، دېگەن مۇشۇ - دە ! سېتىپ بولغاندا كەلمەپتۇ ياخشى كاساپەت ئەقىل ! — سايىمقارى خۇشاللىقىدا ھويلىنىڭ ئىچىدە ئۇياقتىن - بۇياققا ئالچاڭلاپ كىردىن سارغىيىپ پارقراپ كەتكەن ئاق شاپاق دوپپىسىنى قولغا ئېلىۋېلىپ ، ھىجىيىپ كۈلۈپ ، ۋالاقلاپ سۆزلەپ كەتتى . نۇرئېلى ئاتىسىنىڭ بۇ گەپلىرىنى ھار ئېلىپ ، پەقەت چىداپ تۇرالمىدى .

— ئاتا ، ساراڭ بولۇپ قالدىڭمۇ ؟ مەن مەسچىتكە ياكى نەزىر - چىراغقا بارمايمەن . ئۇنىڭ ئۈستىگە مەن ياكى قېرى بولمىسام ، ئېشەك مىنىپ مۇئەللىملىك قىلسام ، خەق كەينىچە كۈلمەمدۇ ؟ راسا گەپ قىلىدىغان بولۇۋالدىڭ مۇشۇ كەمدە گېيىم بار دەپ ؟ ھەر قىسما گەپ قىلمىغىنا ئۇنداق ! يېشىڭ ئاتمىشتىن ئاشتى ، ئادەم بولغان يېرىڭ مۇشۇ ! ئۇنىڭدىن ئارتۇق بولمايسەن ، ھازىر قەيەردە ئېشەك مىنىپ ئوقۇتقۇچىلىق قىلىدىغان ئىش بار ئىكەن ؟ — سۆزلىگەنسېرى ، نۇرئېلىنىڭ ئوغىسى قايناپ كەتتى . شىرئېلى بىلەن بۇۋىزورا ئاغزىنى تۇتۇۋېلىپ ئاتىسىنى زاڭلىق قىلىپ ، ئاتىسىغا قاراپ خىرىلداپ كۈلۈشۈپ كۆزىدىن ياش چىقىپ كەتتى . — بولمامدىغان ، تېخى ئاشۇ ئۆتكەن كۈنلەردە مۇئەللىم ، ئەپەندى دېگەنلەرنىڭ بايراقلىرى ئاتلىق ، كەمبەغەللىرى ئېشەك مىنىپ ئەپەندىچىلىك قىلىدىغان ! مۇنۇ نېمە بوپتۇ ، بۇنىڭدا تېپىدىغان ئىش يوق ، بەلەن ئەمەسمۇ ؟ — سايىمقارى بىر ئاز تىنىد . ۋالدى ، ئاندىن بىردىنلا تەرنى تۈردى ، — ئەيگەر شۇملار ! سېسىق قاپاقتىن سۇ تۆكۈلگەندەك ، نېمە كۈلىشىۋېرسەن ؟ ئۆتمەس پۇل تېپىشىۋالدىڭمۇيا ؟ كۈلۈشمە ، ئاناڭنىڭ ھەققى بولسىمۇ !!!

شىرئېلى بىلەن بۇۋىزورا دەرھال ئاتىسىغا كەينىنى قىلىۋېلىپ ، دوللىرىنى لىكىلدىتىپ ، ئۇنىنى چىقارماي كۈلگىلى تۈردى .

— بۇرۇن دېگەن بۇرۇن ، ھوي قېرى ، ئۇ دېگەن ئاۋۇ بىزنىڭ ۋاقتىمىزدىكى ئەپەندىگە پەيشەنبىلىك بېرىدىغان چاغ . ھازىر ، سەن ھازىرنىڭ گېيىنى قىل ! قايسى ئەپەندى ھازىر ئېشەك مىنىدىكەن ؟

ھەممىسى شەيتان قىستۇرۇۋالغىنىنى كۆرمىدىڭمۇ؟ ۋاي بىئىغا قىلماي، سەن ئۆلەر ھالدا بولمىغاندىكىن، ئېلىپ بېرىلى. ئادەم ئۆي، ۋەج دېگىنىنى بالىنى دەپ قىلىدىغان گەپ... ساتا دېگەندىكىن ساتە. شەيتان ھارۋا مىنسۇن، — دېدى ھەمسايىخان. سايمىقارى مىدىق — بىدىق قىلىپ دەمال باشقا گەپ تاپالماي قالدى. ئاخىر ئۇ ئاۋازنى قويۇۋېتىپ تازا ۋارقىرىدى:

— ھازىرقى ئەپەندى دېگەنلەر زادى سۆلەتۈز سۆسلەر. قانداق قىلساڭ قىلىشە! تەخەينى ساتساڭ، مۇرادىڭ ھاسىل بولىدىغان بولسا، سېتىپ مەيلى پۇلغا شەيتان ئېشەك ئالامسەن، ھە يەنە بىلىكىگە تاقايدىغان نېمە... ھە، سائەت ئالامسەن، سۈزگۈچ — تارغاق، سۈرمە، ئەينەك ئالامسەن، قانداق قىلساڭ، قىلىشە!... بۇمۇ تازا بىر ھېلىتىدىن دۇنيادا مېنىڭ خۇشۇم يوق سۆسە چىقىدىغان بولدى. قاراپ تۇر تېخى، بۇ ئەلپازىدا ئوغلۇڭ يانچۇقىغا يېلىم چۆچەك، تارغاق — سۈزگۈچ، ئەينەك، ئوسما سېلىپ يۈرىدىغان تازا بىر سۆسە ماز بولىدۇ. بەلباغ بىلەن پىچاقنىمۇ تاشلىغىلى خېلى بولدى، نەسبەت قىلىپ ئاڭلىتالمىدىم.

— ھە، زۇۋانلىرىنى باسسلا، ئەپەندىلەرنىڭ ھەممىسى شۇنداق بولغاندىكىن، شۇ...

شۇنداق قىلىپ، تەخەينى سېتىشتى. سايمىقارى مىڭ غۇدۇراپ، تەخەيگە چىدىماي، ھەدەپ ئۇنى مەدھىيەلەپ ئاغزى كۆپۈكلىشىپ كەتتى. ۋېلىسىپىتىنى ئالغاندا بولسا، قاپاقلىرى تېخىمۇ ساڭگىلاپ خۇيلىنىپ، تەنە قىلىپ غۇدۇراپلا تۇردى. «ئىست، دۇلدۇلنى بىر ئەسكى تۆمۈرگە تېگىشتى ئەقىلسىز... زامان ئاخىر — دە، توۋا خۇدا... ئاشۇ تۆمۈرنى ھە... بۇزۇلسا تۆت باغ ئورۇس گۈگۈتى كېلىدۇ ناھايىتى، ئېشەك ئۆلسە دەرەخنىڭ تۈۋىگە كۆمسە ھەمساتتا يەنە بىر ئېشەكنىڭ پۇلى كەلگۈدەك يوغانىدۇ» سايمىقارى غۇدۇرايدۇيۇ، ئوغلنىڭ خۇشاللىقىغا يەنە قاراپ تۇرالمايدۇ. نۇرئېلى ۋېلىسىپىتىنى مىنىپ بازاردا بىر توپ

ئادەملەر ئارىسىدا قېنىغا پاتماي ۋېلىسىپىتىنى يۈگۈرتكىلى تۇردى .
ھەۋەسلىنىپ قاراۋاتقان نۇرغۇن خەق ئارىسىدا قىسىلغان كۆزنى
يەنە ئېچىپ ، يەنە يۈمۈپ ، قاراپ كۈلگۈسى كېلىپ ، يېرىم
جاۋىغىدا كۈلۈپ سالىدى .

— ئىتنىڭ بالىسى... دېگەنبىلەن خېلى پەمى بار . بولمىسا
مۇنداق ماڭسا ، بىزنىڭ گۈڭشېنىڭ كادىرلىرىغا ئوخشىشىدۇ...
شۇغىنىسى ، كۆتىنى تولا سۇۋاپ يېغىر بولىدىغان بولدى .
بەتبەخت ، پەسرەك قىلغىلى بولمامدىكىنە ئانىسىنىڭ
چەللىسىنى ، — دەپ خىرىلداپ كۈلۈپ قويدى . نۇرئېلى تەرلەپ
ھاسىراپ - ھۆمۈدەپ خۇشال قايتىپ كەلگەندە ، ئۇ دەرھال قاپىقىدا
نى تۇرۇۋېلىپ دېدى :

— پالتا - كەكەڭنى قاقتۇردۇڭمۇ ئەمدى دۆيۈز ؟ غىڭىلداپ
يۈرۈپ ئاخىر دېگەن قېنىقىڭغا كەلتۈرۈڭ . دېگەنبىلەن يامان
توڭگۈز - دە ، سەن !...

— ئاتا كېلە ، سېنى مىندۈرۈپ بىر ئايلاندۇرۇپ كېلەي . شۇ
چاغدا رازى بولۇپ قالمىغىنىڭنى كۆرەي ، — دېدى خۇشاللىقىدىن
ئاغزى قۇلمىغا يەتكۈدەك بولغان نۇرئېلى .

— ئىمانىم بىلەن كەتكىلى قوي بەتبەخت ! شەيتان ئېشەككە
مىنىپ قىيامەتتە سورىقىغا قالمىساممۇ ، ئۆزۈمنىڭ گۇناھى يېتىپ
ئاشىدۇ . جازاسىنى خۇدايىم ئۆزۈڭگە بېرەر . ئۆزۈڭلا كۆتۈڭگە
قىس بۇ شەيتاننى ! مىنىش تۈگۈل چاپنىمنىڭ پېشى تېگىپ
كەتسىمۇ مەكروھ...

— جەننەتكە مەن كىرىپ ، سەن دوزاخقا كىرەمسەن تېخى

ئاتا...

— ئاغزىڭنى يۇم ، توڭگۈزنىڭ بۇرىندىن چۈشكەن ئەبلەخ !
كۆيۈر سۆزلىمە ، سەنلەردەك چاچ قويۇپ ، قىزىل تامبال كىيىپ ،
مۇشۇنداق شەيتان ئېشەك مىنىپ بىناماز يۈرگەن دۆيۈز جەننەتكە
كىرسە... مەن ، مەن قىيامەتتە دەۋالىشىمەن . خۇدايا توۋا ،
گۇناھىمنى مەغپىرەت قىلغايىسەن ئىگەم . ئىمانى خۇنۇكلەر بىلەن

پەيلى شەيتان سۆزلەشكەيمەن ، — سايىمقارى ئۆزىنىڭ بوغۇلۇپ
ۋارقىرىشىدىن بازاردىكى بىر مۇنچە ئادەملەرنىڭ ئۆزىگە
قاراۋاتقانلىقىنى كۆرۈپ ، ئۇيلىپ ئاغزىنى يۈمىدى . بازاردىن
چىققۇچە ئاتا - بالا ئىككىسى لام دەپ ئېغىز ئېچىشمىدى . كوچىنىڭ
تۇغىغا كەلگەندە ، ئاتا - بالا ئىككىسى ئايرىلىدىغان بولۇشتى .
ئاتىسى دەڭگە كالا ھارۋىسىنى ئالغىلى ماڭىدىغان بولدى . نۇرئېلى
ۋېلىسىپىتتە ئالدىدا مېڭىۋېرىدىغان بولدى . ئاتىسى قول شىلتىپ
قويۇپ مېڭىۋېتىپ ، نۇرئېلى ۋېلىسىپىتقا كاسسىنى قويۇشىغا
ئارقىسىغا بۇرۇلۇپ :

— ھە... ئەي... چەم قۇلاق ، ماۋۇ بىرنېمەڭنى ئايماي
يىقىتىپ بىر يېرىنى سۇندۇرساڭزە ، مەن سېنىڭ بىر يېرىڭنى
سۇندۇرۇپ تايىنلىق ئىككىلەڭنى گۇگۇتقا تېگىشمەن . ئايپ
مەن ، كەپسىز شەيتان... — دەپ ۋارقىردى . نۇرئېلى ئاتىسىغا
قولىنى شىلتىپ بىر قاس چىقىرىپ قويۇپ ، توپىلىق يولدا ،
كۈچەپ تېپىپ غۇيۇلداپ يۈرۈپ كەتتى .

— ئەبگار شەيتان ، خۇدا ساقلا... — دېدى سايىمقارى .
نۇرئېلى ئاتىسىغا بەرگەن ۋەدىسىگە ئاساسەن ، ئۆز - ئۆزىگە
ۋېلىسىپىتنى ھەرگىز يىقىتماسلىققا قەسەم بەرگەندى . لېكىن
ئارىدىن بىر كۈن ئۆتكەندىن كېيىنلا يىقىتتۇۋەتتى . شۇڭا ئەندىشە
بىلەن ۋېلىسىپىتنىڭ بىر يېرى بۇزۇلدىمىكەن دەپ قارىدى .
ئاتىسى بېشىدا قاراپ تۇرغاندەك قورقۇپ ھودۇقتى . نېمىشقا
يىقىلغانلىقىنى ئويلاپ ، ئويلاپ : « ئاخشام ئالغان چالا تەرەتنىڭ
كاساپىتى ، نەس باستى... سەن جىن » دەپ قويدى . ئاخشام كەچ
ئۇ ئوتغۇچ بىلەن چار ئارغامچىنى ئېلىپ مەھەللىنىڭ كەينىدىكى
كېۋەزلىككە ئوتقا چىققاندى . ئۇ يەردە ئۇنى ئېقىن مەھەللىسىدىكى
ئاۋۇت چاپقنىڭ قىزى قەمبەرنىسا كۈتۈپ تۇرماقچىدى . بۇ
ئىككىسى ئەتىگەن - ئاخشامدا مال بېقىپ ، ئوت ئېلىش جەريانىدا
بىر - بىرى بىلەن « ئىجىل » بولۇشقاندى . نۇرئېلى يىراقتىنلا
كېۋەزلىكنىڭ ئوتتۇرا ئېرىقى بويىدىكى قويۇق ئۆسكەن سېسىق

ئەمەن ئارىسىدىن قىزىل ياغلىقنى كۆرۈپ ، كۆڭلى يايىپ كەتتى . ئۇ يېقىنلاپ كېلىشىگە ، قارىقۇمچاق ، ئۇزۇن چاچ قەمبەرنىسا دومىسىيىپ ئورنىدىن تۇردى . ئۇ ئوت ئالغاندا كىيىدىغان قارا چىبەرقۇت پىلاتى ، يېشىل دۇڭپاڭلى كۆڭلىكىنى كىيىۋالغان بولۇپ ، سەل كالتە ئۆڭۈپ كەتكەن ئاق چېچەك گۈللۈك قىزىل شەنبىزە تامبىلىدىن تومساق پاقالچىقى كۆرۈنۈپ قالغانىدى . پۇتغا نەچچە يېرىدىن ئوتۇغۇچىنى قىزىتىپ يەملىگەن سېرىق سۇلياۋ تانكىست كىيىۋالغانىدى . نۇرئېلى دومىسىيىپ ئولتۇرغان قەمبەرنىسانىڭ قولىنى تۇتۇۋىدى ، ئۇ سىلكىشلەۋەتتى . نۇرئېلى تىلىنى چىقىرىپ قويدى .

— ۋاي ، ئاچچىقىڭ قالتىسىيا ؟

— ھىم ، يوغان ئەپەندىگە ئاچچىقلىغىلى بولامدىغان ؟ تېخى بىسىمىلا دەپمەي تۇرۇپ پوچىلاشقىلى تۇردى...

— ئۆيدە ئۇششاق گەپ جىق بولۇپ كېتىپ ، شۇڭا كېچىكىپ قالدىم . بولمىسا سېنى سېغىنىپ ئۆلەيلا دەپم .

— ھىم ، كۆرىمىز تېخى . ئەتە - ئۆگۈن داخۇڭگە يىلىشىپ ئۇزۇن پايپاق خانىمچاقلارنى كۆرۈپ ، مېنى ياراتمايسىز... بىز دېگەن بېشىمىزغا جىگدە يېلىمى چېپىش بىلەن ئوسما قويۇشنىلا بىلىمىز . خانىملاردەك يەتمىش ياڭزا سۈر تارتىپ ، پايپاق كىيىپ ھال تارتالمايمىز . بىز ناماز ئوقۇيدىغان مۇسۇلمانلارغا خۇدايىم ئىماننى ، نامازسىزلارغا چىرايىنى بېرىپتىكەن...

قەمبەرنىسا شۇنداق دەپ مىشىلداپ يىغلىغىلى تۇردى . نۇرئېلى نېمە دېيىشنى بىلمەي ، بىردەم گەدىنىنى تاتلاپ تۇرغاندىن كېيىن :

— ماڭا ئىشەنمەيدىكەنسىن - ھە ؟ قانداق قىلسام ئىشىنىسەن ؟ ئۆيدىمۇ مېنى ئۆيلەشنىڭ گېپى بولۇۋاتىدۇ ، — دەپتى .

قەمبەرنىسا دەررۇ بېشىنى كۆتۈرۈپ نۇرئېلىغا قارىدى .
— نېمىدەپ ؟

— شۇ ، ھەممىسى ئەمدى بېشىڭنى ئوڭلاپ قويىمىز ، خوتۇن ئېلىپ بېرىمىز ، دەيدۇ .

— خانىمدىنما ؟

— ياق ، مەھەللىدىكى ئۇنىڭ - بۇنىڭ قىزلىرىنى ساناۋاتىدۇ .
ئۇنىڭ ئارىسىدا سەنمۇ بار .

— سىز نېمە دېدىڭىز ؟

— مەن ، مەن ساڭا بۇرۇنلا دېدىمغۇ ، قەيەرگە بولسا ئوقۇشقا بېرىپ ھۆكۈمەتنىڭ تۆمۈر دەپتىرىگە ئۆتۈپ ، كادىر بولمىغۇچە ئۆيلەنمەيمەن دەپ . ئۆيدىكىلەرنىڭ گېپى بىكار . ھازىر ياللانما ئوقۇتقۇچى بولغان بىلەن ۋاقتى كەلسە ئىشىڭىز يەتتى بالام دەپ يولغا سېلىپ قويسا ، ھېچنېمە دېگىلى بولمايدۇ . مۇشۇ مۇئەللىمچىلىكتە رەسمىيلەشمەن ياكى ئوقۇشقا بارىمەن . كادىر بولمىغۇچە ، زادى ئۆيلەنمەيمەن .

— دېمەك ، ئۇ چاغدا سىز ئۆزىڭىزنى پۈۋەلەپ يۈرىدىغان سۆسە ، ھۆكۈمەت كادىرى مەن دەپ ، ئېتىزلىقتا يۈرىدىغان قارا كۆمەچ دېھقان قىزىنى ئۇ چاغدا ياراتماسسىز ؟

— يەنە دېسە يەنە دەيسەن ، بوش دېسە بەك دەيسەن . قانداق قىلسام سەن ماڭا ئىشىنىسەن ؟ مەن ۋەدەمگە ۋاپا قىلىدىغان ، شۈمەك سالغان ئوغۇل بالا ! ئاغزىمدىن چىققان ھورغا ئىگە بولىمەن .

— قەسەم قىلالامسىز ؟

نۇرئېلى قەمبەرنىساغا قاراپ تۇرۇپ قالدى . ئۇنىڭ پىلىموتتەك سايىراۋاتقان ئاغزى ھەملەندى . قەمبەرنىسا قاپقارا كۆزىنى چىمىلداتماستىن ، نۇرئېلىنىڭ كۆزىنىڭ ئىچىگە تىكىلدى ، نۇرئېلى كۈلدى .

— مەن قەسەم قىلسام ، مېنىڭ ئۆيلىنىدىغان ۋاقتىمغىچە ئاتا - ئاناڭ سەندىن نەۋرە كۆرەرمىكىن ! سېنى قويمايدۇ ، ئەرگە بېرىشىدۇ . سەندەك چىرايلىق قىزنى خەق بوش قويۇۋەتمەيدۇ .

— قەسەم قىلىپ ، بىزنىڭ ئۆيىگە ئاتا - ئانىڭىز بىر قېتىملا

يېپ چاغلىق بىرنېمە تاشلاپ قويسا ، بېشىم ئاقارغۇچىمۇ
ساقلايمەن !

— ئۇنداق بولسا قەسەم قىلاي ئەمىسە .

— تەرەت ئېلىڭ .

— ھازىرما ؟

— ھەئە .

— قۇرئانچۇ ؟

— مەن ئەكەلدىم .

نۇرئېلى قەمبەرنىڭ قاراپ تۇرۇپ قالدى . كېۋەزلىكنىڭ
ئوتتۇرىسىدىكى ئويماغىغا يىغىلىپ قالغان سۈزۈك سۇدا تەرەت
ئالدى . يۈرىكى جىغىلداپ ، ئىچىگە ۋەھىمە سالدىغان گەپلەرنى
قىلىپ قەسەم قىلدى .

— قۇرئاننى يىراقراق يەرگە ئاپىرىپ قوي .

نۇرئېلىنىڭ چىرايى ئاجايىپ سۈرلۈك تۈس ئالغانىدى .
قەمبەرنىڭ ئۇنىڭ كۆڭلىدىكى چۈشەندى . ئۇ قۇرئاننى تاۋارغا
ئوراپ بەش قەدەم مېڭىپ ئارقىسىغا قايرىلدى . ھاياجاندىن ئۇنىڭ
يۈزلىرى قىزىرىپ كەتكەنىدى . كۆزلىرىدە بولسا زور ئىشەنچ ،
رازىمەنلىك چىقىپ تۇراتتى .

— مەيلى ، شۇنداق قىلىدىغانلىقىڭىزنى بىلەتتىم . ئىچىمدىكى
ھەممە غەم - ئەندىشە ، ئۈستۈمدىكى تام يىقىلىپ چۈشكەندەك
بولدى...

ئۇلار كېۋەزلىكتە كەچ قالدى . غەرب تەرەپتە تېرەك ئۇچىغىلا
قونغاندەك چولپان چىققاندا ، ھەر ئىككىسى تەرەت ئېلىپ بىكار
بولدى . قەمبەرنىڭ كۆڭلىدىكى يۇماقچى بولدى . ئۇنىڭ چىرايى
تاتىرىپ كەتكەن بولسىمۇ ، كۆزى - ئاغزى كۈلۈمسىرەيتتى .

— كەچ بولغاندىكىن ، كۆڭلىڭىڭنىڭ ئۇ يېرىنى كىم
كۆرەتتى ؟ غىپىدىلا كىرىپ باشقىنى كىيىۋال شۇ . ھازىر ئوتنى
كۆتۈرۈپ ماڭالساڭلا بولاتتى . بولمىسا مەن مەھەللىگىچە ئاپىرىپ
بېرەي .

— ياق ، ئۆزۈم ئەكېتىمەن .

— مەيلى ، ئەمەسە .

ئىككىسىنىڭ ئالغان ئوتى كىچىك بالىنىڭ كۆتۈرۈمىدە ئاران بىر كۆتۈرۈم بولغانىدى . ئىككىنى بىر قىلىپ قەمبەرنىڭ ئارغامچىسىغا بېسىپ كۆتۈرۈپ كەتتى . نۇرئېلى ئۇنىڭ ئارقىسىدىن قاراپ قالدى . ئۇنىڭ يۈرىكى تېخىچە پەسكويغا چۈشمەي ئۇنى ھاسىرتاتتى . قەمبەرنىڭ يەرنىڭ قوۋۇرغىسى سۇنۇپ كېتىدىغاندەك ئايپ دەسسەپ مېڭىپ كەتتى .

شۇ تاپتا ئۇ ھەم ئازاب ھېس قىلدى ، ھەم قورقتى . ئەمما كۆڭلى توق ، خۇشال بولغاچقا ، بۇنى ئۇ ئانچە ئېتىبارغا ئالمىدى . ئۇ بەك يېنىكلەپ كەتكەنىدى .

— ئالغان ئوتۇڭ قېنى ؟

— كېۋەزلىككە كىرە - كىرمەي ، نۇرەك قارىغۇ ئارغامچا ، ئوتغۇچنى تارتىۋېلىپ ئەتىگەندىن جېدەل ئويناپ ئاران كەلدىم ، — دېدى ھارغىن ھالدا نۇرئېلى .

— ئۆزۈڭمۇ ئاقسا بىرنېمە ، كارغا كەلمەس ئاق نانچى ، نېمىدەپ تارتىۋالدىكەن ئۇ تۈزكۈر ؟

— كېۋەزنىڭ غوزىسىنى چۈشۈردۈڭ دەپ .

سايىمقارى يوغان بىرنى ئالىيىپ قويۇپ :

— ماڭ ، ھەلەپ چىلا ، بەزدەك قاراپ تۇرماي ! — دېدى .

— بەش - ئالتە كۈن بولدى ئەمەسمۇ ، ئۇ غالىچىنىڭ ئاغزى

بىر قاچا يۇنىدىغا تەگمىگىلى ! غالىچا دېگەن غالىچىلىقىنى قىلمىسا بولامدۇ ، — دېدى ئوچاققا زاغرا يېقىۋاتقان ھەمسايخان .

6

نۇرئېلى يوتقان - كۆرپىلىرىنى قايتىدىن تېڭىپ ، مەكتەپ ئىچىگە كىرىدىغان توغرا يولغا بۇرۇلۇپ ئۈستىنى توپا بىلەن كۆمگەن شاخ - شۇمبا كۆۋرۈكتىن ئۆتۈشگە سىنىپلارنىڭ كەينىدە .

دىكى تار يول (مەكتەپ سىنىپلىرىنىڭ كەينى يولغا قارىتىپ سېلىنغان)دىن ئاۋۋال بىر سوپەك تراكتور ۋاتىلداپ ، قويۇق قارا ئىس چىقىرىپ چىقتى . سوپەك ھەيدىگەن ئادەم ئوتتۇزىلارنىڭ قارىسىنى ئالغان ، قارا يۈزىنى قوڭۇر ساقال باسقان ، يۈز - كۆز ، شەپكە ، بويۇن - قۇلاق ھەممە كىيىملىرى مايلىشىپ قاپقارا قاسماق باسقان بولۇپ ، خۇددى ئاسماندا ئۇچۇپ كېتىۋاتقاندەك گىدىيىپ ئولتۇرۇپ ، ئاچىماق روللۇق سوپەكنىڭ رولغا پۈتىنى قويۇۋالغانىدى . سوپەك ئۈستىدە ئىككى ئۇيغۇر ، بىر خەنزۇ ساقچى قاپاقلىرىدىن مۇز ياغدۇرۇپ ئولتۇرغانىدى . خەنزۇ ساقچى ئاۋۇ ئىككىسىنىڭ باشلىقى بولسا كېرەك . قولىقىغا ئالاھىدە ئىشلەنگەن جىگەر رەڭ سومكا قىستۇرۇۋالغان ، ئىككى ئۇيغۇر ساقچىنىڭ ئارىسىدا كونىراپ ، كىرىپ كەتكەن ئەبجەق زىغىر رەڭ شەپكە كىيگەن ، دەلدەڭ قۇلاق ، تەڭدىن تولا چېچى ئاقىرىپ كەتكەن ، قىزىل يۈزلۈك ، ساقىلى پاكىز قىرىلغان ، قىزىل كەلگەن يۈزىنى ساناقسىز مىنگەش قورۇق باسقان قىرىق ياشلار ئەتراپىدىكى بىر ئادەم ئولتۇرغانىدى . ئۇنىڭ چىرايىدىن مىڭ پاتمان غەم يېغىپ ، سالىيىپ تاتىرىپ كەتكەنىدى . قولىغا سېلىنغان كويىزنىڭ ئاق زەنجىرى ئىلگۈڭۈچتەك پۇلاڭلاپ تۇراتتى .

سوپەكنىڭ كەينىدىن بىر توپ ئوقۇغۇچى ئەگىشىپ چىقتى . ئۇنىڭ ئارىسىدا بويى بىر - بىرىدىن سەل - پەلدىن ئېگىز بولغان ئۈچ قىز ، تۆت ئوغۇل «ئاتا - ئاتا!» دەپ قىرقىراپ يىغلىغانچە ئەگىشىپ چىقتى . يەنە ئوتتۇرا ياشلىق ، ئۇدۇل چىشى ئالتۇندا قاپلانغان ، پېشانە ، قاڭشىرىدا قاپقارا داغ توختاپ قالغان پاكار بىر ئايالمۇ قۇچىقىدا بالا كۆتۈرگەن ھالدا پالاقلاپ يۈگۈرۈپ چىقتى . ئۇنىڭ قىزىل ئايىغى يىرتىلىپ كەتكەن ، ئىچ كۆڭلىكى ئۈستىگە كىيىۋالغان كونا ئوچاق چالمىسى پىلانئىسى جۇۋازچىنىڭ ياقىسىدەك كىرىلىشىپ كەتكەنىدى . قۇچىقىدىكى بالا تېلىقىپ يىغلايتتى . ئۇ يالاڭ تەرەت كەشنىڭ سوڭىغا دەسسەپ تازا يۈگۈرەلمەي ، ئاخىر كەشى چۈشۈپ قېلىپ يالاڭ ئاياغ يۈگۈردى . ئۇ بوغۇلۇپ -

بوغۇلۇپ ۋارقىراپ يىغلايتتى :

— ۋاي ئۆلىدىغان ، بېشىڭنى يەيدىغان... ۋاي ، ئۇنىڭ گۇناھىنى ئەپۇ قىلىڭلار... خۇدايىم ماۋۇ چۆچۈردەك توققۇز بالغا كىم ئاتا بولىدۇ؟... ۋاي ، مەن قانداق قىلاي ، خۇدايىم!... ئايال سوپەك بارغانچە تېزلەپ يىراقلىشىپ كەتتى . ئايال قاقشاپ - قاقشاپ بالىلىرى بىلەن بىر يەرگە پومزەك بولۇپ يىغىلىشىپ قالدى . ئوقۇغۇچىلار ئۇلارنى چۆرىدىشىپ قارىشىپ تۇرۇشتى . نۇرئېلى بۇ كۆڭۈلسىزلىكتىن غەش بولغان ھالدا ، مەكتەپ ئىچىگە ماڭدى . مەكتەپ تاملىرى كونسىرپ كەتكەن بولۇپ ، سۇۋاقلىرى چۈشۈپ ھەرە ، قۇشقاچلار كامار قىلىپ ئوۋا سالغانىدى . مەكتەپنىڭ شىمال تەرىپى كەڭرى بىر قومۇش باسقان سازلىق ئىدى . ئارقا تەرىپى يىراققا كەتكەن ئېگىز قۇم دۆڭلىرى بولۇپ ، بۇ دۆڭلەر سۈرلۈك چوقچىيىپ تۇراتتى . بۇ مەنزىرىنى كۆرۈپ نۇرئېلىنىڭ كۆڭلى يېرىم بولۇپ ئۇھ تارتىۋەتتى . مەكتەپ ئورنى ئاساسەن قۇم ئۈستى ، ئېگىز يەردە بولغاچقا ، سۇ چىقىمىغانلىقتىن بولسا كېرەك ، يازنىڭ يارىشىقىدا بىرەر تۈپ دەرەخمۇ يوق ئىدى . مەكتەپ مەيدانىنىڭ ئۇ يەر - بۇ يېرىدە غۇزمەك - غۇزمەك خوخا ، كۆك يانتاق ، قومۇش سالپىيىپ تۇراتتى . چۆلدەرەپ تۇرغان بۇ قاقاس مەنزىرە نۇرئېلىنى تەكلىماكان ئىچىدە قالغان قەدىمىي مازار خارابىسىگە كېلىپ قالغاندەك بىئارام قىلىپ پۇشايمان قىلدۇردى . ھەيران قالما كىندىك قىنىم ، بۇ تېخى بالا . ئاتا - ئانىسىنىڭ ئىسسىق ئوماچ يارمىسىنى ، پاتاس ئوتىدا يۈزى كۆيۈپ قېتى پىشىمىغان زاغىرىنى تويغۇچە يەپ ، ئۆيىدىن مەكتەپكە بېرىپ ئۆزى ياشاۋاتقان بۇ ماكاندا بۇنداق يەرلەرنىڭ بارلىقىنى ، ئادەملەرنىڭ مۇشۇنداق يەردە ئۆزىدەك ياشاۋاتقانلىقىنى ، ئەمدى ئۆزىنىڭ ئاتا - ئانىسىدىن ئايرىلىپ مۇشۇنداق كۆڭلى خالىمىغان يەردە ئىشلەيدىغانلىقىنى كۆرگەندە ، جەمئىيەتكە يېڭى كۈچ بولۇپ قوشۇلغان بۇ بالا ئۈچۈن ، يېڭى يېتىلگەن ئۆكۈز ھارۋىغا كۆنىمگەنگە ئوخشاش بىر ئىش بولىدۇ -

دە! كىندىك قېنىم ، سەنمۇ بىلىسەن ، بىزنىڭ جەنۇبتا يېزىلىرد-
 مىزدىكى مەكتەپلەرنىڭ ھەممىسى مۇشۇنداق ، ئورۇقلۇقتىن تۈلەپ
 كېتەلمىگەن قېرى توخۇنىڭ تۈكىدەك ، مۇشۇنداق كۆرۈمىز ،
 ئۆزۈڭنى بېسىۋال كىندىك قېنىم ، سەن بىلەن مەنلا سۆزلەپ ، بۇنى
 ئۆزگەرتىپ كېتەلىشىمىز مۇمكىن ئەمەس ، كۆنۈپ قالسىمىز .
 سەنمۇ ، مەنمۇ ئاستا - ئاستا كۆنىمىز . بۇ بالىمۇ كۆنۈپ قالىدۇ .
 ياش ئۆكۈزنى بىز يېڭى ھارۋىغا قاتقاندا ، ئۇ ئۆزى ئۈچۈن زۇلۇم
 سالغۇچى بۇ ئارتۇق يۈكنى بار كۈچى بىلەن سۆرەپ ، ئېگىز - پەس
 ياردانلارغا گۈلدۈرلىتىپ ئاپىرىپ چىقىپ پاقچىلاپ ، ئۆلە -
 تىرىلىشىگە قارىماي بۇنىڭدىن قۇتۇلماقچىمۇ بولىدۇ ، ئەمما بىز
 ئۇنىڭ يامان پەيلىنى ئاشۇ قان تۈلۈپ چەكچىيىپ تۇرغان كۆزىدىن ،
 پۇشۇلداپ كېڭىيىپ كەتكەن بۇرىندىن ، ھاللىرى ئېتىپ تۇرغان
 ھەرىكىتىدىن بىلىمىز - دە ، مۇڭگۈزى ، تۇمشۇقى ، ئالدى پۇتىدىن
 سەككىز ئارغامچىدا باغلايمىز ، ئاندىن ھارۋىغا ئۇ ئاران سۆرەپ
 ماڭغۇدەك ئالتە تاغار قۇمنى باسىمىز . سەككىزىمىز سەككىز
 ئارغامچىنىڭ ئۈچىدىن چىڭ تۇتۇپ ماڭىمىز . مانا شۇ چاغدا ، بۇ
 ياش ئۆكۈز ماڭماي چىچاڭلاپ تۇرۇۋالىدۇ . قامچا بىلەن ئۇرۇپ
 مېڭىشقا ئۈندەيمىز ، ئىزىدا تۇرۇپ بىر سەكرەپ دۆيۈلۈپ ھارۋىنى
 بىراقلا قوزغايدۇ . شۇ ئان دەم چۈشۈپ تۇمشۇقى يېغىر بولىدۇ...
 مانا شۇنداق قىلىپ ، ئاخىر ئۇ قامچا بىلەن كومىشىرنى قىسىپ
 تۇرغان نوختىدا ھارۋىنى سۆرەپ ، بىز ئاستا دېسەك ئاستا ، تېز
 دەپ قامچا بىلەن سالىق تېز ماڭدىغان بولىدۇ . بۇ قۇملۇق ، بۇ
 بىسپايان چۆل - شۇنچە كەڭ تۇرغان بىلەن ئۇ بۇ ھارۋىنى
 سۆرىمىسە ، پۈتى پانقۇدەك زېمىنغا ئىگە بولالمايدۇ . كىندىك
 قېنىم ، بەلكى سەنمۇ ئاڭلىغان بولغىدىڭ ، بىز ئادەملەر
 ئانىمىزنىڭ قورسىقىدىن يەرگە چۈشكەندە ، «كەڭرى دۇنيادىن تار
 قەپەسكە چۈشۈپ كەتتىم» دەپ يىغلايمىشىمىز . بۇنى بىلسە نۇرغۇن
 ئادەملىرىمىز كۈلۈپ كېتىدۇ . ھەتتا مەن تۇغۇلغاندا ئاشۇنداق دەپ
 يىغلىغان تۇرۇقلۇق ، كېيىن كۈلگەندىم... ئەمما ئاشۇ دەسلەپكى

ئەقىلنىڭ ھەقىقەت ئىكەنلىكىنى، بىز ئۈچۈن ھەقىقەت ئىكەنلىكىنى مەن ئەمدىلا بىلىۋاتقاندەك، بىزنىڭ ھەممە ئادەملەرىمىز بىلىدىغاندۇ ياكى بىلمەيدىغاندۇ... دېمەك، ئادەملەر، بىزنىڭ دۇنياغا تۇغۇلۇشىمىزدىلا ھېس قىلغىنىمىز بەكمۇ توغرا ئىكەن، ئاشۇنداق دەپ يىغلاپ تۇغۇلۇپ، ئاخىر يىغلاپ خوشلىشىمىزغۇ. ئەمما خوشلىشىدىغان چاغدىكى يىغمىمىز ئانىمىزدىن تۇغۇلغان چاغدىكىگە ئوخشاشمايدۇ. خوشلىشىدىغاندا، ئەلۋەتتە دەسلەپكى «قەپەستەك تار دۇنياغا ئەجەب چۈشۈپ قالدىم» دېگىنىمىزنىڭ ئەكسىچە بۇ قەپەسكە چىدىماي، «يەنە بىر ئاز ياشىسام، خۇدا ئۆمرۈمنى بەرسە» دەپ خوشلىشىمىز... مۇشۇنچىلىك ئادەملەرىمىز. دېمەك، بۇ كۆنگەنلىك... كىندىك قېنىم، ئەنسىرىمە، ئۇ كۆندۇ، كۆنمەيمۇ ئىلاجى يوق.

بۇ يەرگە كېلىپ ئۇ كۆڭۈلسىزلىكنى بىر كۈلكە بىلەن ئۇنتۇدى. مەيداننىڭ چېتىگە توختىتىلغان ياغاچ گار يانغا ئۇرۇلۇپ يىقىلىپ قالغان بولۇپ، ئۇنىڭ جازىسى ئاجراپ كەتكەندى، بىرنەچچە تال شېلىمۇ يوق، توپ سولايدىغان چەمبىرىكىنى بىر چۇۋۇق سېۋەنتى باغلاپ بىرلا كۈچۈككە ئۇۋا قىلىپ بېرىشكەن بولۇپ، كۈچۈك قۇيرۇقىنى ئاستىغا بېسىپ ئولتۇرۇپ ئانچە - مۇنچە خۇشپاقدار، خۇشپاقداس قاۋاپ قوياتتى. ئۇ كۈلكىسىنى يىغىپ بولغۇچە، سېرىق سىيامبۇ چاپاننىڭ پەقەت كانىيىدىكى تۈگمىسىنىلا ئەتكەن، ياقىسى كىرلەشكەن، بېلىگە بەلكى ئايالنىڭ بولۇشى مۇمكىن، كونا قىزىل يىپ ياغلىق باغلىۋالغان، ئېگىز بوي، يىرىك قارا ساقال، كومشار بۇرۇن، قىزىل يۈز، چىشى ھىڭگىل بولغاچقا، ئادەتتە كالىپۇكى يېپىلمايدىغان دورداي بىر كىشى قولغا قۇرۇپ قالغان كالا تېزىكى تۇتقان ھالدا يۇقىرى ئاۋازلىق كانايىدەك ۋارقىراپ - جارقىراپ سۆزلەپ چىقىپ كەلدى. ئۇنىڭ چاپىنىنىڭ پەقەت ياقا تۈگمىسىلا بولغاچقا، شۇنى ئېتىپ باشقىسى ئېتىلمىگەچكە، تولىمۇ كۈلكىلىك كۆرۈنەتتى. نۇرئېلى ئىچىدە بەك كۈلدى. ئەمما سىرتقا چىقارمىدى، چۈنكى ئۇ بۇ

ئادەمنى بۇرۇنلا تونۇيتتى . چوڭلاردىن ھېكايىسىنى ئاڭلىغانىدى . بۇ مۇشۇ مەكتەپنىڭ مۇدىرى سادىرغوجا ئىدى ، سادىرغوجا تراكتورغا ئەگىشىپ چوڭ يولغىچە چىقىۋالغان بالىلارغا يەتكەن پېرىگىچە قولىدىكى قۇرۇپ قالغان كالا تېزىكىنى ئېتىپ شالىنى چاچرىتىپ تىللاپ ئۇزۇن پاقالچاقلىرىنى ئالماپ دەسسەپ يۈگۈرۈپ كەتتى .

— ھەي ، ھەي ، ھەرقايسىڭغا سوۋۇتۇپ قويغان بىرنېمە بارمىكەن ئۇ يەردە ؟ يېنىشە ، ھۇ سەندەك بويۇنتاۋلارنى !... نەرىڭنى ئوقۇغۇچى دېگىلى بولىدۇ ؟ قېنىڭدا يۈرۈش دەپ نەچچە قېتىم دېدىم ھەرقايسىڭغا...

سادىرغوجا ئاتقان تېزەكلەر شامالنىڭ كۈچى بىلەن نىشانغا بارماي ، باشقا - باشقا تەرەپكە ئۇچۇپ كەتتى . بالىلار ئۇنىڭ گېپىنى ئاڭلىمىغاندەك غۇزمەك بولۇۋېلىپ ، ھېلىقى تراكتوردىكى ئادەملەر توغرىسىدا تالىشىپ بىرنېمىلەرنى دېيىشىۋەردى ، يېنىغا بارغۇچە ئىزىدىن بىرىمۇ مىدىرلاپ قويمىدى . سادىرغوجا مۇدىرنىڭ ئاۋازى ئەمەلىيەتتە ئەزاندىن بۇرۇن ھاڭزىغان ئېشەكنىڭ ئاۋازىدەك يىراق - يىراقلا كەتكەنىدى ، ئەمما بالىلارنىڭ قولىغا كىرىپمۇ قويمىغاندەك ئىدى . تۆت - بەش قەدەم قالغاندا ، غەزەپتىن بوغۇلۇپ خىرىلداپ قالغان مۇدىر قولىدىكى قۇرۇق تېزەك تۈگەپ كەتكەچكە ، ئەتراپىغا قاراپ بالىلارغا ئاتقىلى قولىغا چىققۇدەك بىر نېمە تاپالماي ، يەرگە ئېگىشىپ يولنىڭ قۇرۇق توپىسىدىن بىر چاڭگال ئېلىپ :

— تارقىلىش دەيمەن ، توڭگۇزنىڭ بۇرنىدىن چۈشكەن ھارىمىلار ! — دەپ ۋارقىراپ توپىنى بالىلارغا چاچتى . بالىلار چۇرقىرىشىپ كۈلۈشكەنچە تەرەپ - تەرەپكە پىتىراپ قېچىپ كېتىشتى . سادىرغوجا مۇدىر ئاتقان توپا شامالغا قارشى بولغاچقا ، ئۇچۇپ ئارقىسىغا يېنىپ ، ئۆزى توپا ئارىسىدا قالدى . توپا - تۇمان تارقاپ بولغۇچە ، بالىلار چۇرقىراشقىنچە مەكتەپكە كېلىپ بولدى . سادىرغوجا مۇدىر يەنە ئاسمان - زېمىننى شېپى كەلتۈرۈپ بالىلارنى

قارغاپ تىللىغىنچە قايتىپ كەلدى . ئۇنىڭ ئۈستىدىكى تام ئۆرۈگەن مەدىكارنىڭكىدەك توپا باسقان ، بايقى باغلىشاغۇ پارقراق قىزىل يۈزى تاتىرىپ توپىدا تېخىمۇ خۇنوكلىشىپ كەتكەندى . مەكتەپ ئىشخانىسىنىڭ ئالدىدا بىرمۇنچە ئوقۇتقۇچىلار قولىتۇقلىرىغا دەپتەر ، كىتاب قىستۇرۇۋالغان ھالەتتە بىر ئىشلار ئۈستىدە سۆزلەشمەكتە ئىدى . نۇرئېلى بېرىپ كۆرۈشۈشنى ئويلىغان بولسىمۇ ، ئۇلارنى تونۇمغاچقا ، بىر خىل تارتىنىش ئۇنى مەكتەپ قورۇسى ئوتتۇرىسىدىكى توپىدا بىر تۈپ كۆك يانتاق يېنىدا توختىتىپ قويدى . ئۇ ياكى ئالدىغا مېڭىشنى ، ياكى كەينىگە يېنىشنى بىلمەي بىرھازا تۇرغاندىن كېيىن ، مۇدىر قايتىپ كەلگەندە ، مائارىپ گۇرۇپپىسى مۇدىرغا قارىتىپ يېزىپ بەرگەن تامغىلىق خەتنى ئىچ يانچۇقىدىن ئېلىپ چاپاننىڭ يان يانچۇقىغا سېلىپ ئاسانراق ئېلىش ھازىرلىقىنى قىلىپ قويۇپ ، سادىرغوجا مۇدىرنىڭ كېلىشىنى كۈتۈپ تۇردى . سادىرغوجا قايناپ ئۇنى كۆرگەن بولسىمۇ ، كۆرمىگەندەك يېنىدىن ئۆتتى . نۇرئېلى قاراپ قالسا سالام قىلاي دېگەن ئۈمىدە ، ۋېلىسىپىتىنى تەستە توختىتىپ شۇنچە قارىغان بولسىمۇ ، مۇدىر ئۇنى كۆرمەي ئاخىر ئۇدۇلىدىنمۇ ئۆتۈپ كەتتى . نۇرئېلى ئالدىراپ - تېنىگەن ھالدا ئۇنىڭ ئارقىسىدىن :

— ئەسسالامۇئەلەيكۇم شياۋجاڭ! — دېدى ، ھودۇقۇپ قالغانلىقتىن ئاۋازى غەلىتە بولۇپ خېلى بەك چىقىپ كەتتى . ئەمما سادىرغوجا مۇدىر ئاڭلىماي قاينىغىنچە كېتىۋەردى . نۇرئېلى يېرىم يولدا توختاپ قالدى . ئۇنىڭ يۈزلىرى قىزىرىپ تەرلەپ كەتكەندى . بىر خىل كۈچ يەنە ئۇنىڭ تۈۋلىشىغا يول قويمىدى . ئۇ ئۆزىچە نومۇس قىلىش كەپپىياتىغا چۈشۈپ ، ئۆزىنى ھاياتىدا خېلى بىر ئوسال ھالدا سەزدى . مۇدىرنىڭ ئاغزىدىن ئېقىۋاتقان گەپلەر بارغانچە بەتتەرلىشىپ كېتىۋاتقاندى . ئۇ يىراقتىنلا ئوقۇتقۇچىلارغا قولىنى شىلتىپ ۋارقىرىدى :

— ھەي ، ھەي... ھەرقايسىڭ ئوقۇتقۇچىمۇ نېمە ،

ئوقۇغۇچىلىرىڭ نېمە كويدا ، ھەرقايسىڭ نېمە كويدا ؟ ھە ، تۆگىنىڭ مازار بىلەن ئىشى يوق ، ھەزىلەكنىڭ خۇدا بىلەن ، دەپ... ھەرقايسىڭ بۇ يەردە كېسەل توخۇدەك پىتىلىنىپ تۇرۇشىسەنغۇ ، غېمىڭدە يوق ؟ ماڭە ، ھەي ، ئاۋۇ ھاراملىقلىرىڭنى يىغىپ قويۇۋەت ، ھازىر جىددىي يىغىن بولىدۇ . يىغىن بار... قايسىڭ دىجورنى ؟ چالە داڭنى !...

سادىرغوجا مۇدىر شۇنچە ۋارقىراپ - جارقىراپ قايناپ قول شىلتىپ ئوقۇتقۇچىلارنىڭ يېنىغا بارغۇچە بايقى ئوقۇغۇچىلارغا ئوخشاشلا ھېچقانداق ئوقۇتقۇچى ئاڭلىمىغاندەك ئىزىدىن مىدىرلاپ قويمىدى . تاكى يېنىغا بارغاندىن كېيىن ھەممىسى ھەر تەرەپكە - قىشتا ئۇۋىسىدىن چىققىلى خۇشياقمىغان قوي پادىسىدەك قىمىرلىشىپ تارقىلىپ كەتتى . بىر ئوقۇتقۇچى ئوغۇل ئوقۇغۇچىغا داڭ چېلىشقا بۇيرۇۋىدى ، ئۇ بالا خۇددى مايمۇندەك مەكتەپ تېمىغا يامىشىپ چىقىپ تانىسى ئۈزۈلۈپ كەتكەن ، مەكتەپ كەينىدە ئۆسكەن جىگدىگە باغلانغان قوڭغۇراقنى بىر تاش بىلەن «داڭ ، داڭ ، داڭ...!» قىلىپ ئۇرغىلى تۇردى .

ئوقۇغۇچىلار خۇددى قىشلىق قوناق خامىنىدا ئۇچۇپ يۈرگەن بىر توپ ئاق قۇشقاچتەك سىنىپلىرىغا گۈرۈلدەپ چېپىشتى... نۇرئېلى سادىرغوجا مۇدىرنى ئىچىدە مىڭنى تىللاپ ، كۆپكەن قورسىقىنى بوشاتتى . ئۇنىڭ تۈپەيلىدىن ئۇرۇلغان ئىززەت نەپسىگە بىرئاز تەسەللى تاپتى . «ئىست ، سەندەك قارا قورساق تەلۋە ، چاكىنا ئادەمگە ئېزىپ - تېزىپ مۇدىرلىق ، بىر مەكتەپتە مۇدىرلىق ھوقۇقى بېرىلگىنىنى !... سېنىڭ نەرىڭنى ئادەم تەربىيىلەيدىغان مەكتەپنىڭ باشلىقى دېگىلى بولسۇن ؟ بىزنىڭ ئالىدىغان تەربىيىمىز سەندەكلەردىن بولغاچقا ، بىر يېپنى تارتسا مىڭ يېپى ئۈزۈلىدىغان روناقتا تاپمايدىغان مىللەت بولۇپ قالغانمىز . سەندە ئادەم تەربىيىلىگۈچىدىن چىقىدىغان بىرەر ئېغىز ياخشى گەپ يوق . سەندە ھاشارچىلارنى ئىشقا سالىدىغان مىرەپ ، كەپسىز تېكە باقىدىغان پادىچى ، گەترەت باشلىقلىرىنىڭ كىبىرى بار ئىكەن...» نۇرئېلى

بۇ ئادەمنى كۆرەر - كۆرمەيلا ، ئۇنىڭدىن نەپەر تەلىپىشكە باشلىدى .
«مۇشۇنداقلا بولساڭ ، سەن بىلەن قانداقمۇ ئىشلەپ بولغىلى بولار ؟
خۇدانىڭ ئۆزىگە ئامانەت...» دېدى ئۇ .

7

— ئەسسالامۇئەلەيكۇم .

— ...

نۇرئېلى ئىشخانغا كىرىپ كەلدى . سادىرغوجا مۇدىرنىڭ پەقەت ئاستىدىكى ئۈستەل ئۇنىڭ ئورنىدىن تۇرغانلىقىنى ئىسپاتلىغاندەك غىچىرلاپ قويدى . سادىرغوجا مۇدىر ئالدىغا ئېڭىشىپ ، شىرە ئۈستىدىكى جىگدىنى بىر تالدىن تېرىپ يەۋاتقانىدى . نۇرئېلىنىڭ كىرگىنىنى كۆرۈپ ، كۆزىنى يېرىم يۇمغان ھالدا ، ئۈستەلنىڭ يۆلەنچۈكىگە ئۆزىنى تاشلاپ ، سوغۇق نەزەردە بىر قولىنى بوشلا ئۇزارتتى ، نۇرئېلىنىڭ قىزغىن سوزۇلغان ئىككى قولىغا ئۇنىڭ قولى تېگە - تەگمەيلا ، كۆرۈشۈش تامام بولدى . ئىسىت ، مەنمۇ بىر قولىمنى تەڭلىسەم نېمە بولاتتىم ؟ دېگەننى كۆڭلىدىن ئۆتكۈزدى نۇرئېلى چىرايى ۋىل قىلىپ قىزارغان ھالدا :

— ۋاسىل شياۋجاڭ بۇ خەت بىلەن مېنى ئەۋەتكەندى ، — دەپ يانچۇقىدىن قاتلاقلق خەتنى ئېلىپ سۇندى نۇرئېلى . سادىرغوجا ئالدىدىكى چېچىلىپ ياتقان جىگدىدىن بىر تال ئېلىپ پۈۋلىۋېتىپ ئاغزىغا سېلىپ ، چىۋىن پوقىدا رەڭگىنى يوقاتقان يالتىراق تۇتۇلغان دېرىزىدىن سىرتقا بويۇنداپ قارىغاچ ، خەتنى خۇشياقماسلىق بىلەن ئاچتى - دە ، ئالدىدا ئالقمىنى بىر - بىرىگە سۇۋاپ قاراپ تۇرغان نۇرئېلىغا باشتىن - بويى بىر قارىۋېتىپ ، خەتنى كۇسۇلداپ ، ئاغزىنى قىمىرلىتىپ ئوقۇغىلى تۇردى . ئۇنىڭ دوردىيىپ تۇرغان تۇمشۇقلىرى يېڭىدىن موزايلىغان ئىنەكنىڭ ئوغۇزىدەك سېرىق گەز باغلاپ ، ئىككى جاۋغىغا ئاق قۇشقاچنىڭ

پوقدەك يىغىلىپ قالغان بولۇپ ، كالىپۇكى ھەر قېتىم ئېچىلىپ -
يۇمۇلغاندا ئادەمنىڭ كۆڭلىنى ئىلەشتۈرگۈدەك ھالدا سوزۇلۇپ ،
ئىككى كالىپۇكى ئارىسىدا يىپتەك تارتىلىپ تۇراتتى . ئۇ خەتنى
بىردەم قوشۇمىسىنى تۈرۈپ تاۋۇز ئۇرۇقىدەك بىر چىمدىمدىن
قېشىنى بىر يەرگە كەلتۈرۈپ ، بىردەم ئۇچۇرۇپ ، بىر يەردە
توختاپ قېلىپ دېرىزە تەرەپكە تۇتۇپ ئوقۇدى . بىر يەرلىرىگە
كەلگەندە دېرىزە تەرەپكە تۇتۇپمۇ ، ئارقىسىغا قايتىپمۇ ، ئالدىغا
دۈمچىيىپمۇ ، خەتنى كۆزىگە يېقىن تۇتۇپمۇ ، نېرى ئاپىرىپمۇ
ئوقۇيالىماي سەپراسى تۇتتى :

— ئوكاموي ، بۇ قايسى چالا ساۋات ئېشەكچىنىڭ خېتى ؟ ساپ
ئۆمۈچۈكنىڭ پۈتمىنى رەڭگە چىلاپ قويۇۋەتكەندەك يېزىپتۇ بۇ
خەتنى ! خەت بولامدۇ بۇ ؟ ساۋات چىقىرىش كۇرسىدا ئوقۇسچۇ
سورۇننى پاخاللاشتۇرماي...

— ۋاسىل گەنسى شياۋجاڭنىڭ خېتى .
مۇدىر لىككەدە بېشىنى كۆتۈرۈپ :

— تۈز گەپ قىلە ئوكاموي . ئاتىكارچى بىرنىمىمۇ نېمە سەن ؟
ئاغزىڭنى چايىقۇتتىپ گەپ قىل جۇمۇ ، ۋاسىلخان دېگەن بۇنداق
خەت يازمايدۇ . مەن دائىم بىرگە نۇرمىسام ، دائىم خەت
يېزىشمىساق كاشكى...

— راست ، ۋاسىل گەنسى شياۋجاڭنىڭ خېتى ، خەتنى
يېزىۋاتقاندا ، مەن يېنىدا قاراپ تۇرغان ، تىزىغا قويۇپ يېزىپ
بەردى .

— ھە ، مۇنداق دېسەڭ بولمامدۇ بالدۇرراق ، ۋاسىلخان بىلەن
بىز دېگەن تۇغقاندىن چارە بىلىشمىز بىر - بىرىمىزنى . بىزنىڭ
مائارىپىنى ۋاسىلخاندىن باشقا ئادەم باشقۇرۇپ قاملاشتۇرۇپ
بولالمايدۇ جۇمۇ ، دۇنيادا تېپىلغۇسىز ئادەم . سەن يەنە ۋاسىلخانغا
شياۋجاڭ سىلىنىڭ خەتلىرىنى ئۇنداق دېدى ، مۇنداق دېدى دېمە
جۇمۇ ! بۇ گەپ مۇشۇ يەردە قالسۇن ، بولمىسا سەن بىلەن بىز مۇشۇ
يەردە بار...

— ياقەي شياۋجاڭ ، بۇنداق گەپلەرنى دەپ يۈرىدىغان كىچىك بالىمۇ مەن ؟

ئىشخانغا ئىككى مەڭزى قاسماقلىشىپ كەتكەن تۆت ياشلىق بىر بالا كىردى . باش - كۆزى توپىدىن پوستەكچىگە ئوخشىشىپ قالغان بالا كىرە - كىرمەيلا :

— ماڭا پۇل بەر ، پۇل ! دادا ، ماڭا پۇل ! — دەپ غەلۋە قىلىپ مۇدىرنىڭ پېشىگە ئېسىلدى .

— ماڭە ، ماڭ ، ماڭە ، ئىتنىڭ بالىسى . ھېلىتىن ساڭا نېمە پۇل ؟ پۇل يوق مەندە ، ماڭە ، يۈگۈر ئاناڭغا دە !...
بالا يىغلاپ ئىشخاننى بېشىغا كىيدى .

مۇدىر بالىنىڭ بېشىغا پاقىلدىتىپ ئىككىنى سېلىپ دۆشكەلىگەن بولسىمۇ ، بالا جاھىللىق قىلىپ قاپقارا قوللىرى بىلەن كۆزىنى ئۇۋۇلاپ قىزارتىپ يىغلاپ پەقەت ماڭغىلى ئۇنىمىدى . مۇدىر سەپرا بولغان ھالدا ھەممە يانچۇقلىرىنى ئاڭتۇرۇپ ، خالتىسىنى ئۆرۈپ بالىسىغا كۆرسىتىپ تىللاپ كەتتى . ئۇ نۇرئېلىغا قاراپ قىزىرىپ كەتتى . نۇرئېلى ئىت تالىشىشى كۆرۈۋاتقان ھارۋىكەشتەك قاراپ ئولتۇرىۋەردى . مۇدىر ئۇنىڭغا قاراپ زەردە بىلەن :

— تازا غەرەز ئۇقمايدىغان بالا ئىكەنسىن ئۇكاموي ، قاراپ ئولتۇرغۇچە يېنىڭدا پۇلۇڭ بولسا بىرەر موچەن بەرسەڭ ، كېيىن مەندىن ئېلىۋالماسەن ؟ كۆرۈپ تۇرۇۋاتسەن مانا...

نۇرئېلى ئورنىدىن دەس تۇرۇپ يانچۇقنى كولاپ بولغۇچە ، ئالتە - يەتتە ئەر - ئايال ئوقۇتقۇچى مۇدىرنىڭ گېپىنىڭ ئاخىرىغا ئۈلگۈرۈپ كىردى - دە ، «مانا ئېلىڭ سۇلتانجان ، ۋاي مانا بۇنى ئېلىڭ ، ماۋۇ ئاۋۇنىڭكىدىن چوڭ ، ماۋۇنىڭغا جىق كەمپۈت ، گازىر كېلىدۇ...» دېيىشىپ كەتتى ، ئۇلار نۇرئېلىدىن چاققان چىقتى . نۇرئېلى ئوڭايسىزلىنىپ ، ياكى ئوقۇتقۇچىلار بىلەن كۆرۈشەلمىدى ، ياكى پۇلنى بالىغا تەڭلىيەلمەي بىرھازا تۇرۇپ قالغاندىن كېيىن ، ئاستا جايغا كېلىپ ئولتۇردى . سادىرغوجا

مۇدىر ئۇنىڭغا قاراپ مېيىقىدا كۈلۈپ قويدى . ئىككى ئوتتۇرا ياش ئايال بىلەن بىر ياش چوكان خانىم ئاغزى - ئاغزىغا تەگمەي سۆزلىشىپ كەتتى :

— ۋايىجان شياۋجاڭ ، سىلىمۇزە تازا ئىكەنلا جۈمۈ ! سۇلتانجان شۇنداق ئوماق چىرايلىق بالا تۇرسا ، ئۇنىڭ ئۈستىگە تېخى مۇشۇ بىر تاللا بالا تۇرسا ، ئۈنچۈۋالا يىغلانقۇچە بىرىمىزنىڭ ياتىقىغا چىقارسىلاچۇ بالدۇرراق ، خەنىگۈل كۆرسە مۇشۇ تاپتا بىرمۇنچە خاپا بولار ، ھەرقاچان .

— بۇ نېمە مۇشۇنداق قىلىپ قورقىتىدۇ ئادەمنى . پۇل توشمايدۇ... .

— بىرمۇنچە ۋەجىلىرىنى سۇلتانجاننى دەپ يىغىۋاتقاندىكىن... ھە ، سىلىنىڭ نېمىلىرى بار ئىدى . شياۋجاڭ ھى... ھى... ھى...

تۇمشۇقى بىلەن ئېڭىكىدە ئازغىنە ساقىلى بار ، ئوتتۇرا ياشتىن ھالقىغان بىر ئەر ئوقۇتقۇچى خۇشامەت بىلەن شۇنداق دەپ ھىجايىدى . مۇدىر مۇ مەغرۇر كۈلۈپ كېرىلىپ قويدى . ھېلىقى كوسا ئوقۇتقۇچى نۇرئېلىنىڭ يېنىغا كېلىپ ئولتۇرۇپ نۇرئېلى بىلەن قول ئېلىشماستىن ، سەل ئېگىلىپ سالاملاشتى ، ئاندىن سورىدى :

— ئۇكام ، بىزگە كەلگەن مۇئەللىم ئوخشىمامسەن ؟
— ھەئە ، — دېدى نۇرئېلى . ئۇنىڭ ئاۋازى پاژىلداپ چىقتى .
مۇدىرنىڭ ئېغىزى ئېچىلدى :

— ئۇكاموي ، سەن قەيەردە ئوقۇغان ؟
— ناھىيىلىك ئوتتۇرا مەكتەپتە .
— تولۇققىچما ؟
— ھەئە .
— قانچىگە كىردىڭ ؟
— ئون توققۇزغا .
— ئاتاڭ ئۆگزىگە باغلاپ باققانمۇ سېنى ؟ چوڭ بولمىغان

بىرنەمە ئىكەنسىنا؟

ئوقۇتقۇچىلار پاراقلاپ كۈلۈپ كېتىشتى .
— بۇ سەن ، بىر غېرىچ تۇرسەن ، سىنىڭغا كىرىشكەن بىزنىڭ
ياۋايى بالىلار سېنىڭ شەپكەڭنى ئەپقەچىپ كېتىدۇ ، ئېشەك ئېتىپ
مىنىدۇ سېنى ! ۋاسىلجان قاراپ تۇرۇپ سېنى ماڭا ئەۋەتىپتۇ .
قارىسام ، بىزدە مۇئەللىمدىن جىق نېمە يوق . ئالدىنقى يەر بولسا
دۆۋىسىنى ئىككى يۈلدىن بېرىۋېتىمەن . ھازىر ياش بالىلار شۇ ،
ئاسمان دويپام ، يەر كەشىم دەپ ھېيت ماتىنىڭ بايتىلىدەك
يۈرىدىغان بولدى . ئېلىپنى لام دېيەلمەيدۇ . ھال تارتىڭ دېسە ،
ھالىنى بىزنىڭ كالا ھارۋىسى تارتالمايدۇ . سېنى مۇئەللىم دەپ
سىنىڭغا سولاپ قويساق ، بالىلار ئىككى كۈندە سېنى تەپكۈچ
ئوينىيدۇ . بۇ قۇملۇق سەھرادا بوش بالىلار يوق . مەن تېخى مۇنداق
قاراپ تۇرساڭ ، سېنى مەكتەپكە ئوينىغىلى كەلگەن بالىمىكىن
دەپتىمەن . ھا... ھا... ھا...

ھەممىسى قاقلاپ كۈلۈشۈپ كېتىشتى . نۇرئېلى ئۆپكەندەك
ئېسىلىپ تىنالمىدى قالدى . يېنىدىكى كوسا مۇئەللىم ئاستا ئۇنىڭ
تىزنى بېسىپ قويۇپ جىم ئولتۇر دەپ ، كۆزىنى يۇمۇشلاپ قويدى .
— ھە ، ئېتىڭنى يازالامسەن ؟ — ھىجىيىپ تۇرۇپ سورىدى
مۇدىر .

— ياق ! — نۇرئېلىنىڭ ئاۋازى ئاچ قالغان كۆك بۇقىنىڭ
ئاۋازىدەك ئىشخانىنىڭ ئىچىنى ياڭرىتىۋەتتى . ھەممە ئوقۇتقۇچى
چۆچۈپ نۇرئېلىغا قاراشتى . بىرنەچچە چىراي مۇدىرغا خۇشامەت
يۈزىسىدىن نۇرئېلىغا غەزەپ بىلەن قارىدى . شۇ چاغدا ياش ،
چىرايلىق مۇشۇ ئاياللار ئىچىدە ھەممىدىن پوزۇر ياسانغان بىر
چوكان خۇش پۇراق تارتىپ ئىشخانىغا كىرىپ كەلدى . ئۇنىڭ
تولغاپ مېڭىشلىرى ، قاش - قاپاقلىرىنى سۈزۈشلىرىدىن تازا
ھاكاۋۇرلۇقى چىقىپ تۇراتتى . بىرقانچە ئەردىن باشقا ھەممە
ئوقۇتقۇچى ئورۇنلىرىدىن تۇرۇشۇپ كەتتى . نۇرئېلىنىڭ يېنىدىكى
كوسا ھەممىدىن بۇرۇن ئورنىدىن تۇرغانىدى . نۇرئېلى قىمىرلاپمۇ

قويمىدى .

— كەلسە ، خەنگۈل .

— ماۋۇ يەرگە كەلسە ، قىستىلىپ قالسا .

— مانا ماۋۇ يەرگە !

خەنگۈل نۇرئېلىغا تۇمشۇقنى ئۇچلاپ بىر قاراپ قويۇپ ، خانىملار ئارىسىغا قىستىلىپ ئولتۇردى . «مۇدىرنىڭ خوتۇنى ئىكەن - دە ! ياش ، چىرايلىق بىرىنچە ئىكەنسىن ، ھوقۇق ، پۇل دەپ ئاتاڭدىن قېرىغا تېگىپسەن - دە !» دەپ قالدى نۇرئېلى .
— ۋاي ، خېلى ئاچچىق بار ئوخشىمامدۇ ؟ چوڭنىڭ ئاچچىقى كەلگۈچە ، كىچىكنىڭ جېنى چىقىپتۇ ، دېگەن شۇدە . ئۆپكەڭنى بېسىۋال . بىزدە ئەپەندىلەر ئوشۇق ، ئۇنىڭ ئۈستىگە سېنى ئالساق ، ئوقۇغۇچىلار ئارىسىدىن پەرق ئېتىپ تاپالماي قالمايلى يەنە ، سېنى ئالالمايمىز .

مۇدىرنىڭ گېپى مۇشۇ يەرگە كەلگەندە ، نۇرئېلى ئورنىدىن دەس تۇردى :

— خەتنى بەرسە ئەمەسە ، مەن كېتەي .

ئۇنىڭ كۆزىدە ياش پىلدىرلاپ ، چىرايى تاتىرىپ كەتكەنىدى .
— ئولتۇر لەڭلەك بالام ، ئولتۇر ، بۈگۈن بىزگە خىزمەت بىلەن كەلگەنكىنەنسىن ، بۈگۈن بىزنىڭ مەشغۇلناقا قاتناش . سېنى بۇنداق يولغا سېلىپ قويالمايمەن . ئەتە ئۆزۈم سەن بىلەن بىللە ۋاسىل گەنىسى شياۋجاڭ بىلەن سۆزلىشىمەن . شۇ چاغدا ئەركەك - چىشىسى ئايرىلىدۇ ئىشىمىزنىڭ .

نۇرئېلىنىڭ يېنىدىكى كوسا مۇئەللىم ئۇنىڭ يېڭىدىن تارتىپ :
— شياۋجاڭ ئولتۇر دېگەندىكىن ئولتۇرمامسەن ؟ كىچىك بالا دېگەن ئالدىراڭغۇ بولمايدىغان... چوڭ ئادەمنىڭ ئاغزىغا قاراپ ئىش تۇتمىز .

نۇرئېلى ئىزىغا ئولتۇردى . سادىرغوجا مۇدىر گېلىنى قىرىپ بىرقانچىنى يۆتىلىۋەتكەندىن كېيىن :

— ھە... ئۆز گېپىمىزگە كېلەيلى . مەكتىپىمىز تازا بىر

بۇزۇق ئەبلەخلەر يىغىلغان مەكتەپ بولدى. ئېسىمىزنى يىغىپ يۈرەيلى، ئۇيغۇمىزنى ئاچايلى، بەك ئېچىلىغان بولسا، مەكتىپىمىز ئەتراپىدا كۆك يانتاق خېلى كەڭرى، چىشىپ سۇۋۇنۇۋەتسەك ئېچىلىدۇ. بىرىمىز ئاغزىمىزدا ھى... ھى... ھى... ئارقىمىزدىن بولسا ۋاي شياۋجاڭ ئۇنداق، مۇنداق دەپ، ئەق لوق يېرى قەيەردىن چىقاركن دەپ غاجايمىز. يەنە بىرلىرىمىز قولىمىزنى پىتىدەك، قولىمىزنى ئاستىغا كىرىۋېلىپ چاقىمىز. يەنە ئاشۇ ھەمرا يولداشقا ئوخشاش ئىدىيىسىنى داۋاملىق ماركىسىزم - لېنىنىزم، ماۋ جۇشى ئىدىيىسى بىلەن قوراللاندىرماي ئەكسىيەتچىلىشىپ، ئۇلۇغ داھىمىز ماۋ جۇشىغا تىل تەگكۈزۈپ، ئىككى پۈتمىزنى بىر ئۆتۈككە تىقىمىز. ئۇ ئەبلەخ ئىككى سەر ئىچىپ، ئالتە سەر مەست بولۇپ ئەكسىيەتچىل گەپ قىلىپ، مانا ئەمدى ئۆزىڭمۇ قىلدى، بىزگىمۇ قىلدى. بىزنىڭ مەكتىپىمىزدىن ئاشۇنداق ئەكسىلىنىقلاپچى ئۇنسۇر چىقسا، بىزگە شەرەپمۇ، ھە؟ دەپ بېقىڭلار - ھە؟ مانا بۈگۈن گۇڭئەنجۈيدىن ساقچىلار كېلىپ بۇ قارا نىيەتنى ئەكەتتى... بىز بۈگۈندىن باشلاپ كۈندە يېرىم كۈن، چۈشتىن كېيىن، بۇ بۇزۇقنىڭ بىزگە قالدۇرغان زەھىرىنى تازىلايمىز، ئىدىيىنى ئازاد قىلىمىز...

مۇدىر بارغانچە گۈمبۈرلەپ سۆزلەشكە باشلىدى. نۇرئېلىنىڭ يېنىدا ئولتۇرغان كوسا ئادەم ئاغزىنى ئاستا نۇرئېلىغا يېقىن ئەكېلىپ:

— ھەمرا يولداش ئون سەككىز يىللىق پېشقەدەم ئوقۇتقۇچى ئىدى. ئۇنى مۇشۇ شياۋجاڭ چىقىپ قويۇپ قولغا ئالدىرۇۋەتتى. مەستلىكتە ئۇ بىچارە دېدىمۇ، دېمىدىمۇ، بىلگىلى بولمايدۇ. ئۇ ئادەممۇ دائىم ھاراق ئىچىپ پەلپەتەش گەپنى تولا قىلىدىغان ئادەم ئىدى، ئاخىر بېشىغا چىقتى. توققۇز بالىسى بار دېگىنە كاساپەتنىڭ! ياكى كېرەككە كەلگىنى يوق، ياكى خوتۇننىڭ ئىش ئورنى يوق. ئۇ ئادەم شياۋجاڭ بىلەن كېلىشەلمەيتتى. ھاي مۇئەللىم، بۇ شياۋجاڭ بىلەن ھەپلەشمەسە، بۇ ئادەم خەتەرلىك

دېسەم ، ئۈنسىمىدى . بۇ ئادەمنى سەن بىلمەيسەن ، ناھايىتى خەتەرلىك ئادەم ! مەدەنىيەت ئىنقىلابىدىمۇ نۇرغۇن ئوبدان ئادەمنى قارىغا ئىتتىرىۋەتكەن . گەپ - سۆزدە ئۆزۈڭگە ھېزى بولمىساڭ ، سېنىمۇ تۆت كۈندە كېرەكتىن چىقىرىدۇ . بىزمۇ ئاغزىمىزدا ۋاي دېگەن بىلەن دەردىمىزنى ئىچىمىزدە بىلىمىز . ھازىر بەزىلەر خۇشامەتچىگە ئامراق بولغاندىكىن ، ئۇنىڭ گېپى ھامان گەپ بولىدۇ . يۇقىرىغا بىرىمىزنى تالاقچى بولسا يېمىسىمۇ ، ئىچىمىسىمۇ ، ئىشتىنى قالمىسىمۇ ھەممە نېمىسىنى خۇشامەتكە دەسمايە سېلىپ گېپىنى ئاقتۇرىدۇ . ئۇنى شياۋجاڭ قىلىپ تۇرۇۋاتقانمۇ داستىخان . ھەمرا يولداشمۇ بۇ ئادەم بىلەن شۇڭا ئۆچلىشىپ قالغان . ئاخىر بېشىنى يېدى . سەن تېخى كىچىك ، ئوبدان دىققەت قىل !...

— ئەي ، قاسىم ئىسلام ، نېمە دەۋاتىسىلە ؟ يىغىنى سىلى ئاچامسىلە ، مەنمۇ ؟ ھە ، دىققەت قىلىڭلار ، ئەگەر سىلى يىغىن ئاچساڭلار ، ماۋۇ مېنىڭ ئورنۇمغا كېلىپ سۆزلەڭلار ، مەن ئاڭلاي . بولمىسا ، مەن سۆزلىگەندىكىن ، سىلى دىققەت قىلىڭلار ، ساقال ئەستاغپۇرۇللاغا يەتكەندە ، ئەمدى بۇنىڭدىن ئارتۇق گەپ قىلساڭلار ، ئىزا تارتىسىلەر !...

كوسا مۇئەللىم ھۈپپىدە قىزىرىپ كېتىپ ئالدىغا قاراپ ئولتۇرۇۋالدى . ھە ، قاسىم ئىسلام دېگەن مۇئەللىم شۇ ئىكەن - دە ، پەرىزىم خاتا ئەمەس ئىكەن . بۇ ئادەمنى ئارىلىقتا گەپ توشۇپ يۈرىدىغان سۇخەنچى دەۋاتاتتى . گېپىنىلا ئاڭلاي ، گەپ قىلماي ، دېگەننى كۆڭلىدىن ئۆتكۈزدى نۇرئېلى . «تازا خەتەرلىك ئادەملەر ئارىسىغا كېلىپ قالدىمۇ نېمە ، تېخى ئالمايمىز دەيدۇ ، بولسا خۇدايىم بۇنداق تېگى يوق بالا - قازا بار يەردىن باشقا يەرگە كەتسەممۇ ياخشى ئىدى» دەپ ئۈمىدسىزلىنىپ ھەممە چىرايلارغا قارىدى نۇرئېلى . سادىرغوجا مۇدىر ھەدەپ قورقۇنچلۇق سىياسەت ، ۋەزىيەت توغرىسىدا گۈمبۈرلەپ سۆزلىمەكتە . سۆزلەپ قىزىرىپ كەتكەندە ، بىردەم شىرەگە مۇشتلايدۇ ، بىردەم ئېڭىكىگە شاپىلاق

سېلىپ بارمىقنى چىشلەيدۇ . بىردەمدە ھاياجاندىن ھەيران قېلىپ پېشانىسىگە مۇشتلايدۇ . سۆزلەپ كېلىپ ئۆزىنىڭ سۆزىنى دەلىللەمەكچى بولۇپ ، ماتېرىيال ئىزدەيدۇ . تاپالمىسا ، ھاياجان بىلەن تازا قايناپ ئوقۇۋېتىپ ، ئۆزىنىڭ سۆزلىگەنلىرىنىڭ توغرىلىقىنى ئىسپاتلاپ ، ھەممەيلەنگە تازا مەغرۇر قارايدۇ . ئەگەر ماتېرىيال تاپالمىسا ، كونىراپ غىچىرلاپ قالغان جىنازىدەك ئۈرە ئىشكاپىدىكى قالايمىقان چېچىلىپ ياتقان ماتېرىياللىرىنىڭ ھەممىسىنى ئالدىدىكى شىرە ئۈستىگە پادىچى مالغا پىچان تاشلىغاندەك تاشلايدۇ . ئېغىزغا ئالغۇسىز گەپلەر بىلەن تىللايدۇ . كىمنى تىللايدۇ ؟ بۇنى بىلگىلى بولمايدۇ . ئىشكاپتىن چۇۋۇلۇپ ، ئۇۋۇلۇپ كەتكەن بور ، پالتا ، كەكە ، كونىراپ كېرەكتىن چىققان توپ ، سېتىكا ، كۆكىرىپ كەتكەن پۇچۇق زاغرا ، چاشقان پۇچەكلىرى بىلەن مايىقلىرىنى قالدۇرۇپ قويغان يېرىم خالتا گازىر ، يېرىمى سېسىغان ئالما ، ئامۇت ، يېرىم كاسا پاختىلىشىپ كەتكەن قوغۇن ، چالا غاجىلىپ قالغىنىنى چاشقان يېگەن پايخان... دېگەندەك نەرسىلەرمۇ سۆرۈلۈپ چىقىدۇ . ئوقۇتقۇچىلار بۇنى قەدىمىي بىر تارىخىي مۇزېينى كۆرگەندەك كۆرۈپ ، سۆزلىشىپ كېتىدۇ . «ئاۋۇ ئالما پالانى باشلىق كەلگەندە ئالغان ئالمىنىڭ قالدۇقى ، ئاۋۇ پايخان ھېلىقى چاغدا مېھمان چاقىرىغان چاغدىكى پايخان شۇ»...

مۇدىرنىڭ گۈمبۈرلەپ سۆزلىشىنى ئاڭلىمىغاندەك ، بىرنەچچەيلەننى مۈگدەك باستى . بىرنەچچەيلەن ئاڭلاۋاتقاندا ك قىلىسمۇ ، كاللىسى ئۆز ھەلەكچىلىكىدە ئىدى .

قاسىم ئىسلام نۇرئېلىنى جەينەكلىدى :

— ئۇكاموي ، خاتىرەڭنى جەم قىل ! شياۋجاڭ دېگەن پورداقچى ۋاسىل گەنىدىن خۇدادىن قورققانداك قورقىدۇ . چاپىنىنىڭ پېشىگە سەجدە قىلىپ داستىخان سالىدۇ . ئۇ شياۋجاڭلىقنى ئاشۇ كەڭرى داستىخنى بىلەن ساقلىمىسا بولمايدۇ . ۋاسىل ئەپەندى ھەر ئايدا ئىككى - ئۈچ كېلىپ بىر قوينىڭ

كالىسىنى كېسىپ يەپ ، كېچىلىك مەشرەپ قىلىپ كېتىدۇ .
— قوي دېگەن توخۇغا ئوخشاش ئەرزان بىرىنمە ئەمەس ،
ھەرقانچە بولسا شياۋجاڭ بىلەن خوتۇننىڭ مائاشىغا ئايدا ئالسا
ئاران كۆك پىت باسقان پاقلاندىن بىرى كېلەر ؟ ئۇنداق قىلىۋەرسە
ئۇ يالىڭاچ قالمىدۇ ؟

— ھىم ، بالا - دە ، سەن ، بالا ! سېلىق چاچىدۇ... ھەممە
ئەپەندى تەڭ تارتىمىز ، ئايدا ھەربىر ئەپەندىنىڭ مائاشىنىڭ ئوتتۇز
پىرسەنتى مېھمان چىقىمىغا كېتىدۇ . مەن مۇشۇ مەكتەپتە
ئىشلىگىلى تۇرغىلى ئالتە يىل بولدى . مائاشىمنى ساق ئالغىنىمنى
بىلمەيمەن . ئالمەن - ئالمەن ، ئۇ ئايدىن بۇ ئايغا چىغىرىسى
چىقماي ، ئاينىڭ ئون بەشىدىن تارتىپ كۈن ساناپ قەرزگە بوغۇلۇپ
ئاران ئاي توشقۇزمەن . ھەممىسى شۇنداق ، ھەممە ئەپەندىلەر
شۇنداق . ئېشىمىز يەتمەيدۇ ، ئەترەتنىڭ ئامبارچىسىغا يېلىنىمىز .
نورمىمىز ئايدا بارى - يوقى يىگىرمە سەككىز جىڭ . ئەترەتنىڭ
پىگىلۇسىغا قوشقان لىڭشىما بايتىلىدىن ساق بەش باراۋەر كەم
ئوزۇقلىنىمىز . قونۇر ئات كۈندە تۆت جىڭ ئات چىشى يېڭى قوناق
يەيدۇ . بىزچۇ ، يىگىرمە سەككىز جىڭ نورمىنى بىر ئايغا سۇندۇر ،
ئۆزۈڭ بىلىسەن ، ئاۋۇ تومىلاق خانىمنى كۆردۈڭمۇ ، ئېرى ئاۋۇ
سالپىيىپ ئولتۇرغان لاتا قونچ ئاداش ، بالىسى تۆت ، ئىككىسى
خەلق ئوقۇتقۇچىسى ، ئون سەككىز كويىدىن مائاش ئالىدۇ .
ئىككىسىنىڭ مائاشى ئۆيىدىكى ئالتە جاننىڭ نورمىسىغا يەتمەيدۇ .
نورمىسىنى دادۇي بېرىدۇ . ئۇ بىچارىلەرنىڭ ھال - كۈنى ناھايىتى
يامان... ئۆيىدە سەككىز - ئون توخۇسى بار . ئاشۇ پۇچۇق توخۇنىڭ
تۇخۇمىغا تايىنىپ كېيىمى كونا بولسىمۇ ، يالىڭاچ قالماي ،
سېرىقتال بولسىمۇ ، ئاچ قالماي ، جاھاندارچىلىق قىلىدۇ... ئاۋۇ
چىرايلىق خانىم بولسا... ئەترەتنىڭ ئات ھارۋىسىنى ھەيدەيدىغان
پۇچۇق ئاداشنىڭ ئاشىنىسى . ئۇ پۇچۇقنى كۆرىدىغان بولساڭ ،
قۇسۇقۇڭ كېلىدىغان ماخاۋ كېسىلى بىر نېمە... بېشى ئىششەك
چارەك تاز . بۇ چىرايلىق خانىمچاقنى ئاشۇنىڭ ئاشىنىسى دېسە ، كىم

ئىشىنىدۇ؟ ئەمما ئىشەنمىگەن بىلەن خۇدا ئۇ تازىنىڭ قولىغا ھارۋىكەشلىك نېسۋىسىنى بەرگەن. ئۇ ئاتنىڭ قوشقىنى بۇنىڭ ئۆيىگە توشۇيدۇ. شۇنىڭ بىلەن بۇ ئايالنىڭ ئاشلىقى ئۇ ئايىدىن بۇ ئايغا ئۈزۈلۈپ قالماي يېتىشىدۇ.

نۇرئېلى گېپى بولۇۋاتقان خانىمغا قارىدى. بۇ بىر ئاق يۈزلۈك يۇمىلاق، پاكىر كەلگەن ياش چوكان بولۇپ، ئۆز ۋاقتىدا تازىمۇ شوخ، قېنىدا تۇرمايدىغان ئويۇن باز قىز بولسا كېرەك، مانا ئەمدىلىكتە تۇرمۇشنىڭ ئۇنى سۇندۇرغانلىقى مانا مەن دەپ چىقىپ تۇرىدۇ. نۇرئېلى قاسىم ئىسلامنىڭ كۆرسىتىشى بىلەن شۇ خانىمنىڭ ماڭسۇر ئىسىملىك ئېرىگە تىكىلىپ قارىدى. قىزىل ياغاق يۈز، غاز بويۇن، ئاغزى كۆپۈش، ياش تۇرۇپ يۈز - كۆزلىرىنىڭ ئەتراپى ئۆمۈچۈك تۈرىدەك ئىنچىكە قورۇقلار بىلەن بېزەلگەن مۇئەللىم ئىدى ئۇ. بۇ ئەر بىلەمدىغاندۇ؟ چىرايلىق ئايالنىڭ، ئۆزى ھاللاپ خوتۇن قىلىۋاتقان ئايالنىڭ ئۆزىدىن باشقا يەنە بىر ئەرنىڭ ئايىغىدا ئىنجىقلاپ يۈرگىنىنى بىلەمدىغاندۇ؟ ئەگەر بىلگىنىدە ئۇ ئۆز ۋىجدانىغا لايىق چارە بىلەن بۇ ئىشلارنى يىغىشتۇرغان بولاتتى تايىنلىق. بىلمەيدۇ، دۇنيادا ئادەملەر ئەتراپىدىكى نۇرغۇن ئىشلارنىڭ بولۇۋاتقىنىنى بىلمىگەندەك، بىلمەيدۇ...

— ئىچىڭ ئاغرىۋاتامدۇ؟ — سورىدى قاسىم ئىسلام، نۇرئېلى مېيىقىدا كۈلۈپ قويدى:

— قانداق دەيسىز؟

— ئەمدىچۇ، قارىسام، ئىچىڭ ئاغرىغاندەك قاراپ كەتتىڭ. جەمئىيەتنى چۈشەنمەيسەن، بۇنىڭدىن كېيىن بىلىپ قالسىەن. بىر كاماردىن چىقىپ، يەنە بىر كامارغا كىرگۈچە، نەچچە قازاندا قاينايدىغان گەپ. ئىچ ئاغرىتمىساڭمۇ بولىدۇ. بۇ غاز بويۇنمۇ، ئۇنداق قېرى كالىدەك مۈگدەپ ئولتۇرغىنى بىلەن بوش نېمە ئەمەس... ئۇ باجىسى ھارۋىكەش بىلەن يېقىن ئاغىنە. بىر نان تاپسا، بىر جىگدە تاپسا، بىللە يېمىسە چىدىشالمايدىغان ئاغىنىلەر.

دۇنيادا ئۇلاردىن يېقىن ئاغىنىلەر يوق . ئاتىسىغا دېمىگەن گەپلىرىنى دېيىشىدۇ . بۇمۇ شياۋجاڭنىڭ يېقىن ئادىمى ، بىزنىڭ ئۈلگىمىز ! بۇ قېرى شياۋجاڭ خوتۇننىڭ تۆگىسى ، سىزىقىدىن چىقمايدۇ . خوتۇنى نېمە دېسە ، شۇنى دەيدۇ . خوتۇنى ياخشى دېگەن ئادەم يامان بولسىمۇ ياخشى ، يامان دېگەن ئادەم ياخشى بولسىمۇ يامان . بۇ قېرى شياۋجاڭ ياش خوتۇننىڭ قولى . بۇ خوتۇن شەيتىنى يامان خوتۇن . ماڭسۇر ئۇ خوتۇننىڭ قوشقىرى . ئوخشاش ، ئىككى سەككىز ئون ئالتە دېگەن گەپ... ئۇنىڭ بىلەن بۇ ، بۇنىڭ بىلەن ئۇ ! ئۇنى دېگەنبىلەن ، مەنمۇ ئېيى كەلسە بوش قويۇۋەتمەيمەن . مېنىڭ خوتۇنۇم نېمە ئىش قىلىدۇ ؟ خۇدا ئۆزى بىلىدۇ . خوتۇن كىشى دېگەن ، خۇدا كۆڭلىگە ئىنساپ بەرمىسە توخۇغا ئوخشاش بىرىنمە... شۇڭا خوتۇن كىشى بىلەن گۈلگە شەك كەلتۈرگىلى بولمايدۇ . ئۆچكە يېغى بىرىنمە ئەمەسمۇ ، ئاسان ئېرىپ كېتىدۇ . ئۈستىرا كاپقا ، خوتۇن خەق لاپقا ماڭىدۇ... بۇ گەپلەردىن نۇرئېلىنىڭ كۆڭلى ئېلىشقاندەك بولۇپ قۇسقۇسى كېلىپ ، سەسكىنىپ كەتتى . بۇنىڭ گېپىچە بولغاندا ، دۇنيادا پاك ئايال يوق ئىكەن - دە ! راست شۇنداقمۇ ، بۇنىڭ ئاغزىدىن شۇنداق چىقىۋاتامدۇ ؟ بۇ تازىمۇ ئۆتۈپ كەتكەن گۇمانخور ئىكەن . ئۇ ھېچكىمگە ئىشەنمەيدۇ . ئاياللارغا ئىشەنمەيدۇ . ئەمما بۇ يېڭى گەپ ئەمەس ، بىزدە كەڭرى تارقىلىپ يۈرگەن ، كىشىلەر ئاغزىدىن تولا ئاڭلىغىلى بولىدىغان گەپ . ئەمما بۇنى نۇرئېلى پەقەت ئوقۇمىغان ساۋاتسىزلار ئارىسىدىكى گەپلەر دەپ ھۆكۈم قىلغانىدى . ئەمما بۇلارنى يەنە ئۇنىڭ ئۈچۈن پەزىلەتلىك كۆرۈنگەن ئادەملەر ئارىسىدىن ئاڭلاۋاتىدۇ . بۇ راستمۇ ؟ دۇنيانىڭ ئىشلىرى مۇشۇنداق بولامدىغاندۇ ؟ جاھاندىكى ھەممە ئادەم بىر - بىرىدىن گۇمانلىنىپ ياشىسا ، ئۇ ئەتراپىدىكى ھەممە ئادەمگە ئىشەنمەيدۇ ، ھەتتا ئۆز ئايالى ئۆزىگە ئىشەنمەيدۇ . دۇنيادا مۇشۇنداقمۇ ئىش بولامدۇ ؟ بىزدە جاھاننىڭ ئىشلىرى مۇشۇنداق بولامدىغاندۇ ؟ بىزنىڭ ئارىمىز خۇددى ئۆمۈچۈك تۈرىدەك چىرمىشىپ كەتكەن

گۇمانخورلۇق ، بېزەپچىلىك ، غەيۋەتخورلۇق بىلەن تولغانمىدۇ؟
نۇرئېلىنىڭ نەپىرىتى قوزغالدى . بۇ نەپەت كىمگە ، ماۋۇ يىنىدىكى
ۋالاقىتەگكۈر ئادەمگىمۇ ياكى بۇ ئادەم گېيىنى قىلغان
ئادەملەرگىمۇ ، بۇنى ھېچ بىلمىدى . ئىشقىلىپ نەپەتلەندى
دۇنيادا زادى ئىشەنچ دەيدىغان نەرسە بارمۇ - يوق ؟ مانا بۇ
ئىشەنمەسلىكلەر ، بىر - بىرىگە گۇمان بىلەن قاراشلار . بىر -
بىرىنىڭ پېيىدە يامانلىق ئىزدەپ يۈرۈش . بىر - بىرىگە كەينىنى
قىلىپ تۇرۇپ ئۇنىڭ غەيۋىتىنى يەنە بىرىگە قىلىپ بېرىپ ، يەنە
ئارقىسىغا قىزارماي - تاتارماي ئوخشاشلا ھىجىيىپ تۇرۇپ
قاراشلار... بىر - بىرىنىڭ ئامانەتلىرىگە خىيانەت قىلىپ تۇرۇپ ،
يەنە جانجىگەر دوستلۇقلار . بىر - بىرىنى قولتۇقلاپ تۇرۇپ
كۆڭلىگە ياقمىغاننى پۇتلاپ مېڭىشلار... ئاجايىپ مۇناسىۋەتلەر...
ئويلاپ يەتكىلى ، يېشىپ چىقارغىلى بولمايدىغان
مۇناسىۋەتلەر... بۇلارنى ئۇلار قانداق ئۆگەنگەندۇ ؟ كىمدىن ،
نېمىدىن ئۆگەنگەندۇ ؟ ئۇلار ياكى يۇرۇندىن تارتىپ بىلمەيدىغاندۇ ؟
نۇرئېلى گويا ئاسماندا ئۇچۇپ كېتىۋېتىپ يەرگە موللاق ئېتىپ
چۈشۈپ كەتكەندەك ، بۇ زېمىندا بارمۇ ، يوقمۇ بولۇپ ، سېزىمىنى
يوقاتقاندەك بولدى .

— ئەي ، ئىچىڭنى پۇشۇرما ، كىچىك بالا ! بۇ ئادەمنى سەن
خاپا قىلىپ قويدۇڭ . بولمىسا سېنى بۇنداق قارشى ئالمايتتى . سەن
قايسىبىر كۈنى ۋاسىل گەنىسى شياۋجاڭنى ئويۇڭگە قىچقارغاندا ،
بىزنىڭ شياۋجاڭنىمۇ قىچقىرىپ قويدىغان يولى ئىدى . قىچقارغان
بولساڭ ، سەن تۇنجى قەدىمىڭنى جايدا باسقان بولاتتىڭ ، چۈنكى
بۇ ئادەم خۇشامەتچى . خۇشامەتچىنىڭ تەمەخورلۇقىنى ئۆزۈڭ
بىلىسەن . سېنىڭ ئويۇڭدە ، مەيلى قايسى سورۇندا بولمىسۇن ،
بىزنىڭ شياۋجاڭ ۋاسىل گەنىسى شياۋجاڭنىڭ يېنىدا بىر داستىخاندا
بىر ئولتۇرۇۋالسا بولاتتى... ئىت ئۇرغانغا ئامراق دېگەندەك ،
ۋاسىل گەنىسى شياۋجاڭ ئۇنىڭغا ھەم ئامراققەك ، ھەم خۇشى يوق
ئادەمدەك ھەملە قىلىدۇ . ۋاسىل گەنىسى شياۋجاڭ بىزنىڭ

شياۋجاڭنى دائىم تىللاپ تۇرىدۇ ، كۈلكىگە زورلاپ تازا تىللايدۇ . ئادەم جىق يەردە ، چوڭ سورۇنلاردا تازا گەپتە پوملاپ مازاق ، مەسخىرە قىلىدۇ . بۇ ئادەمنىڭ لەقىمى خۇرجۇن قاچا ، باشقا ئادەم بىلمەستىن خۇرجۇن ياكى قاچىنىڭ ئىسمىنى گەپ ئارىسىدا ئۇدۇل كېلىپ قالغاندا دەپ سالسا ، ئانىسىنى ئوغرى ئالغاندەك كۆكرىپ ئۇرۇشىدۇ . ئەمما ۋاسىل گەنسى شياۋجاڭ مىڭ قېتىم دەپ ، ھەتتا خوتۇنى ئۈستىدە چاقچاق قىلىپ خەق ئارىسىدا تازا سۇندۇرسا ، خەق بىلەن تەڭ كۈلۈپ ، «ئوھۇي ، پەرۋايم پەلەك ، مەيلى ۋاسىلخان كۆڭلى خۇش بولىدىغان ئىش بولسا نېمە دېسە مەيلى» دەپ ئاغزىنى يالاقتەك قىلىپ ھىجىيىپ تۇرىدۇ . ۋاسىل گەنسى شياۋجاڭ بىلەن ئاشۇنداق بىر سورۇندا ئولتۇرۇپ زۇۋانغا كەلگۈچە بۇرۇنغا يېسىمۇ ، خۇددى ھەرەمگە بېرىپ كەلگەندەك ئۇزاق ۋاقىتقىچە خەق ئارىسىدا «ۋاسىلخان مېنى ئۇنداق داڭلىدى ، مېنى مۇنداق قىلىدىغان بولدى . پالانى ۋاقىتتا ئاتايىن مېھمان بولغىلى كېلىدىغان بولدى» دەپ ئاغزىنى تاتلىق ئېتىپ ماختىنىپ يۈرىدۇ . سەن ئىش بىلمەس ، ۋاسىل گەنسىنى قىچقارغان ئادەم ، بۇ ئادەمنىمۇ بىر قىچقىرىپ قويغان بولساڭ . بۇ ئادەمگە ۋاسىل گەنسى شياۋجاڭ غاجاپ تاشلىۋەتكەن بىر تال سۆڭەك تەگكەن بولسىمۇ ، ئۇنى تاۋاپ قىلىپ بىر سان پاققان گۆشى يېگەندەك خۇش بولاتتى . خېلىغىچە ماختىناتتى ، ئەمدى ئاچچىقىدا شۇنداق دەيدۇ ، كۆزىگە سەت كۆرۈندۈڭ ! مەن ياردەملىشىمەن . بىر ئاز خۇشامەت قىلىسەن ، ئۇنى قىلمىساڭمۇ ، خۇشامەت كېپىدىن قىلساڭمۇ بولىدۇ . يەنە بىر يولى شياۋجاڭنىڭ خوتۇنىنىڭ كۆزىگە سەت كۆرۈنۈپ قالما ، بۇ ئەڭ مۇھىم . شۇنداق سەت كۆرۈندۈڭمۇ ، بولدى ، ئەمدى بۇ يەردىكى رىزقىمغا توپا چۈشتى دېسەڭ بولغىنى . بۇ خوتۇن سەندەك ياش بالىلارغا ئامراق . چىشىغا تەگمىسەڭ ، بۇ خوتۇن توغرىسىدا بىر كىمگە مەت قىلىپ تىنىپ سالىمىساڭ بولدى...

— مېنىڭ بىر كىمىنىڭ غەيۋىتىنى قىلغان بىلەن خۇشۇم يوق ،

نېمە دەيتتىم ، — دەدى نۇرئېلى تولا گەپنىن زېرىككەن ھالدا .
— بۇ ئاجايىپ خوتۇن ، كېيىن بىلىسەن ، ئىسكەندەرنىڭ
بېشىنى چۈشۈرگەن ساتراشتەك قۇسۇ ئېلىپ كەتمىگەننى كۆرى ،
لېكىن دېمىسەڭ بولدى . مەنمۇ ، سەنمۇ شۇنداق ، كۆنۈپ
كېتسەن ، ئاڭلىسام ئۇ دۇنيادا گۇناھى ئېغىرلار ئۇزاق مۇددەت
دوزاختا يېتىپ كۆنۈپ كېتەرمىش . خۇددى جەننەتتە ياشىغاندەك
ياشارمىش . سەنمۇ كۆنۈپ كېتسەن . كۆنۈشتىن ئاۋۋال ساڭا
باشقىچە تۇيۇلۇپ ئاغزىڭدىن چىقىرىپ سالساڭ ، بىر قولۇڭدا
ئاغزىڭنى ، بىر قولۇڭدا كۆتۈڭنى تۇتۇپ ماڭسەن . مەن بۇنداق
ھەۋلى مەنەك سېرىق بولغىنىم بىلەن مۇشۇ مەكتەپنىڭ ئىلمىي
مۇدىرى . ئاكاڭنىڭ دېگىنىنى قىلساڭ ، زىيان تارتمايسەن ...

يىغىن تۈگىدى . ھەممەيلەن تاراقلىشىپ ئون كۈن قوتاندا
قالغان پادا يايلاشقا ئالدىرىغاندەك بىر - بىرىنى ئىتتىرىشىپ ،
بېقىندىشىپ ، چاقچاقلىشىپ ئىشكتىن چىقىشتى . نۇرئېلى
ئورنىدىن تۇرماقچى بولۇۋىدى ، قاسم ئىسلام ئۇنىڭ بېغىشىدىن
تۇتۇۋېلىپ ئولتۇرغۇزدى . ئۇنىڭغىچە شياۋجاڭنىڭ ئايالى ئۇلارنىڭ
ئۇدۇلغا كېلىپ قاپاقلىرىنى سۈزۈپ :

— ۋايىيەي ، قاسمئاخۇن ، نېمانچە بۇ بالىنىڭ بېغىشىنى
تۇتۇۋالسا سەتلىشىپ ؟ بۇمۇ ئەر كىشى جۈمۇ ، ۋاي جېنىم ، ئەجەب
بىر كالىك سەيدەك چوڭ بولغان بالىكىنە ماۋۇ ، ھى... ھى...
ھى...

نۇرئېلى ئۆپكىدەك ئېسىلىپ ، قىزىرىپ كەتتى . قاسم ئىسلام
خۇشامەت بىلەن ھىجايىدى :

— بېغىشىدىن تۇتسام نېمە بوپتۇ ؟ ئوغۇل بالا ئوغۇل بالىنىڭ
بېغىشىدىن تۇتمىسۇن دەپ بەلگىلىمە يوقتۇ ، خەنىگۈل ؟...
خەنىگۈل قوللىنىڭ دۈمبىسى بىلەن كالاچتەك كەلگەن ئاغزىنى
يېپىپ تۇرۇپ تېخىمۇ قىيقاسلاپ كۈلۈپ چىقىپ كەتتى . قاسم
ئىسلام نۇرئېلىنىڭ قولىدىن يېنىلەپ سادىرغوجا مۇدىرنىڭ
شەرەسى يېنىغا كېلىپ ، گېپىدىن بۇرۇن بىرقانچە قېتىم بۇرنىنى

تارتىپ ھىجىيۋەتكەندىن كېيىن :

— ھە... ئەھ... ھە... ھى... ھى... ھى... ھى... شياۋجاڭ ، بۇ بالا ،

ئۇكام ئىسمىڭ نېمە ئىدى ؟

نۇرئېلىنىڭ غۇزژىدە ئاچچىقى كېلىپ ، قاسىم ئىسلامنىڭ كۆزىگە تىكىلدى . قاسىم ئىسلام دەررۇ سول كۆزىنى قىسىپ قويدى .

— نۇرئېلى ، — دەپ جاۋاب بەردى ئۇ سەسكەنگەن ھالدا .

— ھە... ھەئە . نۇرئېلى ، ئۆزى بەك تارتىنچاق بالا ئىكەن .

ئەسلىي قايسى كۈنى ۋاسىل گەنسى شياۋجاڭ بىلەن بىر قاتاردا سېلىنىمۇ قوشۇپ ئۆيىگە قىچقارماقچى بوپتىكەن ، ئاتىسى مەن سېنىڭ شياۋجاڭنىڭ ئەر - خوتۇنغا مەخسۇس بىر پاقلىنىم بار ، ئۇ ئادەمنى خەق بىلەن شېرىك قىچقارمايمەن ، بېرىم - يارتا ئىش قىلمايمەن ، شياۋجاڭغا مەخسۇس بىر پاقلىنىم بار ، دەپ ئۇنىماپتۇ . بۇنى سىلگە تارتىنىپ دېيەلمەي باياتىن بېرى ماڭا دېدى .

«نېمىدەپ جۆيلۈيدۇ ماۋۇ كوسا ؟» نۇرئېلى ھەيران بولغان ھەم گويا بۇ گەپلەرنى ئۆزى قىلىۋاتقاندەك ئۇيالغان ھالدا قاسىم ئىسلامغا قارىدى .

— نۇرئېلىنىڭ ئاتىسى سايىمقارىكام خېلى ئادەمگەرچىلىكى بار ئادەم . تېخى سىلگە ئاتاپ بىر كېچە مەشرەپ قىلىپ بېرىمەن دەپ يۈرەرمىش...

سادىرغوجا مۇدىرنىڭ مۇز يېغىپ تۇرغان تاۋۇز ئۇرۇقى قېشى ئاستىدىكى ئۇششۇك تەگكەن خوراز تاجىسى قاپىقى لىپىلداپ پولىتياڭغۇ كەلگەن قىزىل جىيەك كۆزلىرىنى كۆتۈردى .

— ھە ، مۇنداق دېگىن ! سەن ئۆزى سايىم تەخەينىڭ ئوغلۇمۇ سەن ؟ خېلى مۇسۇلماندارچىلىقى بار ئادەم جۇمۇ ئۇ ! ئاتايىن ئاۋارە بولمىساڭلارمۇ ۋاسىلخان بىلەن بىللە قىچقىرىۋەتسەڭلار بولۇپەرەتتى . ئاتاڭنىڭ بۇنچىلىك ئىلتىپاتى بولسا ، يەنە ۋاسىلخان بىلەن بىللە ئولتۇرمىز - دە !

— قاسمئاخۇن ، 1 - سىنىقا ئوقۇغۇچى تىزىملاشنى تۈگەتتىڭلارمۇ ؟

— ئازراق چالسى قالدى ، شياۋجاڭ .

سادىر غوجا مۇدىرنىڭ دەررۇ قاپىقى تۇرۇلدى .

— قانداق دېگەن گەپ بۇ قاسمئاخۇن ؟ بۇ ئون بەش كۈننىڭ ئىچىدە تەلپىكىمدەك بار دادۇيدە بىر سىنىپ بالىلارنى تىزىملاپ بولمىساڭلار ، ئۇنى قىل دېسە ، تېخى ئاقتۇرالمىساڭلار ، بۇنى قىل دېسە ، تېخى ئاقتۇرالمىساڭلار ، بىر ئىشنى تاپشۇرسا توشقانداك ھىڭگىيىپ ئاز قالدى دەۋەرسەڭلار ، سىلى بىلەن قانداق ئىشلەپ بولارمىز - ھە ؟ ھۇرۇننىڭ ئەتىسى تۈگىمەس ، قەلەندەرنىڭ پەتىسى دەپ ، سىلى ماۋۇ مەكتەپنىڭ ئىلمىي مۇدىرى ، مەندىن قالسا ، سىلى بار جۇمۇ ماۋۇ يەردە . قانداق دېگەن گەپ بولدى ماۋۇ... — خاپا بولمىسىلا شياۋجاڭ ، ئەتە تۈگىتىمىز...

— كۈن چىقمىسىمۇ كەچ بولىدۇ . ساقال چىقمىسىمۇ قېرىدۇ جۇمۇ ئادەم ! سىلى - بىز ئەمدى ياش جەھەتتىن خېلى بىر يەرگە بېرىپ قالدۇق . ئاغزىمىز بىلەن باشقا يەرنىڭ پەرقى بولسا بولىدۇ .

قاسم ئىسلام قىزىرىپ كەتتى .

— شياۋجاڭ ، ئەتە چۈشتىن بۇرۇن تىزىملىكىنى سىلىگە تاپشۇرۇپ بولمىسام نېمە دېسىلە دېسىلە . لېكىننە ، مۇشۇ ساقالنىڭ گېپىنى قىلمىسىلا . جان ئالسىلىمۇ ساقالنىڭ گېپىنى قىلمىسىلا... ھەممە ئادەمنىڭ سىلىگە ئوخشاش كۆڭلى بار ، مەنمۇ خۇرجۇن - قاچىنىڭ گېپىنى قىلمىغاندىكىن !

سادىر غوجا مۇدىرنىڭ چىرايى دەرھال بوزاردى :

— قاسمئاخۇن ، ئۇنداق دېيىشىپ كەتمەسەك بولارمىكىن ، — مۇدىر قاسم ئىسلامغا بىرھازا تىكىلىپ قاراپ ئولتۇرۇپ كەتكەندىن كېيىن ، ئاغزىدىن شۇ گەپ چىقتى . قاسم ئىسلام دەرھال ئىككى چىشلىق كېۋەزدەك ھىجايىدى :

— مەنمۇ باشقا گەپ قىلمىدىم ، شياۋجاڭ ، خاپا بولمىسلا...

قاسىم ئىسلام شۇنداق دەپلا ، سادىر غوجا مۇدىرنىڭ ئەلپازىدىن ئەيمىنگەن ھالدا ، دەرھال كۆلكىگە زورلاپ ئىشخانىدىن چىقىپ كەتتى . ئۇنىڭ ئايىغىدىن چىققان توپا بوسۇغىغا قونا - قونماي سادىرغوجا مۇدىر ئاغزىنى بۇزۇپ ، ئۇنىڭ كەينىدىن بىرمۇنچىنى تىللىۋەتتى . ئاغزى قىزىپ كېتىپ بىرنەچچىنىمۇ تۈكۈرۈۋەتتى . گەپنىڭ سېسىقلىقىدىن نۇرئېلى بەدىنىگە چاققاق ئولاشقاندەك قىمىرلاپ ، ئولتۇرالمىي قالدى .

— ھە ، ئۇكاموي ، مېنىڭ قول ئاستىدىكى ئادەملەر ساپ مۇشۇنىڭغا ئوخشاش چۆل بىرنېمىلەر . ئەركەكلىرى غەيۋەتخور ، ئاياللىرى جېدەلخور . سەن بۇ نېمىلەرنىڭ گېپىگە ئارىلاشماي ، قۇلىقىڭنى يوپۇرۇپ ، ئۆز ئىشىڭنى قىلىۋەر ، پۇختا بول...

ئەسلىي ئاچچىقىمدا سېنى بوسۇغا ئاتلاتماي ئارقاڭغا ياندۇرۇپ بېشىڭنى باش ، پاقالچىقىڭنى تاش بولسۇن غوجام دەپ ، يولغا سالاتتىم . بىرىنچىدىن ۋاسىلخاننىڭ يۈز - خاتىرىسى . ئەڭ مۇھىمى شۇ ، مۇھىمى شۇ . ئادەمنىڭ قاراپ تۇرۇپ ئۇ ئادەمنىڭ گېپىنى يىرغۇسى كەلمەيدىكەن . ئىككىنچىدىن ، ئۆزۈڭ پاكىر ، كۆرۈمىسىز بولغىنىڭ بىلەن خېلى دىنى بار چېچەن كۆرۈنسىەن . شۇڭا ئەپقلاي دەۋاتىمەن . ھەممىمىز مۇسۇلمان ئەمەسمۇ ، بىرەر ئادەمنىڭ كۈنىنىڭ سېرىقىنى كۆرۈشىنى خالايدىغان گەپ . بۇ يەرگە ئېلىپ قالدىم . كېيىن ۋاقتانئۇاق كېلىپ ، بىز ھە دېگەنگە ھە بولۇپ ، دېگەن يېرىمدىن چىقىپ بەرسەڭ ، ئىز بېسىپ قالسىەن . ۋاسىلخانغا مانا مەن ئۆزۈم گېپىڭنى قىلىپ رەسمىيلەشتۈرۈۋالدىم . ۋاسىلخان بىلەن گېپىمىزنى يىرىشمايمىز . ناھىيىدىكى ھەرقانداق چوڭ ساقال ، ئېچىق بېشىدىكى كالتە ساقال باشلىقلارمۇ ۋاسىلخاننىڭ گېپىنى يىرالمايدۇ . ۋاسىلخاننى خۇدايىم شۇنداق سۆزى ئۆتكۈر ، سورۇنى بار ، زوۋۇلىسى چوڭ ، قولى ئۇزۇن

يارىتىپتۇكى ، ئۇنىڭ ئاغزىدىن ئوت چىقىدۇ . ھەممە ساھودە ئۇنىڭ يۈزى چوڭ . قالغىنىنى ئۈزۈك بىلسەن . ئۇ ئادەم ھەممىنىڭ ئاغزىدىن كىرىپ ، بۇرىندىن چىقالايدۇ . بىز ئىككىمىز ھەقىقەتەن يېقىنلاردىن ، شۇڭا ، سەن گۆدەك ، تېخى ئىش ئوقمايسەن ، ماقۇل يەردىكىلەرنىڭ ھە - ھۇسىغا كىرىپ كېتىپ ، ئاكاڭغا چالما ئاتساڭ ، مازارغا چالما ئاتقان بولسەن !... قىسقىسى ، ئوبدان بولساڭ ، ئېشىڭنى يەيسەن ، بولمىسا بېشىڭنى ! ھە ، ماقۇل ، ھازىرچە ساڭا باشقا ياتاق ئورۇنلاشتۇرالمىمىز ، مەكتەپنىڭ ئىشچىسى ئابدۇرېھىمبەگنىڭ ياتاقخانىسىدا سۇپا بار . شۇ يەردە يات ! ھە ، سەن يېڭىدىن قوبۇل قىلىنىدىغان 1 - سىنىپنى ئوقۇتسەن . ئەتە بىر كۈن بىزنىڭ ئايالنىڭ سىنىپى — 3 - سىنىپقا كىرىپ ئايالغا ياردەملەشسەڭ ، ئۆگۈنلۈككە يېڭى بالىلارنىڭ تىزىملىكىنى بېرىمىز . تىزىملىك بويىچە بالا قوبۇل قىلىپ يىغىسەن .

سادىرغوجا مۇدىر شۇلارنى دەپ بولغۇچە ئاغزىدىن چاچراپ تۇرىدىغان تۈكۈرۈك ئالدىدىكى گېزىتنى يامغۇر تامچىلىغاندەك ھۆل قىلىۋەتتى . تۈكۈرۈكى ئانچە - مۇنچە نۇرئېلىنىڭ يۈزىگىمۇ چاچراپ تۇردى . شۇ تاپتا ئۇنىڭ دورداي كالىپۇكىنىڭ قىسىلچىقى سۈپۈنىنىڭ ماغىزىپىدەك سارغۇچ كۆپۈكىلىشىپ كەتكەندى . نۇرئېلى گەپ قىلىشقا ئالدىراپ تۇرسىمۇ ، مۇدىرنىڭ گېپى ئۈزۈلمەي ، گەپ قىلسام گېپىمنىڭ بېلىگە تەپتى دەپ خاپا بولۇپ قالمىسۇن دەپ ، تۇرالماي قالدى . سادىرغوجا گېپىنى تۈگىتىپ ئورنىدىن تۇرۇۋېتىپ يەنە گېپىنىڭ ئايىغىنى ئۈزۈمىدى :

— تامىقىڭنى ئابدۇرېھىمبەگ بىلەن بىرگە قىلساڭلار بولىدۇ . ئۆزى ئوقۇمىغان تۈرۈك ھەم لايغىزەل . كوم - كوم ئاداش ئۇ ! ئەمما كۆمەچ كۆمۈشكە مۇشۇ دەگادا ئۇنىڭدىن ئۈستىسى يوق . يوبدان دەمدۇ ، چوڭقۇرچەك دەمدۇ ، مونەك دەمدۇ ، قوناق تامىقىنىڭ ھەممىسىنى ئېتەلەيدۇ . سەن كىچىك بولغاندىكىن ، ۋاي ئاكا دەپ ئالداپ - سىلاپ كېلىشىۋالساڭ ، تامىقىڭ ئىسسىق ، تەييار

بولدۇ ھەم ساڭا ياخشى ھەمراھ ، ھە ، ئاغزىڭ گەپ يۇقى تۇرىدا ؟
نېمە دەيسەن ؟ — مۇدىر بۇرنىنى قېقىپ يوغان ئىلمەك بۇرنىدىن
سوزۇپ چىقىپ تۇرغان قارا تۈكلەرنى يۇلغاچ ، ئىزىدا توختاپ ،
نۇرئېلىغا قارىدى . نۇرئېلى قىزىرىپ ، دۇدۇقلاپ گېپىنى
قولاشتۇرالمىي قالدى .

— شياۋجاڭ ، بۇ ئەمدى سىلى ماڭا كۆپ ئاتىدارچىلىق
قىلىدىلا ، ياخشى نەسىھەت بەردىلە . مەن سىلى نېمە دېسە شۇ
دەيمەن ، ئەمما... ئەمما... ئەمما... مەن... مەن تېخى ئوقۇتقۇچىلىققا
ئەمدى ئورۇنلىشىۋاتىمەن ، مەن تېخى سەل - پەل پېشقەدەم
ئوقۇتقۇچىلاردىن بىرەرگە ئەگىشىپ شاگىرت بولسام ، بەش - ئالتە
زاماندىن كېيىن سىنىپ تۇتسام دەيتتىم ، — دېدى . ئۇ گېپىنى
قىلىپ بولغۇچە باش - كۆزىدىن تەر قۇيۇلۇپ بۇرنىمۇ قېنىغا
كەلمەي قالدى . مۇدىرنىڭ يالاڭ قاپاق كۆزلىرى ئاچچىقتىن
پارقىراپ كەتتى :

— ئۇكام ، بۇ يەردە ئۆگىنىدىغان نېمە بار ؟ قارىسام ئون يىل
ئوقۇدۇم دەيسەن ، بۇ يەردىكىلەرنىڭ ئوقۇغانلارنىڭ ھەممىسىدىن
جىق ئوقۇغىنى مەن . مەن 7 - سىنىپ ئوقۇغان . 4 - سىنىپ
ئوقۇغانلارمۇ بالا ئوقۇتۇشتا تۇرۇمتايدەك كېتىۋاتىدۇ . مۇئەللىمنىڭ
سېنى قانداق ئوقۇتقان بولسا سەنمۇ شۇنداق ئوقۇتساڭ بولىدۇ . بۇ
يەردە ئۆگىنىدىغان ھېچ ئىش يوق . خەپ ، ئىككىنچىلەپزە بۇ گەپنى
ئاغزىڭغا ئالما ، ھازىر راستىنى دېسەم ، ھەممىمىز سەندىن
قورقۇۋاتىمىز ، سەن ھەممىمىزدىن جىق ئوقۇغان . بىزنىڭ جىق
يېرىمىزدىن ئېۋەن چىقىرارمىكىن دەيمىز ، ئەيمىنىمىز . بىز
بۇنداق دەۋاتساق ، سەن ئۇنداق دېسەڭ ، تازا بىر گەپ - دە !...
ئېلىپبەنى بىلىدىغانسەن . 1 - سىنىپ دېگەندە چوڭ ئىش يوق .
شۇنى ئۆگەتسەڭ بولىدۇ... .

نۇرئېلى يەنە بىرنېمە دېمەكچىدى ، ئەمما مۇدىر قول شىلتىپ
ئۇنىڭغا گەپ قىلما ! دەپ ئىشارەت بەردى . ئۇ ئىلاجسىز مۇدىرنىڭ
كەينىدىن ئەگەشتى .

— ۋاھ ، ئابدۇرېھىمباي ، بارمۇ سەن . قوپەۋە ئادىشاۋاي .
 ئۇتتۇرۇۋەتكەن قىمارۋازدەك ئىشىكىڭنى دۈملەپ
 ئۇخلاۋېرىدىكەن سەن ئادىشاۋاي ! قوپە زەڭگىۋاي ، قوپە ، ھەممە يەرنى
 كەندىر پۇرىتىۋېتىپسەن ئادىشاۋە ! بوشراق چەكمەيسەن... بىر كۈن
 ئەمەس بىر كۈن ، نۇر تەپەيەنگە بىر دەيمەن بىكار... ئاندىن ھەمرا
 يولداشقا ئوخشاش قولىڭنى قارلىغاچ قاننى قىلىپ بوغۇچلاپ
 ماڭغاندا ، نەشە چەككەنگە تويۇپ ، ۋاي بىلمەپتىمەن دەيسەن...
 شالاقلاپ چۈۋۈك سېۋەتتەك بولۇپ قالغان ئىشىك بىرمۇنچە
 غىچىرلاپ ، قارىداپ ئۇششۇك سويىمىسدەك قورۇلۇپ قالغان ،
 كۆرەك تۇماقنى قىستۇرۇپ ئۆرۈمە قىلىپ كىيگەن ، قاپقارا
 ساقاللىق ، ئوتتۇرا بوي ، بىر پۈتۈننى ئاياپ دەسسەيدىغان ئوتتۇز
 ياشلاردىكى بىر ئادەم كۆڭۈلداپ پۈتلىپ ھەم ھىجىيىپ دېگۈدەك
 چىقتى . ئۇنىڭ ئىستىن سارغىيىپ قوڭۇر رەڭگە كىرگەن ھەم
 قارىدىغان ئۇدۇل ئاستىنقى چىشى ئارىسىدا بىر چىشى ئاق كۈمۈش
 بولۇپ ، ئۇنىڭمۇ تۈۋى زەيلىكنىڭ ئېچىلغان لېيدەك قارىيىپ
 قالغاندى .

— ئۆھ... ئۆھ... خۇش شياۋچاڭ... ئۆھ... ئۆھ...
 خۇدايىم كۆڭۈللىرىگە ئىنساپ بېرەر... خۇدايىم مەندەك ياۋاش
 بەندىگە كۆڭۈللىرىنى كەڭرى قىلار...

— مانا... مانا ئۆزۈڭگە زىيان . ياش تۇرۇپ كۈسۈكقا
 چۈشكەن قانچۇقتەك كاڭشىسەن . ئۆزۈڭگە زىيان ئاداش . چەكمە
 دېسە ئۇنىمايسەن . مەندىن ساق ئون بەش ياش كىچىكسەن . ھازىر
 قارىسا ھېچكىم مېنى سەندىن چوڭ دېمەيدۇ . بىز ھەقىقىي
 ئوغۇل بالا - دە ، تاماكا چەكمەيمىز ، ھېچبولمىسا چوڭ تاماكنى
 بولسىمۇ تاشلىساڭ بولاتتى . بەتەخت بەڭگىسەن . ئابدۇرېھىمباي ،
 ئاچ قالساڭ رازىسەنكى ، تاماكا چەكمەسەڭ تۇرالمايسەن . مەن تازا

ئويلاپ يېتەلمەيمەن . سېنى مۇشۇ ھۈنرىڭدىن تەزدۈرىدىغان بىر
ئەيچىل چارە تاپسام ، تاماكا چەككەننىڭ سازايى قىلسام ئوبدان
بولاتتى...

— ھى... ھى... ھى... ئۆھ... ئۆھ... قانداق قىلىمىز ،
شياۋجاڭ ، ئۆگىنىپ قاپتىمىز . ئەسكىنىڭ ئوتى يامان دەپ ،
تاشلىمىغىمىز تەس ئىكەن ، خۇدايىم كۆڭلىمىزگە ئىنساپ بەرسە ،
بىر كۈنى تاشلايمىز .

ئابدۇرېھىمنىڭ ئارقىسىدىكى قىيا ئوچۇق ئىشىكتىن ئاقۇچ
ئىس تۈرۈلۈپ چىقماقتا ئىدى . ئاچچىق تېزەك تۈتۈندىن
ئابدۇرېھىمباينىڭ قىزىرىپ كەتكەن كۆزلىرى ياشاڭغىراپ تۇراتتى .
ئۇ كۆزلىرىنى قاپقارا يىرىك قوللىرى بىلەن ئۇۋۇلاپ تۇردى .
— ھە ، بەڭگى ، مەن ساڭا ھەمراھ ئەكەلدىم . بۇ بىزگە يېڭى
كەلگەن ئەپەندى . ئىسمى نۇرئېلى سايىم . سەن بىلەن بىرگە
يېتىپ - قويۇپ ئىشلەيدۇ .

نۇرئېلى بىلەن ئابدۇرېھىمئاخۇن قايتىدىن قول ئېلىشىپ
سالاملاشتى . ئابدۇرېھىمئاخۇننىڭ قاپقارا يۈزلىرى تېخىمۇ بەكرەك
قارىداپ كەتتى . ئەمما تېزلا ئەسلىگە كەلدى . مۇدىر يەنە
سۆزلىدى :

— بىرنەنچىدىن ، بۇ يېڭى ئەپەندىمىزگە بەڭگىلىكىنى
ئۆگەتمەيسىلە ؛ ئىككىنەنچىدىن ، بوزەك ئەتمەيسىلە ؛ ئۈچىنەنچە -
دىن ، ماۋۇ ئىشىكتىن چىقۇۋاتقان تۈتۈننى مۇدىردىن چىقىرىسىلە .
مەن ھېچ بىلىمدىم . يەتتە يىل ئوتۇنچى بولغان ئادەم دوپپىسى يەرگە
چۈشۈپ كەتسە ئالغىلى خۇشياقماس بولۇپ قالىدۇ ، دېگەن گەپ
راست ئوخشايدۇ . موراڭلىنى سۈپۈرۈۋەتكىلى خۇشياقماي پاتاس
بىلەن تېزەكنىڭ تۈتۈندە ئولتۇرىۋېرىدىكەنسىلە ، تۈتۈنغۇ سىلىنىڭ
ئون سەككىز يىللىق قەدىناسىڭلار . شۇنداق بولسىمۇ ، ئوچاققا
قالغان پاتاس تېزەك تۈتۈنىنىمۇ ئىچىمگە تارتىمەن دېسەڭلا ، باشقا
پايدىسى يوق . بالدۇرراق قارىغۇ بولۇپ ، پاتراق ئۆلۈشكە پايدىسى
بار...

ئابدۇرېھىمئاخۇن يەنە ھىجايىدى .

— لىلا گەپ قىللا ، شياۋجاڭ . راست دېدىلە . تۈزىتەي ، زادى تۈزىتەي . ئەمما ، لېكىن ، بۇ ئەپەندى بالا بولمىدى ياراتماسمىكىن . مەن بىر ئوتۇنچى ، بۇ بالا ئەپەندى . مەن يېتىپ قوپقان يەرنى بۇ بالا ياراتماسمىكىن ؟ مۇدىرنىڭ قاپىقى تۈرۈلدى :

— چىك... ئاھاي... ياراتماي نېمە بوپتىكەن . سەن دەپ باقە جۇۋا ئېغىز بەتتى . ئەمما ، مەكتەپنىڭ قەيەردە ياتقۇدەك يېرى بار ؟ ئىشخانىدا ياتامدۇ ، سىنىپتىمۇ ياكى مېنىڭ ئۆيۈمدىمۇ ؟... — ۋاي شياۋجاڭ ، خاپا بولمىسلا ، ئەمدى شۇ ، مۇنداق دەپ ساپتىمەن ، ئەمدى شۇ... .

— نېمە ئەمدى شۇ تەخەي ئېشەكنى ئەمدىما . ئەمدى شۇ دەۋەرمەي ماۋۇ بالا ياتقۇدەك يەر راسلا ئاداش .

سادىر غوجا مۇدىر شۇنداق دەپ قولىنى بىر شىلتىپ ، نۇرئېلىغا بىر قاراپ قويۇپ ، قوللىرىنى كەينىگە تۇتۇپ يۇمشاق بوجۇق توپىنى تۈزىتىپ مېڭىپ كەتتى .

— دۇنيادا ئىككى مەرەز كاس - كاس بولسا ، بىرى مۇشۇ ئادەم . كۆڭلىدىكى گېپىنى دەپ بولغۇچە گەپنىڭ بېلىگە تېپىپ ، ئۆزىنىڭ گېپىنى يورغىلىتىدۇ . ئىچىدە توڭگۇز قاترايدۇ بۇ جوھۇتنىڭ ! ئۆزىنى خۇددى ئەرشەئەلدىن چۈشكەندەك چوڭ تۇتۇپ ، دۇنيادا ئۆزۈمدىن چوڭ ئادەم يوق ، دەيدۇ . توخۇ پوقىلىقىدىنمۇ بۇرنى قۇلىقىغىچە ئىچىدۇ . قېرى جوھۇت ! — ئابدۇرېھىمئاخۇن مۇدىرنىڭ كەينىدىن بىر مۇنچە تىلاپ غۇدۇرغاندىن كېيىن ، نېمە قىلىشنى بىلمەي تۇرۇپ قالغان نۇرئېلىغا قاراپ تۇرۇلگەن قاپاقلىرى سەل ئېچىلىپ ئوڭايسىز بىر ھىجايىدى :

— ئۈكەم ، كۆردۈڭمۇ ماۋۇ ئىپلاسنىڭ ئىشىنى ! بىر ئەپەندىنى مەكتەپتە ئۆينىڭ شۇنچە كەڭرىسىدە مەندەك بىر ئوتۇنچىنىڭ يېنىغا ئورۇنلاشتۇرغىنىنى ! گەپلىرىم ساڭا

تەگمىسۇن ، كىرىپ كۆرۈپ باق . بۇ يەر ساڭا لايىقمۇ ، ئەمەسمۇ ؟ ئۆزۈڭ كۆر . ئۇ قېرى جوھۇت ئادەم بولىدىغان بولسا ، بەش بالىسى بىلەن خوتۇنىنى قويۇۋېتىپ ، ئۆزىنىڭ قىزىدەك خوتۇنىنى ئېلىپ بۇرنى قۇلىقىغىچە ئىچىپ ئولتۇرامدۇ ؟ ئەلۋەتتە ئۇمۇ ئادەم بولغاندىكىن ، قول ئاستىدىكىلەرنىڭ ئىززىتىنى قىلسا ، ئۆزىمۇ ھۆرمەت تاپمامدۇ ؟ سۆزلەش دېسە ، ماركىستەك سۆزلەيدۇ ، ئەممازە ، مۇشۇنچىلىك ئىشلارغا كالىسىنى ئىشلەتمەيدۇ ، ئۆتۈپ كەتكەن لامزەللە قاپاق . مانا كىرە ، كۆرە تاللىۋال . مۇشۇ ئۆيىنىڭ يانتقۇدەك يېرىنىڭ ئەڭ بەلەن يېرىنى سەن تاللىۋال ، قالغىنى ماڭا...

نامازشام ۋاقت ، ئۇنىڭ ئۈستىگە بۇ چوڭ ئۆي (ئەسلىي سىنىپ بولۇشى مۇمكىن) بولغاچقا ، دېرىزىسى خام كېسەكتىن ئېتىۋېتىلگەچكە ، ئۆي قاراڭغۇ ئىدى . ئابدۇرېھىمائاخۇن ئاۋۋال كىرىپ كىچىك دورا شېشىسىدە ياسىۋالغان كىرىس چىرىغىنى ياندۇردى . چىراغ پەقەت ئۆزىنىڭ ئەتراپىنى غۇۋا يورۇتالىدى . تېزەك ، شادا ، پاتاسنىڭ ئاچچىق تۈتۈنى نۇرئېلىنىڭ كۆزىدىن ياش چىققۇچە يۈتەلدۈرۈۋەتتى . ئۇ بىرھازا كۆزىنى ئۇۋۇلاپ ئىشىك تۈۋىدە ئولتۇرغاندىن كېيىن قايتا كىردى . ئۆيدىن زەي ، چىلە - قىغ پۇرىقى ، يەنە سېسىغان سامان پۇرىقى كېلەتتى . بۇ ئۆي خېلى چوڭ ئۆي بولۇپ ، ئۆيىنىڭ يېرىمىغىچە سۇپا سېلىنغان ، سۇپىنىڭ جەنۇب تام تەرىپىگە بۇغداي پالىشى ئۈستىگە ئۆتمەنئۆشۈك بىر كىگىز ، بىر ئۆڭ جۇۋا ، بىر چىت يوتقان ، بىر توپا باسقان قۇراق تەككىيە قويۇلغان . سۇپىنىڭ شىمال تام بۇرجىكىگە تام تورۇسىغىچە تاقاشقان سامان دۆۋىلەكلىك ئىدى . جەنۇب تام تەرەپتىكى سۇپا بېشىغا چاپلاپ بىر تام مەشىلىك ئوچاق سېلىنغان بولۇپ ، تام مەشىنىڭ بۇلۇڭىغا بىر كونا ياماق خالتا ، بىر بېشى يىرتىلىپ كەتكەن كونا ئۈجمە كاساڭ ، بىر پۇچۇق چىنە ، بىر ئايلاق ، بىر سۇپرا بىلەن تاختا - نوغۇچ قويۇلغانىدى . ئۇنىڭ ئاياغ تەرىپىدە يوغان بىر پۇچۇق داش قازاندا كالىنىڭ ئېشىپ قالغان يىرىك

هەلىپى تۇراتتى . مۇشۇ نەرسىلەرنىڭ سەن بېرىشىدە ، كالىنىڭ كونا - يېڭى تېزەكلىرىگە چاپلىشىپ مەلەق بولۇپ كەتكەن شادا پاتاق سامان ، پىچان كۆدىلىرى چېچىلىپ ياتىدۇ . چوڭ داش قازاننىڭ يېنىدا ئۈستى يېرىلغان ھەم قالپاق يېنىپ كەتكەن بىر جىگدە قوۋۇزىقى تۇراتتى . نۇرئېلى بىر قاراپلا بۇ يەردە كالا ياتىدىغانلىقىنى جەزملەشتۈردى .

— مانا ئۇكام ، كۆردۈڭ ! سېنى ئۆزۈمدىن قاقچۇرغانلىق ئەمەس ، بۇ يەر ھەم ئېغىل ، كالا ماخوسى ، ھەم ئوت - سامانخانا ؛ ھەم مېنىڭ ياتىدىغان ، ھەم تاماق ئېتىپ يەيدىغان ئۆيۈم !!!
ئۇ ياغاچ چۆمۈچتە ئوچاقتىكى كىچىك چوبۇن داڭقاندا قايناۋاتقان ساپسېرىق دۈڭلەك - دۈڭلەك چوڭقۇرچەكنى تازا بىر قوچۇپ مالتىلىۋەتكەندىن كېيىن ، كىچىككەنە سۈيىنى ئېلىپ ئوتلاپ باقتى . بۇلۇڭدىكى كونا باش ياغلىقىنى كۆتۈرۈۋىدى ، ئۈچ ئاچماق قوزۇققا دەستىلىگەن تۈزلۈك قاپىقى كۆرۈندى ، تۈزلۈك قاپاققا ئاپئاق نۇز قېتىشلىرى ئورنىشىپ ، خۇددى قېرى موماينىڭ بېشىغا ئوخشىشىپ قالغانىدى . ئابدۇرېھىمئاخۇن كىچىك تۈزلۈك نوگايىنى قاپاقنىڭ ئىچىگە تىقىپ بۇلدۇقلىتىپ تۈز ئالغاندىن كېيىن ، پىتىقلاپ قايناۋاتقان ئاشقا كولدۈرلىتىپ قويدى . قايناۋاتقان ئاشتىن چامغۇر ، كاۋا ، يۇمغاقسۈنتىڭ پۇرىقى كېلىپ تۇراتتى .

— رەزگى كاسكا ! كاسىلداۋېرىپ ئاش قايناۋېرىپ ئېزىلىپ ئوماچ بوپتۇ... كۆردۈڭ ئۇكام ، كۆڭلۈڭ كۆتۈرسە ، مەن بۇنداق كۆرۈمىسىز بەڭگى ئوتۇنچى بولغىنىم بىلەن قىزغانچۇق ئەمەس . بىللە ياتىمىز . قارىسام سەن بالىلىق قىپسەن ، ئويۇڭلاردا ئانچە - مۇنچە ئۆيگە كەلگەن بالا - قازاننىڭ ھەققىدە نەزىر بېرىدىغانسىلە ، شۇ نەزىرنىڭ ئورنىدا ، بۇ ئىتقا بىر قازان يۇندى قاينىتىپ زۇۋانغا ئۇرغان بولساڭلار ، سېنى بۇ يەرگە ئورۇنلاشتۇرمايتتى . ھېلىمۇ شۇنداق قىلساڭ ، باشقىدىن ئورۇنلىشىسەن . بايا قول شىلتىپ كېتىشى ، مېنىڭ ئۆيگە كىرسىلە دېمىگىنىمگە بوخسۇپ

كەتكىنى . بىر قاچا چوڭقۇرچەك دېگەن بىر مەكتەپنىڭ شياۋجىڭى ئۈچۈن قانچىلىك نېمە ؟ ئۇ ئادەم مەيلى ئۇماچ بولسىمۇ ئالدىغا داستىخان سالماي ئەكەلسىمۇ خۇش بولۇپ ئىچىدۇ . ھەممىنى تەمە قىلىدۇ . ھازىرچە مەن بىلەن يېتىپ تۇر . قالغىنىنى كېيىن ئوڭشىۋالارسەن . كېلە ، ماۋۇيەردە ئولتۇر . ئاۋۋال تاام ، ئاندىن كالام دەپتىكەن . ئاۋۋال ، ھە ، راست ، چوڭ بولۇپ چوڭقۇرچەك ئىچىپ باققانمۇ ؟ سورىمايلا داستىخانغا تەكلىپ قىلىپ كېتىپتىمەن . بىز قارا دولانلار شۇنداق تۈز ، ساددا كېلىمىز ، بارنى ئايمايمىز .

— مەنمۇ كۆزىڭىزگە باشقىچە كۆرۈنۈۋاتمەنمۇ ؟ مەنمۇ دېھقان بالىسى ، چوڭقۇرچەك ئىچىپ چوڭ بولغان .
— سەن دولانلىقمۇ ؟

— ھەئە ، بىز كونا دولان . ئاتا دەيمىز .
— ھە ، ئۇنداق بولسا ئوخشاش ئىكەنمىز . كونا دولانلار بىلەن كېيىن كەلگەنلەرنى پەرق ئەتكىلى بولمايدۇچۇ ھازىر . ئارىلىشىپ كەتتى . مەن مانا تېگى - تەكتىمىزدىن ، قەدىمدىن قەدىم مۇشۇ يەردىن . بىزنى ئۇرۇشۇپ قالساق ، مۇغاللار دەپمۇ تىللىشىدۇ .
— بىزمۇ شۇ ، — دېدى نۇرئېلى كۆڭلى ئېچىلغان ھالدا .
— كېلە ، ئۇنداق بولسا ئاۋۋال قورساقنى خۇيلۇۋېلىپ ، ئاندىن ساڭا ئورۇن راسلايمىز .

نۇرئېلى يۇمشاق پالاڭ ئۈستىگە سېلىنغان كونا كىگىز ئۈستىگە چازا قۇرۇپ ئولتۇردى . ئابدۇرېھىمئاخۇن كىردىن رەڭگىنى يوقاتقان يىپ باش ياغلىقنى نۇرئېلىنىڭ ئالدىغا سېلىۋېتىپ :

— ئۆي - ئوچاقلىق بولمىغاندىكىن ، مۇشۇنداق بولىدىغان گەپ... بۇنى بۇرۇنقى ئاقۋەللىك ئاشنام تۇخۇم ، قۇيماق چىگىپ ئەكەپتىكەن ، باش رومال بولسىمۇ داستىخان قىلمۇالدىم ، زاڭلىق قىلما ئوكاموي ! — دەپ كۈلدى .

— نېمىشقا زاڭلىق قىلمەن ؟ ئاقۋەللىك ئاشنىڭىزنى بۇرۇنقى

دەۋاتسىز ، ھازىر ئاشنا ئەمەس ئوخشىمىسىز ؟
— ھازىر ماۋۇ داۋزا توغراقلىق بىر ئاشنام بار . ئاقۋەللىنىڭ
مەندىن باشقا يەنە ئىككى ئاشنىسى چىقىپ قېلىپ ، ئالەمىت
گۈيلار ، دۇنيادا سەن تېپىلماسنىڭ خورمىسىمىزنىڭ دەپ
تاشلىۋەتتىم . سەن ئاشنى ئىچىۋەرگەچ تۇر . بىر ئاياق ، بىر چىنەم
بار . ئاياققا ئۇساي دېسەم كۆڭلۈم قويمىدى ، چىنەم پۇچۇق
بولسىمۇ كۆڭلۈم پۈتۈن .
— چاتاق يوق ئاكا .

ئابدۇرېھىمئاخۇن ھور چىقىپ تۇرغان چوڭقۇرچەكنى
نۇرئېلىنىڭ ئالدىغا قويۇپ بولۇپ يەنە ئېلىۋالدى :
— توختا ، سەن قارىسام ئۆيلەنمىگەن ئوخشىماسەن ؟
— ياق تېخى ، ئاكا ، — دېدى ئۇزارتقان قولىنى
ياندۇرۇۋېلىپ ئۇ .

— ئەي ، بولماپتۇ ، بولماپتۇ . ئۆيلەنمىگەن بالا پۇچۇق چىنىدە
ئاش ئىچسە ، يامان بولىدۇ . تاس قاپتىمەن جۇمۇ ! —
ئابدۇرېھىمئاخۇن ئاشنى تام مەش ئۈستىگە قويۇپ ، ئۆزىنىڭ ئايىغى
بىلەن ياغاچ قوشۇقنى چايقاپ ئاش ئۈستى .
— قانداق يامان بولىدۇ ، ئابدۇرېھىمكا ؟ مەن ئاڭلىمىغان گەپ
ئىكەنغۇ بۇ ؟

ئابدۇرېھىمئاخۇن ئاياقنى ئۇنىڭ قولىغا تۇتقۇزۇۋېتىپ :
— قانداق يامان بولاتتى ئۇكام ، ئالغان قىزىڭ قىزىل
چىقماي ، ئاق چىقىپ قالىدۇ . ھا... ھا... ھا... دىققەت قىل ،
جۇمۇ ، ئوغۇل بالا دېگەن ھەرقانداق يەردە پۇچۇق تاۋاقتا ئاش
ئىچمەيدۇ .

ھەر ئىككىسى قاقاقلاپ كۈلۈشۈپ كەتتى .
— قىزىق ئىكەن سەن جۇمۇ ئابدۇرېھىمكا ، راست دىققەت
قىلمىسام بولمىغۇدەك ، — دېدى نۇرئېلى .

— سەن ئاشنى ئىچكەچ تۇر . مەن كالىنى ئەكىرىۋېتەي ، بۇ
كەمدە خەقتە ئىنساپ قالمىدى . قورساق تويىمىغاندىكىن ، ساق

ئادەممۇ ئوغرى بولۇپ كەتتى . ھېلى قويغان نېمە ھېلى يوق ، ھازىر خەق ئوغرىلىغىلى بىر نېمە تاپالمىسا ، ئۆزىنىڭ تامبىلىنى ئوغرىلايدۇ . بۇ ئەتراپنىڭ ئوغرىلىرى يامان . شۇڭا كالىنى بېشىمغا باغلاپ ياتىمەن . سامىنىنغۇ يېنىمدا قويدۇم .

— ھازىر ھەممە يەردە ئوغرى يامان بولۇپ كەتتى .

ئابدۇرېھىمئاخۇن چىقىپ كەتتى . ئەسكى ئىشىك بىر مۇنچە غەلۋە بىلەن ئۇنى ئۇزاتتى . ھارغانلىقتىن پۇت - قوللىرى سىرقىراپ كەتكەن نۇرئېلى بىر ئاياق ئاشنىڭ يېرىمىنى ئاغزى كۆيگىنىگە قارىماي شالاپلىتىپ ئىچىپ بولدى . ئاشنىڭ يېرىمىغا كەلگەندە ، ئاغزىغا ئىس تېتىدى ، ئۇ بوغچىسىدىن ئانىسى قېتىغا قوينىڭ قۇيرۇقىدا قىيما قىلىپ سېلىپ يېقىپ بەرگەن ئاق سۈزۈك قوناقنىڭ زاغرىسىدىن ئىككىنى ئېلىپ داستىخان ئۈستىگە ئۈشتۈپ قويۇپ ، چوڭقۇرچە كىكە تۈگۈرۈپ يېيىشكە باشلىدى . ئابدۇرېھىمئاخۇن چوڭ بىر ئالا پاقالچاق قوڭۇر كالىنى ھەيدەپ كىردى . كالا پۇشۇلداپ ئالدىرىماي كىردى .

«چۈ - چۈ ، مەس - مەس شۈمەك...»

ئابدۇرېھىمئاخۇن كالىنى قوزۇققا قىسقا قىلىپ باغلىدى .

— ھە ، سېنى ئوغرى خام كاۋاپ قىلىپ يەۋەتەمدىكىن دەپ كېچە - كۈندۈز يۈرىكىم سۇ ، ۋاي - ۋاي ، ئانىسىنىڭ ھەققىدە ئۆي بەك دىمىق بولۇپ كېتىپتۇ ، ئىشكىنى ئېچىۋېتەيلى . جەددال كېلىپ تارتىپ ئاپىرىپ ئىشكىنىڭ قۇلىقىغا تىقىۋەتمىسۇن ، خۇدايىمنىڭ ھەققىدە!...

ئابدۇرېھىمئاخۇن ئىشكىنى ئېچىۋېتىپ ، تام مەش ئۈستىدىكى قارا - قۇرا چۈشۈپ يۈزى نېپىز بىر قەۋەت قايماق باغلىغان ئاشنى قولىغا ئېلىپ كېلىپ سۇپىنىڭ لېۋىدە ئولتۇردى .

— ۋاي ، دوستۇمنىڭ بەرگىنى خۇدانىڭ بەرگىنى ، ئاقسۈزۈكنىڭ گۆش نېنى . مەنمۇ يەيدىغاندىمەن - ھە ، ئۇكام ، — ئابدۇرېھىمئاخۇن قاچىنى داستىخانغا قويۇپ ، قېنىغا پاتىمغان ھالدا زاغرىنى ئېلىپ موكۈلدىتىپ يېدى .

— ئەلۋەتتە ، يېمەيدىغان گەپ بولامدىغان !
— ئاپلا ، بوپتۇ ، ئاش كەلسە ئىمان قېچىپتۇ دەپ ، بىسىمىلا
دەپ ئىچىشنى ئۇنتۇپتىمەن . شۇڭا ئوتۇنچى باي بولمايدۇ . ھەر ئايدا
مۇشۇ مىس - مىستا تۆت قېتىم خېنياغا ئوتۇنغا كىرىمەن . بىرىمۇ
قىرىق ئىككى كوي ، ئۆزۈم ئوتۇنچى ، قالايدىغىنىم تېزەك بىلەن
ياتاس . ھە ، ئۇكاموي ، سەن ئۆزۈڭ قانچە يىل ئوقۇدۇڭ ؟
— ئون يىل .

— تازا ئوقۇپسەن ، ئون يىل ئوقۇپ ئاران ئەپەندى بولدۇڭمۇ ؟
بىزنىڭ بۇ مەكتەپتىكى ئەپەندى - خانىملارنىڭ ئىچىدە 2 - سىنىپ
ئوقۇغانلىرىمۇ بار ، مەسىلەن ، شياۋجاڭنىڭ ھېلىقى ياسانچۇقى
خەنىگۈل ساۋاتسىز ئىدى ، شياۋجاڭ بىرىنچە قىلىپ ساۋاتىنى
چىقىرىپلا ، خانىم قىلىۋالدى . ھازىر 3 - سىنىپ ئوقۇتىدۇ . ھالى
ھەممىدىن يامان ، ئەممازە ، كۆڭلى پەس كاساپەتنىڭ ! ئاڭلىسام ،
شياۋجاڭ دەپتىرىگە يېزىپ بەرگەننى ئەتىسى بالىلارغا كۆچۈرۈپ
بېرەرمىش . ئۆتكەندە بىر قېتىم بىر ھېسابنى تەنۈر
كۆچۈرۈپتىكەن ، بىرمۇنچە شاڭخوغا قالدى . سەن ئۆزۈڭ قانچە پۇل
ئايلىق ئالىدىغان ئەپەندى بولدۇڭ ؟

— ئون سەككىز كوي .
— ۋاھاي ، ئوخشاش ئىكەنچى ؟ مەن تېخى جىق ئوقۇغان
ئەپەندىگە جىق ، ئاز ئوقۇغان ئەپەندىگە ئازراق مائاش بېرەمدىكەن
دەپتىمەن ، — ئۇ سۆزلەۋېتىپمۇ قاچىدىكى ئاشنى ئىككى سۈمۈرۈپلا
ئىچىپ بولدى . زاغرىنىمۇ تۆت چىشلەپ بىرنى تۈگەتتى .
— ئاقسۈزۈكتىن يەنە يوقمۇ ؟ ئانالڭ ياققان نان ئىكەن - ھە ؟
قولى تەملىك ئىكەن ، شۇنداق تاتلىق نان بوپتۇ .

— يەنە بار .
— بولسا ئالە يەنە بىرنى ! دولاندىن پىخسىق چىقمايدۇ ، چىقسا
پوقى تالادا قالسا قورسىقى ئالتە ئاي ئاغرىيدۇ دەپ ، سەنمۇ
زاغراڭغا چىدىمايۋاتامسەن ؟ ھە ، بولدى ، بىرنى دېسەم ھەممىسىنى
ئالدىڭغۇ ؟ قارىنىم يامان بولغان بىلەن يەنە بىرنى يېسەم تويىمەن .

قورسقىم تويغاندەك قىلىدۇ ، ئەمما كۆزۈم توپمايۋاتىدۇ . سەن شۇنچە ئوقۇپ يەنە ئون سەككىز كوي ئالدىكىنەن ، مەن ھېچ بىلەلمىدىم . ئەپەندىنىڭ قاندىقى جىق پۇل ئالىدۇ ؟

— دۆلەت شتاتىدىكىسى جىق ئالىدۇ .

— سەن دۆلەت شتاتى ئەمەسمۇ ؟

— ياق .

— ئەمەس ، نېمە شتات ؟ شتات - پىتات دېگەن نېمە ئۇ ؟

گېپىمۇ جىق ھۆكۈمەت ئىكەن بۇ ! ئۆلمىسەم ، تېخى خېلى - خېلى ئىشلارنى كۆرۈپ ، ئاتام - ئانام ئاڭلىمىغان گەپلەرنى ئاڭلايدىغان ئوخشايەن . قانداق بولسا ھېلىقى شتاتقا ئۆتكىلى بولىدۇ ؟

— يەنە ئوقۇسا ، مەسىلەن ، قەشقەر ، ئۈرۈمچىلەردە...

— ۋاي ، ئاغزىغا پىياز يەي . بۇمۇ ئاسان ئەمەس ئىكەن

دېگەن . مەن ئۇ شەھەرلەرنى ئاڭلىغان . بەك چىرايلىقمىش . خۇدا پېشانەڭگە پۈتكەن بولسا ، باراسەن . ئوقۇپ جىق پۇل ئالدىغان شتاتلىق ئەپەندى بولارسەن . سېنىڭ ئاشنىڭ بارمۇ ؟ بار - ھە . بولماي قالمتى . مەن سەندەك چېغىمدا تازا ئاشنا ئويىناپ ، قىز بالا دېگەننىڭ بىر كۆزىدىن قان ، بىر كۆزىدىن ياش چىقارغان...

— بار .

— ئۇ خېلى چىرايلىقمۇ ؟

— يامان ئەمەس .

— ئويىناپ تاشلايدىغان ئاشنىڭمۇ ياكى ئاخىر خوتۇن

قىلامسەن ؟

— خوتۇن قىلىشقا قەسەم قىلدىم .

— ئاپلا سويىمەك ، قەسەم قىلمايدىغان ئىش ئىدى . خۇدا

رىزىڭ قوشۇلسا خوتۇن قىلىدىغان گەپ ، بولمىسا باشقا . قەسەم

قىلغاندىكىن چاتاق . قەسەم قىلغاندىكىنلا قىز بالا پىسكىيىپ جىم

تۇردى دېگەن گەپ ، پەيلى شەيتان ، ئىش تۈگىدى . شۇنداقمۇ ؟

نۇرئېلى پىخىلداپ كۈلۈۋەتتى . ئابدۇرېھىمائىخۇن يانپېشىغا

شاپلاقلدى .

— ئاپلا ، ئەمدى بولماپتۇ . مېنىڭ دېگىنىم بوپتۇ - دە ، كاساپەت . ئەمدى ئۇنى ئالما ، ھارام ، خوتۇن قىلىپ ئالساڭ ھارام بولىدۇ . تۇتقان ئۆيۈڭ ، تاپقان ۋەجەڭ ، تاپقان بالاڭ ئاشۇ خوتۇن بىلەن بولغان ئىشىڭنىڭ ھەممىسى ھارام . ئالدىنغان خوتۇن دېگەننى نىكاھتىن كېيىن ئاندىن بىر گەپ بولمامدۇ شەيتان ؟ ئەمدى ئالمىساڭ بولىدۇ ، ئالدىڭمۇ ، گۇناھ ئۈستىگە گۇناھقا بوغۇلسەن . شەيتان - دە ، شەيتان !!! بوپتۇ ، دۇنيادا قىز ئازمىدى ، ئۇنى ئالمىساڭلا بولىدى . كاساپەت ، چوكان ئەرگە تېگىدىغان بوپتۇ - دە . بوپتۇ ، تەلىبى باردىن بىرى ئالار . سەن سېرىق تۈك سۈيمەك ئاڭلا ، كۆڭلۈڭدە ئالسىەن ، مۇشۇ ماڭا ئاش بولىدۇ دېگەن خوتۇننى ئۇنداق قىلمايسەن . بىز ئۇيغۇر خەقتە ئۇنداق گەپ يوق . ئۇنى ئۆيدان ساقلايسەن . ئىچ پۇشۇقى دېگەن باشقا گەپ ، مانا مەن جۇغى جەمئىي ئون بەش خوتۇن ئالدىم . بىرى بىلەن ئۆي - ئوچاقلىق بولالمىدىم...

نۇرئېلىنىڭ كۆڭلى غەش بولدى . ھارام دېگەن نېمىدېگەن قورقۇنچلۇق گەپ ! توڭگۇز ، ئېشەك ، چاشقان ، ئىت ، مۈشۈك — بۇلارنىڭ ھەممىسى ھارام . ئاشۇنداق بولسا قەمبەرنىسا بىلەن توي قىلسا ئۆزلىرى تاپقان بالىلىرى ھەممىسى ھارام ، ئاشۇ توڭگۇزلارغا ئوخشاش ھارام . ھەممىسى ھارام بولۇپ كېتەمدۇ ؟

— ئۇ كاساپەت ئاشناڭغا راسا كۆيىدىكەنەن جۇمۇ . غەمگە چۆكۈپ ئولتۇرۇپ كەتمە . كېيىن بىر گەپ بولىدۇ . سېنىڭ يېشىڭدىكى كۆيۈك دېگەن ئوت - ساماننىڭ تۇتۇرۇقىدەك كۆيۈك . ئەمما ئۇنتۇلمايدىغان كۆيۈك . كېيىن بىردەمدىلا ئۆچىدۇ ، بولىدى . غەم قىلما ، خۇدا ئۆز يولىغا سالىدۇ . بۇ ئىشلار دېگەن ئويلاپ باشقا ئاچىققىلى بولىدىغان ئىشلار ئەمەس . كۆڭلۈڭ يېرىم بولۇپ قالدى . مەن ساڭا ئون بەش خوتۇنۇمنىڭ گەپلىرىنى دەپ بېرەي ، ياتقاچ ئاڭلا .

ئۇلار داستىخانغا دۇئا قىلىشقاندىن كېيىن ، ئىككىسى

نۇرئېلىغا ئورۇن راسلاشتى . ساماننى تام تەرەپكە تېخىمۇ ئۆرىدەپ قىستىدى . ئاچچىق ، پىخسىق پۇراق دىماغنى شوخىدەك تانتلاپ نۇرئېلىنى راسا يۆتەلدۈردى . ئابدۇرېھىمئاخۇن يۆتلىپ تۇرسىمۇ پەرۋاسىز ساماننى بىردەمدە ئۆرىدەپ ، سۈپىنى خېلى كېڭەيتتى . بىر قۇچاق ساماننى يېيىتىپ ئۈستىگە نۇرئېلىنىڭ يوتقان - كۆرپىسىنى سالدى . ئىشىكنى تاقاپ قويۇپ ، ھەر ئىككىسى ياتتى . — مەن جەمئىي ئون بەش خوتۇن ئالدىم . بۇنىڭدىن يەتتىسىنى قىز ئالدىم ، تۆتى ساق چىقتى ، قالغىنى ئاق...
ئىشىك قېقىلىپ غىچىرلاپ كەتتى .

— ھاي - ھوي ، نۇرئېلى ، ئابدۇرېھىمباي ؟ توخۇغا ئوخشاش نامازشامدا قونداققا چىقىپ بولدۇڭلىمۇ ؟
— ھە ، بىز يېتىپ بولدۇق ئاداش ، گېپىڭ بولسا ئەتە قىل .
ئابدۇرېھىمئاخۇن شۇنداق دەپ جاۋاب بېرىپ بولۇپ ، پەس
ئاۋازدا :

— قاسىم ئىسلام دېگەن سۇخەنچى بۇ ، ئانىسى تالاق ، ئادەمگە ئارام بەرمەيدۇ... — دېدى .
— نۇرئېلى ، قوپە ئۇكاموي ، بۇ بەڭگى مۇشۇنداق بىردەمدە ئۇخلايدۇ . بالىلار تاماق ئېتىپتىكەن ، ھەرقاچان غورىگىل سەن .
— بولدى ئاۋازە بولماڭ قاسىم ئاكا . ئابدۇرېھىمكاماننىڭ تامىقىغا شېرىك بولدۇم ، قورساق تويۇپ كەتتى .
— ئەمدى شۇنداق بولسىمۇ ، ئاناين قىچقارغىلى چىقتىم ، كۆڭلۈمنى قايتۇرما !

— چىقە ماڭ ، بۇ سالجا بىر چاپلاشسا ئاجىزمايدۇ ، — دېدى
ئابدۇرېھىمئاخۇن . نۇرئېلى كىيىملىرىنى كىيىپ ئىشىكنى ئاچتى .
— يۈرۈڭ ئابدۇرېھىمكا ، بىللە چىقايلى ، — دېدى نۇرئېلى .
— ماڭمامسىلە ئابدۇرېھىمباي ؟
— ھە ، بولدى ، مەن تولا چىققان ئۆي . چىقسام قوغۇنلۇقنىڭ يولى ، چىقماي...
— يۈرۈڭ دەيمەن ، — دېدى نۇرئېلى .

— بولدى زورلىما ئۇكاموي ، چىلىم تارتقۇسى كەلدى بۇ بەگنىڭ ، — دېدى قاسم ئىسلام .
— تاپتىڭ ئانىسى تالاق ، — دەپ يۈنەلگىنىچە قالدى ئابدۇرېھىمئاخۇن . قاسم ئىسلام بىلەن نۇرئېلى ئىشىكى يېتىپ كېتىپ قالدى .

9

قاسم ئىسلامنىڭ يېرىم كېچىگىچە قىلغان تاغدىن - باغدىن پاراڭلىرى ، غەيۋەتلىرى ، قاقشاشلىرى ، شىكايەتلىرى نۇرئېلىنىڭ كاللىسىنى قىزىتىپ مېڭىسىنى قوچۇۋەتتى . قايتىپ كىرگەندە ، ئۆيىنى كەندىرنىڭ پۇرىقى بىر ئالغان بولۇپ ، ئابدۇرېھىمئاخۇن خورەك تارتىپ ئۇيقۇغا كەتكەنىدى . نۇرئېلى يېتىپلا ئۇخلاپ قالارمەن دەپ ئويلىۋىدى ، ئۇنداق بولمىدى . ئۇ توخۇ چىلاپ ، ئېشەك ھاڭرىغانغا قەدەر ئۇخلىيالمىدى . بىر - بىرىدىن كۆڭۈلسىز گەپلەر ، ئىشلار ، بەزىسىگە ئاڭلاپ ئىشەنگىلى بولمايدىغان ، بەزىسىنى كۆرۈپ تۇرۇپ ئىشەنگۈسى كەلمەيدىغان ئىشلار... بۇ ئىشلار ئۇنىڭ كاللىسىدىن ھەيدەپ چىقىرىلغاندەك قىلدى ، ئەمما چىقىمىدى . ئۇيقۇ كەلمىگەنسىرى جىلە بولدى . تالاغا چىقتى . سىياھدەك قاراڭغۇ كېچە ، روشەن يۇلتۇزلار... بۇ يۇلتۇزلار مەھەللىدىمۇ ھاۋا ئوچۇق چاغدا مۇشۇنداق نۇرلۇق كۆرۈنىدىغان ، مۇشۇ يەردىمۇ يەنە شۇنداق كۆرۈنۈۋاتىدۇ . قارىيىپ كۆرۈنگەن ئېگىز قۇملۇقتىن كەچ كۈزنىڭ نەمخۇش سوغۇق ، قومۇش بىلەن پىشقان قوناقنىڭ بىر خىل كۆڭۈلسىز پۇرىقى ئارىلاشقان ھاۋاسى ئاجىز شامالدا ئۇنىڭ يۈزىگە ئۇرۇلدى . ئاسماندا ئۈچ جۈپ ياۋا ئۆردەك ناھايىتى ئېگىز ئۇچۇشۇپ قاقلىدىشىپ ئۆتتى . «قىش كەپتۇ . بۇ قۇملۇق زەيلىكتە جاننى غىردايمەن . پاتراق ئوقۇش چىقىپ قالسا كەتسەم ، رەسمىي ئوقۇتقۇچى بولسام ، تىلىم ئۈزىرايدۇ . ئۇ چاغدا ، بەلكىم بۇ نەس باسقان قۇملۇققا ئەكېلىپ

قويماس ئىدى... مۇنۇ قاملاشمىغان ئىشنى كۆرمەيدىغان! قەمبەرنىسا بىلەن توي قىلسام، ھەممىسى ھارام بولىدىغان گەپ ئىكەن. ئەجەپ شەيتىنىمغا ھاي بەرمەپتىمەن، كاساپەت. بۇ چاغقا شېرىن چۈش كۆرۈپ ئۇخلاۋاتقاندۇ ئۇ؟» ئۇنىڭ بەدەنلىرى قورۇلدى. قايتىپ كىرىپ يوتقاندا يېتىپ كىتاب ئوقۇماقچى بولدى. ئەمما چىراغ ياقسا ئابدۇرېھىمئاخۇن خاپا بولىدۇ. چۈنكى ھازىر كىرىسىن تاپماق ئاسان ئەمەس. ئۇ يوتقانغا كىرىپ ئايىغى چىقماق ئويغا چۆكۈپ، قانداق چاغدا ئۇخلاپ قالغىنىنى بىلمىدى. ئەمما ئەتىگىنى سادىرغوجىنىڭ گۈمبۈرلىگەن ئاۋازىدىن ئويغىنىپ كەتتى.

— بەللى، ئابدۇرېھىمئاخۇننىڭ قېرى ئۆيدەك ئۇخلايدىكەنسىن، ئۇكاموي، قوپامسەن؟ مەشغۇلىيەت باشلىنىپ كەتكىلى نەۋاخ! ئىشتىننىڭ ئېغى يوق بالىلارمۇ سىنىپقا كەلگىلى خېلى بولدى.

نۇرئېلىنىڭ ئاغزىغا بىرمۇنچە گەپ كېلىپ بولىدۇ، يەنە باشقا گەپ قىلماي:

— ئوتۇنچىنىڭ كالىسىغا ئوخشىشىپتىمەن — ھە؟ — دەپ توختاپ كۆلدى.

— ھە شۇ، — دەپ ھۆركىرىدى مۇدىر.

— ئۆلۈكتەك ئۇخلايدىغان ئادەمنى ھەرنېمىگە ئوخشاتماي ئەمەس، — مۇدىر ئېسىلىپ قىزىرىپ كەتتى. ئۇنىڭ ئاغزىنىڭ ئەتراپىدا قانداقتۇر بىر قوناق تەمىنىڭ يۇقۇندىلىرى قېتىپ قالغانىدى. نۇرئېلىنىڭ كۆڭلىگە: كۆزىگە تېخىمۇ سەت كۆرۈنۈپ قالماي، دېگەن ئەندىشىلىك بىر خىيال كېچىپ، مۇدىرنىڭ گۈمبۈرلەپ سۆزلەشلىرىنى ئاڭلىماسقا سېلىپ، دەرھال كىيىنىپلا مۇدىرنىڭ قول شىلتىپ كۆرسىتىپ قويغان سىنىپقا يۈگۈرگەندەك كەتتى. ئۇنىڭ ئايىغىدىن كۆتۈرۈلگەن بۇجۇق توپا پەس بىر قەۋەت تۇمان بولۇپ قالدى. بۇ تۇپراقتا بۇنداق تۇمانلار تولا. بوشلۇقنىڭ ھەممە يېرى تۇمان بىلەن قاپلانغان. كىشىلەرنىڭ مورسىدىن

چىققان تىزەك ، پاتاسنىڭ ئاق ئىسلىرى ئادەملەرنىڭ ئۈستىدە تۇمان بولۇپ كۈن تىك چۈشۈپ قۇم قىزىغانغا قەدەر تارقىماي تۇرىدۇ . ئات - ئۇلاغلارنىڭ ، كىشىلەر تەرىپىدىن كۈلكىلىك ھالدا توپا سورۇش ماشىنىسى دەپ نام بېرىلگەن تراكتورلارنىڭ تۈزۈلۈشى توپىسى ئادەم بويىدا قويۇق تۇمان ھاسىل قىلىپ ، ئادەملەرنىڭ بېشىدا ، تىنىقلىرىدا ، كۆزلىرىدە لەيلەپ كىرىپكىدىن تارتىپ باشلىرى ، ھەممە ئەزالىرىغا قونىدۇ . تامىقىنىڭ ئاخىرقى چايناملىرىدا چىشلىرى قۇم - توپا چاپىنايدۇ . بۇ يەرنىڭ ئادەملىرى ئۈچۈن بۇلارنىڭ ھەممىسى ئۆزلىشىپ كەتكەنلىك . دېمەك ، ھەممە تەرەپ تۇمان بىلەن بېزەلگەن ، ئادەملەر بىر - بىرىنى غۇۋالىق ئىچىدە كۆرۈشىدۇ ياكى كۆرۈشەلمەيدۇ . زېمىندا ھايات باشلانسا ، ھەرىكەت باشلانسا ، تۇمان كۆتۈرۈلىدۇ . ھەرىكەت توختىغاندا ، تۇمان تارقىيدۇ .

نۇرئېلى سىنىپقا كىرگەندە ، تۇنجى كۆرگىنى ئۇپا - ئەڭلىك بىلەن بېزەلگەن ، يېپيېڭى بولۇپ پارقىرىغان خەنىگۈل بولدى . بۈگۈن قاشلىق شۇنچىلىك ئېتىلگەندىكى ، قاشنىڭ قۇيرۇقى قاپاقتىن يىراقلاپ ، ئېرىق بويىدىكى ئۇزۇن بويۇن چۈجۈننىڭ سۇغا چۈشكەن سايىسىدەك چاچ ئارىسىغا سوزۇلغان ، ئىككى قاش ئارىسىدىكى كەڭرى بوشلۇق تاندىدەك چوڭقۇر ئىككى جىلغىنىڭ يىراقتىن كۆرۈنگەن كۆۋرۈكىگە ئوخشىغانىدى . خەنىگۈل نۇرئېلىنى كۆرۈپ قاپقىنى سۈزۈپ بىر قاراپ قويۇپ ، چاڭلىداپ سۆزلەشنى داۋام قىلدى :

— ئەي ، سەن ، سەن سەت قارىۋاي ماڭغا ، مەن ساڭا تۈنۈگۈن نېمە دېدىم ؟ سېغىز ئەكەل دېسەم ، ئەكەلگىنىڭ مۈشۈك پوقىدەك مازارلىقنىڭ چالمىسىغۇ !

شاپاق دوپپا ، كۆك كاجى چاپان ، ئىچىگە كونىراپ ياقىسى ئىچىگە تۈرۈلۈپ قالغان ماتا كۆڭلەك كىيگەن قارا قېتىق ، گومۇشراق بىر بالا يەر تېگىدىن قاراپ كۆزىنى پارقىرىتىپ ، بىر نۇرئېلىغا ، بىر خەنىگۈلگە تىكىلىپ ، بۇرنىنى بىر - ئىككى

تارتىۋەتكەندىن كېيىن ، ئاستا ئورنىدىن تۇرۇپ يەرگە قاراپ پارتا
ئۈستىنى تىرنىقىدا كىرتىلدىتىپ تاتلاپ تۇرۇپ سۆزلىدى :

— شۇ خانىم ، شۇ ، ئېقىندىكى سېغىزلىقنى سۇ بېسىپ
كېتىپتىكەن ، شۇ ، ئۈستەڭگىمۇ سۇ كېلىپ كېتىپتۇ ، تاپقىنىمنى
ئەكەلدىم . ئانام خانىمىڭنىڭ بالىسىنىڭ يىرىقىغا سالغىلى مەن
كۆككۆلدىن بەك بەلەن كۆك سېغىز ئالغاج كېلەي دېگەندى ، بۇنى
دوسكىغا خەت يېزىشقا ئەكەلدىم .

— ئاناڭ قاچان ئەكېلىپ بېرىدىكەن ؟ — ئاچچىقى سەل
پەسكويغا چۈشۈپ سورىدى خەنگۈل .

— بۈگۈن . شۇ بۈگۈن كۆككۆلدىكى قوناقنى ئورۇغلى
كەتتى ، ئالغاج كېلىدىغان بولدى . ئەتە ، خۇدايىم بۇيرۇسا ، ئالغاج
كېلىمەن .

— ئولتۇر قارا پاقا ، گېپىڭ راست - ھە ؟

— راست خانىم ، قەسەم قىلايمۇيا ؟

بالا تىلىنى چىقىرىپ ھىجىيىپ قويدى .

— قالغانلىرىڭلارنىڭ ھەممىڭلار سېغىز ئەكەلدىڭلارمۇ ؟

— ئەكەلدۇق ، — دەپ ھەممىسى تەڭ چۇرقراشتى بالىلار .

شۇئان بىر كىچىك بوۋاقنىڭ قىرقىراپ يىغلىغان ئاۋازى ئاڭلاندى .

— بوشراق ۋارقىراشمامسەن ماڭقىلار ! بالىنى

ئويغىتىۋېتىشتىڭ . مەرەك ، بالىنى تەۋرەتمەسەن ، نېمە ھاڭۋېقىپ

قالدىڭ .

شۇئان نۇرئېلى ھېلىقى قارا بالغا تىكىلىپ پېتىپ قالغان

خىيالىدىن ئويغىنىپ ، ئۆزىنىڭ ئۇدۇلىدىكى ئالدىنقى ئورۇندۇقتا

بىرى قارا ، بىرى سېرىق ئىككى قىز بالىنىڭ يېنىدا كونىراپ ،

غىچىلداپ كەتكەن بىر بۆشۈكتە ئىككى مەڭزى قاپقارا قاسماق

باسقان بىر بالىنىڭ يانقانلىقىنى كۆردى . ھېلىقى سېرىق قىز بالا

بۆشۈكنى تەۋرەتكىلى تۇردى . گەپنىڭ ئۇرانىدىن ھەم بالىنىڭ

سادىرغوجىغا ئوخشاش سوقا يۈزىدىن بۇ بالىنىڭ خەنگۈلنىڭ

بالىسى ئىكەنلىكىنى بىلگىلى بولاتتى . سىنىپتا تەخمىنەن ئون

يۈرۈش ئورۇندۇق بولۇپ ، ھەممىسى كونا زاماندىن قالغان قوش چېتىقلىق تۆت كىشىلىك ساندۇقلۇق ئورۇندۇقلار ئىدى . ئورۇندۇقلار ، قاسساپنىڭ گۆش كۆتكىدەك قوتۇر ھەم ھەممىسى دېگۈدەك ، بىرىنىڭ يۆلەنچۈكى ، بىرىنىڭ يان تەرىپى ، بىرىنىڭ بىر پۈتى دېگۈدەك سۈنۈپ ، تۇرماي غىچىرلاپ تۇراتتى . ئورۇندۇقنىڭ تولىسى بوش . بالىلار ئولتۇرغىنىدا تۆتى قىستىلىپ ئولتۇرۇۋالغان . خۇددى ئوخشىمىغان قوناقتەك ئالا پاساق كۆرۈنىدۇ . نۇرئېلى بالىلارنى ساندى . ئون بىر بالا كۆزلىرىنى مۆلدۈرلىتىپ ئولتۇراتتى . ئۇلار ھەدەپ ئالدىدا قاراپ تۇرغان يات ئادەمگە قاراپ ، ئۆزئارا كۈسۈرلىشاتتى . سىنىپنىڭ تېمىنىڭ مۇشۇ ئولتۇرغان بالىلارنىڭ بويچىلىك يېرى قۇرۇق زەي بولۇپ ، ئۇۋىلىپ چۈشۈپ كەتكەن تام ناھايىتى بەتبەشەرە ، خۇددى كېسەل توخۇلارنىڭ لاي - چىلىگە سىلەنگەن كۆتىدىكى تۈكلەردەك جۈل - جۈل كۆرۈنەتتى . تاملىرى توخۇ چوقۇلغان شاپاقتەك قوتۇر ، تورۇستىكى سويۇلمىغان جەگە ياغاچلارنى قۇرت يەپ تۈشۈك قىلىۋەتكەن . بورسى يىرتىلىپ ، ئۈستىدىن سېسىغان سامانلار كۆرۈنۈپ قالغانىدى .

— ھەي ، دىققەت قىلىشە ، دەيمەن . ئاغزىغا بالا تەگكەنلەر . خۇدايىم ھەممىڭنىڭ زۇۋانغا بىر بالا بەرسە... — دېدى خەنگۈل . ئاۋۋال ئۆزۈڭدەك بىر ساۋاتسىزنىڭ ئاغزىغا بالا بەرسە بولغۇدەك ، دېدى ئىچىدە نۇرئېلى .

— ھەممىڭ ئەكەلگەن سېغىزىڭنى بېشىڭدىن ئېگىز كۆتۈرۈشە !

بالىلار قوش مۇشتتەك ، بەزىلىرى خام خىشتەك چاسلاپ ياسىغان كۆك ، پور رەڭ ، قوڭۇر سېغىزلارنى ئېگىز كۆتۈرۈشۈپ پەخىرلىنىپ بىر - بىرىنى بېقىندىشىپ پىخىلداپ كۈلۈشتى . خەنگۈل ھەممىسىنىڭ سېغىزىنى بىر - بىرلەپ تۇتۇپ كۆردى : — ھەنىپەك بىلەن سەمەت خېلى ئوبدان سېغىز ئەكەپتۇ . قالغىنىڭ ئاختامىنىڭ چالمىسىنى ئەكەپسىلەر . مەرەك تۈتە ، ماۋۇ

سېغىزنى ئۆيگە ئاچىقىپ قوي، بالىنىڭ يىرىقىغا سالمەن .
قالغىنىنى ئاۋۇ دوسكىنىڭ تېگىگە تۆكۈڭلار ، خەت يازمىز .

بالىلار خۇشال ھالدا دۈكۈرلىشىپ تامغا يۆلەپ قويۇلغان
ئىككى پۈتلۈك ياغاچ دوسكىنىڭ تۈۋىگە سېغىزلارنى تۆكتى .

— ئەي مەمتىلى سوك ، بوشراق قويمامسەن ؟ ئۇۋىلىپ
كەتسە ، توپا بولۇپ كەتسە ، ئاناڭنىڭ ئوسما قويغۇچىدا خەت
يازامدۇق ؟ — دېدى خەنگۈل . بالىلار پاراقلاپ كۈلۈشۈپ كەتتى .
مەمتىلى دوغىلاق ، ئاق يۈز ، ھەييار بالا ئىكەن . ئۇ ھەييارلىق
بىلەن ئۇدۇل يوغان چىشىنى ھىڭگايىتىپ كۈلۈپ :

— خانىم ، مېنىڭ ئانام دېگەن دېھقان ، ئوسما قويمايدۇ ،
قاشلىق ئەتمەيدۇ ، سىلنى بۈگۈن نېمانداق ياسىنىپ كەتتىكىن
دېسەم ، ئى يېڭى مۇئەللىم كەپتىكىن... شۇڭا ھە ، دائىم مەكتەپكە
بىر يەردىن ئادەم كەلسە ، بەك ياسىنىلا - ھە ؟
بالىلار چۇرۇقلاپ كۈلۈشۈپ كەتتى .

— ماۋۇ سوكنى ! ئاغزىڭنى يىرتىۋېتىمەن ، نومۇس
قىلمايدىغان ئۆلگۈر سوك ، — خەنگۈل قىزىرىپ كېتىپ يۈگۈرۈپ
بېرىپ مەمتىلنىڭ بېشىغا بىر شاپىلاق سېلىپ ، كۆتىگە بىرنى
تەپتى . بالا ئورۇندۇق ئايلىنىپ قېچىپ ، خەنگۈل كەينىگە يېنىپ
كەتكەندىن كېيىن ھەييارلىق بىلەن كۆزلىرىنى قىسىپ كۈلۈپ
قويۇپ ، جايغا كېلىپ ھەمراھلىرىنى تازا قىستاپ سۈرۈۋېتىپ
ئولتۇردى .

— دىققەت قىلىشە ! چۇرقىراشما دەيمەن ، بېشىڭنى
يەيدىغانلار .

بالىلار بىرئاز جىمىقتى .

— مەرەك ، سەن چامغۇر ئەكەلدىڭمۇ ؟

— ئەكەلدىم .

— نۇرىسا ، سەن پىياز ئەكەلدىڭمۇ ؟

— ھەئە .

— تۇرغۇن ، سەن جىگدە ، گۈلە ئەكەلدىڭمۇ ؟

— چاتاق يوق .
 — ھۆرنىسا ، سەن قوغۇن ئەكەلدىڭمۇ ؟
 — تازا يوغاندىن ئىككىنى ئەكەلدىم ، خانىم .
 — ھادى ، سەن تۇخۇم ئەكەلدىڭمۇ ؟
 — توخۇ كاكىلىماپتىكەن ، ئۇۋىلىقتىن ئىككىنى ئوغرىلاپ كەلدىم .

ھەممە بالىلار چۇرۇقلاپ كۈلۈشۈپ كەتتى . ئاچچىقتىن تىنالماي قالغان نۇرئېلىمۇ كۈلۈپ سالدى .

— ئەمىسە ، بالىلار ھەممىڭلار ئەكەلگىنىڭلارنى بىزنىڭ ئۆيگە ئاچقىپ نۇخان چوڭ ئاناڭلارغا بېرىسىلەر...
 بالىلار شۇ زامان تاراقلاپ ئورنىدىن قوزغىلىپ كەتتى .

— ئولتۇرۇشە ! ئورۇندۇقنىڭ مىخى بارمىكەنيا سانجىلىدىغان ؟ گېپىم تۈگىمەي تۇرسا ، قارالڭ ! ئىت قوغلىغاندەك... ئولتۇرۇشە ، ئەي تۇرغۇن ، جۇمۇ تۇرغۇن ، ھېلى بىكار... ماڭقاڭنى ماشقا ئۇرۇمەي يەنە...
 بالىلار جىمىشتى . ئورۇندۇقلار توختىماي غىچىرلايتتى .

— تۇرغۇن بىلەن مەخمۇت ، سىلەر ئوبۇلنى قىچقىرىپ كېلىسىلەر .

— خانىم ، ئۇ بۈكەمگە يىراق ھەزىرىغا مال باققىلى كەتتى ھەرقاچان ، مەھەللىسىدە يوق ، — دېدى تۇرغۇن .

— ھەزىرىغا كەتسىمۇ بىرىڭلار ئىككى قولىدىن ، بىرىڭلار ئىككى پۈتىدىن تۇتۇپ ئاللا قازان ئېتىپ ئەكېلىڭلار . بىر سائەت ئىچىدە ئۇچقاندەك بېرىپ دەرسكە ئۆلگۈرتۈپ ئەكەلمىسەڭلار ، مەندىن كۆرىدىغان كۈنۇڭلار بار !

— سەمەت بىلەن بېرىپ بۇۋىخېلىچىنى قىچقىرىپ كېلىڭلار ! — دېدى خەنىگۈل بەستلىك بىر قىزغا قاراپ .

— خانىم ، مەن سەمەت بىلەن بالا قىچقارغىلى بارمايمەن . سەمەت ئادەمنى بوزەك ئېتىپ ئۇرىدىكەن . ئۆكۈنى تۇرسۇننى قىچقارغىلى بارغاندا ، مېنى ھاپاش قىلىسەن دەپ ئۇرغان . مەن

ئۇنىڭ بىلەن بارمايمەن ، — دېدى نۇرنىسا .

— بارسەن ، مەن بارسەن دېگەندىكىن بارسەن ، قېنى ، سەمتاخۇن ، بۇ قېتىم سېنى بىر بوزەك ئېتىپ باقسۇنا ، مەندىن كۆرىدىغان كۈنى بار . نۇرنىساغا خاپا سالما ، جۇمۇ لاتا قورچاق !

— مەن... مەن بوزەك ئەتمىدىم . خانىم ، ئۇ ئۆزى... —

سەمت نۇرنىساغا تەھدىت بىلەن ئاللىپ قويدى .

— ھاشىم بىلەن سىدىق ، سىلەر قانداق دېگەن چاقا باش بەز قۇلاقنى تېپىپ كېلىڭلار !

— ئۇ تازىنى قىچقارمايمەن ، ئادەمنى ئۇرىدۇ . ئاتا - ئانىسىمۇ تىللايدىكەن . ئۆكۈنى بارسام ، ئىتىنى قويۇۋېتىپ ئۆگزىسىگە چىقىۋالدى . ئىتى چىشلىۋالغىلى تاس قالدى مېنى . ئورمانچى ھاپىز توکۈر بولمىغان بولسا ، ئىت چىشلىۋېلىپ مەنمۇ مەكتەپكە كەلمەيتتىم ، — دېدى ھاشىم .

— مەن بارسەن دېگەندىكىن بارسەن . جۇۋا ئېغىز دەلدۈش ، — دەپ ۋاقىردى خەنگۈل .

ئۇ ئەنە شۇنداق تەرزىدە سىنىپتىكى ھەممە بالىلارنى بالا چاقىرىشقا يولغا سالدى . سىنىپ بىردەمدىلا تىنچىپ قالدى . سىنىپتا ئالدىنقى بىر پۈتى سۇنۇق ئورۇندۇقتا مەرەك ئىسىملىك خانىمنىڭ بالىسىنى باقىدىغان قىز بىلەن خەنگۈل ۋە نۇرئېلى قالدى . نۇرئېلى ئارقا ئورۇندۇققا كېلىپ ئېزىلىپ ئولتۇرۇپ قالدى . ئۇنىڭغا بۇ ئىشلارنىڭ ھېچقايسىسى ياقىمىدى . «مەنمۇ ياقىدىغان ئىشنى بۇنىڭدىن باشقۇرۇپ يول بىلەن بالىلارنى كۆڭۈللۈك ئوقۇتۇش مۇمكىنلىكىنى ھازىر تەسەۋۋۇر قىلغۇدەك مادارىمنىڭ يوقلۇقىنى ھېس قىلدىم ، قېنى ، مېنىڭ تەسەۋۋۇرۇمدىكى ئايلاق سىنىپتا ، پارقىراپ تۇرغان ئورۇندۇقلاردا رەت - رەت تىزىلىپ ئولتۇرغان ئوماق بالىلار ؟ قېنى ، مەن ئويلىغان ، ھارماي چاڭلىداپ سۆزلەپ ، بالىلارغا ئەستايىدىل دەرس ئۆتۈشلەر ؟... بۇ يەردىكى رېئاللىق گەرچە مەن ئۈچۈن يېڭىلىق بولمىسىمۇ ، بۇرۇن مەن ئوقۇغاندىمۇ بۇ ئىشلارنى ئۆز بېشىمدىن

كەچۈرگەن ، كۆرگەن ، ئاڭلىغان ، ھەتتا مۇئەللىم قىچقارغىلى ئۆيگە كەلسە كونا مەھەللىنىڭ ئارقىسىدىكى مازارلىققا — بولغۇن چاتقاللىرى ئارىسىدىكى تېخى ئادەم قويمىغان شام كۆرگەن مۆكۈنۈۋالغان ، مۇئەللىم بولسا مېنى تېپىۋېلىپ ھاپاش قىلىپ يۈدۈپ مەكتەپكە ئېلىپ ماڭغاندا ، تېپىچەكلەپ يىغلاپ مۇئەللىمنىڭ گەدىنىنى چىشلەۋالغان بولساممۇ ، مانا بۇ رېئاللىقلارنى نېمىشقا ئويلىغۇم كەلمەيدۇ ؟ نېمىشقا ئۇنىڭدىن قاجىمەن ؟ مېنىڭ تەسەۋۋۇرۇمدىكى رېئاللىق بۇ يەردە بارمۇ ؟ « نۇرئېلىنىڭ خىيالىنى خەنىگۈل بۇزدى . ئۇ پىلاتىنى ئېچىۋېتىپ كۆڭلىكىنى ئۆرۈپ ئاق تورلىشاڭغۇ قورساقلىرىنى غىل - پال ئېچىپلا ئۈچى قاپقارا داغ بولۇپ قالغان ئاق سوغا ئەمچىكىنى بالىسىنىڭ ئاغزىغا سېلىپ ئېمىتىشكە باشلىدى . ئۇ نۇرئېلىغا لاپ ئېتىپ بىر قاراپ قويۇپ ، سوغۇق ، تەكەببۇر بىر قىياپەتتە تەبەسسۇم قىلدى :

— سىز بىزنىڭ مەكتەپكە مۇئەللىم بولۇپ كەپسىز - ھە ؟
— ھەئە .

— بۇرۇن قەيەردە ئىدىڭىز ؟

— مەن تولۇق ئوتتۇرا مەكتەپنى يېڭىدىن پۈتتۈردۈم .

— ۋاقىتلىق ئوقۇتقۇچىلىققا ئورۇنلاشتىڭىزما ؟

— ھەئە .

— خېلى يولڭىز بار ئوخشايدۇ . ۋاسىل گەنىسى شياۋجالڭ

ئالدىراپ ئوقۇتقۇچىلىققا ئادەم ئالمايدۇ ، ئانچە - مۇنچە

ئادەمگەرچىلىك قىلمىسا بولمايدۇ . ئەپەندىچىلىكىنى ھازىر ھەممە

ئادەم ئارزۇ قىلىدۇ . ئەمما ، ئەپەندىچىلىكنىڭ نېنىنى يېمەك

تەس جۇمۇ ! دۇنيادا كوپپىراتسىيىنىڭكىدەك ئېغىر ئىش ھېچ يەردە

يوق ، ئەمما ، ئەپەندىچىلىكنىڭ ئىشى كوپپىراتسىيىنىڭ ئىشىدىن

قىلىشمايدۇ . دېھقان خەق دېگەن مۇشۇنداق بالىلىرىنى بەرگىلى

ئۇنىمايدۇ . ھەر كۈنى بالا قىچقارماق ، دۆڭمۇدۆڭ ، پاتاسلىقمۇ

پاتاسلىق بالا يىغمىسا تېخى نۇرغان ! بىرنى يىغىپ بولغۇچە ،

ئىككىنچىسى قېچىۋاتقان... نېمە ئىش قىلىدۇ ؟ پاتاس تەرمەك ،

تېزەك تەرمەك ، مال باقماق... بۇ ئىشلارنى قىلغىلى دېھقانلارنىڭ چولسى تەگمەيدۇ . مۇشۇ بىچارە بالىلارغىمۇ ئۇۋال ، ئاشۇ ئىشلار ، مەسىلەن ، پاتاس ، تېزەك تەرمەك ئاش پىشمىغان ، ئاندىن ، ئاتا - ئانىسىدىن تايماق يەۋاتقان... مال باقمىسا ، تېخى تايماق يەۋاتقان... مەكتەپكە كەلمىسە ، تېخى قىستاۋاتقان ! مەكتەپتىن چىقىرىۋالاي دېسە ، شۇئان كوپىراتسىيىنىڭ تىزىمىغا ئۆتۈپ ، كىچىك بولسىمۇ ئېتىزلىققا چىقىپ بويىنى يىلتىزەك قىلىپ ئىشلىسە بولىدۇ... دېھقانلار بالىلىرىنى پەقەت كوپىراتسىيىنىڭ ئېغىر ئەمگىكىدىن قاچۇرۇپ ، چوڭ بولۇۋالسۇن دەپلا بېرىدۇ ، مۇشۇ 2 - ، 3 - سىنىپنىڭ بالىلىرىنى مەكتەپ شۇنداق تىزىمىدىن ئۆچۈرۈپ ئوقۇتمايمىز دېسە ، كوپىراتسىيە دەرھال بىز ئەمگەك كۈچى دەپ تىزىملاۋېرىدۇ ، ئېتىزغا ھەيدەيدۇ... كىچىك دېسە ، نوپۇستىن ئۆچۈرۈپ ، نورما بەرمەيدۇ . بۇ دېھقان بىچارىلەر تازىمۇ قىستاقتا دەڭە ، ئۇياقتىن قىستايدۇ ، بۇياقتىن قىستايدۇ... شۇڭا ، بالىلىرى ئوقۇۋاتامدۇ دېسە ، ئوقۇۋاتقاندىكى ، ئەمما قىچقارغىلى بارمىغۇچە بالىلىرىنى ئوتۇن ، تېزەك تەرگىلى ، مال باققىلى جاڭگالغا ھەيدەيدۇ . قىچقارغىلى بارغاندىن كېيىن كېلىپ ، ئاندىن كۈن سەل قايرىلىپ بولغۇچە يەنە قاچىدۇ . ئوقۇۋاتىدۇ دېگەن بىلەن ھېچنېمىنى بىلمەيدۇ . بالىلارنىڭ كاللىسى پاتاس ، تېزەك ، مال بېقىش ، جاڭگال ، قۇملۇق ، زەيلىك دېگەنلەر بىلەن تولغان . بىر گەپنى كەچكىچە چۈشەندۈرۈپ ، كەينىدىنلا سورىسا ، بىلەيدۇ . بىز بالىنى تولا قىچقارغاچقا ، ئۆيلىرىگە تولا بارغاچقا ، دېھقانلار بىزنى خالىتىسى ، ھاسىسى يوق دىۋانە دەيدۇ . سۆزلىسە گەپ تولا ، جۈمۈڭ . كۈننى ئەپلەپ - سەپلەپ ئۆتكۈزمەكتىن باشقا ئامال يوق...

خەنىگۈل ئۇلۇغ - كىچىك تىنىپ قويدى . نۇرئېلىنىڭ كاللىسى قوچۇلۇپ مەشرەپتە قاتتىق چۆگىلەپ بېشى قاينىغاندەك بولدى . ئۇ خەنىگۈلنىڭ ئاغزىغا قاراپ ئولتۇرۇپ قالغانىدى . ئۇنىڭ

تەكلىپ قاراپ ئولتۇرۇپ قالغىنىنى كۆرۈپ خەنىگۈل خىرىلداپ دىمىغدا كۈلۈپ كەتتى .

— قانداق ، گېيىمنى ئاڭلاپ بېشىڭىز ئايلىنىپ كەتتىمۇ؟ بۇ ئايلانغىنى تېخى ھېساب ئەمەس . ئىش بۇنىڭدىن كېيىن بولىدۇ بۇ شۇملارنى ئوقۇتماق دېگەن ئاجايىپ تەس . خەق بىزنى مۇنداق يۈرسەك ، ئەپەندى - خانىملارنىڭ ئۆزىنى كۆرمەكتىن باشقا ئىشى يوق دەيدۇ . ئەمەلدە ، بالا ئوقۇتقاندىن تەس ئىش يوق . شۇنداق دېگەن ئادەمنى بۇ شۇملارنىڭ ئارىسىغا بىردەم ئەكىرىپ قويسا ، بىردەمدە كاللىسى چۆرگىلەپ داد دەيدۇ . كۆردىڭىز ، مېنىڭ بالىلىرىمنىڭ ئىنتىزامى بەك تۆۋەنلەپ كەتتى . بۇ شۇملار مېنى بارغانچە بەك خاپا سالغىلى تۇردى . مەن ئاۋۇ ئادەمدىن سىزنى ماڭا بۈگۈن بىر كۈن يادەملىشىشنى سىز كەلمەستىلا تەلەپ قىلغان ! چۈشتىن كېيىن ، ئىككىمىز ئائىلە سۆھبىتىگە بارايلى . ماڭا بالا قىچقىرىشىپ بېرىڭ ! بۇ يەرنىڭ ئوي - چوڭقۇرىنى بىلىۋالسىڭىز ، ئۆزىڭىزگە پايدا . ئەتىدىن تارتىپ ئۆزىڭىز بالىلىرىڭىزنى يىغىسىز - دە ! بىر كۈن سورىۋالدىم ، بىكار قۇيمايمەن - دە ، ھى... ھى... ھى... — خەنىگۈلنىڭ كۈلكىسى ئاخىرلىشىش بىلەن تەڭ تالادا قاتتىق غەلۋە - غوۋغانىڭ ئاۋازى ئاڭلاندى .

10

نۇرئېلى ئىشىك تۈۋىگە چىقتى . خەنىگۈل مۇ تاپ باستۇرۇپ تەڭ چىقىپ دومباق كۆكسىنى نۇرئېلىنىڭ مۇرىسىگە سۇۋاشتۇرۇپ دېگۈدەك توختاپ ، پۈتۈن دىققىتى بىلەن توپا ئۆرلەپ كەتكەن ، كۆك يانتاق ، قارا قومۇش ئۈنگەن مەيداندىكى بىر دۆۋىلەڭ ئادەمگە تىكىلدى . ئۇلار ئىشىك ئالدىدا بىر ئاز تۇرۇپ ، بىر توپ ئادەملەر ئارىسىدىكى غوۋاغا قۇلاق سالغاج ، ئۆزلىرىمۇ سەزمىگەن ھالدا توپىنىڭ يېنىغا كېلىپ قالدى . توپلىشىۋالغانلارنىڭ ھەممىسى دېگۈدەك ئوقۇغۇچىلار ، ئاندىن مەكتەپتىكى ئوقۇتقۇچىلارمۇ

ئاندا - ساندا بار ئىمدى . نۇرئېلى قىستىلىپ توپنىڭ ئالدىغىراق ئۆتتى . دەسلەپتە ئۇنىڭ دىققىتىنى تارتقىنى ھەممىدىن ئاۋۋال ماڭسۇر مۇئەللىمنىڭ يېرىلغان قاپىقى ، بۇرىندىن كوركراپ ئاققان قان ، ئىشىپ كالىچىپ قالغان كالىپۇكىدىن شالى بىلەن ئېلىشىپ سوزۇلۇپ چۈشۈۋاتقان قان... بولدى . قان ئۇنىڭ ئالدى تەرىپىدىن تاكى شىمىغىچە ساقىپ بىر ئالغاندى . چوققىسىمۇ تۇخۇمدەك قاينىغاندى . ئۇ ھۆركىرەپ يىغلايتتى . بەش - ئالتە كۆرەك تۇماق ، شاپاق دوپپا ، يالاڭ ئاياغ دېھقان پەيلى بۇزۇلغان ھالدا ئاغزىدىن ئەڭ سېسىق گەپلەرنى ئېقىتىپ ماڭسۇر مۇئەللىمنى تىللايتتى . ئۆزى پاكىر ، پۇلتاق قورساق ، قارا كۆرپە تۇماق ، قارا چىبەرقۇت شىم - چاپان كىيىپ قولىنى كەينىگە تۇتۇۋالغان تاۋۇز ئۇرۇقىدەك كۆزى بار ئادەم ھەدەپ ماڭسۇرنى تىللاۋاتاتتى .

سادىرغوجا بولسا ، ھەدەپ ئاغزىنى كالىچايتىپ ھېلىقى ئادەمگە قورقۇنچ ئىچىدە يالۋۇرۇپ ، ئېھتىيات بىلەن ئۇ ئادەمنىڭ قوللىرىنى سىلاپ مۇرىسىنى شاپىلاقلايتتى .

— ھۇ ، سەت غاز بويۇن قىزىل دىۋانە . سەندەك پىتلىق ئەپەندىدىن يانچۇقۇمدا كۈرمىڭى بار جۇمۇۋا ، شامال كېسىلى ، ھۇ خوتۇنۇڭنى... ھۇ سولامچى . سەن تېخى تونۇگۇنلا ئاشۇ ئاراقوتاندىكى ھوشۇر دوغىنىڭ پوتلىسىنى ئېقىتىپ يۈرگەن ماڭقىسى ئەمەسىمىدىڭ ! بۈگۈن ئەمدى ئەپەندى بولۇپ ئىشتانغا پاتماي قالىڭما ؟ ئەپەندى دېگەن چوڭ نېمە ئەمەس ، مېنىڭ ئېلىۋەتكەن تىرىنقىمۇ ئەپەندىدىن ياخشى ، خىيالىڭدا مەنچە ئادەم يوق دەپ قالىڭما ؟... ھۇ ئىتنىڭ بۇرىندىن چۈشكەن ئەسكى ! سەن ماڭا بالا بېقىپ بەرگەنما . مەن ئاران تېپىپ چوڭ قىلغان ئاتىسى تىكىلىپ قارىمايمەنۇ ، سەن چۈلە ماز پايىنەك تېخى ئۇنى ئۇرامسەن ؟ ھېلى بىكار ، ئاپلاھۇئەپكەر جۇمۇ ! تۇتۇۋالمىغىناۋا ئاداش سەنمۇ ! مۇشۇ يەردە ئۇشۇ پولاخەمەك قىلىۋەتمەيدىغان بولسام بۇ قوڭ چالمىسىنى !...

ھېلىقى ئادەم قاينىغانسېرى تېخىمۇ تەلەتى بۇزۇلۇپ ،
سەكرەپ قولىنى شىلتىپ كەتتى . ئۇ سەكرىگەندە ، ھېلىقى تەڭ
تىللىشىۋاتقان گۈرەن دېھقان ماڭسۇرنى ئۇرغىلى بۇگۈرەيتتى .
باشقا ئوقۇتقۇچىلار بولسا ھەدەپ ماڭسۇرنى تىللاپ ، ھېلىقىلارغا
ھاي بېرەتتى . سادىرغوجا بولسا ھەدەپ ئالاق - جالاق بولۇپ
يالۋۇراتتى .

— ۋاي ئوبدان قادر شياۋدۇيجاڭ ، خاپا بولمىسىلا ، مانا مەن
تەربىيە بېرەي... بۇ سويمەكنى مەن بىردەمدە ئادەم قىلمەن ،
ئەمدى بولدى قىلسىلا ، ئاچچىقلىرىغا ھاي بەرسىلە ! سىلنىڭ
بالغا چىقىلغاننىڭ سۇۋاز توۋىسىنى بېرىمەن !...

— ۋاي ئوبدان قادرىكا ، ئوبدان شياۋجاڭ ، مانا ماۋۇ
ئۈستۈمدە كۈن تۇرۇپتۇ ، قەسەم قىلىپ بېرەي ، مەن قادر
شياۋدۇيجاڭنىڭ بالىسىنى ئۈرمىدىم ، مەن ھېچكىمنىڭ بالىسىنى
ئۈرمىدىم ، دەرس ئۆتۈۋاتسام ، كامالەك ئاتقاندى ، ئاغرىقنىڭ
يامانلىقىدىن ۋارقىراپ سالىدىم...

— گەپ قىلما چۈلە ! — سادىرغوجا ماڭسۇرغا غەزەپ بىلەن
ۋارقىردى .

— ماۋۇ ئاناڭنى... ھېلى جۇمۇ ئەبگار ! كىچىك بالا يالغان
سۆزلەمدۇ ؟ سەن يەنە گەپ ياندۇرۇۋاتىسەن ؟ سىنىپتا يېگەن تاياق
ئۆتمىگەن ئوخشىمادۇ ؟...

قادر شياۋدۇيجاڭ يەنە ئۇرغىلى ئېتىلدى . سادىرغوجا مۇدىر
ئۇنىڭغا يەنە ئېسىلىۋالدى . باشقا دېھقانلار شۇئان ماڭسۇرغا
ئېتىلىپ ، باشقا ئوقۇتقۇچىلار تۇتۇۋالغۇچە ئۇنى بىرقانچىدىن
قارسىلىدىتىپ ئۇرۇپ ، تېپىۋەتتى . ماڭسۇر ئاغرىققا چىدىماي :
«ۋايجان ، ۋايجان ، ئادەم ئۆلدى !...» دەپ ۋارقىراپ يەرگە
يىقىلىپ ، توپىدا يۇمىلاقلاپ تولغىنىپ كەتتى . ئۇنىڭغىچە باشقا
ئوقۇتقۇچىلار ھېلىقى ئادەملەرنى تۇتۇۋالدى . سادىرغوجا
يىغلامسىراپ يالۋۇرۇپ كەتتى :

— ئوبدان قادىخان ، ئەمدى بولدى قىلسىلا ، بۇ

كسپۇرۇشنى ، ئەمدى مەن ئادەم قىلىۋالاي ، خۇش بولۇپ كېتەي ،
ئەمدى ماڭا قويسىلا ، قالغىنىنى ئۆزۈم جۈندەيمەن . ھېلىمۇ
سىنىپتا بىرمۇنچە ئورۇۋېتىپلا ، ئەمدى ئاچچىقلىرىغا ھاي
بەرسىلە !..

قادىر شياۋدۇيچاڭ سادىرغوجىنى قاتتىق سىلكىۋەتتى .
— ماڭاۋە ، لاتا كىرىچ ماز ! سەنزە قانداق بولۇپ شياۋجاڭ
بولۇپ قالدىڭكى ! پورداقچىلىق قىلىسەن ، سېنىڭ ئەپەندىلىرىڭ
بالىلىرىنى مۇشۇنداق ئوقۇتامدا ؟ ئىلگىرى - كېيىن ئۆتۈپ كەتكەن
ئاقسا يۇندىخور ئىكەنسەن ! مۇشۇنداق ئېشەكچىلەرنى ئەپەندى دەپ
يىغىۋېلىپ ، بالىلارنى ئورسا كارىڭ يوق . سورىمايسەن ، ئۆزۈم
سوراي دەسە ، زاڭغا چىققان سۆڭەكتەك ئوتتۇرىغا چۈشۈۋېلىپ
سالاكەشلىك قىلىسەن... بۇ ئەپەندى دېگەن نېمىلىرىڭنى باشقۇرساڭ
تۈزۈك باشقۇر ، بولمىسا پۈت - قوللىرىنى چېقىپ ئەپەندى بولغانغا
ئۆزۈم تويدۇرىمەن .

— ئوبدان ، ئوبدان ، خوش !... ئەيىب مەندە... مەن تۈزىتەي ،
خاپا بولمىسىلا ، مەن تۈزىتەي...

— سەن تېرىپ يەۋاتقان بەش مو يەرنى قارىغا يەپ يانچە
يېتىپ سۇيۇق چىقىرىپ ياتسۇن دەپ بەرمىدىم ، قورسىقىنى ئوبدان
توقلاپ ، پۈت - قولغا ماغدۇر كىرگۈزۈپ ، مۇشۇنداق قۇلاق
كەستى ئەپەندىلەرنى ئاچ بېقىنغا تازا سېلىپ باشقۇرسۇن دەپ
بەردىم ، ئاڭلىدىڭمۇ ؟ مەن ئەزالارنى قانداق باشقۇرىمەن بىلەمسەن ؟
باشقۇرساڭ تۈزۈك باشقۇر ، بولمىسا تېرىپ يەۋاتقان يېرىڭنىمۇ
تارتىۋېلىپ ، مەكتىپىڭنىمۇ چېقىپ تۈزلەپ ، ئورنىغا كەندىر
تېرىپ ، سەندەك نېمىلەرگە بەرگەننى نەشكەشلەرگە بېرىمەن !...
— ئۇنچىۋالا قىلىپ كەتمىسىلە . بۇ جاھاننىڭ ئىگىسى بار
جاھان ، سىلە پەقەت بىر ئەترەتنىڭ شياۋدۇيچىڭى . جاھاننىڭ
ھەممىسى سىلەنىڭ ئەمەسقۇ !

— ئوھۇ !

— بۇ كىم

— كىمدۇ بۇ قاپ يۈرەك؟

— ئەجەب ئاتنىڭ كاللىسىدەك يۈرىكى بار نېمىكىنە؟

توپ بىردىنلا جىمىپ كەتتى. قايناپ سۈزلەۋاتقان قادىر شياۋدۇيجاڭمۇ دەمال گاڭگىراپ توختاپ قالدى. ھەممە كۆز ئۈچۈن ئىچىگە، چىرايى تامدەك تانرىپ، لەۋلىرى تىترەپ كەتكەن، پاكىز نۇرئېلىغا تىكىلدى. بىرقانچە ئوقۇتقۇچىلار ئاغزىنى تۇتۇپ كۆزلىرىنى چەكچەيتىپ قېلىشتى. سادىرغوجىمۇ ھاڭغايغىنىدىن ئوڭۇمۇ، چۈشۈمۇ، دېگەندەك تېڭىرقاپ قالدى. بۇ ھالدىن توپ ئىچىدە كۈسۈرلاشلار، پىخىلداپ كۈلۈشلەرمۇ ئاڭلاندى. ھەممە نەزەر نۇرئېلىغا چەكسىز ھەيرانلىقتا تىكىلىپ قالغانىدى. بۇ تىكىلىشلەرنى ساڭا ئېيتىپ بېرەي، كىندىك قېنىم! بۇ تىكىلىش، بۇ ھەيران قېلىش، بۇ ھەيۋە قىلىش، بۇ يالۋۇرۇش، بۇ قورقۇش... بۇلارنىڭ ھەممىسى بىزنىڭ ئادەملىرىمىزنىڭ ئېڭىغا ئۆزىمۇ سەزمىگەن ھالدا ئۇزۇن يىللاردىن بۇيان سىڭىپ كەتكەن... بۇ ھەيران قېلىش چەكسىز قۇدرەتكە ئىگە، بىزنىڭ ئەتراپىمىزدىكى، ھوقۇققا ھېيىقماستىن قاراش بىزدە كەڭ تارقالغان «چاشقاننىڭ ئۆلگۈسى كەلسە، مۈشۈكنىڭ قۇيرۇقىنى چىشلەپتۇ» دېگەن تەمسىلگە ئوخشاشقانلىقتىن بولۇۋاتقان ھەيران قېلىش بۇ! بۇ ئەجەبلىنەرلىك ئەمەس، سەن بۇ ئىشلارنى ئەتراپىڭدا دائىم كۆرىسەن، سەنمۇ ئاشۇنىڭدىن قورقسەن، سەنمۇ شۇنداق ياشىغانسەن، بىزمۇ ياشاۋاتىمىز... بىز ئۈچۈن ھوقۇق قانۇن بولغان چاغلار ئىدى ئۇ. بۇنى سەن ئۆمۈر بويى ئۈنتۈيالمىسەن ھەم ھازىرلا ئۇنتۇپ قالسەن...

— قەيەردىن كەلگەن سېرىق قۇشقاچسەن؟ چىخ تۇۋىدىن ھوشۇر تاز قوپتى دەپ، نېمە تىلىڭنى چاينايىسەن؟ كىمگە گەپ قىلىۋاتقانلىقىڭنى بىلمەسەن ياكى قاغا مېڭىسى يېگەن ساراڭمۇ سەن؟

— ھە، ھەئە، بۇ... بۇ... بىزگە يېڭى كەلگەن ئەپەندىچەك.

— ھۇ ئاناڭنى سېرىق مۈشۈك! بىر قويمەن بىكار... —

دېدى قادىر شياۋدۇيجاڭ ھۆركىرەپ ئالدىغا يۈگۈرۈپ . ئۇنىڭ قۇشلىرىمۇ دەرھال نۇرئېلىغا تاشلاندى . نۇرئېلى دەرھال توپتىن ئايرىلىپ ئۆزىنى ئەپچاقتى . سادىرغوجا ئاللا - توۋا سالىدى :

— ۋاي خۇدايىم ، بىر ئەپەندى ئەكەلدىم دەپ يەتمىش پاتمان قارا بالا - قازانى ئەكەپتۈمەنمۇ دەيمەن مەن ؟ قانداق دېگەن نەس شۈمتەك ماۋۇ ! بىر بالادىن قۇتۇلاي دەپ يالۋۇرۇپ ، ئاغزىم كۆپۈك بولۇپ كېتىۋاتسا ، ئەمدى ماشۇ ئىشنى كۆرۈڭ ! مېنى نەس باسقان ئوخشىمامدۇ ، مەن ماۋۇ مەكتەپتە كۈن ئالىمەنمۇ يوق ؟...
سادىرغوجا ئاغرىقتىن تۈگۈلۈپ قالغان ماڭسۇرنىڭ كانىيىدىن بوغدى .

— سەن مېنى ماۋۇ يەردە كۈن ئالغىلى قويامسەن ، قويامسەن ؟...
ماڭسۇر كېسەل توخۇدەك تىترەپ يەرگە قاراپ يىغلىماقتا ئىدى...
قادىر شياۋدۇيجاڭ ھەم ئۇنىڭ ئالتە چاپارمىنى نۇرئېلىنى قوغلاپ مەكتەپ قورۇسىنى ئىككى ئايلاندى ، ئەمما ئۇنى تۇتالمايدى . ئوقۇغۇچىلار قورقۇنچتا تەرەپ - تەرەپكە دۈرۈلدەپ قاچتى . ھېلىقىلار نۇرئېلىنىڭ كەينىدىن داڭگال ، كېسەك ئاتتى . ئەمما ھېچبىرى نۇرئېلىغا يەتمىدى . نۇرئېلى قالتىس تېز يۈگۈرۈپ ، چاققان ھەرىكەت قىلدى . بۇ يەردىكىلەرنىڭ ھېچقايسىسى نۇرئېلىنىڭ يۈگۈرۈشتە ئاپتونوم رايون بويىچە مۇسابىقىگە ، پۈتۈلدا ۋىلايەت بويىچە مۇسابىقىگە قاتناشقانلىقىنى بىلمەيتتى . نۇرئېلى يۈگۈرۈپ كېتىۋېتىپ ، ئىككى قۇرۇلۇش ئارىلىقىدىكى تارچۇقتىن ئۆتۈپ كەتتى . ئەمما ئۇنىڭ كەينىدىن قوغلاپ كەلگەن ئىككى چاپارمەن تازا يۈگۈرۈپ كېلىۋېتىپ ، ۋايىجان دېگەنچە شۇنداق تېز ئارقىسىغا ئۇچۇپ كەتتى ، توپلىق يەرگە پالاقلاپ چۈشۈپ ، بوجۇق توپىنى تۈزىتىۋەتتى . ئۇلارنىڭ ئاللا -

توۋىسى ئەتراپىنى بىر ئالدى . ئەسلىدە كىر - قات يايىدىغان سىم خالتىلىشىپ قالغاچقا ، ئۇلارنى بوغۇزىدىن ئېلىپ تاشلىغانىكەن !

بۇ تولىمۇ كۈلكىلىك ئىش بولسىمۇ ، ئېغىر قورقۇنچ ھېچكىمنى كۈلدۈرمىدى . بىرقانچە بالا چالا - بۇلا كۈلۈپلا ، كۈلكىنى يىغىشتۇرۇۋالدى . ئۇلار توپىدا يۇمىلاپ ۋايىجانلاپ كەتتى . نۇرئېلى ھەددىدىن زىيادە پاكار بولغاچقا ، سىمنىڭ ئاستىدىن دەخلىسىز ئۆتۈپ كەتكەندى . كەينىدىن قوغلاپ كەلگەنلەر يىقىلغانلارنى يۆلەشتۈرۈپ بولغۇچە ، نۇرئېلى ئېرىق بويدىكى بىلەكتەك بىر سۇۋاداننى بىر قايىپلا سۇندۇرۇپ قولىغا ئۇزۇن بىر كالتەك قىلىۋالدى . قانداق شياۋدۇيچاڭ بىلەن ئۇنىڭ ئىككى چاپارمىنى يۈگۈرۈپ كېلىپ ، چىرايى دەھشەت تۈس ئالغان نۇرئېلىغا يېقىن كېلەلمەي ، توختاپ قالدى . قانداق شياۋدۇيچاڭ بوغۇلۇپ ۋارقىردى :

— خەپ سېرىق مايىمۇن ، ئۇرۇپ ئۈستىخانلىرىڭنى غۇج - غۇج قىلىپ ، ئىتقا تاشلاپ بەرمەيدىغان بولسام !

— ئاڭلاپ تۇر قانداق ۋاي ! سەن بىر شياۋدۇيچاڭ ، بىر شياۋدۇي ئادەمگىلا باشلىقسەن . ھەممە جاھان مېنىڭكى دەپ قالما ، مېنى ماڭسۇرغا ئوخشاش ئىگە - چاقىسىز كۆرمە ، يۆلەنچۈكى يوق كۆرمە ! مېنىڭ مويۇمغا تېگىدىغان بولساڭ ، يائاللا ، سەن قەيەردە ، مەن قەيەردە ؟ ئاڭلاپ قوي ، مەن ۋايىت ھاكىمنىڭ ئاچىسىنىڭ ئوغلى . ۋايىت ھاكىمنى تونۇمسەن ؟ مەن ۋايىت ھاكىمنىڭ ئاچىسىنىڭ ئوغلى ! سەن ماڭا تېگىدىغان بولساڭ ، خىيال ئەيلىمە ، تۈرمىگە سولتىمۇ تەمەيدىغان بولسام !...

تازا غەزەپ بىلەن ھۆركىرەۋاتقان يولۋاسقا ئوۋچىنىڭ ئەجەللىك ئوقى تەگكەندەك ، قوللىرىغا تۈكۈرۈپ ، چاپارمىنى ئەكەلگەن كالتەكنى ئېلىپ چاپارمەنلىرى بىلەن نۇرئېلىنى تۆت تەرەپتىن قاپساپ كېلىۋاتقان قانداق شياۋدۇيچاڭ لاسسىدە توختاپ قالدى... ئۇنىڭ چاپارمەنلىرىمۇ ئۇنىڭغا قاراپ توختاپ قېلىشتى... «بۇ سەت يەر پايىسى ، سېرىق مۈشۈك شۈم شۇڭا دودەنلىك قىلىپتىكەن - دە ، بولمىسا بۇ يەردە كىم ماڭا يوغانچىلىق قىلالايتتى ؟ ۋايىت ھاكىم كىم ، مەن ئۇنىڭ ئالدىدا نېمە ؟ ھىم ،

تازا بىر نىجىسقا يولۇقۇپتىمەن...» قانداق شىياۋدۇيچاڭ تۇرغان يېرىدە بۇتتەك قېتىپ قالدى. ئۇنىڭ قولىدىكى كالتەكنىڭ ئاۋۋال تىكىلىنىپ تۇرغان ئۇچى، ئاندىن ھەممە يېرى يەرگە چۈشتى. بىرمۇنچە توپا توزۇدى. تەرلەپ يۇندا بولۇپ كەتكەن نۇرئېلى بىرنى تىندى. ئۇنىڭ يۈرىكى سەل پەسكويغا چۈشكەندى.

— ئاڭلا، قانداق شىياۋدۇيچاڭ! سەن چوڭ خاتالاشتىڭ... سەن چوڭ نېمە ئەمەس، بىر شىياۋدۇيچاڭ، خالاس. ھاكىمنىڭ ئېلىۋەتكەن تىرىقىغا ئەڭ كېلەلمەيسەن. ۋايىت دادامغا دەيدىغان بولسام، سېنىڭ ئىككى پۈتۈڭنى بىردەمدە بىر ئۆتۈككە تىقىدۇ!... سەن بۈگۈن چوڭ جىنايەت ئۆتكۈزۈڭ! ئادەم باشلاپ كېلىپ، بىر خەلق ئوقۇتقۇچىسىنى دەرس ئۆتۈۋاتقان سىنىپقا باستۇرۇپ كىرىپ ئۇرۇپ ئۆلتۈرۈپ قويغىلى تاسلا قالدىڭ! يەنە تېخى مەكتەپنى تۈزلۈپتەن دەپىڭ. سەن قۇشقاچ كالىسىدەك ئەمىلىگە تايىنىپ مۇنداق يوغانچىلىقنى بوشراق قىلساڭ بولارمىكى؟ مۇشۇ قىلغىنىڭنىڭ ھەممىسى خاتا. ماۋۇ جاھاننى كومپارتىيە باشقۇرۇۋاتىدۇ. سەن ھەممىنى مەن باشقۇرىمەنمىكىن دەپ قالما، ماۋ جۇشى باشقۇرۇۋاتىدۇ. ئاڭلاپ قوي! ماۋ جۇشى ئوقۇتقۇچىلارغا ساڭا قارىغاندا بەكرەك ئامراق. ئۇ ئۆزىنىڭ مۇئەللىمىگە سەندەكتىن نەچچە ئون ھەسسە يۇقىرى ئەمەل بەردى. ئوقۇتقۇچى ئوقۇتقۇچىنىڭ قاياشى. مۇشۇ قىلغانلىرىڭنى ماۋ جۇشىنىڭ مۇئەللىمىگە دېسەك، سەندەك بىر شىياۋدۇيچاڭ نېمە ئىدىڭ، جاجاڭ بىر پاي مىشەك مانتىسى! بۇنىغۇ ئۇ يەرگىچە دەپ كەتسەك، گۇڭ كۆتۈرمەيدۇ. ھاكىم دادامغا دېسەملا، ئىشىڭ تۈگەيدۇ! ماقۇل، سەن مېنى ئۇرمىغاندىكىن دېمەي دەۋاتمەن. بىر شەرتىم، سەن ھازىر بېرىپ ماڭسۇر مۇئەللىمگە ئاتاپ بىر پاقلان ئۆلتۈرۈپ، ئۇنى تېرىگە ئېلىپ، مەشرەپ قىلىپ، مۇشۇ مەھەللە - كوي ئالدىدا چاي قوي! بولمىسا، كېچىچە بولسىمۇ، ناھىيىگە يۈمىلەپ بولسىمۇ بېرىپ، ھاكىم دادامغا دەيمەن، قانداق؟ تامدەك تاتىرىپ كەتكەن قانداق شىياۋدۇيچاڭ بايقى يولۋاستەك

ئەلپازىدىن شۇنداق ئۆزگەردىكى ، گويا ، بۇرە بىلەن قوزچاق مەسەلىدىكى قوزغا ئوخشىشىپ قالدى . ئۇنىڭ بايىقى ئەلپازى بىلەن ھازىرنىڭ ئەھۋالىنى كۆرگەن خالايق ، ھەيران بولغىنىدىن بۇ راست بولۇۋاتقان ئىشمۇ ياكى سېھىر - كارامەت يوز بېرۇۋاتامدۇ ، بىلمەي قېلىشتى .

— خوش ، ئوبدان... ئوبدان ئۇكام ، مەن تۈزىتەي ، سەن دېگەندەك قىلاي ، چاي قۇياي ، شياۋدۇيدىكىلەرنى يىغىپ مەشرەپ قىلىپ ، مەشرەپتە چاي قۇياي ، پاقلان سوياي ، تېرىگە ئالاي... ئۇ ئادەملىرىنى ئېلىپ ماڭدى ، ھېلىقى ئىككى ئادىمى قولتۇقلاپ ، ئاياغلىرىدىن بوغاز ئىنەكتەك توپا تۈزىتىشىپ چىقىپ كەتتى . ھەممە ھەيران قالغىنىدىن يالغۇزلا ئوشۇقىغىچە توپىغا پېتىپ تۇرغان ۋىجىك ، سېرىق نۇرئېلىغا زوقلىنىپ قاراپ قالدى . ئوقۇتقۇچىلارنىڭ چىرايىدىن ھاياجان يېغىپ تۇراتتى .

— رەھمەت ئۇكام نۇرئېلى ، — دېدى ماڭسۇر يىغلاپ تۇرۇپ .

— ئەجەب بەلەن قىلدىڭ !

— ئەجەب ئوبدان بولدى ، سەت قارا كۆتەك ئوغرى ، مۇشۇنچىلىك جاجىسىنى بەرگىلى ئادەم چىقماي ئىشتانغا پاتماي قالغانىدى .

— خوپ بولدى .

— ئاشۇنداق ، خۇدايىم تەڭشەيدۇ...

— خۇدايىم ، ئۇنى ھەر نېمە قىلسمۇ دەردىمىز چىقمايدۇ . بىچارە دېھقانلارنىڭ ھالىغا ۋاي ، مۇشۇ دۈرۈننىڭ دەستىدىن بىچارە دېھقانلار زار - زار قاقشايدۇ .

— يۇرتىنى تاشلاپ كەتتى .

— مۇشۇنداق كېتىۋەرسە ، يېزا ۋەيران بولىدۇ .

— بۇنىڭدىن باشقا يەنە قانداق ۋەيران بولاتتى ؟

سادىرغوجا قورقۇمسىراپ ، بىر ھىجىيىپ ، بىر قىزىرىپ نۇرئېلىنىڭ يېنىغا كەلدى .

— ھى... ھى... ھى... سەن... ھە ، ياق... سىز راست ۋايىت

ھاكىمنىڭ ئاچىسىنىڭ ئوغلۇمۇ؟ مەن ، مەن بىلمەپتىمەن .
 ۋاسىلخانمۇ شۇڭا سىزنى ئاسان ئاپتىكەن ، مەن بىلمەپتىمەن ،
 بالدۇرراق دېمەيسەن... باشقا ئورۇنلاشتۇراي ، ياتاق ، سىنىپ ،
 ھەممىنى باشقىدىن... بۇ بولماپتۇ...
 — يېڭى سىنىپ بالىلىرىنى ئوقۇتۇپرىمەن .
 — ياق... ياق... ئۇنداق بولامدىغان ، باشتىن ، باشتىن - دە .
 نۇرئېلىنىڭ قاتتىق كۈلگۈسى كېلىپ كەتتى .

11

قىش ئەمدى رەسمىي باشلاندى . ھاۋا ھامان بۇزۇلۇپ ، قىشچە
 جۇت كۈن بولىدۇ . ئاسمانغا قاراپ ئادەملەر قار ياغىدۇ ،
 دېيىشىدۇ ، ئەمما بۇ يەردە قىش بويى قار ياغمايدۇ . ياغسا
 غىل - پال يېغىپ يەر يۈزىنى نېپىز بىر قەۋەت كۆمۈپلا يەنە
 توختايدۇ . ئەمما يىل بويى قاغىراپ ، تۈزۈك يامغۇر ياكى قارغا
 ئېرىشەلمەيدىغان بۇ بوز تۇپراقلار ، بۇ يەردە ئۈنگەن قۇرغاق تەنلىك
 گىياھلار ، پىچان ، قامغاق ، زاغراق ، چۆل كېۋىزى ، سۆكسۆك ،
 يۇلغۇن ، يانتاق ، چۈچۈكبۇيىلارنىڭ يىلتىزى تۈگۈل ، تەنلىرى
 ھەمساتتا سۈمۈرۈۋېتىدۇ . يەنە شۇ پوستەك ئۈنۈپ تۇرغان بىپايان
 شورلۇق ، قوتۇرماچ يەرلەر ، ئېگىز - پەس قاغا قونداق دۆڭلەر ،
 يىل بويى سۈكۈتكە پېتىپ جىمجىت سوزۇلۇپ ئۇيقۇغا پاتقان
 چەكسىز قۇملار يەنىلا قاغىراپ تۇرىدۇ . قۇرۇق سوغۇق ئۈنسىز
 ھالدا بۇ يەرنى قورۇيدۇ . قۇرۇپ شىلدىرلاپ قالغان قومۇشلار
 ئارىسىدىكى توشقان ئاياغ چىغىر يولدا نۇرئېلى ۋېلىسىپىت بىلەن
 تېز ماڭماقتا . ئۇ ۋېلىسىپىتىنى ھەر تەپكەندە پەسكە ئېڭىشىپ
 كاسسى ئېگەردىن كۆتۈرۈلۈپ كېتىدۇ . ۋېلىسىپىتى پات - پات
 ئۇنىڭ ئىرادىسىگە خىلاپ ھالدا يولدىن چىقىپ كېتىپ قوتۇرماچ ،
 شورلۇق يەرلەرگە ، قومۇشلۇققا كىرىپ كېتىدۇ . پاكار قومۇشلار
 چەيلەنگىنىدىن زارلانغاندەك شىلدىرلاپ كېتىدۇ .

ھېلىقى ئىش نۇگىگەندىن كېيىن ، قاندىر شياۋدۇيجاڭ مەشرەپ قىلدى . يۇرتنى يىغدى ، مال سويدى ، ماڭسۇرنى تېرىگە ئالدى . جامائەت ئالدىدا ماڭسۇردىن ئەپۇ سورىدى . شۇنداقلا نۇرئېلىدىنمۇ ئەپۇ سورىدى . خورسكى ئۆسۈپ ، ئىشتانغا پاتماي قالغان شياۋدۇيجاڭنى بۇنچىلىك بىچارە ھالغا چۈشۈرۈپ قويغان سېرىق چۇغۇندەك مۇئەللىمنى كۆرگەن دېھقانلار بۇ زالسىمۇ باشقىلارنىڭ ئالدىدا يېتىمدەك بوپىنى قىسىپ تۇرىدىكەنغۇ ، دەپ ئىچىدە كۈلۈشتى... ئېسىلىپ زەرداب بولۇپ كەتكەن قورساقلىرى بوشغاندەك بولۇپ ، بىر - بىرى بىلەن قۇلاقىدىشىپ ھال - مۇڭ قىلىشىۋالدى . بېشى قېيىپ يىقىلغۇچە ئۇسسۇل ئويناپ ، يەردىن توپا - چاڭ چىقىرىپ ، گۈپۈلدەپ دەسسەپ راسا پىرقىراشتى . بولۇشىغا ئاللا سېلىپ مۇقام توۋلاشتى . ئۆز قول ئاستىدىكىلەرنىڭ ئۆزىنىڭ ئوسال ئەھۋالىدىن خۇشاللىنىپ راسا ئويناپ - كۈلۈشى قاندىر شياۋدۇيجاڭنى ئۆزىنىڭ گۆشىنى ئۆزى يېگۈدەك قىلىۋەتتى . ئۇ قول ئاستىدىكىلەرگە دائىم پو ئېتىپ ، ئۇلارنى يوغان سۆزلەپ قورقتاتتى ، ئۆزىنى ھېچكىمگە تەڭ قىلمايتتى . ئەمما ، سېرىق چۇغۇندەك مۇئەللىم ئۇنى ئۆزىنىڭ قول ئاستىدىكىلەر ئالدىدا كۈلكىگە قويغانىدى ، ئۆزىنى يەر بىلەن تەڭ قىلغان سېرىق چۇغۇندەك مۇئەللىمنى ئۇنىڭ چايناپ پۈركۈۋەتكۈسى كېلەتتى ، ئىچىدە يىغلايتتى ، بوزەك بولغىنىغا يىغلايتتى . يەنە غەزەپلىنىپ چىشىنى غۇچۇرلىتاتتى ، ئەمما قورقاتتى . بۇ ئىش بىردەمدە ئېغىزدىن - ئېغىزغا چۆچەك بولۇپ ، ئاۋۋال كەنتتە ، كېيىن پۈتۈن يېزىدا تارقالدى . خەق ئاڭلاپلا كۈلدى . ئېغىر ئەمگەكتىن قايتىپ كەتمەننى تاشلاپ سۇپىغا ئۆزىنى تاشلاپ ، مۈشۈكتەك كۆزىنى يۇمغانلار بۇ گەپنى ئاڭلاپ ئورنىدىن دەس تۇرۇپ ، خىرىلداپ تازا كۈلۈشتى... كېيىن بولسا ، ئەمەلىيەتتە نۇرئېلىنىڭ ھاكىمنىڭ ھېچنېمىسى ئەمەسلىكىنى بىلگەنلىرىدە ئۈچەيلىرى ئۈزۈلگۈدەك كۈلۈشتى . كۆزلىرىدىن ياش چىققۇچە تېلىقىشتى... ھەتتا سادىرغوجىمۇ ئۆزىنىڭ

ئالدىنقىنى بىلىپ، بىر ئاغزىنى كالىچايتىپ كۈلدى، بىر قورقۇپ كېتىپ تاتاردى. قادىر شياۋدۇيچاڭنىڭ قايتا كېلىپ ھېساب ئېلىشىدىن قورقۇپ نۇرئېلىغا تۇتقۇزغان 4 - سىنىپنى تارتىۋېلىپ، ئۇنى يەنە 1 - سىنىپقا چۈشۈرۈۋەتتى. راست دېگەندەك، قادىر شياۋدۇيچاڭ ئۆزىنىڭ شۇنچۇۋالا ئەخمەق قىلىنىشىغا چىدىماي، غالجىرلاشقان ھالدا يەنە بىرقانچە قۇشلىرىنى ئېلىپ مەكتەپكە باستۇرۇپ كەلدى. ئەمما يەنە نۇرئېلىدىن پەشۋا يەپ ئىچىگە بىرمۇنچە قورقۇنچ سېلىپ تاۋۇزى قولتۇقىدىن چۈشۈپ، چالمىسى سۇغا چىلاشتى...

— ئاڭلاپ تۇر، قادىر شياۋدۇيچاڭ! مەن سېنىڭ دېھقانلارغا سالغان ئېغىر زۇلۇمىڭنى خاتىرىلەپ چىقتىم. شياۋدۇيدە، سېنىڭ كۆزۈڭگە سەت كۆرۈنۈپ قېلىپ ئۆچ ئېلىپ ئېغىر ئەمگەككە سېلىشنىڭ تۈپەيلى، ئۆيلىرىنى چىقىپ ماكانسىز قىلىپ قويغانلىقىڭدىن يۇرتنى تاشلاپ چىقىپ كەتكەن ئائىلە ئون بىر، سەن ئۇرۇپ زورلۇق قىلىپ بالىسىنى چۈشۈرۈۋەتكەن ئايال بەش، سەن ئەترەتتە رەسمىي ئۇرۇپ ياكى ئۇرغۇزۇۋەتكەن ئادەم سەكسەن يەتتە، مۇشۇلار ئىچىدە قوۋۇرغىسى، پۈت - قولى سۇنۇپ مېيىپ بولغانلار ئاتمىش ئۈچ ئادەم، ھازىرغىچە ئەسلىگە كېلەلمەي ئەمگەك ئىقتىدارىدىن ئايرىلغان ئادەم ئالتە. سەن قولۇڭنى تىقىپ كۆزىنى كور قىلمۇۋەتكەن ئادەم بىر. مانا مۇشۇلارنى جەملىگەندە سەن كونا جەمئىيەتتە ئادەم قېنى ئىچىدىغان زىنداننىڭ جاللىتىدىنمۇ ئېغىر جىنايەت ئۆتكۈزۈدۈڭ. بۇلارنى دېھقانلار سېنىڭ يەنە ئۆچ ئېلىشىڭدىن قورقۇپ يۇقىرىغا ئەرز قىلمىغىنى بىلەن، مەن سەندىن قورقمايمەن. مەن بۇلارنى ناھىيىدىكى ھۆكۈمەتلەرگە ئوقۇپ بېرىدىغان بولسام، سەن يەنە مۇشۇ يەردە ھۆركىرەپ يۈرەلمەسەن؟ — بۇ... بۇ يالغۇز مەنىدىم... بۇ دېگەن ھەممە يەردە ساماننىڭ نەرخى گەپ تۇرسا!...

— ئەمما ھازىر، سەن بىلەن مەن ھېسابلىشىدىغان بولغاندىكىن، بۇ گەپنى سەن بىلەن دېيىشمەن. مەن ساڭا

ئوخشاشلارنىڭ ھەممىسى بىلەن ھېسابلىنىمەن دېسەم، بۇ ھېساب ناھايىتى كۆپ. جىننىڭ چېچىدەك چىگىش. بۇ ھېسابلارنى مەن چىقىرىپ بولالمايمەن... سەن مەن بىلەن مۇشۇنداق ھەپىلەشەنكە، مەن بىردەمدە سېنىڭ ئىككى پۈتۈڭنى بىر ئۆتۈككە تىقىمەن، مېنىڭ سەندىن ئىككى پۇل ياكى ئون جىڭ سېرىق قوناق قەزىم يوق. شۇڭا قورقمايمەن. مانا بۇ يېرىم توشقان خاتىرە — سېنىڭ ماتېرىيالنىڭ!...

ساۋاتسىز شياۋدۇيجاڭ ئىسمىنىڭ ئەنگە يېزىلىشىدىن بەك قورقىدۇ. ياخشىلىقتىن يېزىلسا، ناپولېئون پادىشاھلىق ئالتۇن تاجىنى كىيگەندەك، خۇشاللىقتا مەست بولۇپ خۇددى بىلمەي قالىدۇ. يامان تەرەپتىن يېزىلسا، مۇناپىق، رەسۋا بولغاندەك قورقۇپ كېتىدۇ. ئەمما بۇ قېتىم قورقۇپ كەتكىنىنى بىلىندۈرۈپ قويۇش نەپسىگە ھار كېلىپ، باشقا ئىشقا پىتىنالماي:

— قېنى سەن شەيتان كىسىپۈرۈش، نېمە قىلساڭ قىلمايسەن، سېنىڭدىن قورقۇپ قالمايمەن، — دەپ، تىللىغانچە چىقىپ كەتتى. سادىرغوجا ئۇنىڭ ئارقىسىدىن خېلى يەرگىچە «خاپا بولمىسىلا!...» دەپ، يېلىنىپ بېرىپ، بىرمۇنچە تىل ئاڭلاپ قايتىپ كەلدى...

نۇرئېلى كەلگەندىن بۇيان، سادىرغوجىنىڭ ئىچىگە ۋەسۋەسە كىرىۋالدى. ئۇ ئەسلىي ماڭسۇرنىڭ قادىر شياۋدۇيجاڭنىڭ بالىسىنى ئۇرمىغانلىقىنى بىلىسىمۇ، ماڭسۇرنى بىر پاققان ئالدۇرۇپ قادىر شياۋدۇيجاڭغا چاي قۇيىدۇرۇشنى كۆڭلىگە پۈككەندى. ئەمما، نۇرئېلى ئۇنىڭ بۇ پىلانىنى ئاستىن - ئۈستۈن قىلىۋەتتى. ئۇ قادىر شياۋدۇيجاڭنىڭ چىشىغا تېگىپ قويۇشتىن ئۆلگۈدەك قورقاتتى. چۈنكى قادىر شياۋدۇيجاڭ ئۇنىڭغا بەش مو يەر بەرگەندىن باشقا، پات - پات ئەترەتنىڭ ئوت - سامان، ياغاچ، قوي، يەنە ئاللىقانداق سادىرغوجا ئېھتىياجلىق نەرسىلەرنى بېرىپ تۇراتتى. سادىرغوجا قادىرنىڭ چىشىغا تېگىپ ئۆزىنىڭ يۇقىرىدىكىلەرگە خۇشامەت قىلىپ تۇرىدىغان ئارقا سەپ

تەمىناتىدىن ئايرىلىپ قېلىشىغا زادى ئۈنمايتتى . پات ئارىدا گۇڭشى بويىچە مائارىپ باھالىشى بولماقچى . ۋاسىل گەنسى شياۋجاڭ بۇ مەكتەپكە چوقۇم كېلىدۇ . چۈنكى ماڭسۇرنىڭ چىرايلىق ئايالى ئۇنىڭ ئاشنىسى . ئىلگىرى ئۇ ۋاسىل گەنسى شياۋجاڭ ھەر كەلگەندە كەچتە مەشرەپ قىلىپ بېرەتتى . مۇنداق چاغلاردا ماڭسۇرغا ھاراقنى راسا ئىچۈرۈپ ، مەشرەپ بولغان ئۆيدىلا يانتۇزۇپ قويدۇ . ۋاسىل گەنسى بولسا ماڭسۇرنىڭ ئۆيىدە يېرىم كېچىگىچە بولۇپ ، ئاندىن قايتىپ چىقىپ ئۆزىنىڭ جايىدا ئۇخلايدۇ . بۇ قېتىم ئۇنى كۈتۈشكە مەشرەپكە ئالاھىدە تەييارلىق كۆرۈپ ، ۋاسىل گەنسىگە نۇرئېلىدەك بۇ بالا - قازانى يۆتكىۋېتىشنى تەلەپ قىلىش كېرەك . ھازىرچە ئۇنى خۇمداندىكى سىنىپقا يۆتكىۋېتىش كېرەك . سادىرغوجا شۇنداق قىلدى . يىراق خۇمداندا قۇم ئارىسىدىكى ئەترەتنىڭ خىش پىشۇرىدىغان خۇمداندا ئاشۇ ئەتراپتىكى چارۋىچى ، خۇمدانچى بولۇپ كەڭرى جاڭگالغا ئۆي سېلىۋالغان بىرقانچە ئون ئائىلىلىك دېھقانلارنىڭ بالىلىرى ئۈچۈن خۇمداندا بىر سىنىپ ئېچىلغانىدى . ئۇ نۇرئېلىنى شۇ يەرگە يۆتكىۋەتتى . بۇ سىنىپ قوشما سىنىپ بولۇپ ، 3 - سىنىپ بىلەن 1 - سىنىپ ئىدى ، 3 - سىنىپنىڭ توققۇز ، 1 - سىنىپنىڭ ئون بىر بالىسى بار . نۇرئېلى نارازى بولسىمۇ ، مۇدىرغا ئارتۇق گەپ قىلالىمىدى . بىر تەرەپتىن رازىمۇ بولدى . چۈنكى ئۇنىڭ بۇ مەكتەپتىكى ئىشلارنى ، بولۇپمۇ مۇدىرنى كۆرە كۆزى قالمىغانىدى...

مانا شۇنىڭدىن بېرى ئۇنىڭ ياتىقى چوڭ مەكتەپتە ، خىزمىتى باشقا جايىدا بولدى . ئۆزى ياتاقتىن ساق سەككىز كىلومېتىر قۇمساڭ توپىلىق ، شورلۇق ، زەيلىك يولدا ۋېلىسىپىتنى كۈچەپ تېپىپ مىنىپ ، ھەر كۈنى ئون ئالتە كىلومېتىر يول ماڭىدۇ . بۇ قوشما سىنىپ دېگىنىمىز بۇرۇن خۇمدانچىلارنىڭ يانتاق توشۇيدىغان كالىسىنى سولايدىغان ئېغىل بولۇپ ، ئۈستى جىگدە ياغىچى بىلەن يېكەندە يېپىلغان . يېكەن ئۇچلىرى ساڭگىلاپ ،

توزغاقلىرى توزۇپ تۇرىدۇ . بالىلارنىڭ ئورۇندۇق ، پارتىسى ، خۇمداندىن تاشلىۋەتكەن داشقالدىن قاتار قىلىپ سالغان كالتە سۇپىلار... ئوقۇغۇچىلار ئەنە شۇنىڭدا ئولتۇرىدۇ . ئىككى قاتارنىڭ ئوڭ تەرىپىدە 3 - سىنىپ ، سول تەرىپىدە 1 - سىنىپ ئوقۇغۇچىلىرى ئولتۇرىدۇ ، ھەر كۈنى ئىككى سائەت دەرس ئۆتۈلىدۇ . ئاۋۋال 3 - سىنىپ بالىلىرىغا ، كېيىن 1 - سىنىپ بالىلىرىغا دەرس ئۆتۈلىدۇ . نۇرئېلىدىن بۇرۇن بىر چوكان بۇ سىنىپنى ئوقۇتقانىدى ، بۇ چوكان خۇمدانچىلار بىلەن چاتاق سېلىپ ، بۇ يەردىكى دېھقانلار : «بۇ پاسق خوتۇن نارەسىدە بالىلىرىمىزغا تەرەت ئالماي قاراپ ، بالىلىرىمىزنىڭ باش - كۆزىنى يارا بېسىپ كەتتى . بۇ خوتۇندا ئوقۇتمايمىز» دەپ تولا ئەرز قىلىپ ، بالىلىرىنى مەكتەپكە ئەۋەتمەي خاپا قىلدى . ئەمەلىيەتتە بولسا ، ئۇلارنىڭ بۇ باھانىسى بالىلىرىنى ئىشقا سېلىش ئۈچۈن ئىدى ، ئۇلار بالىلىرىنى مال باققىلى ، تېزەك تەرگىلى سالاتتى . شۇنىڭ بىلەن بۇ سىنىپنىڭ ئوقۇغۇچىلىرى توزۇپ كەتكەنىدى . بۇ سىنىپنىڭ بالىلىرى ھەر كۈنى قىچقارغىلى بارمىسا كەلمەيتتى . بۇ ئىلگىرىكى ئوقۇتقۇچىلاردىن قالغان ھەم مۇشۇ ئەتراپ ئادەملىرىگە سىڭىپ قالغان ئادەت ئىدى . نۇرئېلى ھەر كۈنى ئەتىگىنى ئۆيمۇئۆي يۈرۈپ بالا يىغىدۇ . بۇ يەردىكىلەرنىڭ ئوقۇتقۇچىلار بىلەن پەقەت خۇشى يوق ، سەۋەب ، بالىلىرىنى مەكتەپكە ئەكەتسە ، ئۆيدىكى مال باقىدىغان ، ئوتۇن - تېزەك تېرىدىغان ، تۇز كولايدىغان ، ياغۇنچاق چۆرۈپ تاماققا ئۇن تارتىدىغان ئىشلار قېپقالىدۇ . بالىلارنىڭ مەكتەپكە كەتكىنى ئائىلە ئۈچۈن چوڭ زىيان ! ئۇلارنىڭ ئەمدى قولى ئىشقا كېلىپ بولغۇچە ، مەكتەپكە ئالىمىز ، دەيدۇ . مەكتەپكە بەرمىسە كوپىراتسىيىگە تۇتىدۇ . شۇڭا ئامالسىز بېرىدۇ ، بالىلىرىنى ھە دەپ ئوقۇماسلىققا قىستايدۇ . بۇنى كۆڭلىدە بىلىپ مۇئەللىمگە دېمەيدۇ . مۇئەللىم بۇلار ئۈچۈن شياۋدۇبجاڭدىن قالسا ، ئىككىنچى دەرىجىلىك رودۇپاي ھېسابلىنىدۇ . نۇرئېلى قانچە تەربىيە بېرىپمۇ ، يالۋۇرۇپمۇ بۇ ئەنئەنىۋى ئادەتنى

ئۆزگەرتەلمىدى . بالىلار بۇرۇن ئاساسەن تۈزۈپ كەتكەنكەن . قىچقارسا ھازىر بارمەن ، تاماق پىشىمدى ، تاماق يەپلا بارمەن ، دەپ ، كەلمەيتتى . كەلسمۇ يەنە قېچىپ كېتەتتى . نۇرئېلى پۇرسەت بەرمەي چىڭ تۇتقاچقا ، ئۇلار ھازىر مەكتەپكە خېلى كۆندى . نۇرئېلىغىمۇ ئامراق بولۇپ قالدى . ئەمما يەنىلا ئاتا - ئانىسىنىڭ بېسىمى بىلەن ئۆيىنىڭ تۈگمەس ئىشلىرىنى قىلىدىغان بولغاچقا ، قىچقارمىسا كەلمەيدىغان ئادىتى پەقەت ئۆزگەرمىدى . نۇرئېلى ھەر كۈنى قىچقارغىلى بارسا ، بىرمۇنچە سوقا سۆھبەت بولاتتى .

— ۋاي قارىسىلا ، ئەپەندى ، كۈندە ئوقۇتمەن دەپ قىينالماي ئىككى - ئۈچ كۈندە بىر ئوقۇتسىلا بولمامدۇ ؟ بولمىسا ، نۆۋەت بىلەن ئوقۇتسىلا . بۇ يىل دارامەت تەگمەي قەرز چىقىدىغاندەك تۇرىدۇ . بالىلارنىڭ كىيىمى يېلىڭ ، مال باقمىسا ، ئۇچىسىغا كىيىم بولمايدۇ . ئوتۇن - تېزەك تەرمىسە ، قازان قاينمايدۇ ، ياغۇنچاق چۆرۈمسە ، قورساق تويمايدۇ . بالىلارنى نۆۋەت بىلەن ئوقۇتسىلا ، بۈگۈن ماۋۇنى ئوقۇتسىلا ، ئەتە ئاۋۇنى ! قانداق دېدىم ؟ ئۆزۈم ساۋاتسىز بولساممۇ ، كاللام خېلى ئىشلەيدۇ - دە ، مېنىڭ ! — ياق بولمايدۇ ، ئۇنداق گەپ يوق ! دەرس تە كېيىن قالسا ، ئىمتىھاندىن ئۆتەلمەيدۇ . سىنىپ كۆچەلمەيدۇ .

— سىنىپ كۆچمىگەنگە نېمە بولاتتى ؟ ئوقۇتمايلى دېسەك ، مۇشۇ بالىلارغا كوممۇنىنىڭ ئەمگىكىدىن پاناھلانغىلى مەكتەپتىن ئوبدان يەر يوق ئىكەن ، ئەمگەكتە چوڭيالماي يېڭىلەپ قالمىسۇن دەيمىز . بولمىسا ، بىز دېھقان خەقنىڭ بالىسى ئىمتىھاندىن ئۆتسە - ئۆتمىسە ، نېمە بولاتتى ؟ جىگدە ياغىچى بادرا بولماس ، دېھقان بالىسى كادىر بولماس ، دېگەن گەپ بىكار ئەمەس . ئۇلار ھەرقانچە ئوقۇسىمۇ كادىر بولامتى ؟ يەنە شۇ ، ئىككى موللام بىر كىشى ، دېھقاننىڭ بالىسى — دېھقان ، كادىرنىڭ بالىسى — كادىر بولىدىغان گەپ !!!

— ئوقۇتۇشنىڭ مەقسىتى كادىر قىلىش ئەمەس . مەدەنىيەت

سەۋىيىسى بار ئادەم قىلىش ، ساۋاتى بار ئادەم قىلىش !
— ئەمىسە ، نېمە بولىدۇ ؟ يەنە شۇ دېھقان بولامدۇ ؟ بىز
ئوقۇمىساقمۇ كەتمەننىڭ قۇلقىدىن تۇنماي سېپىدىن ئوتۇپ ،
دېھقان بولىدۇقۇ ؟ تامبىلىمىزنى ئوڭ كىيىمىز ، كاللاڭ تەدە دەپسە ،
بويىنۇدا ، دەيمىز ، قىيىنلىپ ئوقۇپ يەنە دېھقان بولغاننىڭ نېمە
پايدىسى ؟

— بۇ پارتىيىنىڭ سىياسىتى .

— پارتىيىنىڭ سىياسىتى بولسا نېمە بوپتۇ ؟ پارتىيىنىڭ
سىياسىتى ئازمىدى ؟ قۇرۇق گەپ . ياكى كادىر قىلىپ قويۇشقا
ھۆججەت بەرسىلە ، قانداق دەپسەلە شۇنداق ئوقۇتىمىز . ئەمما ،
ئەپەندىچەك ، كادىر قىلىش سىلىنىڭمۇ قوللىرىدىن كەلمەيدۇ .
سىلىمۇ تېخى ھۆكۈمەتنىڭ جىڭ كادىرى ئەمەس . گۆش بىلەن
ياغنىڭ ئارىلىقىدىكى بەزگە ئوخشاش بىر گەپ !!!
— بالىلار ساۋاتسىز بولۇپ قالسا ، بۇنىڭدىن كېيىن كۈن
ئالمايدۇ .

— جاھاندىكى دېھقاننىڭ ھەممىسى ئوخشاش . كەتمەن بىلەن
يەردىن ئايرىلمىسا ، كۈننى ئېلىۋېرىدۇ...
— مەسىلەن ، ھېچبولمىسا شەھەرگە كىرسە ، خالانىمۇ
تاپالمايدۇ .

— بىز دېھقان خەققە خالا كەتمەيدۇ . تەكلىماكاننىڭ
قۇملۇقى ، قومۇشلۇقى بىزنىڭ خالايمىز . شەھەرگە كىرسەك ،
دۇنيادا شەھەرنىڭ خالاسدەك سېسىق نېمە يوق . خەت بىلمىسەك ،
پۇراپ تاپىمىز ، ئەر كىشى كىرگەن تەرەتخانغا كىرسەك
بولۇۋېرىدۇ .

— يېزا ئىگىلىكى ماشىنىلىشىدىغان ، زامانىۋىلىشىدىغان
گەپ . ساۋاتسىز ئادەم ئۇ چاغدا دېھقانچىلىق قىلالمايدۇ .

— ۋاي ئاتامەي ، بۇ گەپ مەن تۇغۇلسام بار ئىكەن .
زامانىۋىلىشىش زامانە ئاخىرىدا بولىدۇ چېغىم . زامانىۋىلىشىش
دېگەننى بىلمەيمەن ، بەلكى ماشىنا ھەيدەش بولسا كېرەك . شوپۇر

دېگەن ماشىنا ھەيدىگەندە ، كىتابقا قارىمايدۇ ، يولغا قارايدىغان گەپ...

شۇنداق تالشىپ دېھقان نۇرئېلىنى يەڭگەن بولىدۇ . شۇ خۇشلۇقتا بالىسىنى يەنە بېرىدۇ .

— بالدۇر كەل ھە ، كاشكى ، بىرەر ۋاخ ناماز ئوقۇشنى ئۆگىتىپ قويغان بولساڭلار ئۇنىڭغا !

نۇرغۇن دېھقانلار ئاچ - يالىڭاچ... بۇلارنى كۆرگەندە ، نۇرئېلىنىڭ ئىچى ئاغرىغىنىدىن كۆزىدىن تاراملاپ ياش تۆكۈلىدۇ .

— ۋاي ، بۇ بالىنىڭ ئىشتىنى يوق ، ئەپەندى ، بۇنى مۇشۇنداق قانداق مەكتەپكە ئەۋەتكىلى بولىدۇ ؟

— ئۆيدە يېڭىلى بىرىنچە يوق ، بالىلار ھەر كۈنى جىگدىلىككە بېرىپ جىگدە قېقىپ كېلىدۇ ، يىل بويى ئىشلىسەك دارامەت

كەلمەيدۇ . ئوماچ قەرزىگە ئىشلەيمىز . بىزنىڭ ئۆيگە دارامەت تەگمىگىلى بەش يىل بولۇپ قالدى . بەش يىلنىڭ ئالدىدا ، بىر

يىللىق ئەمگىكىمىزگە ئالتە موچەن تېگىپ بىر شېشە كىرىسەن ئالغاندۇق . شۇنىڭدىن كېيىن ئۇدا ئوماچ قەرزىگە ئىشلەۋاتىمىز .

بۇ بالىلارنى ئاچ - يالىڭاچ مەكتەپكە ئەۋەتەلمەيمىز . ئوقۇسغۇ سىلىدەك سەت ئادەممۇ خېلى چىرايلىق بولۇپ قالدىكەن . ھى... ھى...

ھى... ھى... خاپا بولمىسىلا...

بۇنداق ئىدا يېزىنىڭ ھەممە ئۆيلىرىدىن ئاڭلىنىدۇ . ئوماچ قەرزىگە بوغۇلغان دېھقانلار كۆپ... شۇ ، كىندىك قېنىم ، بىزنىڭ

تولا دېھقانلىرىمىز قاتمۇقات ئوماچ قەرزىگە بوغۇلغان . ئۇلار يىل بويى قان - تەر ئاققۇزۇپ ، يەرگە ئىشلەيدۇ . يەردىن خېلى كۆپ

ھوسۇلمۇ ئالىدىيۇ ، ئەمما قورسىقى تويمايدۇ . ئالغان شۇنچە ئاشلىقنىڭ بەرىكىتى يوق . يەنىلا كانايغىچە قەرزىگە بوغۇلغان ،

يەنىلا ئاچ - توق ، لېكىن ئۇلار بۇنىڭغا كۆنۈپ كەتكەن...

نۇرئېلى يەنىلا ئايلىنىپ يۈرۈپ بالا يىغماقتا . ئۇنىڭ ۋېلىسىپىتىنىڭ چاقى مۇشۇ ئەتراپتا ئاجايىپ ئۇزۇن ، تەكرار

قالايمىقان ئىزلارنى قالدۇردى . گويا ئۇزۇن ئارغامچىدەك...

— ئوھۇي مۇئەللىم ، سىلىمۇ ياشلىرى باشقا ئەپەندىلەرگە قارىغاندا كىچىك بولغىنى بىلەن خېلى چوڭ ئادەم بوپتۇلا . قىز بالا دېگەن ئۈچ يىل ئوقۇسا بولدى . ئەمدى ئۇنى يەنە ئوقۇتىمەن دەپ يۈرۈشتىن ئىزا تارتىسلا بولا . ئەمدى ئاستا ئۇنى ئەزگە بەرمىسەك بولمايدۇ . بۇنىڭدىن كېيىن ئىزدىمىسە . سىلى ئەپەندى ناماز ئوقۇمىسىلىمۇ ھامان مۇسۇلمان بالىسى . بىز مۇسۇلمانلاردا بويىغا يەتكەن قىز بالىنى ساقلىسا يامان بولىدۇ . قىز بالا دېگەن ئېشەكنىڭ تاپى ، ئۇزۇن ساقلىدىڭمۇ بولدى ، سېسىقى چىقىدۇ... — بۇ قىزلىرى تېخى ئەمدى ئون ئىككى ياشقا كىرگەن تۇرسا ! ياتلىق قىلىسلا بولامدۇ ؟

— بولمايدىغان نېمىسى بار ؟ تازا ۋاقتى ! سىلى ئۆيلەنمىگەن بولسىلا ، ئاتىلىرىدىن سورىسلا ، ئانىلىرىنى شۇ ياشتا ئالغىنىنى دەپ بېرىدۇ .

— ھۆكۈمەتنىڭ سىياسىتىگە خىلاپ بولىدۇ .

— نېمە بولسا بولسۇن ، ياتلىق قىلغىنىم قىلغان !

— پەتتە بەرمەيدۇ .

— جاجىسى پۇل . ئازراق پۇل بەرسەك بېرىۋېرىدۇ .

نۇرئېلىنىڭ قوشما سىنىپىنىڭ 3 - سىنىپىدىكى ئالتە قىزدىن ئىككىسى قېلىپ ، قالغانلىرىنى ئاتا - ئانىسى «بويىغا يەتتى» دەپ مەكتەپكە قەتئىي بەرمىدى . نۇرئېلى ئۇنى دەپ ، بۇنى دەپ بۇ خەقنى ئەيۋەشكە كەلتۈرەلمەي ، جىلە بولۇپ كەتتى .

— ئەمەسە تايىنلىق سىلىگىلا بېرەي ، خوتۇن قىلاملا ؟ ئوقۇتاما ، قانداق قىلىسلا مەيلى ، مانا بولدىما ؟ قانداق ئىززىتىنى بىلىمەيدىغان ئاداش ماۋۇ ! سەنمۇ بالا چوڭ قىل ، ئاندىن بىلىسەن !...

بۇ قىزلارنىڭ ئالدى ئون تۆت ، كەينى ئون ئىككى ياشلاردا ئىدى . نۇرئېلى ھېچ ئىلاج قىلالماي ، سادىرغوجىغا ئەھۋال ئېيتتى .

— ئۇ خەق دېگەن شۇنداق دەيدۇ . دېھقان دېگەن شۇنداق

خەق ، خىزمەت ئىشلەيلى ، بۇ يەردە ئاشۇنداق يالۋۇرۇپ
 ئوقۇتساق ، مانا بالا ، ئوقۇتۇڭ دەيدىغان گەپ يوق . ئاسان ئىش
 يوق غوجام . سىلى خېلى چارە . تەدبىرگە باي ، ئوقۇتسلا ، —
 دېگەن گەپنى ئاڭلىدى .
 نۇرئېلى ئىچىگە تىنىپ پېشقەدەم ئوقۇتقۇچىلارغا قارىدى .
 ئۇلارمۇ بېشىنى چايقىدى .

12

نۇرئېلىنىڭ قوشما سىنىپىدا 3 - سىنىپتا ئوقۇيدىغان نۇرمان
 ئىسىملىك ئون ئۈچ ياشلىق بىر قىز بار ئىدى ، بۇ قىز ئاجايىپ
 ئەقىللىق ، چېچەن ، ئەستە قالدۇرۇش قابىلىيىتى ئالاھىدە
 يۇقىرى ، ھۆكۈم قىلىش ، پىكىر قىلىش ئىقتىدارى كىشىنى
 ھەيران قالدۇرىدىغان دەرىجىدە ئۆتكۈر قىز ئىدى . نۇرئېلى ئۇنى
 بايقاپ ناھايىتى ھەيران قالدى ھەم خۇشال بولدى ، ئۇ يەنە كېلىپ
 دەرس تە ناھايىتى تىرىشچان ئىدى . چىرايمۇ ئوماق ، ئەتىيازنىڭ
 قارا توغىچىدەك يۇمىلاق ، قىزىل بۇغداي ئۆڭ ئىدى ، نۇرئېلى بۇ
 قىزنى ئوبدان بىر تەربىيەلەش لازىملىقىنى ھېس قىلىپ ، ئۇ قىزنى
 ئالاھىدە كۆڭۈل بۆلۈپ ئوقۇتماقچى بولدى ، ئەمما تەلۋە ئاتا - ئانا
 بۇ قىزنى ياتلىق قىلىمىز دەپ مەكتەپكە قەتئىي بەرگىلى ئۈنمىدى .
 نۇرئېلى ئۇنى دەپمۇ ، بۇنى دەپمۇ ئۇنىڭ ئاتا - ئانىسىنى قايىل
 قىلالماي جىلە بولۇپ تىترەپ كەتتى :

— ئەمدىلا ئون ئۈچ ياشقا كىرگەن مۇشتەك بالىنى ياتلىق
 قىلساڭلار ، سىلەرگە نېمە پايدا ؟ ئۇ دەرس تە بەك ياخشى ، ئوقۇتسا
 كەلگۈسىدە ناھايىتى ياخشى ئادەم بولىدۇ . بەختى ئېچىلىدۇ .
 قىزىڭلار بەختلىك بولسا ، سىلەرمۇ ئوبدان تۇرمۇش كەچۈرىسىلەر ،
 خۇشال بولمامسىلەر ؟

قوڭۇر ، شاپ بۇرۇت ، قارا قېتىق ، يىلتىز پاتاڭ كەلگەن ئاتا
 دىمىغىنى قاقتى :

— ئاڭلاپ قوي، چۇغۇندەك ئەپەندىچەك، بىز ئۇيغۇر مۇسۇلمانلاردا ئەزەلدىن ئايال دېگەننى ئۇزاق ئوقۇتمايدىغان، ئوقۇتساق، دىندا ئوقۇتقان، پەننى ئوقۇتمايتتۇق. ھۆكۈمەتنىڭ سىياسىتى بىلەن چىشمىزنى چىشلەپ تۇرۇپ مۇشۇ چاغغىچە ئوقۇتتۇق. قىز بالا پەننى مەكتەپتە بۇنىڭدىن جىق ئوقۇسا، كىچىك مەسجەز، جاھىل بولۇپ قالىدۇ. ئاتا - ئانىسىنىڭ گېپىنى ئاڭلىمايدىغان بىر تەتۈر بولىدۇ. ئاڭلىدىڭمۇ؟ قىز بالا بويىغا يەتكەندە، ئەردە ياخشى، ئەردە بولمىسا يەردە ياخشى. سەن ئەجەب ماڭا قىز چوڭ قىلىشىپ بەرگەندەك، بىزنىڭ ئىشىمىزنىڭ يىپىدىن يىڭنىسىگىچە ئارىلىشىۋالسىنغۇ؟

— سىز بىر كۆيۈمچان ئاتا. قىزىڭىزنىڭ بەختلىك بولۇشىنى، مەسىلەن، دوختۇر بولۇشىنى، ئوقۇتقۇچى بولۇشىنى، ھە يەنە مەسىلەن...

— مەسىلەن - پەسىلنىڭنى قوي، ئەپەندىچەك! جاھاندا ئەپەندىدەك گەپدان پىتىنچى بولامدىغاندۇ؟ يىپچى خوتۇندەك گەپ تېپىپ بەرگىلى بولمايدۇ. ئۇنى دېسە، بۇنى دەيدۇ. بوش دېسە، بەك دەيدۇ. قىز بالا دېگەن بەش ناماز بىلەن تاماق ئېتىشىنى، ئېرىنىڭ ھۆددىسىدىن چىقىشىنى، بېلى چىڭ بولۇشىنى بىلسە بولىدۇ. سەن يەنە نېمە ئۆگەتمەكچى؟ بولدى، بولدى، ۋەزىڭنى بالىلارغا سۆزلە، مەدداھلىقنىڭنى قوي!!

داستىخان سېلىنىپ، ياغاچ ئاياقتا، سېرىق قوناق ئۇنىدا چامغۇرنى بولۇق توغراپ يۇمغاقسۇت سېلىپ ئەتكەن يوبدان كەلتۈرۈلدى. قىزغا ئوخشىشىدىغان، يۈزلىرى ئۆمۈچۈك تورىدەك قورۇقلار بىلەن بېزەلگەن يېشى ئوتتۇز بەشلەر ئەتراپىدا، ئەمما ئالدىغا دۈمچەك بولۇپ قالغان ئانا بىر كۈلۈپ مىڭ قورۇلۇپ تۇرۇپ دېدى:

— قۇرۇق ئاش، دېھقان ئېشى... ئاڭلىسام، سىلىمۇ دېھقان بالىسى ئىكەنلا، ئەيب كۆرمەي باقسىلا! گۆش - ياغ تۈگەپ قاپتىكەن...

ئاتنىڭ ئاچچىقى كەلدى :

— يالغان گەپنى قويساڭا ! قازان - چۆمۈچ گۆش - ياغ كۆرمىگىلى يېرىم يىلدىن ئاشتى . مۇشۇ دەگادىكى كادىرلاردىن باشقا دېھقان ئاتلىقنىڭ ئۆيدە گۆش - ياغ يەيدىغان بىرەر ئادەم چىقىپ قالسا ، قۇلقىمنى كېسىپ بېرىمەن . ھەممىسى ئوخشاش ، ئوماچ ، يارما ، يوبدان ، چوكۇرچەك... تېخى شۇلارمۇ بار يەردە بار ، قانداق دېدىموي ئەپەندىچەك ؟

ئانا قىزىرىپ كەتتى .

— بۇنىڭغىمۇ خۇدايىمغا مىڭ قەتل شۈكۈر !...

ئانا ئۇلۇغ - كىچىك تىنىپ كۆزىگە ياش ئالدى .

— قېنى ، باقامسىنوي ئەپەندىچەك ؟ خوتۇن خەق دېگەن زۇۋانغا بالا تەگكەن نەرسە ، ئادەمنىڭ ئەقلىنى ئوغىرلايدۇ . ئاشقا باق دېيىشىنىمۇ ئۇنتۇپ قاپتىمەن ، قۇرۇق كۆرمەي ئاغزىڭغا تېتىسا ئىچ ، بولمىسا ئۆيۈڭگە بارغاندا ، خوتۇننىڭ قوزۇققا ئارتىپ قويغان لەڭمىنىڭنى يەرسەن .

— ھازىر ھەممىمىز ئوخشاش ، قوزۇققا ئارتىقلىق لەڭمەن

باشلىقلارنىڭكىدىن تېپىلار...

نۇرئېلى كۈلۈپ تۇرۇپ ئاياقنى قولىغا ئېلىپ ئاغزىغا يېقىن ئەكېلىشىگە ، يۇمغاقسۈتنىڭ پۇرىقى ئاغزىغا سېرىق سۇ يىغىۋەتتى .
ئانا گەپ باشلىدى :

— مانا مەن ھازىر ساق ئوتتۇز تۆت ياشقا كىردىم . بۇ ئادەمنىڭ قولىغا ئون بىر يېشىمدا چۈشكەن . بۇ ئادەم شۇ چاغدا ئىككى خوتۇن ئېلىپ قويۇۋەتكەن ، ئۆزى ئون توققۇز ياشتا ئىدى ، مەن تېخى ھېچ ئىشنى بىلمەيتتىم . ھەمساتتا مانا ھازىر توققۇزنى تۇغدۇم . خۇدايىم بەرسە ھازىرلا ئالتىسى ھايات . ئۈچى ئۆلۈپ كەتتى . خوتۇن كىشى بالا باقىمەن دەپ قازان بېشىدا ، بالىنىڭ پوق - سۈيدۈكى ئارىسىدا ئاسان جۇدەپ تۈگىشىپ كېتىدىكەن . بۇ كىشى مەندىن سەككىز ياش چوڭ . مانا ھازىر قارىسا ، مەن ئانىسىدەك تۇرىمەن ئۇنىڭ ، ھا - ھاي ، قانداق قىلىمىز ؟ خوتۇن

كىشى دېگەن ئەر كىشىنىڭ قولى ئىكەنمىز . نۇرمان مانا بىزنىڭ تۆتىنچى بالىمىز . تېخى تۈنۈگۈن ئىشنانسىز ، چۈشۈنمى ئات ئېتىپ ئوينايىتى . ھەمىياتتا بويىغا يېتىپ كۆزگە كۆرۈنۈپ قالىدى . قىز بالا دېگەن سەل چوڭ بولۇپ بولغۇچە خەقنىڭ كۆزى چۈشىدىكەن غاچچىدە بىر ئەرنىڭ كەينىگە سېلىپ ، ئېشىڭىز ئاش ، پاقالچىڭىز تاش بولسۇن دېمىسە ، خەق ھېلى مانا قىزنى ئەرگە بېرەلمىدى دەۋاتقان ، ھېلى ئەنە قىزغا ئەر چىقمىدى دەۋاتقان... ھېلى پالانىۋاينىڭ قىزى ئۆستەڭ بويىدا تۇرىدۇ ، ھېلى كېۋەزلىكتە يۈرىدۇ ، دەپ ئادەمنىڭ بېشىنى ساق قىلمايدىغان گەپ ئىكەن... قىز بالا ساقلىماق ، چوغنىڭ ئارىسىدا پاختا ساقلىغاندەك گەپ ئىكەن ئۇكام ! قارىساق ، نۇرمان بۇ يىل پىپەك قومۇشتەك پىرىدە چوڭ بولۇپ كەتتى . ھېلى بىر گەپ ئاڭلامەنمۇ دەپ يۈرىكم سۇ . بىر ئەرگە بېرىۋەتسەم ئۇھ دەيمەنمىكەن ، بولمىسازە... شۇ خوتۇن كىشىنىڭ بەختى ئەر ! خوتۇن كىشىنى خوتۇن كىشى قىلىپ تۇرغىنىمۇ ئەر ! خوتۇن كىشىنىڭ دېگەن مۇشۇنداق ، قاراپ تۇرغىنىلا بىر ئادەم... ئۇنىڭ ئېرى بولمىسا ، ئۇ تۇتسا قولىدا تۇرمايدىغان ، قارىسا كۆزگە ھەر خىل كۆرۈنىدىغان شەيتان . شۇنداق بىر شامالدارىدىمۇ بولدى ، خەقنىڭ ئاغزىغا چىقىپ قالسا ياكى بىرىكىم ئالاي دېمىگەن ، ياكى بىرىكىمنىڭ ئۆيىگە ئاپىرىپ قويارنىڭ ئورنى بولمىغان... ياكى بازارغا ئاپىرىپ سېتىۋېتەرنىڭ ئورنى بولمىغان ! غىققىدە بوغۇپ ئۆلتۈرۈۋېتەي دېسە ، قورساقتىن يۈرەكنى يېرىپ چىققان بالا... ئىككى كۆزى مۆلدۈرلەپ تۇرىدۇ... ئۆتمەس مانا بولۇپ ئۆيدە ئولتۇرسا ، بەختسىزلىك دېگەن شۇ ئەمەسمۇ ! خوتۇن كىشى ياخشى ئەر بىلەن ئەپلەشتىمۇ ، خۇدانىڭ بەرگىنى شۇ . بەختى دېگەن شۇ . خوتۇن خەققە جاھاندا ئۇنىڭدىن ئارتۇق بەخت بولمايدۇ . ئۇنىڭدىن ئارتۇقى ئارتۇق كېلىدۇ... ھارام ! قارىسام ساپ پالانىنىڭ قىزى كېۋەزلىكتە پۇستاننىڭ ئاستىدا جىرقىراپ يۈرىدۇ ، پوكۇننىڭ قىزى قۇمنىڭ كەينىدە تۇغۇپ قويۇپ بالىسىنى قۇمغا كۆمۈۋېتىپتەكەن ، خەق

كۆرۈپ قاپتۇ ، پۇستاننىڭ قىزى قومۇشلۇقتا پالانىنىڭ ئوغلى بىلەن شەرەتلىشىپ يۈرىدۇ ، دېگەن گەپنى تولا ئاڭلاپ ، ياقامنى تۇتۇپ توۋا دەيمەن . يۈرىكىم سۇ دېسىلە ! مۇشۇنىڭ بىلەن ئون يەتتە قېتىم كەلدىلە ، بىر نۇرمانگۈلنى ئوقۇتمىغانغا سىلىنىڭ ئەپەندىچىلىكلىرى توختاپ قالماس... مۇشۇ بالغا خېلى كۆڭۈلدىكىدەك يەردىن ئەر چىقتى . قىزىمىزنىڭ بەختى كېلەي دەۋاتقاندا ، سىلى مۇشۇ بالىنىڭ بەختىگە توغرا تۇرۇۋالمىسلا . بىر بالا دېگەن ئوقۇمىغانغا جاھاننىڭ ئىشلىرى توختاپ قالامتى ؟ ياكى سىلىنىڭ ئەپەندىچىلىكلىرىگە تەسىر يېتەمتى ؟ ياكى مائاشلىرى كەلمەپ كېتەمتى ؟

— بولدى ، بولدى . مۇشۇ كەمدە خېلى سۆزمەن بولۇپ قاپسەن . بېشىمنى ئاغرىتىپ تولا كولدۇرلىماي يوقىلە بىردەم !!!

— سانخان ئاچا ، ياقۇپكا ! بىز ئۇيغۇرلاردا مانا مۇشۇنداق ئۆزىمىزنىڭ قەدىر - قىممىتىنى بىلمەيدىغان ، ئاياللاردا بولسا ، ئۆزىنى ئەرنىڭ قولى دەپ ، ھەتتا ھايۋان ئورنىدا قارايدىغان خۇراپىي ئاڭ بار . بۇ ئاڭ ، بۇ قۇلچىلىق ئېڭىمىزغا سىڭىپ كەتكەن بولغاچقا ، بىز جاھاندا تاكى ھازىرغىچە مۇشۇنداق ئېغىر كەتمەن ، ياغاچ ئاياق ، ياغۇنچاق ، جىنچىراغ ، قوتۇر ئېشەك ، تېزەك - پاتاستىن قۇتۇلالماي كېلىۋاتىمىز... مانا ھازىر تېخى ، سېرىق قوناقنىڭ زاغرىسىغا موھتاج بولۇپ ، قورساق تويماي ، ئاچارچىلىق دەستىدىن نۇرغۇن ئادەم يۇرتىدىن چىقىپ كېتىۋاتىدۇ ، بالىلار ئاتا - ئانىسىدىن ، ئاتا - ئانىلار بالا - چاقىسىدىن ئايرىلىپ كېتىۋاتىدۇ . سەرسان - سەرگەردان بولۇپ كېتىۋاتىدۇ . ئايدا - يىلدا گۆش - ياغ ھىدى پۇرماي ، شامال كېسەل بولۇپ ، ئۆلۈپ كېتىۋاتىدۇ... ئەمما بۇ دۇنيادا باشقىلار بۇنداق قىلمىغاچقا ، بالىۋاقىسىنى ئوقۇتقاچقا ، باياشات جەننەتتە ياشىغاندەك ياشاۋاتىدۇ ، ئايروپىلان ياساپ ئاسماندا ئۇچۇۋاتىدۇ ، ئېشەك مىنگەننىڭ ئورنىغا ماشىنا ، پويىزغا ئولتۇرۇۋاتىدۇ...

— بولدى ، بولدى . ئەپەندىچەك ، تولا كوتۇلدايدىكەنەن .

سەنچە ، ئوقۇساق ، ھەممىمىز ئىشلىمەي تۆت تامنىڭ ئىچىگە
 كىرىۋېلىپ ئېلىپبە ئۆگەنسەك ، ئاسماندا ئۈچۈپ ، جەننەتتە
 ياشايدىغان ئوخشىمايمىزمۇ ! تازا لامزەللە گەپ قىلىدىكەنمەن...
 گېپىم بار دەپ دەۋەرمە ! ئەقلىڭ بىلەن ئويلا . بۇ ئالەم بەش
 كۈنلۈك ئالەم ، ئۆتكۈنچى پانىي ئالەم ، خۇدانىڭ بىزگە ئاتا قىلغىنى
 باقىي ئالەم ! سەن بۇ بەش كۈنلۈك ئالەمدە ئاشۇنداق ئويىناپ
 بايرامسەن ياكى ئۇ دۇنيادا مەڭگۈلۈك جەننەتنىڭ راھىتىنى
 كۆرمەسەن ؟ ۋاي - ۋۇي ، ئىسىت ئاغزىم ، سەن دىنىڭنى يوقاتقان
 ئادەمسەن ، بۇنداق سۆزلەپ ساڭا بىلدۈرۈپ بولالمايمەن . گېپىم
 گەپ ، قىزىمنى ئوقۇتمايمەن دېگەندىكىن ئوقۇتمايمەن . ئەرگە
 بېرىمەن ! سەن توسۇپ قالالمايسەن . سەندە ئۈنچىلىك ھوقۇق
 بارمىدى ؟ توسۇپ قالالامنىڭ ؟ ساڭا گەپ قىلغاننىڭ پايدىسى يوق...
 — كىچىككىنە بالىنى ، ھېچنېمە بىلمەيدىغان بالىنى ئەرگە
 بەرسەڭلار ، ئۇنىڭغا زەربە بولىدۇ . شۇنىڭ بىلەن ئۇ قاچىدۇ .
 سىلەر تۇتۇپ ئاپىرىپ بېرىسىلەر . ئېرىدىن تاياق يەيدۇ . يەنە
 قاچىدۇ . ئېرى كەلسە يەنە بېرىسىلەر ، يەنە قاچىدۇ ، ئاجرىشىدۇ .
 ئەرگە بېرىسىلەر . بىر قىزنى ئون ئۈچ يېشىدا بىر ئەرگە بەرگىلى
 تۇرساڭلار ، تاكى ئوتتۇز يېشىغىچە نەچچە قېتىملاپ ئەرگە
 بېرىسىلەر . ئىككىگە ، ئۈچكە ، بەشكە... بۇ ئېشەك سودىسىمۇ ؟...
 ھەم تولا توي قىلىپ ، تاپقىنىڭلارنى توزۇتۇۋېتىسىلەر . ئۆزۈڭلارنى
 ۋەيران قىلىسىلەر . شۇڭا زەئىپلىكتىن ، دەرد - ھەسرەتتىن ئۆمۈر
 بويى قۇتۇلالمايسىلەر ، بالدۇر قېرىيسىلەر . بالدۇر كېرەكتىن
 چىقىسىلەر ، بالدۇر ئۆلىسىلەر . يەنە بۇنى تەقدىر ، ئەجەل
 دەيسىلەر . ئادەملەر ، سىلەر ئۆزۈڭلارنى ئۆزۈڭلار خارلايسىلەر ،
 بىر - بىرىڭلارنى ساتىسىلەر ، سودا قىلىسىلەر ! سودىدا كېلىشەلمە -
 سەڭلار بىر - بىرىڭلارنى ئۇرىسىلەر . ۋەھشىيلەرچە قىينايسىلەر ،
 ئىچىڭلارغا تۈگمەس دەرد - ھەسرەتنى سالىسىلەر . ھەتتا
 ۋەھشىيلىشىپ بىر - بىرىڭلارنى ئۆلتۈرىسىلەر... يۈرىكىڭلار
 بۇنىڭغا نارازى بولۇپ قان يىغلاۋاتسىمۇ ، نجىس ، نەس كالاڭلار ،

ئېشىڭلار بۇنىڭغا قۇلاق سالماي ، قىلغۇلۇقۇڭلارنى قىلىسىلەر...
ئەي ، مېنىڭ ئادەملىرىم ، قېرىنداشلىرىم ، سىلەر يەنە قاچانغىچە
ئۆزۈڭلارنى ئۆزۈڭلار قۇل قىلىپ ، ئۆزۈڭلارنى ئۆزۈڭلار خار
قىلىپ ، يەنە تەقدىردىن زارلىنىپ ، يىغىدىن ئىچىڭلار بوشسا ، يەنە
شۇ تەقدىرىڭلارغا شۈكۈر قىلىپ ياشايدىغانسىلەر...؟

بولدى قىل ، كىندىك قېنىم ، ئۆزۈڭنى بېسىۋال ! بۇنى پەقەت
ئېغىر - بېسىقلىق بىلەن ، ئۇزاق مۇددەت ، ئاستا - ئاستا ، ئۆمۈر
بويى ، ئۆمۈرنى ئۆمۈرگە ئۇلاپ سۆزلە ! سەن ، بالاڭ ، نەۋرەڭ ،
چەۋرەڭ ، ئەۋرەڭ سۆزلىسۇن... سەن ئۈمىدسىزلىككە . ئۇ چوقۇم
شۇنداق بولىدۇ . قېرى قاقشال توغراقلىرىمىز ئۆلسە ، يىلتىزىدىن
ياش كۆچەتلىرى ئۈنىدۇ . شۇ چاغدا ئورمانچى ئۇنىڭ تەتۈر
پۇتاقلىرىدىن كىچىكىدىن باشلاپ قىرقىسا ، سەن ئويلىغاندەك ،
ئۇلار ياراملىق ، كۆركەم دەرەخلەردىن بولۇپ چىقىدۇ . بىراق قېرى
توغراقىنى ئۆزگەرتىمىڭ ئاسان ئەمەس . بىز مۇسۇلمان ،
مۇسۇلمانچىلىق ئاستا - ئاستا بولىدۇ... ھە ، ئاشۇنداق . ئۆزۈڭنى
بېسىۋال ، ئۈمىدلىك بول ، گۆرگە كىرگۈچە ياكى گۆرگە كىرىش
ئالدىدا ۋە ياكى گۆردە ياتقاندا... كۆرەرسەن ، ئارزۇيۇڭنىڭ
چېچەكلىگەنلىرىنى...

نۇرئېلى پاتاس ، قومۇش چېچىلىپ ياتقان ئىشىك ئالدىغا
چىقتى . مولۇندەك چۈپۈرلۈك ياۋايى ئىتلار زەنجىر تارتىپ
ئەسەبىيلىك بىلەن قاراپ تۇرماقتا ئىدى . بىر قانچۇق ئالتە
كۈچۈكىنى ئەگەشتۈرۈپ نۇرئېلىغا ئېتىلىپ كېلىۋىدى ،
ياقۇپئاخۇننىڭ ئون ياشلاردىكى بىر ئىشتانسىز بالىسى قانچۇقنى
توستى . غالىجىلىشىپ كۈچۈكلىرىنى ئەگەشتۈرۈپ كاڭىلداپ
كەلگەن قانچۇق بالىنىڭ توپا ، توڭرىدىن قاپقارا بولۇپ كەتكەن
پۇتىنى كۈچى بىلەن بېلىگە دەسسەشىگە ، غىغىشىپ ، قۇيرۇقىنى
شىپپاڭلىتىپ ، يەرگە پالاقىدە يېتىپ ، توپا تۈزىتىپ ئەركىلىدى .
نۇرئېلىنىڭ چىرايى تاتىرىپ كەتكەندى . ئېغىلدىن كالا سېغىپ بىر
كورا سۈت كۆتۈرۈپ چىققان نۇرمان مۇئەللىمنى كۆرۈپلا ، يەرگە

قاراپ يۈگۈرگىنىچە دالان ئۆيگە كىرىپ كەتتى . نۇرئېلىنىڭ يۈرىكى سېرىق ئېشەك چاققانداك زىخلىداپ كەتتى .

— ياقۇپ ئاكا ، بىزدە قىزلارنى كىچىك ياتلىق قىلغايچە بىر

ئەر بىلەن ئۆي تۇتىدىغىنى ئوننىڭ ئىچىدە بىرى ئاران تېپىلىدۇ .

بىزدە بىر قىز ئالدى ئالتە - يەتتە ، ئارقىسى ئۈچ - تۆت ئەرگە

تېگىپ ئاندىن ئەپلىشىدۇ . بۇ جەرياندىكى كۆڭۈل ئاغرىقى

بولمىغان زىيان ، قورساق كۆپۈكى ، سورۇقچىلىق ، جېدەل ... مانا

بۇلار ئۆزىمىزنى زەئىپلەشتۈرۈپ ۋەيران قىلىدىغان گەپ ...

— قانداق قىلىمىز ، ئەپەندىچەك ؟ پېشانىگە پۈتكەننى تارتماققا

ئامال يوق . كىم بىلەن رىزقى قانچىلىك بولسا شۇنچىلىك

بولمىغان گەپ . بىرى بىلەن ئۆي تۇتمىسا ، يەنە بىرىگە بېرىمىز .

شۇنداق قىلىپ ، بىرى بىلەن قاملاشمىسا ، ئىككىنچىسى بىلەن ،

ئىككىنچىسى بىلەن قاملاشمىسا ، ئۈچىنچىسى بىلەن ... ئىشقىلىپ

تۆشۈك مارجان يەردە قالمايدىغان گەپ .

بۇ ، «ئادەملىرىمىزدىكى ھايۋان تەبىئىتى ... ھايۋان ... ئىت

خۇيى سىڭىپ كەتكەن ...» دېدى نۇرئېلى ئىچىدە مىڭ لەنەت

ئوقۇپ .

— نۇرماننى قانچە قېتىم ئەرگە بېرەرلا ؟

— ئاغزىڭنى ئۇششۇتمە ، سېرىق مايىمۇن ! غار كۆپۈر

سۆزلەيدىغان نېمە ئىكەنسىن ، خۇدا ئىسسىقچىلىقىنى بېرەر ،

بولمىسا ئۆز يولى .

— ئەمما مەن ئۇنى قەتئىي ئوقۇتمەن . توي قىلدۇرمايمەن .

— سەن مېنىڭ ئاتاممىنىڭ ؟ نېمە يوغان سۆزلەيسەن گەپ

قىلمىسام ؟ ياخشىلىقچە ماڭە يولۇڭغا ! ھېلى بىكار ،

ئەتتىۋىلەندە ...

— ھاي بولدى ، ساراڭ ، — سانخان ئېرىنى ئەيىبلىدى .

— ھۆكۈمەتتىن پەتتە بەرگىنىنى كۆرەي قېنى ! مەن يول

قويمايمەن ...

— بولسا ، تەلىيمىگە شۇنداق بىر قىلە ! پۈت - قولۇڭنى

غۇچ - غۇچ قىلىپ ، مۇشۇ دەگادا ئەپەندىچىلىك قىلغىنىڭغا تويدۇ -
رىمەن . ئانا - ماناڭنى كۆزۈڭگە كۆرسىتىمەن !...
— قېنى كۆرەرمىز !...
— ھۇ ، ئىززىتىنى بىلمەيدىغان كاكاپۇرەك ئەپەندى ! يەنە
كېلىدىغان بولساڭ ، پۇت - قولۇڭنى ھەيمىناق قىلىۋەتمەيدىغان
بولسام !...
نۇرئېلى قومۇشلۇق چىغىر يولدا ۋېلىسىپىتىنى كۈچەپ
تېپىپ ، ئېگىز - پەس قومۇشلۇق دۆڭ ئارىسىدا كۆزدىن غايىب
بولدى...
ياقۇپباي بىردەم چىشلىرىنى غۇچۇرلىتىپ ئويلىنىپ تۇرۇپ
قالدى . «ئەجەب سالجىغا ئوخشاش چاپلاشماق چۇغۇندەك
ئىكەن بۇ !»

13

— قادىرخان ، ئىشىمىزغا ھوناق چىقىدىغاندەك تۇرىدۇ ، —
دېدى ياقۇپباي روھى چۈشكەن ھالدا قاپاق چىلىمىنى خورۇلدىتىپ
شوراپ . شياۋدۇيچاڭ قادىرنىڭ تەكەببۇرانە كۈلكە يېغىپ تۇرغان
چىرايى تۇتۇلدى .

— نېمىشقا دەيسەن ياقۇپباي ؟ چۈشۈك بۇزۇلۇپ بىرەر شەيتان
ۋەسۋەسىگە سېلىۋاتامدۇ ؟

— ياقەي ، ئۇنداق گەپ يوق . بىر بۇدۇشقا ئىشىمىزغا چاتاق
سالغىلى چاپلاشقاندەك قىلىدۇ .

— بۇ دەگالمىقتا كىم ئىكەن ئۇ بىزنىڭ ئىشىمىزغا تۈك
ئۇندۇرىدىغان ؟ ھەرقانچە ھاتەم بولسىمۇ دېگىنە !

— ھېلىقى بىر چاغدا سېنى رەسۋا قىلغان چۇغۇندەك شەيتان
ئەپەندى !...
بېشىدىكى قارا كۆرپە تۇماقنى پاققىدە يەرگە ئۇرۇپ ئورنىدىن
تۇرۇپ كەتكەن قادىرخان ئۆزىنى ئوڭشىۋالالماي ئارقىسىغا

سەنتورۇلۇپ كېتىپ ، ئۆيىنىڭ ئىستىنى قارىيىپ كەتكەن تۇۋرۇككە
بېشىنى ئۇرۇۋالدى .

— ھۇ ، ئاناڭنى ، جوھۇت ، شەيتان ! ئۇ كىسپورۇش ئىمىدەپ
بىزنىڭ توي ئىشىمىزغا ئارىلىشىدىكەن ؟ بىزدە ئانىسىنىڭ ئېلىنى
بارمىكەن ؟ ئەجەب مەن بىلەن ھەپىلىشىپ قالدغۇ بۇ سېرىق
مۇشۇك يەر مەرىزى ! — قادىرخان چىچاڭشىپ ، ۋارقىراپ
بوغۇلۇپ كەتتى . ئۇنىڭ چىرايى قارىيىپ كەتكەندى .

— ئۇ ماڭقا تېخى ئۆز ھالىغا باقمىي ، نۇرمانگۈل ئۇنداق
ياخشى ، بۇنداق ئەقىللىق ، مەن زادى ئوقۇتمەن ، ئوقۇشتىن
ئاجراتمايمەن ، دەيدۇ . ئۇ مۇشۇنداق غەلۋە قىلسا ، بىرەر ئېشەك
بالا تېرىلامدىكىن دەپ ئەنسىرەپ قالدىم...

ياقۇپباي ئۆزىنىڭ قىزىنى ئون يەتتە ياشلىق ئوغلىغا ئېلىپ
بەرمەكچى بولغان قادىرخانغا ، ئۇ كىچىك بولسىمۇ ، بىر كالتە
ئاقساقال ، كادىر دېگەن دېھقانغا قارىغاندا ھۆكۈمەتنىڭ كىچىك
تىلىنى جىقراق بىلىدۇ . ئۆزىگە بىر دەپ باقاي دېگەن مەقسەتتە
ئاخشام ئايالى سانخانىنىڭ بەرگەن مەسلىھىتى بويىچە بۈگۈن
ئەتكەندىلا كۆك مادىسىنى مىنىپ كەلگەندى . بۇ ئىككىسى بەك
سوغۇق چۈشۈپ كەتكۈچە ، مۇشۇ كۈزلۈك دېھقانچىلىقنى يىغىپ
بولۇپلا تويلاشماقچىدى . قادىرخان بولغۇسى قۇدىسىنىڭ ھۆرمىتى
ئۈچۈن بىر چۈجىسىنى ئۆلتۈرۈپ ، ئاق سۈزۈك قوناقنىڭ يىرىك
يارمىسىدا توخۇ گۆشلۈك يارما^① پۇلۇسى ئەتكەندى . پۇلۇنىڭ
مەزىلىك ھىدى دالان ئۆيدىن كىرىپ ، ياقۇپباينىڭ ئاغزىغا سۇ
يىغىلدۇرۇۋەتتى .

— ئۇ سېسىق سولتەك ئەپەندىنىڭ قولىدىن نېمە كېلىدۇ ؟
ئادەمنى ئاشۇنداق قوقاققا سېلىپ ئەخمەق قىلىدىغان شەيتان ئىكەن
ئۇ . مەن تېخى ئۇنىڭ قىلغانلىرىنى ئۇنتۇپ قالمىدىم . يانپاشقا

① قىيىن يىللاردا دېھقانلار قوناقنى ياغاچتا يىرىك چۆرۈپ يارما پۇلۇسى ئېتىپ
بەيدىغان بولغان .

كەلتۈرۈپ تۇرۇپ بىر سالماقچىدىم ، تالا مۈشۈكى ئۆي مۈشۈكىنى قوغلاپ چىقىرىپتۇ دەپ ، چاپاقتۇرۇلۇك كۆك كېلىپ ھەزىيادە يوغانلىق قىلسا ، مەن ئوبدان جاجىسىنى بېرىمەن...
قادىرخان سۆزلەۋېتىپ توختاپ قالدى . ئۇ ياقۇپبايغا گۇمان بىلەن قاراپ :

— ياقۇپباي ، ياكى سەن ئۆزۈڭ باشقا خيالغا كېلىپ قالدىڭمۇيا؟ — دەپ سورىدى .

— يوقسۇ ، يوقسۇ . مەن ئاغزىمغا چىش چىقىپ قىلغان ئىشىمدىن يېنىۋالغان بەندە ئەمەس .

— ئۆزۈڭ سەل ھەمدەم خيالراق بەڭگى ئەمەسمۇ ، شۇڭا دەيمىنا؟

— گۇمان ئىماننى قاچۇرىدۇ . مېنىڭ سەندەك پەمىم بولمىسىمۇ ، ئەلھەمدۇلىللا ، مۇسۇلمان ئادەممەن . خۇدا يالغانچىنى ئاۋۋال دوزاخقا سالىدۇ ، دەيدۇ ھەم رىزقىنى كەم قىلار ئىمىش...
— مەن تېخى ئاۋۋ شەيتانغا نوختا سالىدىغان سولتەك ئەپەندى ، قىزىڭغا ئۆزىنىڭ كۆزى چۈشۈپ قېلىپ ۋاي ئۇندىقى ئېتىمەن ، بۇنداق قىلمەن دېسە ، مېنىڭ ھارۋىكەش ئوغلۇمدىن ئۇ قىڭتاق ئەپەندىنى ئۈستۈن چاڭلاپ...
— سەنمۇزە ، ھۆل تامغا ئېشەك تەپكەندەك ، قېرىغاندا تۈزسىز ئۇماچتەك قايناپ ، لاۋزا گەپنى تولا قىلىدىكەنەن . ساقال ئەستاغپۇرۇللاغا يەتكەندىزە... مېنى نېمە چاڭلاۋاتىسەن؟ سەندىن كەمبەغەلمەن . ئەممازە چۈلە ئىشنى قىلمايمەن . ئەقلى بار ئادەمنىڭ ھەممىسى ساڭا ئوخشاش ھۆكۈمەتنىڭ پۈككىنىغا كىرىۋېلىپ خەقنى يەپ باي بولۇپ كەتمەيدۇ . كەمبەغەل ئادەمنىڭ ھەممىسى تېزەك قالاپ ئۇماچ ، يارما ئىچىپ دۆتلىشىپ كەتمەيدۇ . بولدى ، ئىشەنمىسەڭ مانا ھازىرلا توي قىلىپ ئەكىۋال!...
قول چايقىلىپ ، داستىخان تارتىلغاندىن كېيىن غىزا كەلتۈرۈلدى .



- قېنى ، قۇرۇق كۆرمەي يارمىغا باقى!
- كايىپسىلەر .
- بارى شۇ . ئۆزۈڭ نېمە يېسەڭ ، دوستۇڭغا شۇ دەپتىكەن .
- ئاش يەيلىمۇ ؟
- خوشە .

غىزانىڭ دەسلىپىدە ئۇلار ئۈنسىز بىرھازا ياغاچ لېگەندىن باش كۆتۈرمەي يارما پولۇسىنى مەززە قىلىپ يېيىشتى . قادىرخانىنىڭ ئاغزى - قولى ئاشتا بولسىمۇ ، مۈشۈكنىڭكىدەك كۆزلىرى خىيال بىلەن ھەرىكەتسىز توختاپ قالغانىدى . ياقۇپباي بولسا قىزىق پولۇدا قوللىنىڭ ، ئاغزىنىڭ كۆيگىنىگە پەرۋا قىلماي پۇشۇلداپ ، پۇۋلەپ ، ھەدەپ پولۇنى يالماپ يېمەكتە ئىدى .

— مەندەك ئادەم بولىدىغان بولسام ، مەھەللەمدىن ئايىغى قۇرۇمايدىغان ئۇنداق سولتەكنى ئۆيۈم ئالدىغا ئىككىنچى ئالدىنى قىلالماس قىلىۋەتمەي ! ئۇ سولتەك ساڭا قىز چوڭ قىلىشىپ بەرگەنمۇ ؟ سەن ھەمدەم خىيال بەڭگى ، ئۇنداق دېگىنىڭ بىلەن ، تېخى ئۇ مەن دېگەندەك خىيالىدىمۇ ؟ ئادەمنىڭ ئالىسى ئىچىدە ، سەن ئۇنىڭ ئىچىگە كىرىپ چىقمىغاندىكىن ، نەدىن بىلىسەن ؟ سانىخان ئېتىپ بەرگەن تائامنى يېيىشنى بىلىسەن ، خالاس . كۆڭلىدە قىزىڭ بولمىغان تەقدىردە... كېلىنلىرىڭ باردۇ ؟ جىننىڭ قەستى شاپتۇل-دا ! ئۆزۈڭ يالاڭ تۇش بولغان بىلەن كېلىننىڭ چىرايلىق... شۇنى دەيدۇ . ياكى قىزىڭ ، ياكى كېلىننىڭ ئۇنىڭ كۆڭلىدە - دە !!

— يوق گەپ .

— ئوغلۇڭ ھاشاردا ، ئېرى ئۆيدە يوق چوكاننىڭ قىچىقى كېلىپ تۇرىدىغان گەپ .

— جۆيلۈمە ، كېلىنىم خۇدانىڭ مۆمىن بەندىسى ، بەش نامازنى قازا قىلمايدۇ .

- ئەمىسە قىزىڭ...
- ئۇنداق نىيىتى باردەك ئەمەس .

— سەن نېمە بىلەتتىڭ ؟
 — مەن بىلمەن .
 — نېمىدىن ؟
 — گەپ - سۆزدىن .
 قادىرخان ئويلىنىپ ئولتۇرۇپ قالدى . ئۇ بىرھازا
 ئويلىغاندىن كېيىن ، بىردىن :
 — سەن ئاشۇ شەيتان ئەپەندىدىن قۇتۇلۇشنىڭ چارىسىنى
 ئىزدەپ كەلدىڭمۇ ؟ — دەپ سورىدى .
 — ھەئە .
 — مەن ساڭا بىر چارە دەپ بېرەيمۇ ؟
 — بولسا شۇنداق قىل ، بىر قۇتۇلماي ئۇ رودۇپايدىن !
 — شۇنداق قىلىدىغان بولساڭ ، ئىللا - تاۋارا قۇتۇلسەن .
 مېنىڭ ئۆچۈمۈمۇ چىقىدۇ...
 — قېنى قانداق چارە ؟
 — ئالدىرىما ، بىر قاپاقتىن تارتىشىۋالايلى .
 — قاندىقىدىن ؟
 — ئەلۋەتتە كەندىرنىڭكىدىن - دە ! ئەي خوتۇن ، چىلىمنىڭ
 سۈيىنى يەڭگۈشلە . ئەڭ نوچىسىدىن بار دېگىنە . ۋاي - ۋۇي ، بۇ
 چۇغۇندەكنى ئاشۇنداق قىلىش كېرەك !
 — قانداق ؟
 — دەسسەپ مەلەق قىلىۋەتسەكمۇ ھەق بولىدۇ ، شۇنىڭ بىلەن
 ھەر ئىككىمىزنىڭ كۆڭلى ئارام تاپىدۇ .

14

نۇرئېلى قومۇش باسقان دۆڭ ئارىسىدىكى سارغىيىپ ، قوڭۇر
 شەپەق رەڭگىگە كىرگەن ، مانانىلىرى ھەر تەرەپكە توزۇغان ، شەبنەم
 قىراۋغا ئايلىنىپ قوڭۇر ، سېرىق ساناقسىز پىچان ياپراقچىلىرى
 ئەتىگەنلىك قۇياش نۇرىدا پارقىراپ تۇرغان بىپايان پىچانلىقتا ،

توشقان ئاياغ چىغىر يولدا ، بالا قىچقىرىش ئۈچۈن مەھەللىمۇ مەھەللىە قاترىماقتا ئىدى . ئۇنىڭ پاقالچاقلىرى تىزغىچە ھۆل بولغان ، پۇتى ، پاقالچىقى ھۆلدىن توغلىغان ، بو ھۆلچىلىك پىچانلارنىڭ قىراۋلىرى ياماشقان ھۆلچىلىك ، كەچ كۆزنىڭ سىلپ ھاۋالىق چاققاق ئۇششۇك سوغۇقى كومشالرىنى يالاپ قىزارتسۇۋەتكەن . ئۇ ھازىرغىچە ساق ئون بەش كۈننى ئۆتكۈزۈۋېتىپ ، ياقۇپباينىڭ ئاچچىقى يانغاندا يەنە بىر سۆھبەت ئۆتكۈزەي ، دېگەن ئۈمىد بىلەن ياقۇپباينىڭ ئۆيىنى كۆزلەپ ماڭدى . يولدا كېتىۋېتىپ سول قاپىقى قاتتىق تارتىپ كېتىپ ، كۆڭلىگە سەل ئەندىشە چۈشۈپ ، سەل ئاستىلاپ قالدى . ھەتتا ئېگىز بىر دۆڭگە چىقىپ ۋېلىسىپىتتىن چۈشۈپ توختاپ قالدى . بىپايان قومۇشلۇق ئارىسىدا يىراقتىن قارىيىپ كۆرۈنگەن جىگدىلىك مەھەللىگە تىكىلدى . بۇ ئۆي ياقۇپباينىڭ ئۆيى . ئۇنىڭ ھاڭگا^① تېرەكنىڭ ئۇچىغا باغلانغان قەپسىدە كەپتەرلەر تىزىلىپ ئولتۇرغانىدى . ئۇلار ئارىسىدىن پات - پات بىرى سەل كۆتۈرۈلۈپ ئۇچۇپ ، يەنە قونۇۋالاتتى .

ساراڭ ئوغرى بىلەن قاتتىقراق دېيىشىپ قالارمەنمۇيا؟... نۇرئېلى شۇ خىيال بىلەن ، «ئوھۇي ، بولمىسا يېنىپ كېتەي ، سول قاپىقىم تارتسا ياراشمايتتى... بىرەر ئاي ھەپتىنى ئۆتكۈزۈپ كېلەي بولمىسا...» دەپ ، ۋېلىسىپىتنى دۆڭنىڭ ئۈستىدە ئىرغىتىپ كۆتۈرۈپلا ئارقىسىغا بۇردى . پىچانلار ئۈستىدىن قۇيۇن ئۇچقانداك شالدىرلىشىپ كەتتى . «شۇنچە يولنى بېسىپ ئاتاين مۇشۇ يەرگە كېلىپ يېنىپ كېتىمەنما؟ بېرىپ سۆزلىشىپ باقاي ، سەل بەكرەك ھۆركىرسە ، جىم بولۇۋالارمەن . شۇنداق قىلىپ ئاخىر ياكى مەن ئۇتارمەن ، ياكى ئۇ تەلۋە» دېدى - دە ، ۋېلىسىپىتنى يەنە بۇراپ كەلگەن يولنى داۋاملاشتۇرۇپ ، پىچانلىق ئارىسىدىكى قاتاڭغۇر شورلۇق چىغىر يول بىلەن مېڭىپ

① قاپاق تېرەكنىڭ يەنە بىر تۈرى .

كەتتى . يىراقتىنلا ياقۇپباينىڭ سەزگۈر ياۋايى قانجۇقى كۈچۈكلىرىنى ئەگەشتۈرۈپ مەھەللە ئالدىدىكى پاكار دۆڭگە چىقىپ ، كۈچۈكلىرى بىلەن بەس - بەستە ھۇۋلاپ قاۋاشقا باشلىدى . نۇرئېلى ھەر ئەتىگىنى بالا يىغقاندا بىر تال سۆگەتنىڭ كۆك كەسمىنى ۋېلىسىپتىنىڭ ئارقىسىغا قىستۇرۇۋېلىپ ئىت قورۇشقا ئېلىپ ماڭىدۇ . چۈنكى دېھقانلارنىڭ ھەممىسىنىڭ ئىتلىرى بار ، ھېچقايسىسى باغلىمايدۇ . ھەتتا بەزى ئائىلىلەردە تۆت - بەش ئىت باقىدۇ . قولىدا ئىت قورۇغىدەك بىرنىمە بولمىسا ، ئىتقا تالىنىپ كېتىدىغان گەپ . ئۇ يىراقتىنلا ۋېلىسىپتىن چۈشۈپ كۆك كەسمىنى قولىغا ئېلىۋالدى .

— ئاتا - ئانا ! ھېلىقى خۇرجۇنى يوق دېۋانە يەنە كەلدى ! — دېدى ياقۇپباينىڭ مەكتەپتە ئوقۇماي پادا باقىدىغان تىلى ئىلمەك ئون بىر ياشلىق ئوغلى ئۆيگە يۈگۈرۈپ كىرىپ .
— ھەبەللى ، سېرىق مۈشۈك شەيتان . جاجاڭنى يېگىلى كەپسەن - دە ، — ياقۇپبەگ قولىدىكى ئىچىپ يېرىملاشقان يارمىنى داستىخانغا توككىدە قويدى .

— قېنى زەينەپخان بالام سىز ؟

— ھە ، مانا ئاتا !

— ئەمىسە ، ئۆيدىن ھېچقايسىمىز چىقمايمىز ، سىز چىقىپ ئۇ سولتەك ئەپەندى بىلەن سۆزلىشىسىز ، ئاندىن بىز ھەممىمىز يۈگۈرۈشۈپ چىقىمىز . ئۆيدىكى ئۈچ ئوغۇل ، مەن ، ھە يەنە ئاناڭ... كالتەك - چوماقنى تەييارلاپ تۇرۇڭلار ! قويۇڭلار ئاشنى ئازناپلار... كېيىن ئىچسەڭلار ، ئىت ئىچىۋالمايدۇ... مەن ھە دېگەن ھامان ، ھەممىڭلار مېنىڭ كەينىمدىن يۈگۈرۈپ چىقىپ راسا ئۇرىمىز ، پۈت - قولىنى چىقىۋېتىمىز ! ئۆلىدىغان يېرىگە ئۇرماڭ . لار . قول ، پاقالچاققا ! پەملەپ سېلىڭلار . بىزگە ھېچ گەپ كەلمەيدۇ . بالىمىزنى ئوقۇتمەن دېگەن باھانە بىلەن كېلىنىمىزگە چاتاق سالدى دېسەك ، خەلقىئالەم ئۇ سولتەككە لەنەت ياغدۇرىدۇ . ھۆكۈمەتمۇ بىز تەرەپتە تۇرۇپ سورايدۇ .

— بۇنداق قىلساق قانداق بولار؟ — دېدى سانخان قورقۇمسىراپ .

— قانداق بولاتتى ، بۇ سولتەك ئەپەندىدىن قۇتۇلىشىمىز قىزىڭنىڭ توپىنى قىلىمىز . ھېچقانداق ئەپەندى ، خانىم دېگەنلەر بۇ سولتەكتەك جاھىل سالجا ئەمەس ئىدى . ھېلىقى قىچقى بار خانىمنى قوغلاپ ، ئەمدى بۇ سولتەككە تۇتۇلدۇق . شۇنداق قىلىمىساق ، قۇتۇلالمايمىز... — دەپ زەردە بىلەن ھۆركىرىدى ياقۇبىي .

— مەن قورقۇۋاتمەن ئاتا ! — دېدى چىرايلىق بۇۋىزەينەپخان يۈزى قىزارغان ھالدا يەرگە قاراپ .

— ئىزا تارتىۋاتامىز ؟

— ئۇمۇ بار . يەنە كېيىنكى ئىزا - ئاھانەتتىن ، خەق ئالدىدا ياغلىق قاپاق بولۇپ قالارمەنمىكىن ، دەپ قورقۇۋاتمەن .

— مېنىڭ ئالدىدا ، ئېرىڭىز ئالدىدا ئاق سىز . خەق نېمە دېسە ، ئۆزىنىڭ ئاغزى ! نۇرماننىڭ ئىشى ئۈچۈن ھەممىمىز مۇشۇنداق قىلىشقا مەجبۇر بولۇۋاتىمىز . خەقنىڭ زۇۋانى بېسىققۇچە پەقەت سىزنى ئون بەش كۈنلۈك قويدۇرۇۋېتىمەن ، بۇمۇ ، بولمىغان يەرگە كەلگەندە قىلىدىغان چارە... ئون بەش كۈندىن كېيىن يېنىشتۇرۇپ يەنە ئەكىلىۋالىمەن ، سىزمۇ يەنە بىر قۇر تويۇق كىيىمگە ئىگە بولىسىز... پەقەت ئاغزىڭىزنى چىڭ تۇتسىڭىزلا بولدى . بولمىسا سىزنى قويدۇرۇۋەتمەسمۇ بولىدۇ . پەقەت ھۆكۈمەت ئالدىدا ماڭا زورلۇق قىلدى دەپ گۇۋاھلىق بەرسىڭىزلا بولدى . سىزنىڭ گېپىڭىز ھېساب .

— شۇ ، مەن ئۇنداق ئىشنى قىلىپ باقماپتىكەنمەن . بەك سەت ئىش ئىكەن !...

— شۇنداق بولغاچقا ، مەن سىزنى كېلىن قىلغان ، بولمىسا... بولدى ئىت بەك قاۋاپ كەتتى . شۇنداق قىلىڭ . نەچچە قېتىم ئۆگەتسە ، يەنە مىجىلىپ تۇرىسىز . بىرەر ئېغىز گېپىمنى ئاڭلىمىسىڭىز ، مېنى قېيناتا دېمەڭ ھەم ئۆزىڭىزنى بۇ ئائىلىنىڭ

كېلىنى ھېسابلىماڭ! قانداق دېگەن گەپ بولدى! مەن نېمە دېسەم ، راست دەپ بەرسىڭىزلا بولدى . قالدسىنى ئۆزىمىز جۈندەيمىز ، چىقىڭ ، ئىلدام بولۇڭ!...

نۇرئېلى ھويلا دەرۋازىسى ئالدىدا ۋېلىسىپىتى يىقىلغان ھالدا قانجۇق ۋە ئۇنىڭ كۈچۈكلىرىگە قولدىكى كۆك كەسمىنى شىلتىپ ، ئىتلارنى قورۇۋاتاتتى . دەرۋازىدىن بۇۋىزەينەپخان چىقتى .

— تىنچلىق تۇردىلىمۇ ، مۇئەللىم؟

— تىنچلىق ، بۇۋىزەينەپخان . ئۆزىڭىزمۇ تىنچلىق تۇردىڭىزمۇ؟ ياقۇپكام ، ئۆيىڭى تىنچلىقمۇ؟

— تىنچلىق .

— ياقۇپكام ئۆيدە بارمۇ؟

— قېيناناتامغا...

بۇۋىزەينەپخان قىزىرىپ كېتىپ لېۋىنى چىشلىدى . ئاندىن يەرگە قاراپ ئىزىدا تۇرۇپ قالدى . كېيىن بېشىنى كۆتۈرۈپ نۇرئېلىغا تىكىلىپ قارىدى... ئەمدى ئۇنىڭ چىرايى تاتىرىپ كەتكەنىدى . ئىست ، ھېچ ئىشتىن ھېچ ئىش يوق تاياق يەيدىغان بولدى بىچارە... ئوقۇسا ، ساڭا ئوقۇرمىدى؟ تاشلىۋەتسەڭچۇ ئۇنى! قېيناناتامنىڭ گېپىنى ئاڭلىمىسام ، مېنى قويدۇرۇۋېتىدۇ . ۋايىيەي... ساڭا ياخشىلىق قىلىمەن دەپ ئېرىمدىن ئاجرىشىپ كەتسەم ، سەن ماڭا ئەر بولاتتىڭ؟ بۇۋىزەينەپخان بىر قىزىرىپ ، بىر تاتىرىپ تۇرۇپ كۈلدى ، ئەمما ياسالما كۈلكىنى ئەپلەشتۈرەلمەي ، يۈزلىرى بىر قىسما تارتىشىپ كەتتى .

— مۇئەللىم ، ماۋۇيەرگە كەلسىلە . سىلىگە دەيدىغان بىر گېپىم بار ئىدى .

— مۇشۇ يەردە دەۋەرمەمسىز؟

— ياق ، ئىتتىك بولسىلا ، بىر ئېغىزلا گەپ... سىلىگە

پايدىسى بار گەپ...

بۇۋىزەينەپخان دەرۋازىنىڭ سول تەرىپىدىكى باغنىڭ بولجا

جىگدە چىتلىقى يېنىغا بېرىپ شەرەت قىلدى . نۇرئېلى باردى .
— ھە ، نېمە گەپ ؟

— ۋايىجان ، يەۋېتىدىغاندەك... يېقىنراق كەلسەڭمۇ...
نۇرئېلى ئالدىغا بىر چامداپ ئىككىنچى قەدىمنى يۈتكۈشىگە ،
دەرۋازىدىن ياقۇبپاي ئۈچ ئوغلى بىلەن كالتەك ، چوماق ئۇتقان
ھالدا بوراندەك ئېتىلىپ چىقتى .

— ھۇ توڭگۇزنىڭ بۇرىنىدىن چۈشكەن سېرىق مۈشۈك ! سەن
قىزىمنى ئوقۇتمەن دەپ قويۇپ ، سامانىڭ تېگىدىن سۇ قۇيۇپ ،
كېلىنىمنى ئازدۇرۇپتىكەنەنەيا ؟ مەن ساڭا ئۆگىتىپ قوياي .
ياقۇبپايىنىڭ كالتىكى ئەڭ بۇرۇن نۇرئېلىنىڭ مۇرىسىگە
تەگدى . مەڭدەپ قالغان نۇرئېلى ئۆزىنى ئوڭشاپ قېچىپ بولغۇچە ،
دۈمبىسى ، كاسسى ، سول بىلىكىگە بىردىن چوماق تەگدى .
ياقۇبپاي ئىككىنچى كالتەكنى شىلتىپ بولغۇچە ، نۇرئېلى :
— ۋايىجان ، ئادەم بارمۇ !؟ ئادەم ئۆلدى ! — دەپ

ۋارقىرىغىنىچە ، قومۇشلۇققا قاراپ قاچتى . كەينىدىن ھەممىسى
ئۇنى چۇقان - سۈرەن سېلىپ قوغلىدى . نۇرئېلى يۈگۈرۈش
تەنھەرىكەتچىسى بولغاچقا ، قۇيۇندەك يۈگۈرۈپ ، ئارىلىقنى بارغانچە
ئۇزارتقۇچە . ياقۇبپاي ۋە ئۇنىڭ ئوغۇللىرى جېنىنىڭ بارىچە
ۋارقىراپ - جارقىراپ يۈگۈرگەن بولسىمۇ ، ئۇنىڭغا يېتەلمىدى .
ئەمما تۆت كۈچۈكنى ئەگەشتۈرگەن ئالا قانجۇق يېتىۋېلىپ ،
نۇرئېلىنىڭ پاقالچىقىغا ئۆزىنى ئۇرۇپلا نۇرئېلىنى ئالدىغا دۈم
يىقىتقۇچە . ئۇنىڭ پاقالچاق بۇلجۇك گۆشىگە قانچۇقنىڭ
زەھەردەك چىشى پاتتى . شىمى يىرتىلىپ قان جىرتىلداپ
چاچرىدى ، قالغان كۈچۈكلەرمۇ ئۇنى تالاپ ، ئىشتان - چاپانلىرىنى
تتما - كاتاڭ قىلىۋەتتى . نۇرئېلى پاقالچىقىنى قويۇۋەتمەستىن
بارغانچە چىڭ قاپساۋاتقان قانجۇققا پەملىپ تۇرۇپ ، يۈگۈرۈپ
كېتىۋېتىپ قولغا ئېلىۋالغان سېرىق بۇيىنىڭ خەنجىرىنى بىر
تىقشۇدى ، خەنجەر قانچۇقنىڭ پوكىنىغا قادىلىپ ، ئىتنىڭ قېنى
چاچراپ چىقىپ ، ئۇنىڭ يۈز - كۆزىنى بۇلغىۋەتتى . قانجۇق ئاچچىق

ھۇۋلاپ ، كاڭشىپ ئارقىسىغا شوخشىدى ، نۇرئېلى خەنجەرنى تارتىۋالماي ، سېپىنى قولىدىن چىقىرىپ قويدى . خەنجەر قانچۇقنىڭ پوكىنىدا قالدى . قانچۇق يۇمىلاقلاپ ھۇۋلاپ كاڭشىپ ، پىچانلارنى چەيلەپ جان تالىشىپ پىرقىراشقا باشلىدى ، ئاۋازى ئەتراپتا قورقۇنچلۇق ياڭراپ كەتتى ، قالغان كۈچۈكلەر دەرھال نۇرئېلىدىن بەش - ئالتە قەدەم قېچىپ قاۋاپ تۇردى ، قوغلاپ كېلىۋاتقانلار يېقىنلاپ قالدى . ھەممىدىن ئاۋۋال ، ياقۇپباينىڭ پادىچى گاچا ئوغلى قەھرى بىلەن قولىدىكى چوماقنى پىرقىرتىپ ۋارقىرىغىنچە ئېتىلىپ كەلدى .

— ۋايجان... ۋاي ئاتا ، يۈگۈرۈڭلار ، بۇ مۇناپىق قانچۇقنى ئۆلتۈرۈۋەتتى ، دوزىخى...

نۇرئېلى ئورنىدىن تۇرۇپ ئاقساقلاپ جېنىنىڭ بارىچە يۈگۈردى . گاچا غەزىپىگە پايلىماي چوماقنى ئاتتى . يۇلغۇن چومىقى ئۇچۇپ بېرىپ نۇرئېلىنىڭ گەدىنىگە تېگىپ ، ئۇنى ئالدىغا دۈم چۈشۈرۈۋەتتى . ئۇ تولغىنىپ يېقىلىپلا چوماقنى قولغا ئېلىۋالدى . ئۇ ئەمدى ئوڭدىسىغا ئۆرۈلۈشىگە ، قارا سۆڭەك ساپلىق پىچاق نۇتقان گاچىنىڭ قولى بىر شىلتىپلا ، نۇرئېلىنىڭ سول بىلىكىنى تىلىپ ئۆتۈپ كەتتى ، نۇرئېلى «ۋايجان !» دەپ جان ئاچچىقىدا چوماقنى بىر شىلتىۋىدى ، «ۋايجان ، مەن ئۆلدۈم» دېگىنىچە گاچا ئوڭدىسىغا يېقىلدى ، ئۇ پىچانلارنى چەيلەپ يۇمىلاقلايتتى . چوماق ئۇنىڭ ئوڭ بىلىكىگە تېگىپ ، بىلىكىنى سۇندۇرغانىدى . نۇرئېلى چوماقنى تاشلىماي ئۆمىلەپ قوپۇپ يەنە قاچتى . ياقۇپباي «ۋاي بالام» دېگىنىچە ، بالىسىنىڭ يېنىدا قالدى . ياقۇپباينىڭ قالغان ئىككى ئوغلى يەنە قوغلاپ كەلدى . نۇرئېلى چوڭ يولغا چىقىۋالدى . چوڭ يولنىڭ ئۇ قېتىدىكى قوناق خامىنىدا دېھقانلار ئىشلەۋاتاتتى . ئۇلار قانغا بوياغان نۇرئېلىنى ، ئۇنىڭ ئارقىسىدىن كالتەك - چوماق نۇتۇپ ۋارقىراپ - جارقىراپ كېلىۋاتقانلارنى كۆرۈپ ، ئىشنى تاشلاپ يۈگۈرۈشۈپ كەلدى... قوغلاپ كەلگەنلەر يولنىڭ ئوتتۇرىسىدا قانغا مىلىنىپ

يېقىلغان نۇرئېلىنى كالتەكلىمەكچى بولدى . دېھقانلار ئوتتۇرىغا چۈشۈپ يول قويمىدى . ئەھۋالنى قوغلاپ كەلگەنلەردىن ئاڭلىغاندىن كېيىن ، ئىڭراپ ياتقان نۇرئېلىغا لەنەت ياغدۇرۇپ تۈكۈرۈشتى !
— خەقنىڭ كېلىنىگە ئاناڭنى بەرگەنمۇ دۆيۈز ؟
— خەقنىڭ خوتۇنىدا يەتمىش پۈشتۈڭنىڭ ھەققى بارمىدى ؟
توفى !

— تېخى ئوقۇتقۇچىمىش .
— ئەي ، سەن سولتەك ئەپەندى ، قىلغان ئىشىڭنى قارىغىنا !...
— ئۇرغىلى قويۇڭلار ، ئۇرۇپ ئۆچىنى چىقارسۇن !
— خەقنىڭ خوتۇنىغا چېقىلغاننىڭ سازايى بولسۇن !...
— ئۆلسە ، قاتىل بولىدۇ . ئۆلمەيدىغان يېرىگە راسا سالىسۇن مۇناپىقنىڭ .
— ھەيمىناق قىلىۋەتسۇن .
— پېچىۋەتسۇن .
— باخشىغا ئوقۇتۇپ ئالدىنى بەند قىلىۋەتسۇن ، خوتۇن ئالالمايدىغان قىلىۋەتسۇن...
— سېسىق تۇخۇمغا ئوقۇتۇپ ، ساراڭ قىلىۋەتسۇن !...
— بۇنىڭ سورىقىنى ھۆكۈمەت قىلىپ ، ھۆكۈمەت ئەدەپىنى بەرسۇن !...
نۇرئېلىنى باغلاپ چوڭ ئەترەتكە ئاپاردى . ئامانلىق قوغداش مۇدىرى ئۇنى گۆڭشېغا ئىككى خەلق ئەسكىرى بىلەن يالاپ ئاپىرىپ بەردى . بۇ ئىشلار بىردەمدە بۇ كىچىككىنە يېزىغا تارقىلىپ ، يېزىقلارنىڭ قىزىق پارىڭغا ئايلىنىپ قالدى...
15
— شۇنداق قىلىپ ، تۈرمىدە يېتىپ چىقتىم - دە !...
— ھە .

- ئۇ ئىش راست بىلەن بولدىمۇ؟
 — راست بىلەن يالغان ئارىلىقىدا بولدى .
 — ماۋ جۇشنى ئۆلۈشكۈن ۋاپات بوپتۇ دېيىشىدۇغۇ؟
 — ئاڭلىدىم .
 — ئەمدى نېمە ئىش قىلماقچىسەن؟
 نۇرئېلى بىردەم ئويلىنىپ ئولتۇرۇپ قالدى . ئىلگىرىكى
 شوخلۇقى خېلىلا بېسىلىپ قالغاندەك ئىدى .
 — ئەتە - ئۆڭۈن تويۇمنى قىلىدىغان ئوخشايدۇ ، توي
 قىلىمەن .
 — ئۇنىڭدىن كېيىنچۇ؟
 — يەنە ئوقۇتقۇچىلىق قىلماقچىمەن .
 — ئوقۇتقۇچىلىقتىن پاخشە بولدۇڭ ، يەنە قىلامسەن؟ سېنى
 ئالامدۇ؟
 — مەن پاخشە بولغىنىم بىلەن ئۆلمىدىم ، مېنى يەنە
 ئوقۇتقۇچىلىققا ئېلىش مەسلىسىگە كەلسەك ، بۇ ئاسان ! يەنە بىر
 پاقلان بىلەن 200 كوي پۇل ، مەدھىيە سۆزلىرى... شۇ ! ئىش
 ئاسان...
 — ياللانما بولالايسەن .
 — بۇ ۋاقىتلىق .
 — ياشاپ كەت دوستۇم . مەن سېنى سىنىدىم . ئوقۇتقۇچى
 بول ! ئەۋلادلىرىمىزنى سەندەك ئىرادە بىلەن تەربىيىلىمىسەك ، بىز
 مەڭگۈ نادانلىقتا ، مەڭگۈ نامراتلىقتا ياشايمىز . ئەمما ،
 ئوقۇغۇچىلارنى ئۆزۈڭگە ئوخشاش خۇشامەتچى قىلما !
 — بۇ جەمئىيەتنىڭ مەجبۇرلىشىدىن ، ئامالنىڭ يوقلۇقىدىن
 قىلىۋاتقان ئىش...
 — بۇنداق ئىشلار قاچان تۈگەر؟
 — ئۆلگەندە تۈگەيدۇ .
 — بولدى . مەن ساڭا بىر خۇش خەۋەرنى ئەمدى دەيمەن .

مەنمۇ قايتىپ كېلىپ سەن بىلەن بىرگە ئوقۇتقۇچى بولماقچى!...
— راستما؟

— بۇ يۈرىكىمدىكى گەپ!

— ياشاپ كەت ، دوستۇم!...

دوستۇم بىلەن خۇشاللىقىمىزدىن كىچىك چاغلارمىزدەك
ئاۋۋال قۇچاقلاشتۇق ، شۇ قۇچاقلاشقانچە چېلىشىپ كەتتۇق .
شۇنداق بولدى ، ئەمدى زارلانما ، كىندىك قېنىم ، سەن
زارلىنىدىغان ئىشلار ئەمدى ئاستا - ئاستا تۈگەيدۇ .

1987 - يىل 2 - ئاي ، ئۈرۈمچى





تەكلىماكاندىكى ياۋا ئادەم

مىلادىيە 1868 - يىلى زىمىستان قىش . مەكتىنىڭ تۈمەنتال توغراقلىقىنى قېلىن قار باسقان ، ئاپئاق قار قومۇشلۇق ، كۆك تىكەنلىك بۆرە ئېغىزى دېگەن جايدىكى قۇش ئۈچۈپ ئۆتەلمەس دەرىجىدە گىرەلىشىپ ئۆسكەن توغراقلار ئارىسىدا توزان بولۇپ قونۇپ ، سامان باسقان ئۆگزىدەك ئۇيۇپ كەتكەن ، گويا ئاسماندىكى ئاق بۇلۇت توغراقلار ئۈستىگە ئۆگزە بولۇپ ئۇيۇپ ، تورۇس بولۇپ قاتقاندەك ئىدى . توغراقلارنىڭ ئادەم بويى كەلگۈدەك تۈۋى تەرەپ شاخسىز ، قوۋزاقلىق تۈۋى تەرەپ ئۆگزىسىنى قار باسقان گەمىدەك دىمىق قاردا نەمدەلگەندى . ئۇنىڭ ئاستىدىكى ھۆللىشىپ قالغان قومۇش ، ئەمەن ، كۆكتىكەن ، بۇيا ، تۆگىتاپىنى قاتارلىق ياۋا چۆپلەر سالما ، پاتمىچۇق ، تورغايلار يۈگۈرسە شىلدىرلىشاتتى . ئۇلار قارنىڭ بېسىۋېلىشىدىن توغراق شاخلىرى پاناھ بولۇپ ئامان قالغان ، سوغۇق چىقىۋېلىشتىن توغراق دالدا بولۇپ ساق قالغان ياۋا چۆپلەر ئىدى . ئەمما بىر توشقان ياكى قىرغاۋۇل ، بۆرە ياكى تۈلكە ، ئېيىق ياكى يىلپىز ئۆتسە ئۇلارنىڭ ئاياغلىرىدا چەيلىنىپ كەتسە جان كىرىپ تىرىلگەندەك شىلدىرلىشىپ «ئۇلارنىڭ غەيۋىتىنى قىلىشقاندەك ئۇزۇن قۇلاق دېشىپ ، سىڭايان بويۇن قىسىشىپ كۆسۈرلىشىپ كېتىشەتتى» .

توغراق تۈۋىدىكى ئوت - خەسلەر ئادەتتىكىدىن ئۆتە شالدىرلاپ كەتتى . چۈنكى قويۇق قومۇشلارنىڭ بولجا چىۋىقلىرى ئارىسىدىن بىر قوڭۇر ئېيىق بالىسى نەمخۇش شاخلارنى شالدىرلىتىپ ،

قۇرۇغان قېلىن كۆرپىدەك توغراق غازاڭلىرىنى پۇراپ تىمىسقىلاپ تەمتىلەپ كەلمەكتە . قومۇشلار ، بۇيىلار شىلدىرلىشىپ ، بۇ ئېيىق بالىسىنىڭ غەيۋىتىگە چۈشتى . شالدىر بۇيا شىۋىرلاۋاتقان قومۇشتا سەندىرە كەلپ ، تەمتىلەپ ، تىمىسقىلاپ ئۆمىلەپ كېلىۋاتقان قومۇش ئېيىق بالىسىنىڭ غەيۋىتىنى قىلىپ ئۆلگۈردى .

— ئاغزىدىن ئانا سۈتى كەتمىگەن كۈچۈك قىشلىق ئۇيقۇسىنى ئۇخلىماي قايسى ئورا ، گەمىدىن تەمتىلەپ چىققاندۇ ؟ كەچ كۈزدە تۇغۇلۇپ قالغان پىستەككەن . غىڭشىپ ، پىسىلداپ ئاران ماڭدۇ . ئانىسىنىڭ سۈتى تۈگىگەن بولسا تاپىنىنى يالاپ قىشنى چىقارسا بولمامدۇ . ئاللا ئۇلارنىڭ قىشلىق نېسۋىسىنى تاپىنىنى يالاپ ئۇخلاش قىلىپ ياراتقان بولغاندىكىن نېسۋىسىگە شۈكۈر قىلماي پىستەك . ئوۋچىنىڭ تاپان توزىقىغا يا قىلتىقىغا چۈشسە كۆرۈڭ . — نېسۋىسىگە شۈكۈر قىلىش دېگەن تەس . نەپىسىدىن كېچىش ھېچكىم ، ھېچنېمىگە ئاسان ئەمەس ، بولۇپمۇ ھەممە نەرسىنىڭ يېڭى تۇغۇلغان ۋاقتى ئەڭ ئېچىرقىغان ۋاقتى بولىدۇ .

كېچىككەنە قوڭۇر ئېيىق بالىسى شالدىر بۇيا بىلەن شىر - شىر قومۇشنىڭ تىلىنى بىلمىگەچكە ، ئۆزى ھەققىدىكى گۇڭۇر - مۇڭۇرلارنى ئاڭلىماي ، تىمىسقىلاپ ، پىسىلداپ ئۆمىلەۋەردى . ئۇنىڭ قوڭۇر چۈپۈرلىرى ئۈستىگە قويۇق تۆكۈلۈپ كەتكەن يۇلغۇن ياپراقلىرى ئۇنى ئالدىنغا ماڭما دېگەندەك چىڭ ھەم قويۇق چاپلىشىۋالغان بولۇپ ، ئېيىق بالىسىنىڭ تۇڭلاپ دىرىلدەپ تىترەشلىرىگە تۆكۈلۈپ كەتمەيتتى .

— بۇ گۆدەك ، ناداننىڭ ئوۋىسى قېرى يۇلغۇنلۇقنىڭ تېگىدە ئوخشايدۇ .

— ئانىسىنىڭ سۈتىگە ئېشىقماي ، تاپىنىنى يالاپ تويماي ، تالادا بىرنېمە بار دەپ ئانىسى ئۇيقۇغا كەتكەندە قېچىپ چىققاندەك قىلىدۇ .

— ئېيىقلار ئۇۋىسىنىڭ ئاغزىنى قىشلىق ئۇيقۇغا ئۆچەككە كىرگەندە چىڭ چۈمكەپ ئۇخلايدىغان . كېچىكىپ ئېلىنىپ بوغاز

بولۇپ كەچ كۈزدە كۈچۈكلىگەن گالۋاڭ ئانىسى بالىسىنىڭ ئاق - قارىنى ئىلغا قىلغۇدەك ھالىنىڭ يوقلۇقىنى بىلگەندىكىن ، بەخىرامان قىرىق كۈنلۈك ئۇيغۇغا كېتىشتىن بۇرۇن ئۇۋىسىنىڭ ئاغزىنى ھىم ئەتسە بولماسمىدى .

— بەغەرەز ئانىسىنىڭ ئۈنچىلىك دىتى بولسا جۈپىنى بالدۇرراق قىچىقلاپ بالدۇر ئېلىنىپ بوغاز بولۇپ ، كۈچۈكلەر بولغىدى ؟ مانا ئەمدى كەچ كۈزدە يەرگە چۈشكەن كۈچۈكى قارا قىشتا قارىنى تويماي تىمىسقىلاپ يۈرىدۇ . جان - جانىۋارلارغا ئاسماندىن بالا ياغقانداك يۇرت - مەھەللىدىكى ئوۋچىلار قۇتراپ ، جاڭگالنى تۇزاق ، قىلتاق ، لەخمە قاپلىغاندا ماۋۇ ئەقىلسىز ئېيىق خوتۇننىڭ بالىسى تالادا قالغان گەپ .

— ئانىسىنىڭ دىتى بولسا ئۇۋىسىنى ئۆزى ئۇخلاپ قالغاندا يىراقلارغا كەتكەن بالىسى تاپالغۇدەك ياسامدۇ... ھەيھات ، — شالدىر بۇيا بىلەن قومۇشلار شۇ گەپنى قىلىشىۋاتقاندا ، تەمتىلەپ يۈرگەن ئېيىق بالىسى «گۈلدۈر» قىلىپ لەخمىگە چۈشۈپ كەتتى . ئۇنىڭ «غىڭ» قىلىپ بىر قاۋاپ غىڭلىدىغان ئاۋازى ئوچۇپ ، بىرھازادىن كېيىن يەرنىڭ تېگىدىن غىڭشىپ يىغلىغان ئاۋازى ئاڭلاندى . قوڭۇر ئېيىق بالىسى قاراڭغۇ لەخمە ئىچىدە بىردەم غىڭشىپ يىغلاپ تىمىسقىلىغاندىن كېيىن بۇرنىغا توشقان گۆشنىڭ پۇرسىقى ئۇرۇلۇپ ، چاپاق باسقان قارا كۆزلىرى چەكچىيىپ ، خۇشاللىقتىن كۆزلىرىنىڭ پاختىسىنى چىقىرىپ ئاچ كۆزلۈك بىلەن ئەسنىدى . شۇ ئەسنادا ، ئۇنىڭ ئېڭەكلىرىدىن قاس چىقىپ كەتتى . پۇراپ تىمىسقىلاپ يۈرۈپ ئوۋچى تاشلاپ قويغان توشقاننىڭ گۆشىدىن تويغۇچە يەپ ، ئالمىقلىرىنى ھۆللەپ يۈزىنى پاكىز سۈرتۈپ ، كېكىردى . «خۇداغا شۈكۈر . ئانامنىڭ قۇچىقىدا سېرىقتال ، قورسىقىم تويماي جان قىيىنغۇچە ئوۋچىنىڭ ئورسىدا بولسىمۇ ، ئوۋچىنىڭ تەييار گۆشىنى يەپ ، قورساق توق ، كۆڭۈل شوخ خاتىرجەم ئۇخلىمايمۇ . ئانام دائىم خەقنىڭ بىكارلىق بىرنەرسىنى يېمە . يېسەڭلا بالاغا قالسەن ، دەيدۇ . قانداق بالاغا

قالمەن دېسەم ، يا ئوۋچىنىڭ قىلتىقىغا چۈشۈپ ، بېشىڭنى يەيسەن . يا ئوۋچىغا قۇل بولۇپ قەپسىدە باشايسەن ، دەيدۇ . بۈگۈن قورسىقىم تويىدىغانلا ئىش بولسا ئەنە نېمە بولسام بولمايدىمەن . نېمە كۆرسەم كۆرمەمدىمەن . يائاللا... ئۆز ئويۇمىدە خاتىرجەم يانتىم دەپ ، ئاچلىقتىن ئۆلەمدىمەن ، بىر كۈن بولسىمۇ جان قىينىماي جېنىم ئارام تاپقنى تاپقان . « ئېيىق بالىسى توشقان گۆشنىڭ ھۇزۇرىنى سۈرۈپ تاتلىق ئۇخلاپ قالدى .

بىر چاغلاردا بۇقاپاتار تەرەپتىن ئوۋ ئىتلىرىنىڭ بەس - بەس بىلەن قاۋىغان ئاۋازى بارغانچە يېقىنلاپ كېلىپ ، ئورا بېشىدا بىر - بىرىدىن غالجىر ، تورپاقتەك سەككىز - ئون تاغىل ئىت ئورغا قاراپ يەۋىتىدىغاندەك چەكچىيىپ قاۋىغىلى تۇردى . ئىتلارنىڭ قاتتىق قاۋاپ كېتىشلىرىدىن شېرىن ئۇيقۇسى بۇزۇلغان ئېيىق بالىسى ئورا بېشىدىكى ئوۋ ئىتلىرىغا قورقۇپ غال - غال تىترەپ يالۋۇردى .

— چۈشسەم ئۆزۈمنىڭ ئورسىغا چۈشتۈم . يېسەم ئورىدىكى توشقانى يېدىم . سىلەر نېمانچە خاپا بولۇپ كېتىسىلەر؟... ئىتلار ئۇنىڭ گەپلىرىدىن ئوغىسى قايناپ ئورغا سەكرەپ چۈشۈپ ئېيىق بالىسىنى تالاش ئۈچۈن تەمىشلىپ ئورغا سەكرىگىلى بويۇنداۋاتقاندا ، بېشىدا تۈلكە سالۋار ، ئۇچىسىدا ئۆڭ جۇۋا ، شىراق مىلتىقلىق بوسۇغا باي پالۋان قارا ئارغىماقتىن سەكرەپ چۈشۈپ ، ئىتلارغا گەپ قىلدى .

— ھە ئورغا نېمە چۈشۈپتۇ . نېمانچە ئۆندەرەپ كەتتىڭلار... ھە ، قايناپ كەتكىنىڭلارنىڭ تېگىدە گەپ بار ئىكەن . ئاتاينى راسلىغان لەخمىگە چوڭراق بىرنېمە چۈشمەي ، توشقانچىلىك ئېيىق كۈچۈكىدىن بىرى چۈشۈپ ئادەمنى گالدۇرۇڭ قىپتۇ . بوپتۇ ، خاپا بولماڭلار . بۇ ساقالدىكى ئاشتەك بولسىمۇ ، بۇنى ھازىرچە ئۆلتۈرسەك خۇدا راۋا كۆرمەيدۇ . قويۇۋېتەيلى ، جېنىنى جان ئەتسۇن...

بوسۇغا باي قوينىدىن قىل ئارقاننى چىقىرىپ سالما تاشلاپ

ئېيىق بالىسىنى تارتىپ چىقىرىپ ئۇنىڭ گەدىنىدىن تۇتۇپ ،
بويىنىدىن قىلتاقنى چىقىرىۋېلىپ قارىدى .

— ھە ، ئىنجىمارۇق ھالىڭغا باقماي ئەركەككەنەن تېخى .
بۇنىڭدىن كېيىن بەغباشلىق قىلىپ بېشىڭ قايغان ، پۈتۈك تايغان
يەردە تەمتىلەپ يۈرمەي ، ئاناڭنىڭ گېپىنى ئاڭلاپ ، ئۆيۈڭدە
ئاناڭنىڭ سۈتىگە شۈكۈر قىلىپ يات . سەن مېنىڭ بىرمۇنچە
ئەجرىمنى كۆيدۈرگەن بولساڭمۇ ، سەن تېخى گۆدەك بولغاچقا مەن
ساڭا كۈنىڭ سېرىقىنى كۆرسىتەي . ماڭ ئۆيۈڭگە كەت ، — ئاندىن
ئۇ ئىتلارغا قارىدى ، — سىلەرمۇ بوش كاڭشىڭلار ، ئۇ تېخى
نارەسىدە ئىكەن . جېنىنى جان ئەتسۇن ، ھە دېگەندىلا ئورغا
چۈشۈپتۇ . ئۇمۇ بىر مەزگىل جان باقسۇن . تېرىسى ، تاپىنى
يوغىناپ ، بويىنى ياغقا تولغاندا ھامان بىز كولىغان ئورغا چۈشۈدۇ .
ھامان بىزگە ئەسقاتىدۇ .

ئىتلار بوسۇغا باينىڭ گېپىنى ئاڭلاپ قۇيرۇقلىرىنى
شىپپاڭلىتىپ قاۋاشتىن توختاپ ، مۇلايىملىق بىلەن ھاسىراپ ،
بوسۇغا باينىڭ ئايىغىدا تاپىنىنى يالاپ جىم يېتىشتى . بوسۇغا باي
ئېيىق كۈچۈكىنى يەرگە قويۇشقا قۇلا ئات مىنگەن ئون بىر
ياشلىق ئوغلى نەيزە باي ئېتىنى چاپتۇرۇپ يۈگۈرۈپ كېلىپ ،
ئاتتىن سەكرەپلا ئېيىق كۈچۈكىنى قۇچىقىغا ئېلىۋالدى .

— ئۇنى قويۇۋەت . ئۇ تېخى ئۇكاڭ ئارا بايدىنمۇ كىچىك .
جېنىنى جان ئەتسۇن . بىزنىڭ ئوۋچىلىق رسالىمىزدە يېشىغا
توشمىغان ھەرقانداق جان - جانىۋارغا چېقىلمايمىز . ئۇنى
قويۇۋەت !

— پوندەك ئاتا ، خوش بولاي . ئۇنى ماڭا بېرىڭە .

— قانداق قىلسەن ، ئۇ پىچاققا يارمايدۇ ؟

— ئۇنى باقمەن . ھويلىدىكى كۈچۈكلەردەك باقمەن .

— ئۇنى ئىتلار يەپ كېتىدۇ .

— ئۇنى ئات ئېغىلىدا ئايرىم قۇرمىغا سولاپ باقمەن . مېنىڭ

باققۇم كېلىۋاتىدۇ ئاتا .

— ئۇنى باقمەن دەپ ئۆلتۈرۈپ قويىمەن . ئۇ تېخى ئانىسىنىڭ ئەمچىكىدىن ئايرىلمىغان كۈچۈككەن .
— ياق ، تۈكىگە قارىسام سۈت ئۇرۇقى بولۇپ قالغان نېمىكەن . ئانىسى ئۆلدىمۇ ياكى ئانىسىدىن سۈت چىقىدىمۇ ؟ ئەمچەكتىن ئايرىلىپ قالغانلىقى مانا مەن دەپ تۇرمامدۇ ؟
— باقمەن دەپ ئۆلتۈرۈپ قويساڭ قىساسغا قالمىسەن . نۆۋەي جاندارلارنى ئۆلتۈرگەن ئادەم ئوۋچى بولالمايدۇ .
— مەن سىزگە قەسەم بېرەي ئاتا ، ئۇنى نۆزەمبىللا ئۆلتۈرۈپ قويمايمەن . بىر باققىلى قويۇڭە .

بوسۇغا باي قىزىل سىمدەك بومبۇر ساقىلىنى سىلاپ ، چوڭقۇر كۆكۈچ ئورا كۆزلىرىنى بىر ئوغلغا ، بىر ئۇنىڭ قۇچىقىدا بىغەم تەلىمۈرۈپ تۇرغان ئېيىق بالىسىغا تىكىپ ، قېلىن كالىپۇكلىرىنى چىشلەپ قويۇپ سۆزلىدى :
— بوپتۇ ، رايىڭغا باقاي . ئۆلتۈرۈپ قويدىغان بولساڭ پۈتۈڭدىن باغلاپ توغراققا بىر كېچە ھاۋا تاپان قىلىپ ئېسىپ قويىمەن .

— خوپ ئاتا ، ئوبدان ئاتا ، پوندەك ئاتا ، قاپاق توغراقتەك ئاتا...
...

بوسۇغا باي قارا ئارغىماققا مىنىپ توغراقلىق ئىچكىرىسىگە ئات سالدى . ئوۋ ئىتلىرى نارازى بولۇپ ئېيىق كۈچۈكىنى جۇۋىسىنىڭ قوينىغا سېلىۋاتقان نەيزە بايغا كۆزىنىڭ پاختىسىنى چىقىرىپ غىڭشىپ قاۋاپ قويۇپ ، خوجىسىنىڭ كەينىدىن چېپىپ كېتىشتى . نەيزە باي ئېيىق كۈچۈكىنىڭ تۇمشۇقىنى ساغرا تاسما بىلەن يېنىنىڭ بوغۇپ ، بېشىنى قوينىدىن چىقىرىپ قويۇپ ئاتىسىنىڭ كەينىدىن ئات سېلىۋىدى ، ئېيىق بالىسى ئۇنىڭ مەيدىسىنى تاتلىۋالدى . شۇنىڭ بىلەن ئۇ توختاپ ، ئېيىق بالىسىنى ئاستىدىكى قىل خۇرجۇنغا بېشىنى چىقىرىپ سېلىپ ، ئېتىنى چاپتۇرۇپ كەتتى .

ئۇلار كېتىپ ئالاھەزەل بىر ئاش پىشىم ۋاقت ئۆتكەندە ، ئانا

ئېيىق بىر پاتمان خاپىلىق بىلەن يىغا - زار قىلىپ ، ھۆڭرەك ئېتىپ يىغلاپ يېتىپ كەلدى . بالىسىنىڭ ئىزىنى پۇراپ بالىسى چۈشۈپ كەتكەن ئورەك بېشىغا كەلدى - دە ، بالىسىنىڭ ھىدىنى ئېلىپ قاتتىق ھۆڭرەپ ئالەمنى مالەم قىلىپ يىغلاپ كەتتى . لەخمە بېشىدا ئۇزۇندىن - ئۇزۇن ئايلىنىپ ھۆڭرەپ يىغلىغاندىن كېيىن ، ئىككى پۇتلۇق بولۇپ ئۆرە تۇرۇپ تۆت تەرەپكە قارىدى - دە ، بالىسىنىڭ پۇرىقىنى ھىدلاپ غەزەپ بىلەن ھۆركىرىدى . ئاندىن بىر توغراقنى قۇچاقلاپ قاتتىق ھۆركىرەپ نەرە تارتىپ سىلكىپ توغراققا ئۈستۈردى . قاتتىق سىلكىنىشتىن توغراق ئۈستىدىكى قارلار تاغدىن سىيرىلگەندەك سىيرىلىپ چۈشۈپ ، ئېيىقنىڭ ئۈستىباشلىرىنى قار باستى . قوڭۇر ئېيىق ئاققا ئايلىنىپ گويا قار باسقان دۆڭ يۆتكەلگەندەك ، بالىسىنى ھىدلاپ ئوۋچىلار كەتكەن تەرەپكە يۈگۈردى . ئېيىق يۈگۈرگەندە ئۈستىدىكى قارلار لەپ - لەپ چۈشۈپ يەنە ئەسلىي رەڭگىگە كەلدى . ئېيىق ئۈزۈلۈپ - ئۈزۈلۈپ ھوتارتىپ يىغلىغانچە ئوۋچىلارنىڭ ئىزىدىن قېلىن قارلىق توغراقلىق ئارىسىغا كىرىپ كەتتى .

*

*

ئانا قوڭۇر ئېيىق بوسۇغا باينىڭ دەريا بويىدىكى سالمىلىق دۆڭگە جايلاشقان توقسان پاتمانلىق كەڭ قورۇسىنىڭ ئالدى - كەينى ، ئۆي ، ئېغىل - قوتانلىرىنىڭ ئۆگزىسىگە ئاسمان پەلەك بېسىۋەتكەن كۆك قومۇش ، مەنگەن ، پاتاس ، كۆك شاخ ، سامان دۇۋىلىرى ۋە باغنىڭ ئەتراپىنى بىر ئايلىنىپ چىقتى ، يىغلاپ قاقشىدى . بوسۇغا باي ئائىلىسىدىن كۆزى سۈزۈلمىگەن نارەسىدە بالىسىنى قايتۇرۇپ بېرىشنى تىلەپ جىق يالۋۇردى . بوسۇغا باي ئېغىلنىڭ بۇلۇڭىدىكى ئاستىغا قېلىن ئۈجمە شېلى ئورنىتىلىپ ، ئۈستى قېلىن كالا تېرىسىدىن تاسما تىلىپ ياسالغان باسماققا باستۇرۇپ قويغان ئېيىق بالىسى ئانىسىنىڭ ئاۋازىنى ئاڭلاپ ،

غىشىپ باسماقنىڭ ھەر يېرىگە ئۆزىنى ئۇرۇپ ، قېتىپ چۈيۈندەك بولۇپ كەتكەن تاسمىنى چايناپ باقتى . ئوي ئىگىسى ئېيىق بالىسىنىڭ قۇرمىغا ئۆزىنى ئۇرۇپ ، ئاستىدىكى قاتتىق ئۈچى ياغىچىنى تاتلاپ يىغلاشلىرىغا ، ئانا ئېيىق بىلەن بالا ئېيىقنىڭ تەڭ يىغلاشلىرىغا ئىچى ئاغرىپ ئېيىق بالىسىنى قويۇۋەتمەكچى بولدى . ئەمما ئاۋۋال ئۆگزىگە چىقىپ قاراپ باقماقچى بولدى . ئۆگزىدىكى كەپتەر پەغزىنىڭ ئون بىر غۇلاچلىق توققۇزىنچى باسقىسىغا دەسسەپ تۆت نەرىپكە قارىدى . يىراق تۇمان قاپلىغان چەكسىز توغراقلىق دەريا ساھىلىغا قاراپ بۈگۈن قايسى تەرەپتىكى تاپان - تۇزاق ، قىلتاقلارنى يوقلاشنى چەنلەۋېتىپ ، يىراق دەريانىڭ ئۇ قېتىمىدىكى ئەيسانىڭ ئاۋىتى ، ئات چاپار ، سېرىقبۇيا تەرەپلەرگە نەزەر سېلىۋېتىپ بىردىنلا ھەپتە ، ئون كۈننىڭياقى ئاۋازىنىلا ئاڭلاپ قارىسىنى كۆرەلمىگەن ئانا ئېيىقنىڭ ئاچقاش دۆڭ تۆپىسىدىكى يالغۇز قېرى توغراقنىڭ تۈۋىدە ئىككى پۈتلۈك بولۇپ ئۆزىگە زەن سېلىپ قاراپ نۇرغىنىنى كۆرۈپ قالدى . ئۇنىڭ يىگىرمە - ئونئۈچە ئوۋ ئىتى ھەپتە ، ئون كۈننىڭياقى بۇ ئېيىق بىلەن تولا ھەپىلىشىپ ، تولا قاۋاپ ئەگىشىۋالغانىدى . بىرقانچە ئىتىنى بوغۇپ قارىنىنى يېرىپ ، پۈتلىرىنى تۆت پارە قىلىپ تاشلىۋەتكەندىن كېيىن ئوۋ ئىتلىرى ھەم قورقۇپ ، ھەم ئۇنىڭدىن زېرىكىپ ، ئەمدى ئۇنىڭ بىلەن كارى بولماس بولۇپ كەتكەنىدى . بوسۇغا باي دەسلەپتە ئوۋ ئىتلىرىنىڭ ئىنتىقامىنى ئېلىش ئۈچۈن قەستەن قېرىشىپ تۇزاق قۇرۇپ ، لەخمە كولاپ ، قىلتاق قۇرۇپ باقتى . ئەمما ئانا ئېيىق تۇزاققىمۇ ، قىلتاققىمۇ چۈشمىدى ياكى مىلتىق ، نەيزە ، چوماققا لايىق قارىسىنى كۆرسەتمىدى . مانا ئەمدى ، ياۋا جاندارنىلا كۆرسە ئوۋ خۇمارى تۇتۇپ كېتىدىغان بوسۇغا باينىڭ ئانا - بالا ئېيىققا ئىچى ئاغرىپ بالىسىنى قويۇپ بەرگۈسى كېلىپ باغرى يۇمشاي دېۋىدى ، زادى قانداقراق بولغىدى دەپ بىر كۆرۈپ بېقىشقا تەقەززا بولۇپ كۆرەلمەي رايى يانغان چاغدا ئېيىقنى كۆرۈپ قالدى . ئۇ تۈمەنتال بۇرە ئېغىزى ، ھەتتا

تەكلىماكاننىڭ ئىچكىرىسىدىكى كەندىكان خېنيا ، ئەختەمباينىڭ مورسى دېگەن مەشھۇر توغراقلىقلاردىمۇ ئاغزىغا چىش چىقىپ ئەقىلگە كېلىپ بۇنداق تامدەك يوغان ئېيىقنى كۆرۈپ باقمىغانىدى . «ئۇنىڭ تېرىسى ئون كالىنىڭ پۇلىغا ، يېغى ئوتتۇز ئاتنىڭ پۇلىغا ، تاپىنى ئىككى يۈز قويغا ، بىر ھارۋا كەلگۈدەك سۆڭىكى يۈز ئۆچكىگە يارايدىكەن . خۇدايىم بوسۇغامغا ئەۋەتكەن بۇنداق پۈتۈن سۈرۈك ئولجىنى ئوۋلىمىسام مېنى ئوۋچى دەمدۇ ؟ ئالدىمغا كەلگەن تەييار ئوۋنى ئوۋلىمىسام قاراپ تۇرۇپ چوڭ زىيانغا يول قويغان بولمەن . بۇنداق ئوۋ ئەللىك بىر ياشقا تاقىلىپ ساقلىم ئاقارغۇچە نېسىپ بولمىغان . ئەمدى يەنە نېسىپ بولامدۇ - بولمامدۇ ، خۇدانىڭ ئۆزىگە ئامانەت ! ئوۋلىغىنىم ئوۋلىغان ، بالىسىنى قويۇۋەتمىسەم مەھەللەمدىن كەتمەيدۇ . ھامان بىر كۈنى يا تاپان تۇزاققا ، يا مىلتىققا توغرا كېلىدۇ .» بۇسۇغا باي تۇيۇقسىز تاپقان ئەقىلدىن ئالا كۈچۈكلىرى تارقاپ ، پەغەز باسقىسىدىن ئالدىراپ چۈشتى . «خۇدايا توۋا ، كونلار كالىغا ئەقىل كەلمىگەندە ئات مىنىپ ، ئاتنى يورغىسىغا قويۇۋېتىپ ماڭسا ئەقىل كېلىدۇ دەيدىغان . بۇنىڭدىن كېيىن كالىم توختاپ قالسا پەغەزنىڭ توققۇزىنچى باسقىسىغا چىقىپ ئالەمنىڭ كۆز يەتكەن يېرىگىچە زەن سالساممۇ ئەجەب بەلەن ئەقىل تاپىدىكەنمەن . ھەببەللى ، بۇنىڭدىن كېيىن دائىم پەغەزگە چىقاي . كەپتەرلەر نېمىشقا ئون كۈنلۈك يەردىن ، ئون يىلدىن كېيىنمۇ ئۆلمىسىلا ئۆزىنىڭ يۇرت - مەھەللىسىگە كېلەلەيدىكەن دېسەم ، ئۇلار دائىم پەغەزدە ئولتۇرۇپ ئەقىللىقلىشىپ كېتىدىكەن ئەمەسمۇ ؟ دېمەك ، خۇدا ياراتقان ھەربىر ئىشنىڭ مىڭ بىر ھېكمىتى بار . ئۇنى ئالدىن باشقا مەخلۇق بىلمەيدۇ . كەپتەرنىڭ ئەقلى پەغەزنىڭ ھېكمىتىگەن ئەمەسمۇ ؟ !»

شۇنداق قىلىپ ، بوسۇغا باي ئانا - بالا ئېيىققا ئىچ ئاغرىتىشتىن يېنىۋېلىپ ، ئوۋچىلىق نەپسىگە تارتىپ باغرى تاشقا ئايلىندى .

ئېيىق توقسان ئۈچ كۈن بوسۇغا باينىڭ قورۇسىنى ئايلاندى . بەزىدە يالۋۇرۇپ يىغلاپ ئايلاندى ، بەزىدە غەزەپ بىلەن ھۆركىرەپ يىغلاپ ئايلاندى . بوسۇغا باينىڭ قۇرغان قاپقان ، ئۇزاق ، لەخمە ، ئورا ، قىلتاقلرىغا ئېيىق چۈشمىدى . ئاتقان ئوقلىرى ئېيىققا تەگمىدى . ئېيىق بوسۇغا بايلارغا ئارام بەرمىدى ، بوسۇغا بايىمۇ ئېيىققا ئارام بەرمىدى . مەھەللىگە ئېيىق كەلسە ، ئانىسى ئالادا ئالەمنى مالەم قىلىپ يىغا - زار قىلسا ، بالىسى قۇرمىغا ئۆزىنى ئۇرۇپ ھۆڭرەپ يىغلاپ ھويلىنى بىر ئالاتتى . ئانا - بالا ئېيىقنىڭ نالە - زارىغا چىدىمىغان ، تېرىككەن ئوۋ ئىتلىرى بەس - بەس بىلەن قاۋىسا توخۇلار قاقىلداپ ، قويلار مەرەپ ، جىم ياتقان ئېشەكلەر ھاڭراپ ، ئېغىلدىكى كالىلار مۆرەپ ، بوسۇغا باينىڭ مەھەللە قورۇسى قىيامەتنىڭ نالە - زارخانىسىغا ئايلاندى . بۇ غوۋغادىن تېرىككەن بوسۇغا باينىڭ ئۆيىدىكىلەر قوي - كالا ، ئىت ، توخۇللىرىنى جىم بول دەپ ۋارقىراپ قولغا چىققان نەرسىلىرى بىلەن ھاياۋانلىرىنى ئۇرۇپ - تىللاپ ۋارقىراپمۇ توختىتالماي ، ئالادا چەكسىز قاراڭغۇلۇق ئىچىدىكى توغراقلىققا قارىتىپ ئوق ئېتىپمۇ ئانا ئېيىقنىڭ ئاۋازىنى ئۇچۇرەلمىدى . ئانا ئېيىق ھېلى كۈنچىقىش توغراقلىقتا ھۆركىرسە ، ھېلى كۈنپاتار تەرەپتە نەرە تاراتتى . ھېلى تاڭ ئېتىپ كۈن چىقاي دېگەندە بومبا پارتلىغاندەك ھۆم سالسا ، ھېلى تەسكەيدە ھەملە قىلىپ ، دەم كۆتە بولغاندەك بوغۇلدايتتى . بۇ قىش يا ئانا ئېيىق قىشلىق ئۈچەك ئۇيقۇسىنى تاپمىدى ، يا بوسۇغا بايلار ئائىلىسى ئارام تاپمىدى ، ئېيىق بوسۇغا بايغا ئارام بەرمىدى ، بوسۇغا باي ئېيىققا بالىسىنى بەرمىدى . يا بوسۇغا باي ئېيىقنى ئوۋلاپ نىمىتىگە يەتمىدى ، يا ئېيىق بالىسىنى ئېلىپ كېتەلمىدى . دەل توقسان كۈن بولۇپ باش ئەتىيازنىڭ مۇز كورۇڭ بولۇپ ، پاقا كۈركىرىغان كېچىسى ئانا ئېيىق خۇددى ئۆيىنىڭ ئىچىدىلا ھۆركىرىگەندەك بىر نەرە تارتىۋىدى ، بوسۇغا باينىڭ يېنىدا قورسىقىنى گۈمبەزدەك چىقىرىپ ئۇيقۇغا كەتكەن بوسۇغا باينىڭ خوتۇنى ئاغىچىخان «ۋايجان ، ئېيىق

يەپ كەتتى . مېنى ئېيىق يەپ كەتتى !» دەپ ۋارقىراپ چۆچۈپ ، ئۆندەرەپ قوپتى - دە ، سۈپىدىن يۇمىلاپ چۈشۈپ ئوچاقنىڭ كۈلۈڭىغا يىقىلىپ ، مورىغا ئۈسۈۋېلىپ بېشىنى يېرىۋالدى . ئاغىچىخاننىڭ يېنىدا بوراندەك خورەك تارتىپ ئۇخلاۋاتقان بوسۇغا بايمۇ ئۆندەرەپ تۇرۇپ ساپال چىراغنى ياققاندا ، ئايالى ئاغىچىخان بىر قولىدا يېرىلغان بېشىنى ، بىر قولىدا سەككىز يېرىم ئايلىق بولغان قورساقنى تۇتۇپ «ۋاي بېشىم ، ۋاي قورساقم» دەپ ۋايساپ ئۆيىنى خامان ئايلانغىلى تۇردى . ئاغىچىخاننىڭ بېشىدىن ئاققان قان يۈزلىرىنى بوياپ ، شەبنەم كاۋىسەدەك كۆكسىگە تامچىلىغاندى . بېشىدىكى چىگىپ ياتىدىغان ياغلىقى مۇرىسىگە چۈشۈپ چاچلىرى چۈۋۈلۈپ كەتكەندى . «ۋاي قورساقم ، ۋاي بېشىم... مەن ئۆلىدىغان بولدۇم . ۋاي قورساقمىدىكى بىچارە بالام ، چالا تۇغۇلۇپ قالارمۇ ؟ ۋاي قارنى تويىسىمۇ كۆزى تويمايدىغان ئازناپلار... شۇ بالا تەڭگۈر ئېيىق بېشىمنى يەيدىغان بولدى . نەدىن ئەكەلدى شۇ جاھىل قېرى ئېيىقنىڭ بالىسىنى ؟... ئېيىق سەندىن جاھىل ، سەن ئېيىقتىن جاھىل . ئىككى جاھىل بەدبەخت ئاخىر مېنىڭ بېشىمنى يەيدىغان ، قورساقمىدىكى سەككىز يېرىم ئايلىق بولغان بالامنىڭ بېشىنى يەيدىغان بولۇشتۇڭ .»

يىغا - زار ، داد - پەريادتىن ياندىكى ئۆيلەردە ياتقان بالا - چاقىلار چۆچۈپ ، بوسۇغا باي ئەر - خوتۇن ياتقان ئۆيگە كىرىپ ئاغىچىخاننىڭ بېشىغا قوناق پوخۇقى تۆكۈپ ياغلىقى بىلەن تېڭىشتى . بەزىلەر تەسەللى بەردى . دەرغەزەپكە كەلگەن بوسۇغا باي قورۇدا توختىماي ھاۋىلىداۋاتقان قىرىق بىر ئوۋ ئىتىنى ئېيىقنى قوغلاشقا ۋارقىرىۋىدى ، ئىتلار دەرۋازىدىن چىقىشقا قېرىقلىق قىلىپ ھويلىدا تۇرۇپ ئېيىق ھۇۋلىغان تەرەپكە قاراپ قۇيرۇقلىرىنى ئىچىگە تۈگۈپ چىققىلى ئۈنىمىدى . تېرىككەن بوسۇغا باي شىراقلىق مىلتىقنى ئېلىپ ئۆزى يالاڭ ئاياغ ، كىيىپ ياتىدىغان كۈرەك تۇماق ، كالتە تامبال بىلەن توغراقلىق ئىچىگە كىرىپ ئېيىقنىڭ ئۈنى كەلگەن تەرەپكە يۈگۈردى . تاپانلىرىغا

پاتاس ، تىكەنلەرنىڭ زەھەردەك سانجىلىشى ئۇنىڭ ئۇششۇك ھەرىسىدەك غالجىرلاشقان ئاچچىقىغا تەڭ كېلەلمىدى . بىر چاغدا «گۈلدۈر» قىلغان ئاۋاز بىلەن تەڭ ، ئاستىغا يۇلغۇن قوزۇقى قېقىلغان ئورغا چۈشۈپ ئوڭ پۈتىنىڭ تاپىنىدىن كىرگەن قوزۇق پۈتىنىڭ دۈمبىسىدىن ، سول يوتىدىن كىرگەن قوزۇق يانپىشىدىن بۆسۈپ چىقىپ بىر ئونى ئاسماندا ، بىر ئونى تەكتى ئەسرادا «ۋايجان» دەپلا ھوشىنى يوقاتتى . ئۇ ئېيىققا كولىغان قوزۇقلۇق بەش غۇلاچلىق لەخمىگە ئۆزى چۈشۈپ كەتكەندى . ئۇ ھوشغا كېلىپ كۆزىنى ئاچقاندا ، ئۆزىنى تۈمەنتال بازىرىدىكى جەرراھ يۈسۈپ قارىمىنىڭ ئۆيىدە كۆردى . يۈسۈپ قارىم ئۇنىڭ پۈتىدىن ، يوتىسىدىن يۇلغۇن قوزۇقىنىڭ سۇنۇقىنى تارتىپ چىقىرىپ ، قوزۇق تەشكەن كامارلارنى كۈمۈش خەنجەرنى ئوتتا قىزىتىپ داغلاپ ، تىرىك يىلاننىڭ قارىنى يېرىپ تۆشۈككە چاپلاپ ماتانى تۇخۇمداپ شاقىداپ تېڭىپ ، ئوغلاق تېرىسىگە يۆگەپ قويغاندى .

— ئۇھ ، خۇداغا شۈكۈر ئاتا . ھەنم بولسا ھوشۇڭغا كەلدىڭ ؟

— ئاناڭ قانداق بولدى ؟

— ئانام ئوغۇل تۇغدى .

— نېمە ؟ بىر ئايغا يېقىن بالدۇر تۇغۇپ قويسا . چالا تۇغۇلغان

بالا ساقمۇ ؟

— خۇدا ساق قىلغاننى كىم ساقسىز قىلالايتتى ، بوسۇغاخۇن .

ئون ئۈچىنچى بالاڭلارمۇ ساق تۇغۇلدى . بالدۇر تۇغۇلغانغا ئاچچىقى كەلگەندەك يامان يىغلاپ ئۆيىنى بېشىغا كىيدى .

— سېنىڭ قارا كۆرپە تۇمىقىڭغا سېلىپ قويساق تاغىل

مۈشۈكتەك ئۇخلايدۇ ئاتا . بۇۋىخان قۇشناچم بالا ئۈچ كۈنلۈك بولۇۋالسا ئەي بولىدۇ دېگەندى ، بۈگۈن يەتتە كۈن بولدى .

— نېمە مەن قانچە كۈن ياتتىم ؟

— توققۇزىنچى كۈنى كۆزۈڭنى ئاچتىڭ ئاتا .

— ھېلىقى بېشىمىزغا بالا ئېيىق بالىسىنى ؟...

— ئېيىق بالىسىنى يۈسۈپ قارىكامغا بىر موزايلىق ئىنەككە

بەردۇق . قالغىنىغا سېنى داۋالاپ قويغانغا پۇل ئالمايدىغان بولدى .
— ئۇنى نېمە قىلارسىلەر يۈسۈپئاخۇنباي ؟

— ئېيىقنىڭ ھەممە نەرسىسى دورا . دورا ياساپ ، سىلىدەك
ھاجەتمەننىڭ ھاجىتىدىن چىقىمىز بوسۇغاخۇن .

شۇنداق قىلىپ ، ئون بىر كۈن بولغاندا بوسۇغا باينى بالىلىرى
ئات ھارۋىسىغا يانقۇزۇپ بۆرە ئېغىزى جاڭگىلىغا ياندۇرۇپ
ئەكەلگەندە ، توغراقلىقىمۇ ، مەھەللىمۇ تىنچىپ قالغان ، تۇغۇتلۇق
ئايالىمۇ بىر ئوبدان ياتقاندى . مەھەللە - ئۆي بۇرۇنقى ھالەتتە
جىمجىت ئىدى .

— ئېيىق يەنە ئادا سالمىغاندۇ ؟

— بۇ ئۆيدىن بالىسى يوقالغاندىن كېيىن ئۇ دۆيۈز ئېيىق
يوقالدى . دۈرۈن شاۋىچى ، بالامنى بالدۇر تۇغدۇرۇۋەتتى . تاس
قالدى ، بالامنىڭ بېشىنى يېگىلى . بالام ، ئەركەك قوزام ، — دەپ
ئۇخلاۋاتقان ئوغلىنىڭ باش - كۆزىگە سۆيۈپ قويدى ئاغچىخان .
بوسۇغا باي ئون ئۈچىنچى بالىسىغا ھەۋەس بىلەن چوڭقۇر تىكىلىپ
قارىدى .

— بىرەر يېرى ھەيىمناق توغۇلمىغاندۇ .

— ئاغزىڭغا تاش . يەتتە ئەزاسى بېجىرىم . سېنى دوراپتۇ
ئوغرى . تىلىڭغا ھونناق چىققۇر ئەبگار ئوغرى .

— ھەرنېمە بولسا ، يارايىسەن خوتۇن . ئون بەشنى تۇغۇپ ،
تۇغۇشقا ئۇستا بولۇپ كەتتىڭلار - دە ! خۇداغا شۈكۈر .

— يەنە بۇ قېتىم ئېيىق بالىسىنى تىرىك ئەكېلىدىغان بولساڭ
بىر چىشلەم گۆشۈڭنى خام يەيمەن جۇمۇ بوسۇغاباي . تاس قالدىڭ
ئۆزۈڭ كولىغان ئورنىغا ئۆزۈڭ چۈشۈپ كۈننىڭ سېرىقىنى
كۆرەلمىگىلى . ياخشى ، ھەرھالدا يەيدىغان رىزىقنىڭ باركەن ، خۇدا
ساقلاپتۇ سېنى .

— نۆزەمبىللا بۇ پوقنى يەمدىغان ، نەيزە باينىڭ پوقنى
يەپتىمەن .

— ئوغللىمىزغا نېمىدەپ ئات قويمىز ؟

— تېخى ئات قويمىدىڭلىمۇ؟

— سېنى ساق كەلگەندە ، ئۆزى قويسۇن دەپ ساقلاپ تۇردۇق .

— ئېيىق پالۋان بولسۇن . ئېيىقتىن قورقۇپ كەتكەندە

تۇغۇلغان بولغاندىكىن ، ئېيىق پالۋان بولسۇن ، ئېيىقتىن قورقمايدىغان بولسۇن .

— ئوھوي ، شۇنداقمۇ ئات بولامدۇ ئىيەكم؟

— بولماي ئەمىسە .

شۇنداق قىلىپ ئون بەشنى تۇغقان ئاغچىخاننىڭ ھايات ئون ئۈچىنچى بالىسى ئېيىق پالۋان بولدى . ئېيىق پالۋاننىڭ قىرقى توشۇپ بۆشۈك تويى بولغاندا ئۈچ كالا ، توققۇز قوي سويۇپ ، قىرىق چارەك گۈرۈچ بىلەن يۇرت جامائىتىگە ئات تويى قىلىپ بەردى . ئەمما بالا دەل توقسان ئۈچ كۈنلۈك بولغاندا ھويلىدىكى ئۈجمە تۈۋىدىن بۆشۈكى بىلەنلا غايىپ بولدى . ئاغچىخان بالىسىنى ئۈجمە سايىسىدىكى سۈپىدا بۆشۈككە بۆلەپ ئۇخلاپ قويۇپ ، ئېغىلغا ئىنەك ساغقىلى كىرىپ كەتكەندە ، ئىتلار قاتتىق قاۋۇشىپ كەتتى . بوۋاقتىڭ قىر قىراپ يىغلىغان ئاۋازىمۇ ئاڭلاندى . ئاغچىخان يېرىم بولغان ياغاچ سوغىدىكى سۈتنى تاشلاپ ئېغىلدىن يۈگۈرۈپ چىققاندا ، يوغان تامدەك بىر نەرسىنىڭ قارىسى دەرۋازىدىن چىقىپ كەتتى . بالىنىڭ قىر قىرىغان ئاۋازىمۇ تامدەك نەرسە بىلەن تەڭ چىقىپ كەتتى . ئاغچىخان دەرۋازىدىن ئەس - ھوشىنى تېپىپ چىققاندا ، يوغان قوڭۇر ئېيىق قويۇق توغراقلىق ئىچىگە شۇڭغۇپ كۆرۈنمەي قالدى .

— ۋايىجان ، ۋاي بالام . بالامنى نەگە ئاپىرىسەن ، بېشىڭنى يەيدىغان ئوغرى ! ئېيىق بالامنى بەر... مەن ئۆلدۈم... ۋاي بالام . ئاغچىخان ئېيىقنى قوغلاپ توغراقلىققا يۈگۈردى . تۆت - بەش ئوۋ ئىتى ئىگىسىنىڭ كەينىدىن غىڭشىپ قاۋاپ ئەگەشتى . ئەمما يۈگۈرۈپ ئالدىغا ئۆتۈشتىن قورقۇپ كەينىدىن يۈگۈردى ، ئالدىغا ئۆتمىدى . ئاغچىخان ئېيىقنى قوغلاپ توغراقلىق ئارىسىغا كىرىپ بىر كېچە - كۈندۈز ھاسىراپ ، ھۆمۈدەپ يۈرۈپ ھېرىپ ، بىر قەدەم

باسارغا ماجالى قالماي ھوشىدىن كېتىپ يىقىلدى . ئوۋ ئىتلىرى غىڭشىپ - غىڭشىپ نەچچىسى ھوشسىز ئاغىچىخاننىڭ بېشىدا ئۇنى قورۇقداپ قالدى . نەچچىسى ھاسىراپ - ھۆمۈدەپ ، قاۋاپ ، ھۆۋلاپ مەھەللىگە بېرىپ خەۋەر يەتكۈزدى . ئورتىۋەپ بولۇپ كەتكەن بوسۇغا باي ئائىلىسىدىكى ئەر - ئايال ، قېرى - ياش شۇئان ئاتلىق ، ئېشەكلىك ، پىيادە ھالدا كالتەك ، توقماق ، ئارا - چوماق ، نەيزە ، قىلىچ ، ئوقيا ، پالتا ، گىلمان شىراقلىق مىللىتلارنى ئېلىپ داد سېلىپ خەۋەر ئېلىپ كەلگەن ئوۋ ئىتلىرىنىڭ كەينىدىن كېچىچە يۈرۈپ ، توغراقلىقنىڭ ئىچكىرىسىدىكى تورغاي چۈچىلىغان بۇرجىدا ھوشسىز ياتقان ئاغىچىخاننى تاپتى . ئاغىچىخاننى ھوشىغا كەلتۈرەلمەي تۇمشۇقغا جۇۋالدۇرۇز سانجىپ قان ئېلىپ ھوشىغا كەلتۈردى . ئاغىچىخان ئىچىگە بىر ئۇھ تارتىپ ھوشىغا كەلدى . ھوشىغا كېلىپلا ئاللا - كالا سېلىپ بالىسىنى ئېيىق ئەپقاچقان ئىشىنى سۆزلەپ بەردى . سۆزنىڭ ئاخىرىدا ئېرى ، بالا - چاقىلىرىنىڭ ياقىسىغا ئېسىلىپ يۈز - كۆزلىرىنى تاتىلاپ ، مورلاپ ھۆ تارتىپ يىغلاپ تاپا - تەنە قىلدى .

— ئېيىقنىڭ بالىسىنى بېرىش ، قويۇۋېتىش ، ساق بېشىمنى ئاغرىتىشما دەسەم ئۇناشمىسەن . مانا بولدىماۋاي يۈرەك پارەم بالام ! ۋاي ئېيىق پالۋان بالام ! ھە... بالغا ئېيىق پالۋان دەپ ئات قويۇپ ئاغزىڭدىن سائەت چىقىپ كەتتىمۇ ، بالامنى ئېيىق ئەپقاچتى... ئېيىق يەپ كەتتى . ۋاي بالام... ۋاي كۈننىڭ سېرىقىنى كۆرمەي ئېيىققا يەم بولۇپ كەتكەن بالام ! ۋاي بالام ، ۋاي بىگۇناھ بالام ! ۋاي نارەسىدە بالام ، ۋاي غۇنچە بالام ، ۋاي سەركە بالام !... ۋاي بالام ، ۋاي بالام ! ۋاي ئەقىلسىز ئاتاڭنىڭ ، ۋاي ئەقىلسىز ئاكاڭنىڭ قارىسىغا ، بالاسىغا كەتكەن بالام ، ۋاي سېنى ئېيىق چايناپ يەپ كەتتىمۇ بالام ؟ ! قانچە چاينام بولغانسەن بالام ؟ ئېيىقنىڭ بالىسىنى دوراپۇرۇچقا سېتىپ دوراپۇرۇچ دورا ياساپ يەپ كەتكىنى ئۈچۈن ئېيىق بىزدىن ئۆچ ئېلىپ سەن بالامنى يەپ كەتتىمۇ بالام ؟ بالاڭنى كاللىسى يوق بوسۇغا باي بىلەن ئاق -

قارنى بىلمەيدىغان نەيزە باي تۇنۇۋېلىپ يۈرىكىڭنى زېدە قىلسا ، سەن مېنىڭ بالامنى ئەپچىپ يەپ زەرداب بولغان يۈرىكىڭگە داۋا قىلىدىڭمۇ ئېيىق ؟ مەن سەندىن خاپا بولمايمەن ۋاي ئېيىق . چۈنكى سەنمۇ ماڭا ئوخشاش ئانا ، مەنمۇ ساڭا ئوخشاش ئانا . يۈرەك باغرىڭنى يېرىپ چىققان بالىنى خەق ئوغرىلاپ دورا قىلسا ، سەنمۇ ئۆزۈڭگە دورا قىيسەن ئېيىق ! ۋاي مەن سەندىن خاپا بولمايمەن ئېيىق ! ئۆزۈمدىن خاپا بولمەن ئېيىق ، ئۆزۈمنىڭ بالىسىدىن خاپا بولمەن ئېيىق ! ۋاي ئېيىق دەردىمىز ئوخشاشكەن . ئېيىق ، ۋاي بۇ دەردىمىزنى كىمدىن ئالىمىز ئېيىق ؟ ۋاي بۇ دەردىمىزنى كىمگە ئېيتىمىز ئېيىق ؟ ۋاي ئېيىق ، ۋاي ئېيىق ، ئانا بولماق نېمانداق تەستۇ ئېيىق ؟ ... ۋاي بالىلىرىمىز ... ۋاي جانجىگىرىمىز ! ... ۋاي بالىدىن ئايرىلىپ قېلىشنىڭ دەردىنى سەنمۇ تېتىپ باق دەيدىڭمۇ ئېيىق ! ۋاي بالىسىنى ئۆلتۈرۈپ ، دورا قىلىشنىڭ تەمىنى مەنمۇ تېتىپ باقاي دەيدىڭمۇ ئېيىق ؟ ...

ئاغىچخان شۇنداق قوشاق قوشۇپ يىغلاپ ، ئۇنى پۈتۈپ ، زۇۋانى ئىچىگە چۈشۈپ كەتتى . ئۇنى ھارۋىغا ياتقۇزۇپ كېلىن - قىزلىرى ، باشقا خەقلەر ، خوتۇنلار ئېلىپ ، يىغا - زار بىلەن توغراقلىق ئارىسىدىكى ھارۋا يولى بىلەن مەشئەل كۆتۈرۈپ ، ئاتلىق ، ئېشەكلىك ھارۋىنىڭ ئالدى - كەينىنى قورۇقداپ باشلىرىنى ساڭگىلىتىپ مەھەللىگە يىغا - زار بىلەن ياندى . ئوۋ ئىتلىرىدىن ئون - يىگىرمىسى ئۇلارنىڭ ئالدى - كەينىنى قورۇقداپ ماڭدى .

ئەرلەر تۆت توپقا بۆلۈنۈپ ئېيىقنى ئېتىپ ئەنتىنى ئېلىش ئۈچۈن ئوقىيالىرىنىڭ ئوقىغا ، نەيزە - قىلىچلىرىنىڭ تىغىغا يىلان زەھىرى سۇۋاپ ، چەكسىز توغراقلىقنىڭ تۆت تەرىپىگە تارقاپ يەتتە كۈن ئىزدەشنى ۋەدە قىلىشتى - دە ، ئاتلىق تارقاپ توغراقلىققا سىڭىپ كەتتى .

ئەتىسى سەھەر ئاشتا ۋاقتىدا ، ماتانى تۇخۇمدا شاقىداپ بېلىغا تېڭىپ يانتقان ، كۆزلىرى ئىشىشىپ قىزارغان ئاغىچخاننىڭ بېشىدا

ئۆيىدىكى خوتۇن - قىزلار ئامراق سۈتتاش ئېتىپ داستىخان سالى .

— گېلىمدىن بىرمە ئۆتمەدا ھۇ چۈپۈرلەر ، — دەپ ھەممىسىنى سەت تىللار بىلەن تىللاپ ئاۋازى بوغۇلۇپ كەتتى . ئاغىچىخاننىڭ قىز - كېلىنلىرى تاماققا زورلىغان ئاغزىلىرىنى تۈتۈشۈپ مىشىلداپ يىغلىشىپ ، قول باغلاپ تۇرۇشتى . دەل شۇ چاغدا ، تالادىن بوۋاقنىڭ يىغا ئاۋازى ، ئىتلارنىڭ قاۋىشى ، توخۇلارنىڭ ئەنسىز ۋاتاقلىشى ئاڭلاندى . ھويلىدا قىيا - چىيا كۆتۈرۈلدى . «ۋاي بالام... ئېيىق پالۋان !» دەپ ئورنىدىن چاچراپ تۇرۇپ تالاغا ئېتىلدى . ئاغىچىخان شۇ دەقىقىدە ھويلىدىن ئۆيىنىڭ ئان يېقىپ ، كالا ساغىدىغان ئىشلەمچىسى ھەلىمىخاننىڭ «ۋاي ئېيىق كەلدى !» دەپ ئاللا - چۇقان سالغان ئاۋازىنى ئاڭلىدى . ئاغىچىخانلار ئۆندەرەپ ھويلىغا چىققاندا ، دەرۋازىدىن چىقىپ كېتىۋاتقان ئېيىقنىڭ كەينىدىن كۆرۈپ قالدى . بوۋاقنىڭ قېقىلىپ بوغۇلۇپ ، قىرقرىپ يىغلىغان ئاۋازى ئاڭلىنىپ قالدى . «ۋاي بالام ، ۋاي ئېيىق بالامنى بەر ، خوش بوپ قالاي !» ئاغىچىخان يالۋۇرۇپ دەرۋازىغا يۈگۈرۈپ چىققۇچە ئېيىق توغراقلار بىلەن بوي تالىشىپ ئۆسكەن قومۇشلۇق ، يۇلغۇنلۇق دۆڭ ئارسىغا كىرىپ كۆزدىن غايىب بولدى . بوۋاقنىڭ يىغا ئاۋازىمۇ ئاڭلانمىدى .

خوتۇن - قىزلار قولىغا چىققان ئارا - كالتەكنى ئېلىپ كەينىدىن قوغلاپ قومۇشلۇق ئارسىغا ئېتىلىپ مېڭىشتى .

— توختاش قوغلىما !... قوغلىما توختاش ، بالام ساقكەن ، بالامنى ئېيىق يەۋالماپتۇ... بالامغا چىقىلماپتۇ ، توختاڭلار ! سىلەرمۇ ئېيىققا چىقىلماڭلار ، قوغلىماڭلار... — خوتۇن خەقلەر ھاڭزۇقىپ توختاپ قېلىشتى . ئوۋ ئىتلىرىمۇ ئېيىقنىڭ كەينىدىن قوغلاشقا پېتىنالماي ئادەملەردەك توختاپ قاۋاپ قېلىشتى .

— ھوي نېمە بولدى ، ئېيىق نېمىگە كەپتۇ ، قانداق كەتتى ؟ ئەس - ھوشىنى يوقىتىپ ئاغزىدىن كۆپۈك چىقىپ ئوڭ يېنىد -

نى بېسىپ تۈگۈلۈپ ياتقان ھەلىمىخاننى ئاغىچىخان ئالدىراپ

كېلىپ نوقۇشلاپ ئۆرە قىلدى . ھەلىمخان قورقۇنچلۇقنا تامبالغا چوڭ - كىچىك قويۇۋەتكەندى . تۇمشۇق - قاڭشارلىرى ئۆلۈكنىڭ سىنىغا كىرىپ قالغاندى .

— گەپ قىلىڭ ھەلىمخان ، نېمە ئىش بولدى ؟
— كالا ئېغىلىدىن ئىنەكنى سېغىپ يېرىم سوغا سۈتىنى كۆتۈرۈپ ئېغىلىنىڭ ئىشىكىدىن شۇنداق ئوڭ پۈتۈمنى ئېلىشىمنى بىلىمەن . تامدەك بىرى ئالدىدا بالا كۆتۈرگەن پېتى تۇرغاننى بىلىمەن ، قالغىنىنى بىلمەيمەن . كۆزۈمنى ئاچسام ، سىز مېنى ئىتىنى سىلكىگەندەك سىلكىۋاتسىز ئاغىچىخان . قالغىنىنى بىلمەيمەن .

— كۆرگىنىڭىز نېمە ؟ ئادەممۇ - تاممۇ ؟
— تاممىكىن دېسەم ئادەمدەك ، ئادەممىكىن دېسەم قولتۇقىدىن زۇڭلار ئارىسىدىن بوۋاقتىڭىزنىڭ بېشىنى كۆرۈپ قالدىم...

— بالام شۇ... ئېيىق ... ئېيىق شۇ . ئۇ سىزگە گەپ قىلدىمۇ ؟
— كۆزۈمنى ئاچسام گەپ قىلىۋاتسىز ئاغىچىخان . قالغىنىنى بىلمەيمەن .

— بالامنى ئەپچاققان ئېيىق... شۇ ئېيىق .
— يۈز - كۆزىگە قالمسام ، ئېيىقتەك تۇرىدۇ... ئەمما مەن ئۆمرۈمدە ئۇنداق يوغان ئېيىقنى كۆرۈپ باقمىغان... ئۇھ خۇدايىم ئېيىقمىكىن دېسەم ، ئۆرە تۇرۇشلىرى ، تەتۈر جۇۋا كىيىۋالغان ياۋا ئادەمدەك ئۆرە تۇرىدۇ .

— قوللىڭىزدىكى سوغا قېنى ؟
— قولۇمدىكى سوغىنى تارتىۋالغىنىنى غۇۋا يادىمغا ئېلىۋاتمەن . راست سوغا قېنى ؟
ئۇلار ھەر تەرەپكە قاراشتۇرۇپ سوغىنى ئاقتىمۇ - كۆكتىمۇ كۆرۈشىمدى .

— مانا... مانا... سۈت تۈكۈلۈپ مېڭىپتۇ... — ئۇلار ئېيىق

ئىزنى بويلاپ تامچىپ تۆكۈلۈپ ماڭغان سۈتنىڭ پىچان ، سامان ، كۆدەل ، پاتاس ئۇۋاقليرىدا تۇرغان ساقىندىلىرىنى كۆردى . سۈت تۆكۈلگەن ئىزلار ئېيىق ئىزى بىلەن تەڭ توغراقلىق ، قومۇشلۇق ئارىسىغا كىرىپ كەتكەندى .

— توۋا خۇدايم . توۋا... شۇنداق قىلىپ ئېيىق بالامنى بالا قىلىپ بېقىۋالدىمۇ نېمە ؟ ئۇنىڭ بالامنى يەپ كەتمىگىنى ، بىزدىن سۈت ئېلىپ كەتكىنى بالامنى بېقىش ئۈچۈنكەن - دە... ئۇھ... خۇدايا توۋا ، توۋا ، ئادەم تۇغۇلۇپ ئۆلگۈچە ، بۇ تۆشۈكتىن يەرگە چۈشۈپ ئۇ تۆشۈككە چىرىپ كەتكۈچە نى ئىش ، نى كويلارنى كۆرىدىكەن . بالغا ئېيىق پالۋان دەپ ئات قويۇپ ئاغزىمىزدىن سائەت چىقىپ كېتىپتىكەن . بالا ئېيىققا نېسىپ بولىدىمۇ ئەمدى... ۋاي بالام !... ۋاي ئىسىت بالام ، ۋاي بىچارە بالام . تۇغۇلا - تۇغۇلماي ئاتا - ئاناڭدىن ئۆلمەي تۇرۇپ ئايرىلىپ ، ئېيىققا بالا بولدۇڭمۇ بالام !... ۋاي ئاتا - ئانا مېھرىگە قانمىغان بالام ! ۋاي ئاتا - ئانا خۇۋلۇقىنى كۆرەلمەيدىغان بولدۇڭ بالام !... ئېيىق بېقىپ سېنى ئەي قىلارمۇ بالام !... ۋاي ئېيىق بېقىپ ئادەم قىلىپ چوڭ قىلارمۇ بالام ! ۋاي ئېيىق باقسا ئادەم بولارسەنمۇ بالام ؟ ئېيىق بولارسەنمۇ بالام ؟ ۋاي ئىسىت بالام... ۋاي بىچارە بالام... ۋاي سېنى ئېيىقنىڭ بالىسى بىلەن تېگىشتۇقمۇ بالام ؟ ۋاي بالام ، ۋاي قەندەك بالام ، ۋاي ناۋات بالام . ۋاي ھەسەل بالام... سېنى قانداق ئۇنتارمەن بالام ؟ ۋاي سېنى قانداق كۆرەرەمەن بالام ؟ سېنى بىر كۆرمەي ئۆلەرەنمۇ بالام ؟ ۋاي سېنى سېغىنسام بۆشۈكۈڭنى قۇچاقلارمەنمۇ بالام ؟ ۋاي سېنى سېغىنسام زىكاڭنى پۇرارمەنمۇ بالام . پوق لاتاڭنى سۆيەرەنمۇ بالام... ۋاي بالام ، ۋاي بالام ، ۋاي بالام !... سېنى بىر كۆرۈپ ، باغرىمغا بىر بېسىپ قېنىپ ، بىر پۇرۇپلىپ ئۆلەرەنمۇ بالام ؟... ۋاي بالا دەردى يامانكەن . ۋاي بالام ئۆلۈپ كەتكەن بولسا ئاللاننىڭ تەقدىرى دەپ چىدار ئىدىم . ۋاي ئېيىق ئەپقاچقان بالام ، قانداق چىدايمەن ؟... ۋاي بالام نېمە كۈنلەرنى كۆرەر ؟... ۋاي جېنىڭ قىيىنلىپ كەتسە قانداق قىلارمەن

بالام ؟...

— ئىست ، ئېيىقنىڭ بالىسى بولغان بولسىمۇ بالىسىنى
بەرگەن بولساق...

— ئىم... ئۇمۇ بىزدەك...

— ئاغرىغۇغا بىر زەمبىل پوق... — ئاغچىخان شۇنداق دەپلا
ھوشىدىن كەتتى .

ئائىلىدىكىلەر مەسلىھەتلىشىپ ھەر كۈنى ئېيىق كېلىدىغان
چىغىر يولغا بىر سوغا سۈتىنى قويۇپ قويدىغان بولدى . قاچانلاردا
ئېيىق كېلىپ ئېلىپ كېتىپ سوغا يوقاپ كېتەتتى . ئوۋچى ئەرلەر
سوغا ئەتراپىغا لەخمە كولاپ ، قىلتاق ، تۇزاق قۇرۇپ قويۇۋىدى .
ئېيىق ئۇ سۈتنى ئالدى ، سۈت توڭلاپ قالدى ياكى سېسىپ
كەتتى . تۇزاق ، قاپقانسىز ، لەخمىسىز يەرگە قويغان سۈتنى
ئەكېتىپ ئالدىنقى دورەم ئەكەتكەن سوغىنى قۇرۇق ھالەتتە
ئەكېلىپ قويدى . بەزىدە تۇيۇقسىز بوۋاقنىڭ قىرقىراپ يىغلىغان
ئاۋازى ئاڭلىنىپ قېلىپ يۈگۈرۈپ چىقسا ، بالا كۆتۈرگەن ئېيىق
سوغىدىكى سۈتنى كۆتۈرۈپ ئالدىراپ توغراقلىق ئارىسىغا شۇڭغۇپ
كىرىپ كېتەتتى . ئاغچىخانلار ئۆگزىدىكى شادا - پاتاق ئارىسىغا
مۆكۈنۈپ بالىسىنى كۆرۈشكە تەشنا ياتاتتى . ئېيىقنى يىراقتىن
كۆردى . بالىنىڭ ئېيىقنىڭ يۇڭ - چۈپۈرلىرى ئارىسىدا
مىدىرلاۋاتقان بېشىنى كۆرگەندەك بولدى . ئەمما يۈز - كۆزلىرىنى
ئوچۇق كۆرەلمىدى . شۇڭا سۈت قويغان يەرگە يېقىن مۆكۈنۈپ
يېتىۋىدى ، ئادەمنىڭ ھىدىنى ئالغان ئېيىق سۈتكە كەلمىدى .
قارىسىنىمۇ كۆرسەتمىدى . شۇنىڭ بىلەن يىراقتا ئۆگزىدە مۆكۈنۈپ
ئېيىقنىڭ قارىسىنى كۆرۈش بىلەن قانائەت ھاسىل قىلىشقا مەجبۇر
بولدى . كېيىنچە سوغىنىڭ يېنىدا ياغاچ ئايغ ، ئاياقتا پشۇرۇلغان
پاقلان گۆشى ، كاۋاپ ، نان قويۇپ قويدى . ئېيىق ئۇلارنى ئېلىپ
«رەھمەت» دېگەندەك ئۆيىنىڭ يوغان قورشاملىق سىڭايان
دەرۋازىسىغا قاراپ بوش ھۇۋلاپ قويۇپ كېتىدىغان بولدى . بۇ ئىش
ئالاھىزەل بىر يىل داۋام قىلغاندىن كېيىن ، ئېيىق يوقاپ كەتتى .

بوسۇغا بايلار ئائىلىسىدە يەنە بىر ھازا كۆتۈرۈلۈپ يىغا - زار قىلىشتى . بۇ ئەقىللىق ئېيىق خۇددى بىزگە ئوخشاش بالىنى بىر مەزگىل بېقىپ ، خۇددى بىزدەكلا ئۆلتۈرۈپ بىزدىن ئوچ ئېلىپ قانائەت تېپىپ تۈگەشتى ، دېگەن خۇلاسگە كېلىپ ، ياغ پۇرتىپ ، بىر تۆگە ئۆلتۈرۈپ نەزىر - چىراغ قىلىپ ، ئەلھۆككىمىللا قىلىشتى .

*

*

قۇش ئۆتەلمەس بۈك - باراقسان گىرەلىشىپ ئۆسكەن توغراق ، يۇلغۇن ، ئازغان ، جىغان ، ئاق يانتاق ، كۆك يانتاق ، سۆكسۆك ، قومۇشلار قويۇق ، قېلىن سېپىل تېمى ھاسىل قىلغان ، توغرىراقى قاتمۇقات تاغدەك زور ھەم قېلىن ئۆسكەن بۇقاپاتار جاڭگىلىدىكى قېلىن ئورمانلارنىڭ ئاستىدا ئادەم شۈركۈنىدىغان بىر ئۆڭكۈر ئېغىزى بار . بۇ ئېغىز دەسلەپتە گىرەلىشىپ ، چىرمىشىپ بىر - بىرىنى سىقىشىپ كەتكەن قېلىن چاتقال ئارىسىدىن باشلىدى . نىپ ، ئاخىرى ئۇزۇندىن - ئۇزۇنغا كەتكەن توغراق ، يۇلغۇن ، سۆكسۆك ، جىغان ، ئازغان يىلتىزلىرى ئارىسىغا تەشمە بولۇپ يەر ئاستىغا كىرىپ كەتكەندى . يىلتىزلىق لەخمە يولى بىلەن ئۇزۇندىن - ئۇزۇن ماڭغاندا ، بەش غۇلاچ كەڭلىكتە ، ئىككى گەز چوڭقۇرلۇقتا بىر يەر ئاستى ئۆڭكۈر بار . مانا بۇ ئەۋلادتىن - ئەۋلاد مۇشۇ جاڭگالنىڭ ئوۋچىسى بولۇپ كەلگەن بوسۇغا باي جەمەتى تاپالمىغان ئېيىقنىڭ ئۆڭكۈرى . ئۆڭكۈرگە قېلىن پاخال يېيىتىلغان ، پاخال ئۈستىدە ھەر خىل ھايۋانلارنىڭ پارچە - پارچە ، تىتما - كاتاك بولغان تېرىلىرى ئۈست - ئۈستىلەپ تاشلانغان . ئانا ئېيىق مانا مۇشۇ ئۆڭكۈردە ياشايدۇ . ئۆڭكۈرنىڭ دەسلەپكى ئېغىزى ئىنسۇجىن بىلەلمىگۈدەك ئازغان ، جىغان ، يۇلغۇن شۇاقللىرى قاتمۇقات توراپ تۇراتتى ، ئېيىق ھەر دورەم كىرىپ - چىقسا تىكەنلىك شۇاقلار يەنە بىر - بىرىنى تارتىشىپ ئەسلىگە

كېلىۋالغاچقا ، بۇ ئېغىز تەبىئىي ئېتىلىپ قالاتتى . ئوۋ ئىتلىرىنىڭ پۇراق سېزىمىنى ئازغاننىڭ ئېيىق پۇرقىنى پوقانقۇچى پۇرقى ئازدۇرۇۋەتكەچكە ، بۇ يەردىكى ئېيىق ئىزى ، پۇرقى ئوۋچىلارنى ئۆمۈرلۈك ئازدۇرغاندى . بارلىق ئېيىقلار ئوۋچىنىڭ ئوزاق ، قاپقان ، لەخمە قىلتاقلرىدا نەسلى قۇرۇغان بولسىمۇ ، ھىلىگەرلىك ، قۇۋلۇقتا ھازىرغىچە ئىنساندىن ئەقىللىق كەلگەن ئانا ئېيىق ھايات ياشاپ كەلگەندى . بۇ جاڭگالدا دەسلەپتە شىر ، كېيىن يولۋاس ، ئاندىن بۆرە ، مانا ئەمدى ئېيىقنىڭ نەسلى قۇرۇپ مۇشۇ ئانا ئېيىق قالغاندى . ھەممىسى ئىنسانلارنىڭ ئوۋچىلىقىغا يەم بولۇپ تۈگىگەندى . ئانا ئېيىق بىردىنبىر ئەركەك زاتى ئېيىق بىلەن جۈپلىشىپ بوغاز بولۇپ ئاي ئۆتمەيلا ، بىردىنبىر ئەركەك ئېيىق مەخپىي لەخمىدىكى يۇلغۇن قوزۇقىغا قارىنچە سانجىلىپ قېلىپ ئۆلۈپ ، مانا مۇشۇ ئانا ئېيىق قورسىقىدىكى بالىسى بىلەنلا يالغۇز قالغاندى . بالىسىنى تۇغۇپ ئىككى ئايلىق بولغاندا ، غەپلەت ئۇيقۇسىدا قېلىپ بالىسىدىن ئايرىلىپ قالدى . ئاخىر پۈتۈن ئەسلى - نەسلىنى قۇرۇتۇۋەتكەن بوسۇغا بايدىن ئۆچ ئېلىپ ، ئۇنىڭ قىرقى توشمىغان ئوغلى ئېيىق پالۋاننى ئەكېلىۋالدى . ئۇ بوۋاقنى قۇچىقىغا ئالسا ، باغرىغا باسسا يۇڭلىرى ئارىسىدا توڭلىمىدى . بوۋاقنىڭ قەيىرى توڭلىسا شۇ يەرنى يالاپ ئىسسىتتى . قورسىقى ئاچسا ئۆز ئەمچىكىنى ئەمدۈردى . بالا ئۇسساپ يىغلىسا ئۆزىنىڭ تىلىنى ئەمدۈردى . ئۇنىڭغا قانمىسا ، يانلىرىدا ئۇياقتىن بۇياققا سوزۇلغان ، يەرگە تېشىلىپ كىرىپ كەتكەن توغراق ، يۇلغۇن ، سۆكسۆكلەرنىڭ يىلتىزلىرىنى چاپناپ سۇ چىقىرىپ شۈمۈپ بالىنىڭ ئاغزىغا تېمىتتى . بالا تەرەت قىلسا تەرىتىنى يالاپ ، بالىنىڭ كۆتىنى پاكىزلىدى . بالا يەنە تويىمىسا قۇۋۋەتلىك تاپىنىنى بالغا يالاتتى . دەسلەپتە بوۋاق ئۆزىنىڭ سۈتىگە كۆنۈپ بولغۇچە بوۋاقنىڭ ئۆيىدىن كالا سۈتى ئەكېلىپ باقتى . كېيىنچە بالا ئېيىق سۈتىگە كۆندى . ئانا ئېيىقنىڭ سۈتى تۈگىگەندىن كېيىن بالغا ئۆزىنىڭ تاپىنىنى ياللىتىپ تويدۇردى . بالا ئانا ئېيىقنىڭ تاپىنىغا

شۇنداق كۆندىكى ، قويۇق يۇڭلۇق قۇچىقىدا ياتسىلا ئاغزى ئانىسىنىڭ تاپىنىدا بولاتتى . يالاپ - يالاپ تاتلىق ئۇيقۇغا كېتەتتى . ئويغانسىلا ئانىسىنىڭ تاپىنىنى يالاپ توياتتى ھەم شۇ تاپاننى يالاپ ئۇيقۇغا كېتەتتى . بالىنىڭ بەدىنى تۈكسىز بولغاچقا ، ئانا ئېيىق بالىنى ئىسسىتالمايلا ئاۋارە ئىدى . پاخالغا ، تېرىلەرگە يۆگەپ ، ئۆز باغرىدا يۆگەپمۇ ئىسسىتىپ ئىسسىتىپ بولالماي ، بالىنىڭ قەيپىرى مۇزلىسا ئوت ئىسسىق كەلگەن تىلى بىلەن يالاپ ئىسسىتتى . ئاندىن توشقان گۆشنى يالاپ شۇمۇشنى ، كېيىن يېيىشنى ئۆگەتتى . ئادەم بالىسىنى قاتارغا قوشماق نېماندەك قىيىن ؟ مۇشۇ ھالدا بالا ئىككى يىل ئۆتۈپ توشقان گۆشنى دەسلەپتە يالاپ ، كېيىن يالماپ يەيدىغان بولدى . ئانا ئېيىقنىڭ بالىنى توختىماي يالاپ بېرىشى ، بالىنىڭ ئانا ئېيىقنىڭ تىلى بىلەن ، تاپىنىنى يالاپ ھەم خام گۆش يېيىشى نەتىجىسىدە بالىنىڭ سىدام ھەم سىلىق بەدىنىگە خۇددى بېشىدىكى چېچىغا ئوخشاش قاپقارا تۈكلەر چىقىپ ئانا ئېيىق بىلەن ئوخشاشلا تۈكلۈك بولدى . دەسلەپتە ئانىسى بىلەن تەڭ ئۆمىلەپ ، تەڭ ھۆركىمىرەشنى ئۆگەندى . كېيىن تولا ئۆرە بولۇپ يۈگۈرىدىغان ، يۈگۈرسە ئانىسىنىڭ ئالدىغا ئۆتۈپ كېتىدىغان بولدى . ئانىسى توشقانىنى مۆكۈنۈپ يالاپ تۇرۇپ تۇتسا ، بالىسى يۈگۈرۈپ قوغلاپ بېرىپ تۇتۇۋالىدىغان بولدى . ئانىسى بىر توشقانىنى يەپ بولغۇچە ئۇ ئىككى توشقانىنى يەپ بولىدىغان بولدى . ئانىسى قىرغاۋۇل ، كەكلىكلەرنى قوغلاپ تۇتالمىسا ، بالىسى قوغلاپ تەڭ ئۇچۇپ ، تەڭ سەكرەپ تۇتۇۋالىدىغان ، تۇتۇپلا يەيدىغان بولدى . ئانا ئېيىق دەرەخ تۆپىدىكى قۇش ئۇۋىسىنى سىلىكىپ باچكا ياكى تۇخۇملارنى يەرگە چۈشۈرۈپ يېسە ، بالىسى دەرەخكە يامىشىپ چىقىپ قۇش بالىلىرى ، تۇخۇملىرىنى ماچىلدىتىپ يەيدىغان بولدى . ئوۋچىلىقتا بالا ئېيىق بارغانچە ئانا ئېيىقتىن ئېشىپ كۆپ ئوۋلايدىغان ، تېز يۈگۈرىدىغان ، ئانىسى چىقالمايدىغان دەرەخكە چىقالايدىغان ، ئانىسى پۇراپ تاپالمايدىغان ئوۋلارنى پۇراپ تاپالايدىغان بولدى . ئانا ئېيىق ئاستا - ئاستا ئاجىزلاپ ، قېرىپ

ماغدۇرىدىن كەتكەنچە بالىسى ئوۋغا ئوستا بولۇپ ، ئانىسىنىڭ ئالدىغا ئوۋ گۆشلىرىنى دۆۋىلەپ يەپ تۈگىتىلمەس قىلىۋەتتى . ئانا بارغانچە ئوۋكۈردىن چىقالماس مادارسىز ھالەتكە يەتكەندە ، بالىسى ئۇنىڭغا يېڭى - يېڭى ئوۋ گۆشلىرىنى ئەكىلىپ يېگۈزىدىغان بولدى . ئانا ئېيىق كۆزلىرىدىن ياش ئاققان ھالدا بالىسى ئوۋ جەرياندا ئۇ يەر - بۇ يەرلىرىنى دەرەخلەر يىرتىپ قاناپ ، ئىشىپ كەتكەن جايلىرىنى ، ھايۋانلار چىشلۇالغان ، ئۈسكەن جايلىرىنى يالاپ ، قان - يىرىڭلارنى شۇمۇرۇپ ، مېھرىبانلىق بىلەن ئەمەلەپ قويدى . بالا ئانا ئېيىقنىڭ يالاپ قويۇشىدا يارا ئېغىزلىرىغا ئانىسىنىڭ قىزىق تىللىرى شۇنداق خوشىيىپ ، ئانىسىنىڭ قۇچىدا تاتلىق ئۇخلاپ كېتىدۇ . گۆشنى تولا يەپ كۆڭلى گۆش تارتىمىس بولغاندا ، بەزىدە ئانىسىنىڭ تاپىنىنى يالاپ بوۋاق چاغلىرىدىكىدەك ھۇزۇرلانسا ، بەزىدە ، ئانىسىنىڭ تىلىنى شۇمىگەنچە ئۇخلاپ قالىدۇ . بالا ئون بەش ياشقا كىرگەن يىلى كۈزدە ، ئانا ئېيىق بالىسىنى ئەگەشتۈرۈپ بوسۇغا باينىڭ دەرۋازىسى ئالدىغا بېرىپ بالىسىنىڭ قۇلىقىغا ئۇزاق ھۆڭرەپ ، پىچىرلاپ بالىسىنىڭ چاترىقىنى ئۇزاق يالاپ قويدى . بالا شۇنداق بىر تاتلىق ، ھازىرغىچە ھېس قىلمىغان سېزىمغا ئىگە بولدىكى ، قاتتىق چىڭقىلىشتىن سىيىپ سالغاندەك بولدى . ئانىسى يەنە يالاپ قويدى . ئانىسىنىڭ ئىسسىق تىلى بالىنىڭ سىيىپ سېلىشىدىن بوشاشقان تەنلىرىگە جان بەرگەندەك بولدى . شۇ چاغدا ، دەرۋازا ئېچىلىپلا دەرۋازىدىن قاپاق يۈدىگەن بىر چوكان چىقىپ پەستىكى كۆلگە كەلدى . كۆل بويىغا كېلىپ قاپاقنى سۇغا چۆكۈرۈشىگە ئانا ئېيىق يالاۋاتقان بالىسىنى تاشلاپ ، قىزغا قاراپ ھۆركىرەپ يۈگۈردى . بالىسىنىمۇ يۈگۈرۈشكە ھۆركىرەپ ئىشارەت قىلدى . بالىسى ئانىسىنىڭ ھاياتىدا بىلدۈرمىگەن تاتلىق يالىشىدىن ئايرىلىپ قالغىنىغا گاڭگىراپ ھەم بوشىشىپ ئىزىغا ئولتۇرۇپ قالدى . ئەمما ئانىسىنىڭ : « ئاۋۋۇنى ئەپچاق ، ئەپچاق ، يېمە ، ئۇ سېنى باقىدۇ . سەن ئۇنى باقىسەن » دېگەن ئاۋازىنى ئاڭلاپ بىلدى . ئەمما

دەماللىققا مىدىرلىيالىماي ئولتۇرۇپ قالدى . ئانا ئېيىق بېرىم يولغا بارغاندا ، كۆلگە قاپقىنى چۆكۈرۈپ سۇ ئېلىۋاتقان قىز ئېيىقنى كۆرۈپ چىرقىرىغانچە دەرۋازىغا يۈگۈردى . ئانا ئېيىق قىز بالغا ، قىز دەرۋازىغا يۈگۈرۈپ يېتەي دېگەندە ، دەرۋازىدىن نەيزە كۆتۈرۈپ يۈگۈرۈپ چىققان نەيزە باي نەيزىنى ئانا ئېيىقنىڭ مەيدىسىگە تىقىپ ئۈلگۈردى . ئېيىق قاتتىق ھۆركىرەپ يىقىلدى . ئانىنىڭ ھۆركىرىشىدىن بالا ئېيىق چاچراپ قوپۇپ ئانىسىغا قاراپ يۈگۈرۈشىگە ، بىر توپ ئادەملەر بالا ئېيىققا قاراپ يۈگۈردى . ئانا ئېيىق يەنە بىر قاتتىق ھۆركىردى ، «قاچ بالام ، قاچ ، ئۇلار سېنى ئۆلتۈرىدۇ . قاچ ، كېيىن كېلىپ مۇشۇ چوكاننى ئەپقاچ ، ئۇ سېنى باقىدۇ» دەپ ۋارقىراپ جىم بولدى . ئېيىق باتۇر دەرھال كەينىگە ئۆرۈلۈپ توغراقلىققا قاچتى . ئادەملەر كەينىدىن قوغلاپ كەتتى . — بالام سارىخان ساقمۇسىز ؟ — دەپ ئاران سورىدى ، قېرىپ مۈكچىيىپ قالغان ئاغىچخان دەرۋازىدىن چىقىپ .

— مەن ساق ئانا ، — دېدى ياش چوكان سارىخان .
— ئۇھ ، كاساپەت ئېيىق... ئوغلۇم ئېيىق پالۋاننى ئەپقاچقان قېرى قانجۇق ئېيىق شۇدەك قىلىدۇ . بۇ مۇناپىقنى كىم ئۆلتۈردى ؟ — ئى ئەدەم ، كەينىدىن چىقىۋاتقان شۇ ، ئۈلگۈردى .
بولمىسا...

— ئوغلۇم نەيزە باي... مۇرادىڭغا يەت ئوغلۇم ، ئاخىر بىر كۈن ئۆكۈمىنىڭ قىساسىنى ئېلىپ ئەنتىڭنى ئېلىپ بېرىمەن ئانا دەيتتى . ئۇھ خۇداغا شۈكۈر . كېلىنم ، ھەنم بولسا ئېرىڭىز نەيزەباي سىز بىلەن بىللىكەن ، بولمىسا تويۇڭلار بولۇپ ئۈچ ئاي بولغاندا ، سىز بەلەن كېلىنمىدىن ئايرىلىپ قالسام قانداق قىلاردىم ؟ ھە ، ئوغلۇم خوتۇنغا مۇشۇنداق ھېزى بولۇشنىڭ پايدىسىنى كۆرۈپتۇ . ئۇھ مانا ئەمدى دەردىم چىقتى . ئۆلسەممۇ كۆزۈم يۈمۈلىدىغان بولدى . ئوغلۇم نەيزە باي ئىنىسىنىڭ قىساسىدىن ، ئائىلىمىزنىڭ ئەنتىنى ئالدى . مەن رازى ، ئۇ دۇنيا - بۇ دۇنيا رازى ، خەپ ئېيىق تېرەڭنى ئۆزۈم تەتۈر سويمايدىغان بولسام...

بالا ئېيىقىنى قوغلاپ قويۇق توغراقلىققا كىرىپ كەتكەن نەيزە باي قاتارلىق ئەرلەر قۇرۇق قول ، ئەمما خۇشال قاپتىپ كېلىشتى . كېلىپلا مەيدىسىدە ئىككى غۇلاچ يۇلغۇن ساپلىق نەيزە سانجىلغان ھالەتتە ياتقان ئۆيدەك يوغان ئانا ئېيىقىنى سويۇشقا تۈنۈدى .
— شۇ ، مانا شۇ ، بىزنى سەرسان ھەم ۋەيران قىلغان شۇم ئېيىق شۇ . ئۇنى تولۇمچىلاپ سويۇپ ، تېرىسىگە سامان تىقىپ پەغەزگە ئېسىپ قويۇپ ، بىزنى ئون بەش يىل قان يۇتقۇزغان ، ئۇكامنى يەپ كەتكەن ئېيىقىنى سازايى قىلمەن ، — دېدى نەيزە باي ھاسىراپ - ھۆمۈدەپ يېنىدىن خەنجەرنى چىقىرىپ ، تەتۈر ئۆڭ جۇۋىسىنىڭ پېشىگە خەنجەرنى كاپلاپ .

*

*

بالا ئېيىق ئۆڭكۈرىگە قېچىپ بېرىپ ، پاخالدا ئانىسى ئۈچۈن ئۇزاقتىن - ئۇزاق يۈمۈلۈنۈپ دۈم يېتىپ بۇقۇلداپ يىغلىدى . ئۆڭكۈر تامللىرىنى تاتلاپ ، مەيدىسىگە مۇشتلاپ ، يىلتىزلىرىنى يۇلۇپ ، باش - كۆزىنى تاتلاپ يىغلاپ ، ئاستا - ئاستا ھالسىزلىنىپ يىقىلدى . ھارغىنلىقتىن ئۇيقۇغا كەتتى . قانچە ۋاقىت ئۇخلىدىكى ، ئۇقماي قالدى . بىر چاغدا ئويغىنىپلا ئانىسىزلىق ، يالغۇزلۇق يەتتى . ئۇ ھەر دائىم مانا مۇشۇنداق ئويغانغاندا ، ئانىسىنىڭ ئوتتەك ئىسسىق تىللىرى بىلەن باش - كۆزىنى تاكى پۈتەننىڭ ئۇچىغىچە كۆيۈمچانلىق بىلەن يالاۋاتقان ئىللىق قۇچىقىدا ئويغىناتتى . ئۇ قورسىقى ئاچقاندا ئويغانغاچقا ، ئانىسىنىڭ تۈگمەس - پۈتمەس قۇۋۋەت يىغلىغان تاپىنىنى يالاپ تويۇنۇپ بەزىدە ئۇخلاپ قالىدىغان ، يەنە بەزىدە خۇددى ئانىسى ئۆزىنى يالاپ قويغاندەك ئۇمۇ ئانىسىنىڭ ھەممە ئەزايى بەدىنىنى ئالا قويماي يالاپ ، ئانىسىغا ئۆزىنىڭمۇ چەكسىز مېھىر - مۇھەببەت بىلەن تولغان كۆيۈمىنى يەتكۈزەتتى . ئانا - بالىنىڭ بىر - بىرىنى ئىسسىق تىللىرى بىلەن يالاشلىرىدا بىر - بىرىگە ئۆتكەن مېھىر - مۇھەببەتتىن شۇنداق تاتلىق ھۇزۇر -

لىنىشائىتىكى ، ئانا - بالا ئىككىلەن بىر - بىرىنىڭ باغرىغا كىرىشىپ بىر تەن بولۇپ كېتەتتى . بالا ئانىسىنىڭ باغرىغا چاپلاشقاندا ، ئانىنىڭ قورسىقىدىكى يۇڭلار ئارىسىغا كىرىپ دۈمبىسى كۆرۈنمەي قالاتتى . بالىسىنىڭ دۈمبىسى توڭلىسا ئانا ئىسسىق تىلى بىلەن يالاپ ئىسسىتىپ ، ئاندىن تېرىگە يۈگەيتتى . بىر - بىرىنى يالاشلاردا بىر - بىرىنىڭ ئەتىلىرى ، يۇڭلىرى ئاراشلىرىدىكى پىت - بۈرگىلەر يوقىلاتتى . ھەر ئىككىسى ئارام تاپاتتى . بالا ئانىسىنىڭ مېھرىبان قۇچىقىغا ، قۇۋۋىتى قۇرۇماس تاپىنىغا شۇنداق كۆنگەندىكى ، ئوۋنى ئۆزى ئوۋلاپ كېلىپ گۆشنى يېگۈسى كەلمەي ، گۆشنى ئانىسى يەپ ، ئۆزى بولسا گۆش يەۋاتقان ئانىسىنىڭ پوكىنىغا كىرىۋېلىپ ، ئانىسىنىڭ تاپىنىنى يالاپ تويۇنۇپ ئۇخلاپ كۆنگەندى . مانا ئەمدى قورسىقى ئاچقاندا تاپىنىنى يالاپ قورسىقىنى تويدۇرىدىغان ، ئۆزى ئانىسىنىڭ تاپىنىنى يالاۋاتقاندا باش - كۆزىنى ئىسسىق تىلىدا مېھرىبانلىق بىلەن يالاپ تاتلىق ئۇخلىتىدىغان ئانىسى يوق . بالىنى يەنە يىغا تۇتتى ، يىغلىدى . قورسىقى ئېچىپمۇ يىغلىدى . ئانىسىنىڭ ئىللىق قۇچىقى ، مېھرىبان يالاشلىرىنى ، باش - كۆزىنى سىلاشلىرىنى سېغىنىپ يىغلىدى . بۇ سېغىنىش ، بۇ يالغۇزلۇق ، غېرىبلىق ئىچىدە قالغاندىن ، ئانىسىنىڭ يېنىغا بارغان خوپ . ئۇ ئوۋسىدىن ئۆمىلەپ چىقىپ ، ماڭار يولىدا نۇرغۇن تاپان تۇزاق ، قاپقان ، قىلتاق ، لەخمە ، تور ، قوزۇقلارنىڭ قېقىلىپ تاكى ئوۋسىنىڭ ئاغزىغىچە قويۇۋېتىلگەنلىكىنى كۆردى ، پۇراپ بىلدى . دېمەك ، ئۇلار ئۆزىنىڭ ئوۋسىنى ، ئۆيىنى بىلىۋاپتۇ . ئۆيگە كىرىشتىن قورققان بىلەن ئۆي ئەتراپىنى ، ئىزلىرىنى ، يوللىرىنى پۈتۈنلەي بىلىپ ، تۇزاق ، قىسماقلار بىلەن توشقۇزۇۋېتىپتۇ . ئۇ تاپان تۇزاقلاردىن ئاتلاپ - ئاتلاپ بولغىلى ، يانداپ - يانداپ بولغىلى بولارمۇ ؟ بىر كۈن ئاتلارمەن ، ئىككى كۈن ياندارمەن ، دائىم شۇنداق قىلىپ قىلىپ بولغىلى بولارمۇ ؟ كۈنلەرنىڭ بىرىدە ،

يولۇمدىكى بۇ يوشۇرۇن تۇزاق - قىسماقلارغا دەسسەپ سالمايمەن دېگىلى بولارمۇ؟ غەپلەت باسمايدىغان ، نەس - پالاكەت باسمايدىغان چاغ بولماسمۇ؟ ئەمدى بۇ يەردىمۇ ياشاپ بوپتىمەن... كۈچىم بولغۇدەك... ئانامدىنمۇ ئايرىلىپ ، ئەمدى ئۆيۈمدىنمۇ ئايرىلارمەنمۇ؟... ئېيىق باينى يەنە يىغا تۇتتى . ئۇ يەر يۈزىدە ئوت قويۇپ ماڭغۇدەك ئىشەنچلىك يەر تاپالماي توغراققا يامشىپ چىقىپ ، شاختىن شاخقا سەكرەپ ، ئۇچۇپ دېگۈدەك ئانىسىنىڭ بېشىغا چىققان مەھەللىگە قاراپ ماڭدى . شاخلار ئۈستىدىمۇ نۇرغۇن قىلتاق تورلارغا قارىغىغا ، كەپتەر ، قىرغاۋۇل ، كەكلىك ، چۈشۈپ قالغان بولۇپ ، ئۇ دەسلەپتە ئۇچرىغان بىر - ئىككىنى يەپ قورسىقىنى توقلاپ ، قالغانلىرىنى قىلتاقنى ئۈزۈپ تورلارنى يىرتىپ قويۇۋېتىپ ماڭدى . ئۆيگە يېتىپ بارغۇچە ئالدىدا ئۇچرىغان توغراق شاخلىرى ئۈستىدىكى بارلىق تور ، قىلتاقلارنى ۋەيران قىلىۋەتتى . مەھەللىگە بېرىپ كۆردىكى ، ئۆگزىدىكى ئېگىز كەپتەر پەغىزىگە ئانىسى ئېسىقلىق ساڭگىلاپ تۇرۇپتۇ . ئانىسىنىڭ ئارقا پۈتىدىن ئاسقان بولۇپ ، ئاغزىدىن شالى ئېقىپ ، تىلى ساڭگىلاپ ، مەگىن چىشلىرى كۆرۈنۈپ قالغانىدى . ئېيىق باي بۇ ھالەتنى كۆرۈپ پەقەت چىدىالمىدى . ئۇ مەھەللە ئەتراپىغا نەزەر سېلىۋىدى ، ئۆي ئەتراپىمۇ تۇزاق ، قاپقان بىلەن تولۇپ كېتىپتۇ . پەقەت يەنىلا توغراقنىڭ ئۈستىدىلا يول بار ئىكەن . ئۇ كۈن ئولتۇرۇپ قاراڭغۇ چۈشكۈچە توغراق ئۈستىدە شاخلار ئارىسىدا ئولتۇردى . قاراڭغۇ چۈشۈپ ئۆيدىن چىقىۋاتقان پاراڭ ، غەلۋە - غوۋغا بېسىققاندىن كېيىن ، شاختىن شاخقا ، دەرەختىن ئوت - سامان دۆۋىسىگە ، سامان دۆۋىسىدىن ئۆگزىگە پەملەپ سەكرەپ چىقىپ ، تىمسىقلاپ بېقىۋىدى ، ئۆگزىدە پەغەز تۇۋىدىمۇ بىرمۇنچە قاپقان ، قىسماق قويۇلغانلىقىنى ، ئانىسى ئۆگەتكەن بويىچە پۇراپ بىلىۋالدى . پەغەز بادىرىسىغا يامشاي دەپ قۇچاقلىۋىدى ، موما ياغاچقا قويۇق كالا يېغى بىلەن ئارىلاشقان موم سۇۋاپ تۇتقۇسىز ،

قۇچاقلىغۇسىز سىلىقلاشتۇرۇۋەتكىنىنى ، پۇراپ ، يالاپ بېقىپ بىلدى . ئامالسىز ئاسمانغا ، ساڭگىلاپ ، ئېسىقلىق تۇرغان ئانىسىغا قاراپ ، ئىچى سىيرىلىپ كۆزلىرىگە ، بوغۇزغا ئاچچىق تولدى . ئۇ غەزەپ بىلەن بىر ھۆركىرەپ ، نەرە تارتىپ پەغەز مومىسىنى قۇچاقلاپ بىر تارتىۋىدى ، پەغەز بادىرىسى قاراسلاپ سۇنۇپ پەغەزنىڭ ئۇچى ھويلىغا چۈشتى . ئانىسىمۇ ھويلىغا «پوك» قىلىپ چۈشۈپ سوزۇلۇپ ياناتتى . ئىتلار قاتتىق قاۋاپ ، توخۇلار ۋاتاقلاپ ، كەپتەر - دەمدەرلەر بۇقۇلداپ ، قوي - كالىلار مەرەپ - مۆرەپ ، ئېغىللار ئۆرتتۈپە ، ئادەملەر ۋارقىراشماق بولۇپ كەتتى . ئېيىق پالۋان ئۆگزىدىن ھويلىغا سەكرەپ چۈشۈپ ، سوزۇلۇپ جىمىمدە ياتقان ئانىسىنى قۇچاقلىدى . ئانىسىنىڭ پۇتىغا باغلانغان سىرتماق بىر تارتىش بىلەن ئۇزۇلمىدى . چىشلەپ ئۇزۇۋاتقاندا ، يېرىم يالىڭاچ بوسۇغا باي قولىدا چوماق كۆتۈرۈپ ئۆيدىن ئېتىلىپ چىقتى . ئېيىق پالۋان چوماقنى شىلتىغان بوسۇغا باينىڭ چوماقنى تۇتقان قولىدىن تۇتۇپ بىر چۆرۈۋىدى ، بوسۇغا باي سەككىز غۇلاچ يەرگە ئەسكى چاپاندەك چۆرۈلۈپ «گۈپ» قىلىپ چۈشۈپ «ۋايىجان ، ۋاي ئېيىق ، مېنى ئېيىق ئالغۇۋەتتى» دەپ يۇمىلاپ قوپالماي قالدى . ئەگىشىپ يېتىپ كەلگەن نەيزەباي قولىدىكى ئۇزۇن قىلىچنى ئېيىق بايغا چېپىۋىدى ، قىلىچ ئېيىق بايغا تەگمەي ، ئۆزى ئېيىق باينىڭ قۇچىقىغا كىرىپ قالدى . ئېيىق باي ئۇنى قۇچاقلاپ بېشىدىن ئېگىز كۆتۈرۈپ يەرگە بىر ئۇرۇۋىدى ، نەيزەباي «ۋاي ئاتام !» دەپلا ئۇنى ئىچىگە چۈشۈپ جىم بولدى . قالغانلار ئېيىق بايغا يېقىن كېلەلمەي ئۆيگە قېچىپ كىرىپ كەتتى . ئوۋ ئىتلىرىدىن ئىككىسى ئارقا - ئارقىدىن ئېيىققا ئېغىز سېلىش - ىغا ، ئېيىق باي ئىتلارنى بىردىن تۇتۇپ پۇتلىرىدىن يىرىپ - يىرىپ ئىككى پارچە قىلىپ چۆرۈۋەتتى . ئىتلار قاتتىق چىرقىراپ بىر ئۇنى ئاسمانغا چىقىپ ، بىر ئۇنى يەرگە كىرىپ ، جان تالاشتى . قالغان ئوۋ ئىتلىرى يېقىن كېلەلمەي قورقۇپ ، كاڭشىپ ،

غىشىپ ، ھاۋشىپ تۇرۇشتى . ئېيىق باي ئانىسىنىڭ پۇتى باغلانغان پاناخدىن ئېشىلگەن سىرتماقنى چايناپ ئۈزۈپ ، ئانىسىنى قۇچاقلاپ ئورنىدىن تۇرۇشىغا ئۇزۇن ئاق كۆڭلەك كىيگەن ، چاچلىرى چۇۋۇق ، پاچاقلىرى يالىڭاچ ، يالاڭ ئاياغ ھالەتتە ، نەيزىنى تەڭلەپ ئۆزىگە ئېتىلىپ ۋارقىراپ يۈگۈرۈپ كەلگەن سارىخاننى كۆردى . سارىخاننىڭ نەيزىسى ئۇنىڭ سول مۇرىسىگە سانجىلدى . ئېيىق باي ئوڭ قولى بىلەن نەيزىنى تۇتۇۋېلىپ بىر تارتىۋىدى ، نەيزىنىڭ ئۈچى مۇرىسىنى يىرتىپ چىقىپ كېتىش بىلەن سارىخان قۇچقىغا كىرىپ قالدى . سارىخان چىرقىراپ ، تېپىچەكلەپ مۇشتلاپ ئۇرۇۋىدى ، ئېيىق پالۋان بىر شاپلاق سالدى . ئۇ ھوشىدىن كېتىپ جىم بولدى . شۇنىڭ بىلەن ئېيىق پالۋان ئوڭ قولىغا ئانىسىنى ، سول قولىغا سارىخاننى قىستۇرۇپ ، دەرۋازىنى بىر تېپىش بىلەن شاللار سۈنۈپ ئېچىلغان تۆشۈكتىن چىقىپ قاراڭغۇلۇقتا كۆزدىن غايىب بولدى . ئوۋ ئىتلىرى ئېيىق باينىڭ كەينىدىن ئەگەشتى ، ئەمما دەرۋازىدىن چىقىشقا پېتىنالمىي كاڭشىپ ، تېخىچە جېنى چىقماي ، پۇتلىرى يىرىلىپ ، ئۈزۈلۈپ ، ھۇۋلاپ ياتقان ئىتلارغا ئولشىپ ئايانچلىق قاۋۇشىپ قېلىشتى . قالغان ئەرلەر بىلەن ئاياللار ۋايىجانلاپ ، يۇمىلاپ ياتقان بوسۇغا باي بىلەن تېخىچە ھوشسىز ، ئۆلۈكتەك ياتقان نەيزە باينى كۆتە - كۆتە قىلىپ ئۆيگە ئەكىرىشتى . بوسۇغا باينىڭ ئوڭ قولى تاغىقىدىن چىقىپ كەتكەندى . نەيزە باينىڭ ئاغزىدىن كۆپۈك كېلىپ ، چىرايى كۆكۈرۈپ كەتكەندى . بىرھازا چېكىسىنى ئۇۋۇلاپ ، نۇمشۇقىغا جۇۋالدۇرۇز سانجىغاندىن كېيىن ، چوڭ بىر ئۇھ تارتىپ ، ھوشىغا كېلىپ ، كۆزىنى ئاچتى . «ۋاي مەن نېمە بولدۇم ؟ ئوڭ يېنىمدا سانجىق بار ، ئالمايۋاتمەن» دېدى . كېچىچە ۋايىساپ ئۇخلىمىدى . ئەتىسى تۈمەنتالنىڭ بازىرىغا ئاپىرىۋىدى ، تېڭىقچى سىدىق مىسكەر بوسۇغا باينىڭ تارغىقىنى ، نەيزە باينىڭ سۇنغان ئىككى تال قوۋۇرغىسىنى ئۇزاق ۋايىجان قىچقارتىپ تۇخۇم بىلەن شاقىداپ ،

تارىشا گۇگۇتتا خام بىلەن تاغدى .

— توۋا ، توۋا ، ئوڭ قولۇمنى ئادەمدەك تۇتۇپلا چۆرۈۋەتتى .
ئۇ قول ئېيىقنىڭ قولى ئەمەس ، ئادەمنىڭ قولى ، — دەپ
توختىماي غوتۇلدىدى بوسۇغا باي .

— مېنىمۇ چېلىشچى سۇۋان دالڭ چېلىشقانداك يەرگە ئوردى ،
خۇددى ئادەمدەكلا ، — دېدى نەيزە باي ، — سارىخاننى ئەپقاچتى ،
يامان بولغىنى سارىخاننى ئەپقاچتى . سارىخاننى تاپمىلى ، ئۆلۈكى
بولسىمۇ ، تىرىكى بولسىمۇ...

— ھە... توختاڭلار... توختاڭلار... يا بۇ ئادەممۇ ، ھېلىقى
ئېيىق ئەپقاچقان ئوغلۇم... ئېيىق بايمۇ يا... ھە... شۇمۇ يا... —
دەۋەتتى ئاغىچخان .

— يوق گەپنى قىلمىغىنا... ئۇكامنى ئاللىقاچان ئاشۇ ياۋۇز
ئېيىق يەپ كەتكەن .

— نەدە قاملاشمىغان گەپ ، ھەردەم خىيالىنى قىلىدىكەنسىلە .
بالاڭنى ئېيىق يەپ كەتكەن . ساڭا بېقىپ بېرەمتى ، ۋايجان ! —
دېدى بوسۇغا بايمۇ ئاغىچخاننى سىلكىشلەپ .

— ئۆيىدىكى ئەركەك زاتى ئېيىق ئەپقاچقان سارىخاننى
ئىزدەپ ، قوغلاپ چىقىپ كەتكەنچە ئۈچ كېچە - كۈندۈز بولدى .
ھازىرغىچە يا ئۆلۈكى ، يا تىرىكى يوق ، كەلمەيدا ؟ ئەمدى سارىخان
بىزگە كېلىن بولغىلى ئۈچ ئاينىڭ قارىسىنى ئالا - ئالماي يىتۈپ
كەتسە ، قۇدىمىزغا نېمىدەپ جاۋاب بېرەرمىز ؟ ۋاي شۇم پېشانەم .
ۋاي شور پېشانەم ، — دەپ يىغا سالدى ئاغىچخان .

— بالىمىزنىمۇ ئېيىق ئەپقاچقانى ، يەپ كەتكەننى بۆشۈكتىن
تۆشۈككە ھەممە يۇرت ، مەھەللە كوي بىلىدۇ . بىز يا ئېيىققا
ئۆگەتمەسەك ، كەلگەن كەلگۈلۈكنى پېشانىمىزدىن كۆرمىز ،
تەقدىرگە ئامال يوق ، بولدى بېشىمنى ئاغرىتما ، — دەپ ۋارقىردى
بوسۇغا باي .

سارىخاننى ئىزدەپ چىقىپ كەتكەن ئەرلەر سالىپىيىپ قايتىپ

كېلىشتى . سارىخانمۇ ، ئېيىقمۇ ئاقتىمۇ يوق ، كۆكتىمۇ يوق ئىدى . ئۆيىنى يەنە بىر يىغا - زار باستى .

*

*

پۈتمىنىڭ ئۈچىدىن باشلانغان ئىسسىق ھەم يۇمشاق نەمخۇش سېزىم ھەربىر بارماقلىرى ، تىرناقلىرى ، ھوشۇقى ، پاخالچاقلىرى ، تىزى ، يوتىلىرى ، ساغرىسى ، يىرىقلىرىغىچە ناھايىتى يېقىشلىق تارالدىكى ، بۇنداق تاتلىق ، بۇنداق يېقىشلىق سىلاش ، خۇشياقتۇرۇشنى ئۇ ئۆمرىدە ھېس قىلىپ باقمىغانىدى . ئۇ شۇنچىلىك مېھرىبانلارچە سېزىم بولۇپ ، ئۇ مېھرىبان ئانىسىنىڭ باش ، كۆز ، بەدەنلىرىنى سىلىغاندىكىگىمۇ ، ئېرى نەيزە باينىڭ سىلاشلىرىغىمۇ ئوخشىمايدىغان ، يۇلغۇن ئوتىنىڭ يېقىشلىق تەپتىگىمۇ ، ئۆرۈك چوغىنىڭ يالقۇنىغىمۇ ئوخشىمايدىغان يېقىشلىق ، تاتلىق سېزىم ئىدى . بۇ تاتلىقچىلىق ، يېقىشلىق تۇيغۇدىن ئۆزىنىڭ چۈش كۆرۈۋاتقىنى ياكى ئويغاقلىقى ، ئوڭىمۇ ، چۈشمۇ بىلەلمىدى . خارامۇش ، گاراڭ ھالەتتە ئاشۇ ئىسسىق سېزىم چۈش بولسۇن ، ئوڭى بولسۇن يەنە داۋاملىشىشنى ، مەڭگۈ - مەڭگۈ ئۇزۇلۇپ قالماسلىقىنى ئىستەيدىغان تاتلىق خىيال ۋە خۇشپىقىشتىن تىللىرىنى شۈمۈپ ، سوزۇلۇپ ياتتى . ئۇ مۇشۇ تاتلىق سېزىمدىن مەڭگۈ - مەڭگۈ ئويغىنىپ كەتمەي يېتىشنى توپىماستىن خىيال قىلىپ ياتتى . تاتلىقلىق خۇشياققان قىچىقلاشقا ئوخشاش ۋۇجۇدىنىڭ نازۇك يەرلىرىگە يەتكەندە ، بۇ خۇشپىقىشنىڭ لەززىتىدىن مەست بولۇپ ، مۈشۈك مياۋلىغاندەك ، ئانىسىنى ئەمگەن ئوغلاق بوزلىغاندەك ، دەمدەر دەم تارتقاندەك بولۇپ يەنە ھوشىدىن كەتتى...

يەنە قانچىلىك ئۇخلىدىكىن ، قانچىلىك ھوشسىز ياتتىكىن ، ئۆزىمۇ بىلەلمىدى . بىر چاغدا ، بۇرنىغا ، دىمىقىغا ئۇرۇلغان بەدبۇي ، سېسىق پۇراقتىن قېقىلىپ يۆتىلىپ ، كۆڭلى ئېلىشىپ

ئويغىنىپ كەتتى . تۆمۈشۈقىدىلا يىرىك ھەم قىلچاڭ يۇڭلۇق بىر يۈز ، يۇڭلار ئارىسىدىن سېسىق بىر تىنىق توختىماي بۇرنىغا ھەم يۈزلىرىگە ئۇرۇلماقتا ئىدى . سارىخان چۆچۈپ چىرقىراپ ، ۋارقىراپ ، ئورنىدىن چاچراپ تۇرۇپ كەتتى . يېنىدا قاپقارا يۇڭ - چۈپۈر باسقانلىقتىن يۈز - كۆزى كۆرۈنمەي قالغان مەخلۇقىمۇ ئويغىنىپ چاچراپ تۇردى . سارىخاننىڭ چىرقىرىشى بىلەن ئۇمۇ ھۆركىرەك ، چىرقىراق ئاۋاز چىقىرىپ نەرە تارتتى . ئۇنىڭ ئاغزى ئېچىلىشى بىلەن چىشلىرى كۆرۈنۈپ ، چۈپۈرلەر ئارىسىدىكى ئاق چىشلىق ئاغزىدىن ھېلىقى ئۆزىنى ئويغىتىۋەتكەن سېسىق بۇس تېخىمۇ يامراپ چىقتى . ئاغزى سېسىق مەخلۇقنىڭ ۋارقىرىشىدىن سارىخان قورقۇنچلۇقتا شۈمشىيىپ دىرىلدەپ تىترەپ ، تۈگۈلۈپ جىم بولدى . سارىخان جىم بولۇشى بىلەن ئەڭ مەخلۇقىمۇ جىم بولۇپ ، ئىككىسى جىمجىتتىن بىر - بىرىگە تىكىلىپ قارىشىپ قالدى . سارىخان تورۇس تۆشۈكىدىن غۇۋا چۈشۈۋاتقان يورۇقتىن تۇرۇۋاتقان يەرنىڭ گەمە ياكى تاغنىڭ ئۆڭكۈرى ئىكەنلىكىنى ئىلغا قىلدى . غۇۋا يورۇقتا ئالدىدا تۇرغان قارا قويدەك دېسە ئۇنىڭدىن يوغان ، قارا تورپاققەك ، ئەمما تورپاقتىن يۇڭى ئۆسۈپ كەتكەن ، ئەمما پەقەت قىزىلىپ باقمىغان قارا قوچقاردەك چۈپۈرلۈك مەخلۇقنى يا قويغا ، يا تورپاققا ، تۆڭگە ، ئىتقا ، ئۆزى كۆرگەن ھېچبىر ھايۋانغا ئوخشىتالمىدى . ھايۋانمىكىن دېسە ، ئۆزىدەك ئۆرە تۇرىدۇ . ئادەممىكىن دېسە ، ئۇنىڭ بېشىدىن تارتىپ پۈتىنىنىڭ ئۇچىغىچە ھايۋاننىڭ ، چېچىلما پاقلىنىڭ تېرىسىدەك يۇڭلۇق ، يۇڭ ، چۈپۈر دەستىدىن ئۇنىڭ يۈز - كۆزى كۆرۈنمەيدۇ . ھەرقانداق ھايۋان ھەرقانچە يۇڭ - چۈپۈرلۈك بولسىمۇ يۈز - كۆزىنىڭ يۇڭى بۇنداق ئۇزۇن ھەم يۇڭلۇق بولمايدۇ . بۇ ھېچقايسى ھايۋانغا ئوخشىمايدىغان مەخلۇقنىڭ باش - كۆزىدىكى يۇڭ پۈتۈن بەدىنىنى چاپاندەك ياپقانىدى . ئۇنى ھېلىقى ئېيىقنىڭ جۈپتى ، شېرىكى شۈمىكىن دېسە ، ئۇ ئېيىقنى كۆرگەن ، ئۇ ئېيىققىمۇ ئوخشىمايدۇ . ئۇ نېمىدۇ ، كۆرمىگەن ھايۋانكەن... ئۇ بىردىنلا ئۇنى

كۆرۈپ قېلىپ ، يەنە بىر قاتتىق چىرقىرىدى . چۈنكى ئۇنىڭ
 ئۇچىسىدا بىر تال يىپ چاغلىق نەرسە يوق ، ئاندىن ئۇغما ، يالىڭاچ
 ھالەتتە تۇرغانىدى . ئۇ ئىزا - نومۇستىن چىرقىرىۋىدى ، ئالدىدا
 ئۆزى بىلەن تەڭ تىك تۇرغان مەخلۇقۇمۇ ئۇنى دوراپ قاتتىق
 چىرقىردى ، ھۆركىردى . ئۇنىڭ ھۆركىرىشىدىن قورقۇپ كەتكەن
 سارىخان قورقۇپ قاچتى . ئۇ قېچىش بىلەن تەڭ مەخلۇق
 تۇتۇۋېلىپ ، باغرىغا بېسىپ قۇچاقلۇۋالدى . مەخلۇقنىڭ قۇچىقىغا
 كىرىپ قالغان سارىخان قورقۇپ كېتىپ يەنە ھوشىدىن كەتتى .
 سارىخان بىرھازادىن كېيىن بىر ئىسسىق قۇچاقتا بايقىدەك
 توڭمىغان ، ئەمما يىرىقلىرى يەنە ھېلىقى ئىسسىق خۇشياقىدىغان ،
 ئاسلاننىڭ قولىنى يالاپ شۈمگىنىدەك تاتلىق سېزىم بىلەن قايتا
 ھوشىغا كەلدى . مەخلۇق ئۇنى يۇڭلۇق باغرىدا چىڭ قۇچاقلانغان
 ھالەتتە ئۇنىڭ بەدەن بەدىنىنى مېھرىبانلىق بىلەن يالماقتا ئىدى .
 ئۇنىڭ ئىسسىق ، ئوتلۇق ، يېقىشلىق تىللىرى ، ئىسسىق باغرى ،
 سارىخانغا ئانىسىنىڭ ئىسسىق قۇچىقى ، ئېرىنىڭ يوقىنىدەك
 ئىسسىق بىلىندى . مەخلۇق ئۇنىڭ ھەممە يېرىنى پۇراپ ھەم يالاپ ،
 قەيەرى توڭلىسا شۇ يەرنى پۇراپ ، شۇ يەرنى يالاپ ، ئوتتەك
 تىللىرى بىلەن ئىسسىتتىپ ماڭدى . ئۇنىڭ ئوتتەك تىللىرى تېگىشى
 بىلەن تاتلىق سېزىم قورقۇپ كەتكەن سارىخاننى تاتلىق ئۇيقۇغا
 باشلايتتى . بىر چاغدا قورسقىنىڭ قاتتىق ئېچىشى ئۇنىڭ
 چۈشىنىمۇ ، خىيالىنىمۇ قالايمىقان قىلىۋەتتى . ئۇ ھەرقانچە
 يۇلقۇنىمۇ ، قىمىرلىسىمۇ مەخلۇق ئۇنى چىڭ قۇچاقلۇۋېلىپ
 قويۇۋەتمەيتتى .

— مېنى قويۇۋەت... مېنى قويۇۋەت ، قورسقىم ئاچتى .
 قاچمايمەن... قاچمايمەن... قورقما ، قاچمايمەن .

— قا... قاچ... قا...

سارىخان چۆچۈپ كېتىپ توختاپ قالدى . ئۆزىنى چىڭ
 قۇچاقلاپ تۇرغان مەخلۇققا زۇۋان چىقتى .

— قا... چ... قاچ... قا...

— ھە... سەن نېمە ، ئېيتقىمۇ - ئادەممۇ؟

— ھە... سە... ن... ئى...

سارىخان بۇ مەخلۇقنىڭ ئۆزى نېمە دېسە شۇنى دوراشقا ،
زۇۋان چىقىرىشقا ئىنتىلىۋاتقىنىنى سەزدى .

— ھەئە ، قوبۇۋەت !

— ھە... ئە... قو...

— قوسۇغۇم ئاچتى...

— قوسۇ...

سارىخاننىڭ كۆزى ، دىللىرى يورۇپ ، ئاغزىنى ئېچىپ ئاغزىغا
بىر نەرسىنى سېلىپ چاينىغاننى دورىدى . مەخلۇقمۇ خۇددى
شۇنداق قىلدى .

— بىرمە يەيمەن .

— بىر... بىر...

سارىخان جىددىيلىشىپ مەخلۇقنىڭ ئۆزىنى باغرىغا ئېلىپ
تۇرغان بىلىكىنى يەڭگىل چىشلىدى . مەخلۇقمۇ سارىخاننى دوراپ
سارىخاننىڭ بىلىكىنى يەڭگىل چىشلىدى . سارىخان ئامال تاپالماي
يەرنى سىلاشتۇرۇپ قولىغا چىققان بىر كىچىك چالسىنى چاينىدى .
مەخلۇقمۇ بىرنى ئېلىپ چاينىدى . سارىخان قېقىلىپ يۆتىلىپ
كەتتى . مەخلۇقمۇ دوراپ يۆتەلدى . سارىخان «نېمە تارتقۇلۇق ،
نېمە كۆرگۈلۈك بۇ ؟ خۇدايىمنىڭ ئالدىدا نېمە گۇناھى كەبىر
ئۆتكەندۇ مەندىن ؟» دەپ يىغلىۋەتتى . مەخلۇقمۇ سارىخاننى دوراپ
بىرنىمىلەرنى دەپ ئاۋاز چىقىرىپ تەڭ يىغلىدى . مەخلۇق
سارىخاننى دوراپ بىردەم يىغلاپ بېقىپ ، سارىخاننىڭ ئۆزىنى
توختىتالماي يىغلاپ ئېسەدەپ كېتىۋاتقىنىنى كۆرۈپ ، ئۇنىڭ
مەڭزىگە چۈشكەن كۆز ياشلىرىنى ، يۈز - كۆزلىرىنى يالاشقا
باشلىدى . سارىخان ئۇنىڭ سېسىق دىماغلىرىدىن قېقىلىپ
تۈمشۈقلىرىنى ئېرى ئىتتىرىۋىدى ، ئۇ يەنە يالاشقا باشلىدى . شۇ
چاغدا سارىخان يەرنى سىلاشتۇرۇپ قولىغا ئۇرۇنغان توشقان
گۆشىنى ئېلىپ تېرىسىنى تارتىپ پاچاق گۆشىنى چىقىرىپ

يېيىشكە ، چايناشقا باشلىدى . مەخلۇقمۇ ئېلىپ يېيىشكە باشلىدى . ئاچقان قورساققا خام توشقان گۆشمۇ ئانىسى باققان ئاندىك تېتىدى . سارىخان قورسقى تويۇشىغا مەخلۇق ئۇنىڭ ئاغزىغا بۇرنىدىكى قاننى يالاشقا باشلىدى . سارىخان ئۇنىڭ دېمىدىن سەسكىنىپ تۇمشۇقنى قانچە ئىتتىرىپمۇ ، تۇمشۇقنى ئەپقېچىمۇ قۇتۇلالمىدى . ئاخىر بۇنىڭغىمۇ كۆنمەي بولمىدى . ئۇ مەخلۇق ئاغزى - بۇرنىنى ، تۇمشۇقلىرىنى يالاپ بولغاندىن كېيىن ، سارىخان ئۇنىڭ قۇچىقىدىن قۇتۇلۇش ئۈچۈن ئۇنىڭ قوللىرىنى ، قولىنى ، مەيدىلىرىنى ئاستا سىلاشقا باشلىدى . سارىخان يېقىملىق سىلاپ قويغاندىن كېيىن ، ئۇنىڭغىمۇ خۇشپىقپ چىڭ گىرە سېلىۋالغان قوللىرىنى ئاستا بوشاتتى . ئاندىن سارىخان ئۇنىڭ باغرىدىن ئاستا يۇلقۇنۇپ چىقماقچى بولدى . ئۇ يەنە قۇچىقىنى قورۇۋالدى . شۇنىڭ بىلەن سارىخان ئۇنىڭ مەيدە - بويۇنلىرىنى يەنە سىلاشقا باشلىدى . سىلاۋېتىپ بايقىدىكى ، ئۇنىڭ بويىنى ، قۇلاقلىرى ، كانايلىرى ، كېكرەك ، ئوخرەك سۆڭەكلىرى ، مۈرە - قولىنى پۈتۈنلەي ئادەمگە ئوخشايدىكەن ، پەقەت ئادەمگە ئوخشمايدىغان يېرى بېسىپ كەتكەن يۇڭ - چۈپۈر ئىكەن . ئۇنىڭ بېشىمۇ ئادەمنىڭ بېشىغا ئوخشايتتى ، ئەمما بېشىدىن ئۆسكەن چاچ پەقەت تۈكسىز پاتىڭىدىن سوزۇلۇپ تاپىنىغا چۈشكەندى . ھايۋاننىڭ چوقا تۈكى بۇنداق ئۇزۇن بولمايتتى . ئادەمنىڭ ، ئاياللارنىڭ بولسا مانا مۇشۇنداق ، خۇددى ئۆزىنىڭكىگە ئوخشاش ئىدى . نېمە ، بۇ ئادەممۇ نېمە ؟ ئادەمدەك تۇرىدۇ . سارىخاننىڭ كالىسىغا لىپ قىلىپ كەلگەن خىيال بىلەن قوللىرى ئىختىيارسىز ئۇنىڭ چاترىقىغا سوزۇلدى . راست بۇ يەرمۇ ئادەمنىڭكى ، ئېرىنىڭكىگە ھەممىسى ئوخشاش ، ھايۋاننىڭ ئەمەس ، ئادەمنىڭ . سارىخاننىڭ قوللىرى تېگىشى بىلەن بۇ مەخلۇق خۇددى ئۆزىنىڭ ئېرىگە ئوخشاشلا خۇشپىقىش ئىچىدە يايىردى . ئۇنىڭ ھەرىكەتلىرى بارغانچە ئېرىنىڭكىگە ئوخشاپ كەتتى . ئۇنىڭ ئىنجىقلاپ ئۇھ تارتىپ ئۇنى ئىچىگە چۈشۈپ كەتكەن پۇرسەتتە ، سارىخان يۇلقۇنۇپلا ئۇنىڭ قۇچىقىدىن چىقىپ ، بايا

سلاشتۇرۇپ قولغا ئېلىنىشتۇرۇۋالغان ئۇزۇن سەرگەز كۆڭلىكىنى كىيىۋالدى . ئەمما كۆڭلەك نەچچە يەردىن يىرتىلىپ ئالتە پارە بولۇپ كەتكەندى . ئۇزۇن خالتا كۆڭلەكنىڭ ئۇنىڭ ئۈچىسىدا تۇرغۇچىلىكى قالمىغاندى . شۇنداقتىمۇ ئۇ كۆڭلەكنى ئۈچىسىدا تۇرغۇزۇشقا تىرىشىپ تارتىشتۇرۇپ ئۇياتلىق يەرلىرىنى يېپىپ ، قوللىرىدا تۇتۇۋالدى . مەخلۇق سەكرەپ تۇرۇپ ئۇنىڭ ئۈستىبېشىغا ئارتىۋالغان سەرگەز كۆڭلەكنى تارتىشتۇرۇپ ، تىتىپ ، يىرتىپ ، چاپناپ پۈركۈۋەتتى ، سەرگەزنىڭ يارماقچىلىك ھالى قالمىدى .

سارىخان ئۆڭكۈرنىڭ ئاغزىغا قاچتى . مەخلۇق ھۆركىرەپ نەرە تارتىپ ، ئالتاغىل ۋارقىراپ مەيدىسىگە مۇشتلاپ قالدى . سارىخان ئۆڭكۈر ئاغزىغا چىقىپلا ، بۇ ئۆڭكۈرنىڭ ئېگىز ، چەكسىز تۇمان باسقان تاغ ئىكەنلىكىنى كۆردى . ئەمما ۋىزىلداپ چىقىۋاتقان مۇزدەك سوغۇق شامال سارىخاننى كۆزنى - يۈمۈپ ئاچقۇچە بىگىز تىققاندەك چېقىپ بىر قەدەم ئالدىغا سىلجىتىمىدى . ئۇ تىنىق ئۆتمەي ئارقىغا يېنىشقا مەجبۇر بولدى . دىرىلدەپ تىترىگەنچە ، تېخىچە مەيدىسىگە مۇشتلاپ ھۆڭرەپ يىغلاۋاتقان ئادەمسىمان ئېيىقنىڭ ئىسسىق قۇچىقىغا ئاران كىرىۋېلىپ ، ئۇنىڭ يۈك - چۈپۈرلۈك ئىسسىق باغرىغا تېخىمۇ چىڭ چۆكۈشكە مەجبۇر بولدى . مەخلۇق شۇئان ھۇۋلاشتىن توختاپ سارىخاننى باغرىغا مەھكەم بېسىپ ، ئۇنىڭ ئۈچۈك قېلىپ ئىسسىمايۋاتقان يەرلىرىنى ئىسسىق تىللىرى بىلەن يالاپ ئىسسىتىشقا باشلىدى . قوللىرىدا تېرە پارچىلىرى ، پاخاللارنى يۈگەشكە باشلىدى . سارىخان توڭلىغاننىڭ دەستىدىن ئادەمسىمان ئېيىقنىڭ بېلىدىن چىڭ قۇچاقلاپ ئۇنىڭ تۈكلىرى ئارىسىغا ، باغرىغا كىرىۋالغان بولسىمۇ ، ئۇنىڭ دۈمبىسى ، بەللىرى ، كاسىسى قاتتىق توڭلاپ ، ئادەم ئېيىقنىڭ يۈگەشلىرى ، يالاشلىرى پايلىماي قالدى . ئادەم ئېيىق ئۇنىڭ ھەممىدىن بەك توڭلاپ ، زادىلا ئىسسىمايۋاتقان بەل ، سۆڭەك ، يانپاش ، كاسىسىنى يالاپ ئىسسىتىشقا باشلىدى . ئۇنىڭ قىزىق تىلىدا

يۇمشاق ، يېقىشلىق يالشى بىلەن سارىخاننى يەنە چەكسىز شېرىن ئۇيقۇ باستى . يەنە تاتلىقچىلىق ئىچىدە ئۇخلاپ كەتتى . قورساقنىڭ قاتتىق ئېچىشى بىلەن ئۇيقۇدىن ئويغانغاندا ، گادەم ئېيىق ئۇنى باغرىغا باسقىنچە توشقان گۆشنى غاجلاپ يەپ ئولتۇرغانىدى . سارىخان ئۇنىڭ قولىدىكى توشقان ئۈستىخىننى تارتىۋېلىپ غاجلاپ باقتى ، لېكىن توڭلاپ قېتىپ كەتكەن گۆشكە چىشى ئۆتمىدى . ئاغزى توڭلاپ ، ئېيىق ئاغزىدا يېرىمى چىقىپ تۇرغان يېرىم چاينام يۇمشىتىلغان گۆشنى تارتىۋېلىپلا ھاپ قىلىپ چاينار - چاينىماس يۇتتى . يۇتقاندا قىيىنلىق كۆزلىرىدىن ياش چىقىپ كەتتى . ئاندىن قولىدىكى توشقاننى ئېيىققا بەردى . ئېيىق ئۇنى سارىخاننىڭ ئاغزىغا تەڭلىۋىدى ، سارىخان ئۇنى يەنە ئېيىقنىڭ ئاغزىغا تىقىپ قويدى . ئېيىق ئۇنى چىشلەپ قايرىپ ، يالاپ ئېرىتىپ ئۈستىخاندىن ئاجرىتىشىغا ، ئۇ ئۇزۇلۇپ چىققان لوقنى يۇلۇۋېلىپ چايناپ يېيىشكە باشلىدى . ئۇ توشقاننىڭ ئۈستىخىننى يەنە ئېيىقنىڭ ئاغزىغا تىقتى . ئېيىق يەنە چايناپ ئېرىتىپ ، بىر لوقما گۆشنى سۆڭەكتىن ئۈزۈۋېلىشىغا ، ئايال ئۇنىڭ ئاغزىدىن يۇلۇۋېلىپ يېدى . شۇنىڭدىلا ئېيىق سارىخاننىڭ مەقسىتىنى چۈشىنىپ ، گۆشنى ئۆزى چايناپ ئېرىتىپ يۇمشىتىپ ، ئاغزىدىن ئېلىپ سارىخاننىڭ ئاغزىغا سېلىپ يېگۈزۈشنى ئۆگەندى . سارىخان تويۇپ خام گۆش كېكىرىپ ، كۆڭلى ئېلىشىپ قۇسۇۋەتتى . ئېيىق سارىخاننىڭ ئۆزىنىڭ پۈتى ، قۇچىقىغا چۈشكەن قۇسۇقلىرىنى پاكىز يالاپ ، يۈتۈۋەتتى . بۇنى كۆرۈپ سارىخاننىڭ تېخىمۇ كۆڭلى ئېلىشىپ قۇرۇق ھۇقىلدى . ئازراق ئۆتۈپ ، قورسىقىدا ھېچنېمە بولمىغانلىقتىن ھالسىزلىنىپ يەنە ئۇخلىماقچى بولدى ، ئەمما قورسىقىنىڭ ئاچلىقى ئۇنى ئۇخلاتمىدى . يەنە يەرنى سىلاشتۇرۇپ توشقان گۆشنى ئېلىپ ئېيىقنىڭ ئاغزىغا تىقتى . ئېيىق يەنە نەچچە لوقما چايناپ بەردى . سارىخان بىرقانچە لوقما يەپ ، كۆڭلى سەل يامانلاي دېيىشىگە توختىۋېلىپ يەنە ئۇخلىدى . بىر چاغدا ، قورسىقىنىڭ قاتتىق ئاغرىشى بىلەن ئويغاندى . ئويغىنىپ تەرىتى

قىستاپ قانچە يۇلقۇنسىمۇ ئېيىق ئۇنى چىقارمىدى . شۇنىڭ بىلەن ئېيىقنىڭ قۇچىقىغىلا ئىچى سۈرۈپ كەتتى . ئېيىق بۇلارنىمۇ پاكىز يالاپ تۈگەتتى . ئۇنىڭ يالاشلىرى سارىخانغا يەنە ھەممىدىن يېقىشلىق تۇيۇلۇپ ، ئېيىقنىڭ يالاشىغا كۆنۈپ قالغاندەك ، يالاشنى كۆڭلى تارتقاندەك بولدى . ئەمدى ئۇ ئۇسساشقا باشلىدى . بۇنى بىلدۈرەلمەي ئۆزىنىڭ كۆز يېشىنى قولنىڭ دۈمبىسىگە تېمىتىپ شۇمۇۋىدى ، ئېيىق چۈشىنىپ ، سارىخاننى پاخال بىلەن تېرە پارچىسىغا چىڭ يۆگەپ قويۇپ ، ئۆڭكۈردىن چىقىپ كەتتى . ئالاھەزەل بىر ئاش پىشىم بولغاندا ، بىر قولىدا بىر كالىك كۆك مۇز ، قولىدا قېنى ئېقىپ تۇرغان بىر جەرەننى كۆتۈرۈپ كىردى . سارىخان تەشنىلىقتا توڭلىغىنىنىمۇ ئۇنتۇپ كۆك مۇزنى يالاپ ، شۇمۇشكە باشلىدى . ئۇ شۇمۇۋاتقاندا ئېيىق ئۇنىڭ يالاشچا ئەتلىرىنىڭ توڭلىغان يەرلىرىنى پۇراپ تېپىپ يالاپ ئىسسىتىپ ، تېرە پارچىلىرىدا يۆگەشتۈرۈپ تۇردى . سارىخان كۆك مۇزنى قانغۇچە يالاپ ، ناۋات چاپنىغاندەك چاپناپ بولغاندىن كېيىن ، قېنى سارقىپ ياتقان جەرەنگە قاراپ كالىسىغا بىر خىيال كەلدى . جەرەننىڭ تېرىسىنى تارتقۇشلاپ سويۇپ باقتى ، كۈچى يەتمىدى . ئاندىن ئۆزىنى يۆگەش ، يالاش بىلەن ئاۋارە بولۇۋاتقان مېھرىبان ئېيىقنىڭ ئادەمنىڭكىدەك بەش بارماقلىق ، ئەمما ئالىقىنىدىن باشقا قوللىرىنىڭ دۈمبىسى ھەربىر بارماقلىرىغىچە يېرىم غېرىچ تۈك باسقان قوللىرىنى تارتىپ ئەكەلپ ئىشارەتلەپ ، ۋارقىراپ ، تېرىنىڭ ئۈچىنى تۇتقۇزۇپ ، جەرەن تېرىسىنى گۆشىدىن ئاجرىتىپ سويۇشنى ئۆگەتتى . ئاۋۋال بىر غېرىچ كەلگۈدەك بىر تېرە ئاجراپ چىقتى . سارىخان خۇشال بولۇپ ، ئۇ تېرە بىلەن يىرىقىنى يېپىۋىدى ، ئېيىق غەزەپ بىلەن تېرىنى سارىخاننىڭ چاترىقىدىن تارتىۋېلىپ تارتقۇشلاپ يىرتىپ تىتماكاتاڭ قىلىپ چۆرۈۋەتتى ، ئاندىن ئاغرىپ كەتتىمۇ دەپ ئەپۈ سورىغاندەك ، يۈزىنى تۇتۇۋېلىپ چاترىقىنى قىسىۋېلىپ يىغلاۋاتقان سارىخاننىڭ چاترىقىنى سىلاپ ، يالدى ، سارىخاننى دوراپ يىغلاپ ئۇنى ئېرىتتى . سارىخاننى ھەر

قېتىم خاپىلىق ، غەزەپ ، قورقۇنچ ، ئەسەبىيلىك ئۇتقاندا ، بۇنداق ئىنسان بېشىغا كەلمىگەن خاپىلىق دەستىدىن جېنىدىن تويۇپ ئۆلۈۋېلىش خىيالغا كەلگەندە ، ئادەمگىمۇ ، ئېيىققىمۇ ھەم ئوخشايدىغان ، ھەم ئوخشامايدىغان بۇ مەخلۇقنىڭ ئىسسىق تىلى بىلەن يالاشلىرى ، ئۇنىڭغا ئاتا قىلغان تەڭداشسىز مېھرىبانلىق ، ئىسسىقچىلىق لەززىتى ئۇنى ئوتقا قاقلاغان ئۆرۈك يېلىمى ياكى ئۆچكە يېغىدەك ئېرىتىپ ، ئۇنىڭ تاشتەك قانقان ئىرادىسىنى ئۆزگەرتىۋېتەتتى . ئۇ بۇ مەخلۇقنىڭ شۇ قىلىقى ھەممىنى بېسىۋېتىدىغانلىقىنى ، ئۇنىڭ ھەممە يامان قىلىقىدىن ماۋۇ قىلىقىنىڭ بېسىپ چۈشىدىغانلىقىنى ، ئۇنىڭ مۇشۇ قىلىقىغا چىدىمايدىغانلىقىنى ، ئۇنىڭغا كۆنۈپ قېلىپ ئۇنىڭدىن ۋاز كېچەلمەيدىغانلىقىنى ھېس قىلدى . ئۇ يىغىسىدىن توختاپ ، ئىشارەت قىلىپ ، ۋارقىراپ تارتقۇشلاپ يۈرۈپ ، جەرەندىن يەنە بىر پارچە تېرە سويدۇردى . تېرىنى ئېلىپ چاترىقىغا ئاپىرىشتىن قورقۇپ ، ئىككى كۆكسىنى يېپىۋىدى ، ئېيىق يەنىلا تارتىۋېلىپ چۆرۈۋەتتى . سارىخان يەنە ۋارقىراپ ، چىرقىراپ ئېيىقنى كاپاتلاپ ، تاتىلاپ يىغلىۋىدى ، ئېيىقمۇ خۇددى شۇنداق قىلىپ يىغلاپ سارىخاننىڭ ئالمىدەك كۆكسىنى يالاپ قويدى . سارىخاننىڭ قورسىقى ئېچىپ سويۇلغان جەرەندىن بىر پارچە گۆشنى يۇلدۇرۇپ ئاغزىغا سېلىۋىدى ، سالا - سالماي ھۆ قىلىپ كۆڭلى ئېلىشىپ ياندۇرۇۋەتتى . سارىخان تۈكۈرۈۋەتكەن خام گۆشنى ئېيىق بىر ھاپ ئېتىپلا يەۋەتتى . سارىخاننىڭ ئەقلىگە يەنە بىر خىيال كېلىپ ، سىلاشتۇرۇپ ئىككى تال قارا كۆك تاشنى ئەكېلىپ بىر - بىرىگە ئۇرۇپ ئېيىققا شۇنداق قىلىشنى ئىشارەت قىلدى . ئېيىق شۇنداق قىلىۋىدى ، كۈچلۈك ئۇرۇشلاردىن ئوت چاچرىدى . ئېيىق قورقۇپ كېتىپ تاشنى تاشلىۋەتتى . سارىخان تاشنى ئېلىپ ئېيىققا تۇتقۇزدى . ئېيىق قورقۇمسىراپ ، سارىخاننىڭ يالۋۇرۇپ قىستىشى بىلەن يەنە شۇنداق قىلدى . سارىخان قۇرۇپ قاق بولۇپ كەتكەن يۇڭلۇق تېرە پارچىسىنى ئۇرغان تاشنىڭ ئوت چاچراندىلىرىغا يېقىن

تۇتۇپ سۈركىشى بىلەن تاشتىن چىققان چاچراندى ئۇچقۇنلار تېرىنىڭ يۇڭغا ، يۇڭدىن تېرىدىكى مايغا تۇتاشتى . سارىخان خۇشال بولۇپ يىغلاپ كېتىۋىدى ، ئېيىق تاشنى ئېتىۋېتىپ ، سارىخاننىڭ قولىدىكى تۇتۇقنى چۆرۈۋېتىپ ، دەسسەپ ئۇچۇرۇپ ، سارىخاننىڭ بۇرنىغا ئۇرۇلغان كاۋاپنىڭ ھىدىنى يوق قىلدى . سارىخان قاتتىق تېرىكىپ ، ھۆڭرەپ يىغلاپ ، ئېيىقنى تىلاپ ، مۇشتلاپ ، قولغا چىققان تاشلار بىلەن كەلسە - كەلمەس ئۇرۇپ كەتتى . ئەمما ئېيىق سارىخاننى مېھرىبانلىق بىلەن چىڭ قۇچاقلۇۋېلىپ تەڭ يىغلاپ ، يالاپ ، مۇلايىملىق ، مېھرىبانلىق كۆرسەتتى . ئاخىر ئېيىق سارىخاننى ئۆزىنىڭ دېگەن يېرىگە كەلتۈردى ، بويسۇندۇردى ، كۆندۈردى ، ئېگىلدۈردى . سارىخان دەسلەپتە ئازدىن - ئازدىن ، كېيىن يېرىم توپغۇچە ، ئاخىرى راۋۇرۇس توپغۇچە خام گۆش يەيدىغان بولدى . كۆڭلى ، قورسىقى ، ئاشقازىنى ، قارىنى خام گۆش يېيىشكە كۆندۈردى . خام گۆشنى توپغۇدەك يەپ بولدى قىلغۇچە ئېيىق ئۇنىڭ قەيپىرى توڭلىغىنىنى پۇراپ ، يالاپ ، شۇ يېرىنى باغرىغا بېسىپ ئىسسىتىپ تۇراتتى . سارىخان خام گۆشكە تازا تويۇپ ، ئىچ مايلىرىنى سەسكەنمەي يېگەندىن كېيىن ئىچى قىزىپ ، يالىڭاچ تۇرسىمۇ توڭلىماي تۇرىدىغان بولىدىغانلىقىنى بىلىپ قالدى . شۇڭا ئۇ قان ئېقىپ تۇرغان ياغلىق گۆشنى ، بۇغا ، كېيىك ، جەرەن گۆشىنىڭ ئەڭ سېمىز يېرىنى بىر ئايلاردىن كېيىن تازا ئىشتىھا بىلەن يەيدىغان بولدى . بۇرۇنقىدەك توڭلاپ كەتمىدى . كۈندە خام گۆش يېيىش ۋە ئېيىقنىڭ توختىماي يالىشى بىلەن ئۈچ ئاي بولغاندا سارىخاننىڭ پۈتۈن بەدىنىگە مۇشۇ ئېيىققا ئوخشاشلا قات - قات ھەم قويۇق تۈك چىقىپ ، بەئەينى مۇشۇ ئېيىق بىلەن ئوخشاش ھالەتكە كەلدى . ئەمدى توڭلاشتىن ئانچە ئەنسىرىمىدى . ئۈچ ئاي بولۇپ ئېيىق بىلەن سىرتقا چىقىپ كۆردىكى ، ئۆزى تۇمان باسقان ئېگىز بىر تاقىر تاغدا تۇرۇۋېتىپتۇ . ئۇ تاغ ئارىسىدا ئېيىققا ئەگىشىپ يۈرۈپ ھېرىپ بىر تاشتا ئولتۇرۇۋىدى ، ئېيىق باي بىر مارالنى قوغلاپ ، تاغدىن تاغقا ، تاشتىن تاشقا ، بۇغا - مارال بىلەن تەڭ

سەكرەپ قوغلاپ كەتتى . ئېيىقنىڭ يىراقلاپ كەتكىنىنى كۆرگەن سارىخان قاچتى . يىراقتىكى قارا كۆرۈنگەن يۇرت ئورمانلىرىغا ، ئادەم بار تەرەپكە قاراپ قاچتى . قېچىپ مەھەللىنىڭ تەرەكلىرى ، پاكار جىگدە ، سۆگەتلىرى كۆرۈنگىدەك يەرگە كەلگەندە خۇددى ئاسماندىن چۈشكەندەك پەيدا بولغان ئېيىق باي ئۇنى بوينىدىن ئۆتۈپ لىككىدە كۆتۈرۈپ بوينىغا مىندۈردى - دە ، ئوقۇر تاغ تەرەپكە - كەلگەن تەرەپكە قاراپ يۈگۈردى . سارىخان چىرقىراپ ، ئېيىق باينىڭ مەيدىسىنى تاپانداپ تېپىچەكلىدى ، تەپتى ، پاختاق چۈپۈرلۈك بېشىغا مۇشتلىدى ، ئۆزىنىڭ قولى ئاغرىپ ئۆزى چىرقىراپ كەتتى . ئۆڭكۈردىكى قورام تاشنى مۇشتلىغاندىمۇ قولى بۇنچىلىك ئاغرىمىغاندى . ئېيىق باينىڭ بېشى ئاشۇ دائىم تۇمان بېسىپ ئارقىسىنى كۆرسەتمەيدىغان ئوقۇرتاغنىڭ قارا تېشىدىنمۇ قاتتىق ئىدى . ئېيىق باي سارىخاننى توشقانىنى ئالغاندەك ئېلىپ ، قولىتۇقىدا يوغان تورپاقتەك بىر مارالنى قولىتۇقىغا چىقىرىپ يۈگۈرمەكتە . بوينىدا تېپىچەكلەۋاتقان سارىخان بىلەن قولىتۇقىدا ئۇزۇن مۇڭگۈزى يەر جىجاپ مېڭىۋاتقان ئۆلۈك مارال ئۇنىڭغا ھېچبىر يۈكتەك ئەمەس ئىدى . ئۇ شور كۆلنىڭ دۆڭ - تاراملىرىدىن كېچىپ ، ئوقۇرتاغنىڭ قۇش ئۇچۇپ چىقىشقا ئېرىشىدىغان تۇمانلىق خەتەرلىك چوققىسىغا قاراپ سىلجىدى . گويا تاش تاغدىن پەسكە قانداق راۋان چۈشكەن بولسا ، ئېيىق باي بوينىدا سارىخان ، قولىتۇقىدا ئۆلۈك مارالنى قىستۇرۇپ خۇددى شۇنىڭدەك كۆرۈنمەس تاغ چوققىسىغا چىقىپ كەتتى .

مانا ، شۇنىڭدىن ئېتىبارەن سارىخان ئۆڭكۈردىن چىقالماس سولاققا چۈشۈپ قالدى . ئۇ سارىخان ئۈچۈن ئۆڭكۈر ئىچىگە بىر كۆلچەك ياساپ مۇز دۆۋىلەپ بەردى . ھەر خىل ياۋايى ھايۋانلارنىڭ گۆشىنى دۆۋىلەپ قويدى . بىرگە تۇرغاندا ئاشۇنداق تۇردى . سىرتقا چىققاندا ، ئۆڭكۈر ئاغزىغا يوغان ئۆيدەك بىر قارا تاشنى قاپلاپ قويۇپ چىقىپ كېتىدىغان بولدى . ئېيىق باي ئانچىكى كۈچەپ دومىلاتقان تاشنى سارىخاننىڭ ئۆلۈپ - تىرىلىپمۇ

قىمىرلىتالمايتتى . سارىخان كۈنلەرنى ئۇنتۇدى ، ئايلارنى ئۇنتۇدى . قورساق كۆتۈردى ، ئوغۇل تۇغدى . ئېيىق باي خۇشاللىنىپ ھۆركىرەپ نەرە تارتتى . تاغلار تىترىگەندەك بولۇپ ، ئەكس سادا ياندى . شور كۆل تەۋرىگەندەك بولدى . ئېغىربوي كۈنلەردە سارىخان تولا يىغلاشتىن تەقدىرگە تەن بېرىشكە كۆچتى . ئۇ قېچىشتىن كۆرە كۆنۈشنى ئەۋزەل كۆردى ، چۈنكى ئۇنىڭ ئېرىگە مېھرى چۈشۈپ قېلىۋاتاتتى . ئۇ ئۆزىنىڭ ئېيىق بېقىپ چوڭ قىلغان ئادەم ياكى بالا چاغلاردا مومسىدىن ئاڭلايدىغان ياۋا ئادەملەر ھەققىدىكى رىۋايەتتىكى ياۋايى ئادەملەرنىڭ بىرىنىڭ قولىغا چۈشكەنلىكىنى ھېس قىلىپ قالدى . ئۇ بۇ ياۋايى ئادەمنى كۆندۈرۈپ ئەر قىلىش نىيىتىگە كەلدى . بىر يىل ھەپلىشىپ تولا جېدەل قىلىپ قاقشاپ ، تاشتىن ئوت چىقىرىپ ، ئوتنى قۇرۇق تېرىگە تۇتاشتۇرۇپ ، ئوت قالاپ كاۋاپ پىشۇرۇپ يېيىشكە كۆندۈردى . ئىككى يىل قاقشاپ ئۆزىنىڭ ئالدىنى ، كۆكسىنى كېيىك تېرىسى بىلەن يېپىشقا كۆندۈردى . ئېيىق بايغا ئون ئېغىزدەك گەپ ئۆگەتتى . ئوغلىغا نەيزە باي دەپ ئات قويۇپ ، تولا گەپ قىلىپ بېرىپ ، ئۇنىڭ تىلىنى چىقاردى . بىر يىل بولغاندا بالا دادىسىدىن جىق تىل بىلدى . ئاپىسى ئۇنىڭغا دادىسىدەك يالاشنى ئەمەس ، ئەمچەك ئېمىپ ، بىر نەرسىنى چايناشنى ئۆگەتتى . ئىككىنچى يىلى يەنە قورساق كۆتۈرۈپ قىز تۇغدى . قىزىغا ئانىسى ھەسەلخاننىڭ ئىسمىنى قويدى . ئۈچىنچى يىلى يەنە ئوغۇل تۇغدى . ئوغلىغا رەھمەتلىك دادىسى توختامىشنىڭ ئېتىنى قويدى . ئۈچىنچى بالا تۇغۇلۇپ يەتتە ئايلىق بولغاندا ، بىر ئىش يۈز بەردى . ئېيىق باي ھاڭدىن سەكرەپ ئۈچۈپ ئۆتۈپ ئوڭ پۈتىنى سۇندۇرۇۋالدى . ئۆمىلەپ كېلىپ ئۆڭكۈر ئاغزىدىكى تاشنى ئىتتىرىمەن دېۋىدى ، سۇنۇق پۈتىنى تاش بېسىۋېلىپ ئېزىۋەتتى . ئۇ چىرقىراپ ھوشىدىن كەتتى . مانا شۇ چاغدا سارىخان ئېرىنى سۆرەپ ئەكېلىپ پۈتىنى يۇيۇپ تاغ توخۇسىنىڭ تۇخۇمىدا شاقىداپ تېرە بىلەن تېڭىپ ، ئۈچ يىلدىن بېرى تۇنجى قېتىم ئوچۇق قالغان ئۆڭكۈر ئېغىزىدىن

چىقتى . يورۇقلۇقنى ، يورۇق دۇنيانى كۆرۈپ يىغلاپ كەتتى . توپماي قاراپ ، توپماي تىنىپ كەتتى . كەڭرى جاھان بىزدىنلا ئۇنىڭغا ئاتا - ئانىسى ، يۇرتىنى سېغىندۈردى . يۈگۈرۈپ ئۆگۈرگەن كىردى . ئۈچ بالىسىنى ئېلىپ قېچىش ، بولۇپمۇ تاغدىن چۈشۈش مۇمكىن ئەمەس . ھازىرچە قۇچاقتىكىنى ئېلىپ قېچىپ ، يۇرتىنى جەددى - جەمەتنى باشلاپ كېلىپ قالغان ئىككى بالىسىنى ئېلىپ كېتىش قارارىغا كەلدى - دە ، قۇچاقتىكى بالىسىنى ئېلىپ ، ئۈچ ياشقا كىرگەن نەيزە باي بىلەن ئىككى ياشلىق ھەسەلخاننى قويۇپ ، يىغلىغانچە قاچتى . بالىلار قىرقرىپ يىغلاپ قالدى . قۇچاقتىكىسىمۇ يىغلايتتى . ئەمما سارىخان تاغدىن تاش يۈمىلىغاندەك يۈگۈرۈپ قاچتى . تاغ بېلىگە چۈشكەندە ، ئارقىسىدىن ئېيىق باينىڭ نەرە تارتىپ ھۆركىرىگەن ئاۋازىنى ئاڭلاپ قورقۇنچىنا تاشقا پۇتلىشىپ يىقىلىپ ، يۈمىلەپ پەسكە چۈشۈپ كەتتى . بىر چاغدا كۆزىنى ئاچسا ئوغلى توختامش قۇچقىدا ساقمۇساق تۇرۇپتۇ . ئۇ بالىسىنى باغرىغا بېسىپ يەنە قاچتى . قېچىپ بىر مازارغا كېلىپ قالدى . قومۇشلۇق مازاردا قېچىپ بىر ئاتلىق ئادەمنىڭ ئالدىغا چىقىشىغا ، ئات ئۆركۈپ ئات ئىگىسى ئاتتىن ئۇچۇپ كەتتى . ئۇ كىشى قوپۇپلا سارىخاننى كۆرۈپ «ۋاي جىن ، ۋايجان !» دەپ ئاتنى تاشلاپ بەدەر قاچتى . سارىخان ئۆركىگەن ئاتنى پەم بىلەن تۇتتى - دە ، ئوغلىنى باغرىغا بېسىپ ئاتنى مىنىپ چىغىر يول بىلەن توغراقلىق جاڭگالغا كىرىپ كەتتى .

*

*

سارىخان ئاتلىق بۇقاپاتار مەھەللىسىگە ، ئۆزى تۇغۇلۇپ چوڭ بولغان يۇرتقا كىرىپ كەلگەندە ، كۆرگەنلىكى بالىلار «ئالۋاستى ، ئالۋاستى كەلدى» دەپ قاچتى . قاپاق يۈدىگەن ئاياللار ، سوغا ، كومزەك كۆتۈرگەن ئاياللارمۇ قاچتى . ئېشەك مىنگەن بوۋايىلار قورقۇنچىتىن كۆزلىرىنى يۇمۇپ دۈرۈت ئوقۇپ قېلىشتى . سارىخان

ئۆزىنىڭ قانداق قىياپەتكە كىرىپ قالغىنىنى بىلمەيتتى ، ئۇنىڭ ئەس - يادى قېچىش ، تۇغۇلۇپ چوڭ بولغان يۇرتى ، مەھەللىسى ، ئاتا - ئانىسى ، ئۇرۇق - تۇغقانلىرى ھەم ئۆزى ياتلىق بولغان بۆرە ئېغىزى توغراقلىقىدىكى بوسۇغا باي ئائىلىسى ، ئېرى نەيزە بايىنى تېپىش ئىدى . ئۈچ يىللىق سولاق ، ئېيىق باي بىلەن ئۆڭكۈردە ئامالسىز يالغۇز بىللە ياشاش ئۇنى ئادەم سېغىندۇرۇش ، ئادەملىك تۇرمۇشىنى سېغىنىش ئازابىدا جېنىنى قىيىنغانىدى . مىڭ بىر قېتىم ئۆلۈۋېلىش نىيىتىگە كەلگەندىمۇ ، ئۆزىنى ئۆلتۈرۈۋېلىش ئۇ دۇنيا ، بۇ دۇنيا ھارام ، دوزاخقا سەكرەش دېگەنلىكتىن دېرەك بەرگەچكە ، ھامان بىر كۈنى قاچىدىغان پۇرسەتنىڭ كېلىدىغانلىقىغا ئىشىنىپ ياشاپ كەلگەنىدى . ئەمما ئۇ قانداق ھالەتكە كېلىپ قالدى ؟ ئۈستىبېشىغا دىققەت قىلماس بولۇپ قالغانىدى . ئۇ تۇغۇلۇپ ئۆسكەن ھويلىسىغا كىرىپ كەلگەندە ، ئاتام كۆرمىگەن ، ئانام كۆرمىگەن ئاياللار ، بالىلار چۇرقىرىشىپ قاچە - قاچ بولۇپ كەتتى . ئانىسى يوق ، ئاكىسى ياكى ئۇنىڭ خوتۇن - بالىلىرى ئەمەس ، يات ئادەملەر ئىدى . ئەمما ئۆي ئۆزى تۇغۇلۇپ ئون تۆت ياشقىچە ، تاكى ياتلىق بولغانغا قەدەر ياشىغان شۇ ئۆي ئىدى . ئۇ ئۆيگە كىردى . ئاياللار ، بالىلار چىرقىرىشىپ ، بۇلۇڭ - بۇلۇڭغا تىقىلىپ ئون - تىنسىز تۈگۈلۈۋېلىشتى . ئۇ مورا بېشىدىكى تونۇش ساپال چىراغ بىلەن ئانىسىنىڭ زاغرا ناندەك كېلىدىغان ، چېقىلىپ يېرىمى قالغان ئەينىكىنى كۆردى . ئەينەكنى قولغا ئېلىپ تويىسىنى سۈرتۈپ قارىدى . قاراپلا ئۆزىمۇ چۆچۈپ چىرقىرىۋەتتى . ئۇنىڭ كۆزى بىلەن ئاغزىدىن باشقا ھەممە يېرىنى تۆت ئىلىك قاپقارا چۆيۈر باسقان ، يۈزىنى كۆرگىلى بولمايتتى . ئۇ ئەينەكنى يەرگە تاشلاپ ، تالاغا ئېتىلىپ چىقتى . تالادا يىغىلغان ئادەملەر ھويلىغا پاتماي قالغان ، ئەرلەر ئارا ، كالتەك ، كەتمەن كۆتۈرۈپ دېۋەيلەپ تۇرۇشقانىدى .

بالىلار ، ئاياللار چىرقىراشتى . ئاياللار ھەم بىر قىسىم ئەرلەر قاچتى ، «قېچىڭلار ئالۋاستى !» دېيىشتى .

— مەن ئالۋاستى ئەمەس ، سارىخان . توختامشىنىڭ قىزى .
ھەسەلخاننىڭ قىزى سارىخان ، — دەپ سۆزلىدى سارىخان .
— نېمە... گەپ... قىلىۋاتىدۇ... سەن ئادەممۇ؟ ئالۋاستى
ئەمەسمۇ؟ ... سەن ... سارىخان دەيدىڭمۇ؟ يەنە بىر گەپ قىل...
سەن توختامشىنىڭ قىزى... ھەسەلخاننىڭ قىزى سارىخان
دەيدىڭمۇ... — دەپ ئالدىغىراق ئىككى ماڭدام ماڭدى ئارا كۆتۈرگەن
سايىت باي .

— ھەئە... مەن... توختامشى باينىڭ قىزى سارىخان... ئانام
ھەسەلخان... ئاتام بۇرۇنلا ئۆلۈپ كەتكەن... ئانام ھەسەلخان ھايات
ئىدى... ئاكام تۇرغۇن باي... ئاچام ئايىمخانلار قېنى؟...
— سەن راستىنلا ئادەمدەك گەپ قىلىۋاتىسەن... توختامشى
جەمەتنى ساناۋاتىسەن... ئۆزۈڭنى سارىخان دەۋاتىسەن... تۇرغان -
پۈتكىنىڭ ئادەمگە ئوخشىمايدۇ...

— مېنى ئاناملار بۆرە ئېغىزىدىكى بوسۇغا باينىڭ ئوغلى نەيزە
بايغا ياتلىق قىلغان... مېنى شۇ يەردىن ئېيىق ئەپچاققان .
— ھە... ھە... راست... راست... ئانانڭ يىغا يىغلاپ ، ھازا
ئاچقان . كەنجى قىزىم سارىخاننى ئېيىق يەپ كېتىپتۇ... دېگەن...
نەزىر قىلىپ خەتمە ئۆتكۈزگەن... شۇنىڭدىن كېيىن بەش - ئالتە
زىمان ئۆتۈپ ئانانڭ ، ئاكاڭلار ، ئاچاڭنىمۇ ئېلىپ بىر كېچىدىلا
ئۆيىنى تاشلاپ ، يۇرت - مەھەللە كويغا غىڭ قىلماي يۇرتتىن چىقىپ
كېتىپتۇ . نەگە كەتكىنىنى بىلمىدۇق ، ئاڭلىسام خەقلەر ئاكاڭنى
چىتىپشى دېگەن يەردە كۆردۈق دەپتىمىش . بالام سەن راست
سارىخان بولساڭ... بۆرە ئېغىزى تەرەپكە بېرىپ بوسۇغا باينىڭ
ئائىلىسىگە بېرىپ باق... ئەمما سېنىڭ بۇ تۇرقوڭنى كۆرسە ،
ئېرىڭ نەيزە بايىمۇ قورقۇپ كېتەر... ئەڭ ياخشىسى ، سەن
يۈزۈڭنى ، ئۈستىبېشىڭنى ئادەمگە ئوخشىتىپ بار .

شۇنىڭدىلا سارىخان ئۈستىبېشىغا زەن سالدى ، ئۈستىبېشىنىمۇ
غېرىچقا كەلگۈدەك قارا تۈك باسقاندى . بوۋاي شۇنداق دەپ
ھويلىدىكى ئاياللارنىڭ بىرىنىڭ پەرىجىسىنى ، بىرىنىڭ رومىلىنى ،

يەنە بىرىنىڭ كۆڭلىكىنى دېگۈدەك ئېلىپ سارىخانغا بەردى . سارىخان بالىسىنى قولتۇقلاپ ، بوۋاي بەرگەن كىيىملەرنى ئېلىپ ئېتىغا مىنىپ ھويلىدىن چىقىپ كەتتى . ھويلىغا يىغىلغان خالايق ياقىسىنى تۇنۇشۇپ قېلىشتى . ئۇ توغراقلىق جاڭگال ئارىسىدىكى بىر سۈيى شورلۇق ئاچچىق بۇلاق بويىغا كېلىپ يۈزىدىكى ، پېشانىسىدىكى تۈكلەرنى بىر - بىرلەپ يۈلدى . ئەمما يۈزلىرىدىكى تۈكلەرنى يۈلۈپ تۈگىتىش مۇمكىن ئەمەس ئىدى . شۇنداق بولسىمۇ سارىخان يۈلدى . يۈلۈۋېرىپ يۈزى قانغا بويىلىپ كەتتى . ئەمما كىچىككەنە يەرنىڭ — ئالقانچىلىك مەڭزىنىڭ تۈكىنى يۇلغانىدى ، سارىخان ھالىدىن كېتىپ يېتىپ قالدى . بىر چاغدا ئوغلى توختامىشنىڭ يىغىسى بىلەن تەڭ چۆچۈپ ئويغىنىپ ، سەكرەپ تۇرۇپ كەتتى . ئەمما بۇ چاغدا كىچىككەندى . بېشىغا بىر تور كىيدۈرۈلگەندى .

— تېخى بالىسى بار ئىكەن... ھەببەللى... بالىسى ئەجەب ئادەمگە ئوخشايدىكەن...

— ئادەم ئېيىقى شۇنداق بولىدۇ...

— ھە... نەيزە باي... — سارىخان ۋارقىرىۋەتتى ، — نەيزە

باي... بۇ مەن... مەن سارىخان...

— نېمە... بۇ... ئادەمگە ئوخشايدىغان ئېيىق... گەپ... گەپ

قىلىۋاتىدۇيا .

— ۋاي مەن... مەن خوتۇنىڭىز سارىخان...

— نېمە... ھوي... نەيزە باي... ماۋۇ ئېيىق مەن خوتۇنىڭىز

سارىخان دەيدى...

— نېمە سارىخان؟

نەيزە باي ئاتتىن سەكرەپ چۈشۈپ تورنى يەشتى . تورنىڭ ئاغزىدىن چاچراپ چىققان سارىخان ئېڭىشىپ سىنچىلاپ قاراۋاتقان نەيزە باينىڭ بويىغا ئېسىلىپ ھۆڭرەپ يىغلاپ كەتتى . نەيزە باي سارىخاننى يۈلۈپ ، يۇلقۇنۇپ ئاجرىيالماي ، يانپاشقا ئېلىشقا كۈچى يەتمەي ۋارقىردى :

— ۋاي... ۋايجان... ما... ما ئالۋاشىغا كۈچۈم يەتمىدى...
قاراپ تۇرماي ئاجرىتىشە!

بىرى كېلىپ ئاجرىتالماي، ئىككىسى تارتتى. ئاخىر چىڭ گىرە سېلىپ ھۆڭرەپ يىغلاۋاتقان سارىخاننىڭ گىرە سېلىۋالغان قولىغا خەنجەر تىقتى. سارىخان چىرقىراپ نەيزە بايدىن ئاجرىدى. ئۇلار سارىخاننى يەنە تورغا سولىۋالدى. تورنىڭ ئاغزىنى چىڭ بوغۇۋېلىشتى...

— يائاللا... ئۆمۈرۈمدە بۇنداق كۈچى بار، ئادەمدەك گەپ قىلالايدىغان ئېيىقنى كۆرمەپتىكەنمەن.

— مەن ئېيىق ئەمەس... سىزنىڭ خوتۇنىڭىز سارىخان.
— نېمە؟

— سارىخان... مېنىڭ خوتۇنۇم سارىخان... ئېيىق يەپ كەتكەن سارىخان... مېنىڭ خوتۇنۇم سارىخان دېگەن مۇشۇنداق قېرى قوتازدەك چۈپۈرلۈك، ئېيىققا ئوخشامتى، ئۇ ئاق ئۆپكەدەك، ئاق بېلىقتەك ئىدى.

— ماۋۇ بالىسىنىڭ چۈپۈرى ئازكەن. راست ئادەم بالىسىغا ئوخشايدىكەن.

— ئەمما بۇنىڭ ئادەم ئېيىقى ئىكەنلىكى مەيدىسىدىن مانا مەن دەپ چىقىپ تۇرىدۇ. ئادەمدەك گەپ قىلىشى، ئاۋازىنىڭ تولىقى سۇ بۇقىسىنىڭ ئاۋازىدەك چىقىۋاتىدۇ. سارىخاننىڭ ئاۋازى دېگەن كېيىك مەرىگەندەك چىقاتتى. مەن گەپ قىلالايدىغان ئادەم ئېيىقنى كۆرمىگەن...

— مەن ئادەم ئېيىقى ئەمەس. نەيزە باي... مەن سىزنىڭ خوتۇنىڭىز سارىخان. سىز ئانا ئېيىقنى ئۆلتۈرگەن كېچىسى، ئېيىق بالىسى خوتۇنىڭىز سارىخاننى ئەپچاققان... مەن ئايالىڭىز سارىخان...

سارىخان تور ئىچىدە ھۆڭرەپ يىغلاپ كەتتى.

— سەن... سەن... راست سارىخان بولساڭ، نېمانداق... ھەممە يېرىڭ چۈپۈر باسقان ئېيىق، ئادەم ئېيىقىنىڭ ئۆزىغۇ

سەن...۳

— سوغۇقتىن توڭلىسام ئېيىق يالاپ ، ئاچلىقتا خام گۆش يەپ ، مۇشۇنداق بولۇپ قالدىم... مەن سىزنىڭ خوتۇنىڭىز سارىخان...۳

نەيزە باي بىلەن ئىككى ئوۋچى بىر - بىرىگە قارشىپ بىردەم جىممىدە تۇرۇپ قېلىشتى . ئاندىن تورنىڭ ئىچىدە تۈگۈلۈپ ئۆكسۈپ يىغلاۋاتقان سارىخانغا ئالدىرماي ، ئايلىنىپ زەن سېلىپ قاراپ چىقتى . سارىخان قولىدىكى خەنجەر ئىزىدىن چىقىۋاتقان قاننى يالاپ توختىتىشقا تىرىشتى . نەيزە باي سارىخانغا ئۇزاق سىنچىلاپ ، زەن سېلىپ قارىغاندىن كېيىن گەپ قىلدى :

— سەن راستتىنلا سارىخانمۇ؟

— ھەئە ، مەن راست سارىخان .

— سېنى ئېيىق يەپ كەتمىگەنمۇ؟

— ياق ، ئېيىق يەپ كەتمىدى .

— ئەمىسە ، ئېيىق يېمىسە قانداق قىلدى ؟ باقتىمۇ؟

— ھەئە ، باقتى .

— خوتۇن قىلدىمۇ؟

— سارىخان دۇدۇقلاپ يەرگە قارىدى .

— ئاۋۇ بالا... شۇنىڭ بالىسىمۇ؟

— ھەئە...۳

نەيزە باي چاچراپ تۇرۇپ ۋارقىردى .

— ئېيىققا ئوچ يىل خوتۇن بولۇپ ، ئۆزۈڭمۇ ئېيىقنىڭ

سىنىغا چىرىپ ، ئېيىق سىياقىدىكى ھارامدىن بولغاننى ئېلىپ بۇ يەرگە نېمىدەپ كەلدىڭ؟

— نەيزە باي... سىز ئېرىم ، سىزنى ئىزدەپ كەلدىم . مەن

ئامالسىزمەن... مەن سىزنىڭ ھەق نىكاھلىق خوتۇنىڭىز... مەن

سىزنى ئىزدەپ كەلدىم .

— سېنى ئېيىق يەپ كەتكەن ، سەن ئۆلگەن ، سەن يوق ، سەن

ئەمرىمدە ئەمەس . سەن ئۆلمىگەن بولساڭ ھازىر مېنىڭ خوتۇنىم

ئەمەس ، ئېيىقنىڭ خوتۇنى ، سەن ئېيىق ئادەم ئېيىقى ، سەن ئېيىق بىلەن ياشماي بۇ يەرگە نېمىدەپ كەلدىڭ ؟
— مەن سىزنى سېغىندىم ، ئادەمدەك ياشاشنى سېغىنىپ كەلدىم . مەن سىزنىڭ خوتۇنىڭىز... مەن ئامالسىز ئۆچكۈردە سولاقتا...

— ئەگەر مېنى ئېرىم دەپ بىلگەن ئادەم ، ئادەم ۋاقتىڭدا ، ئادەمدەك ۋاقتىڭدا قاچماي ، مانا ئەمدى ئېيىق بولۇپ بولغان ۋاقتىڭدا قېچىپ كەلدىڭما ؟
— قاچتىم ، قېچىپ قۇتۇلالمدىم...
— مانا ئەمدى قېچىپ قۇتۇلۇپسەنمۇ ؟
— ئۇنىڭ پۈتى سۇنۇپ ماڭالماس بولغاندىلا قېچىپ چىقالدىم .

— ئەمدى قانداق قىلماقچى ؟
— مەن سىزنىڭ خوتۇنىڭىز ، مانا سىزنىڭ يېنىڭىزغا كەلدىم . قاچالغاندا كەلدىم .

— مەن سېنى ئۇنتۇپ كەتكەن .
— ئەمما مەن سىزنى بىر تىنىقمۇ ئۇنتۇپ قالمىدىم .
— قۇرۇق گېپىڭنى قوي . سەن ئاستا ئاشۇ ئېيىق ئېرىشنىڭ يېنىغا كېتىۋال .

— ياق كەتمەيمەن ، ئېرىم سىز . مەن سىزنى دەپ كەلدىم .
— سەن يەنىلا ماڭا خوتۇن بولماقچىمۇ ؟
— مەن سىزنىڭ ھەق نىكاھلىق خوتۇنىڭىز ، ھەئە مەن يەنە سىزگە خوتۇن بولماقچى .

— بۇ بالچۇ... بۇ مېنىڭ بالامما ؟
— بالدا گۇناھ يوق... ئۇ مېنىڭ يۈرەك پارەم . ئۇنىڭدا گۇناھ يوق... مېنىڭ يەنە ئىككى بالام بار . ئەگەر سىزدە ۋىجدان بولسا ئۇلارنىمۇ قۇتقۇزۇۋالسىڭىز...

— ماۋۇ ساراڭ دۆيۈز نېمىدەپ جۆيلۈيدۇ ؟ ئەمدى خىيالىڭدا مېنى تازا بىر لاتا قاس - قاس ، شوۋىچى كۆردۈڭمۇ ؟ ماز پەينەكمۇ

مەن؟ مەن سېنى، بىر ئېيىقنىڭ ئاستىدا ئۈچ يىل ياتقان، ئادەم ئىسكەتى قالمىغان بىر ئېيىقنى قانداق قىلامەن، بۇ ئىشنى خەلقئالەمگە قانداق چۈشەندۈرەرمەن دەۋاتسام، بۇ رەسۋاچىلىقتىن قۇتۇلۇشنىڭ يولىنى ئىزدەۋاتسام، توخۇ داڭگال چۈشەيدۇ، ئۆچكە جاڭگال دەپ، سەن نېمە كويدا، مەن نېمە كويدا؟ نېمىلەرنى دەۋاتسەن؟ مەن ساڭا دەپ قوياي... سەن ئاللىقاچان ئۆلگەن، ئۆلمىگەن تەقدىردە مانا سەن ئېيىقنىڭ خوتۇنى، ئېيىقتىن بالىلىرىڭ بار. مەنمۇ ئاللىقاچان ئۆيلۈك - ئوچاقلىق، بالىلىق بولۇپ بولدۇم. ئەڭ ياخشىسى، سەن بالاڭنى ئېلىپ ئېيىق ئېرىڭنىڭ يېنىغا كەت. بالاڭنى باق، مەنمۇ ئۆيۈمنى تۈتۈپ بالىلىرىمنى باقاي. ئېيىق بولسىمۇ ئېرىڭ ياخشى، ئۆڭكۈر بولسىمۇ ئۆيۈڭ، سېنى مەن كۆرمىدىم، سەن مېنى كۆرمىدىڭ. — ياق، سىز مېنىڭ ئېرىم. مەن كەتمەيمەن. مەن دېگەن سىزنىڭ خوتۇنىڭىز.

— مەن سېنى خوتۇن قىلامدىم؟

— سىز مېنى خوتۇن قىلغان. مەن سىزنىڭ تۇنجى خوتۇنىڭىز، سىزمۇ مېنىڭ تۇنجى ئېرىم.

— ئېيىقتىن ئاشقان خوتۇن... مۇشۇ ئەپتىڭ بىلەن مەن سېنى قانداق خوتۇنۇم دەپ ئەل - جامائەتكە كۆرسىتىمەن؟ يۈزۈمنى قانداق كۆرسىتىمەن؟ سەن مېنى تولا خاپا قىلىپ يۈزۈمنى تۆكۈپ شەرمى ساز قىلما. بۇ جاڭگالدا سېنى مەن كۆرمىدىم، مېنى سەن كۆرمىدىڭ. چىرايلىق كېتىۋال، ئېيىق ئېرىڭنىڭ يېنىغا كېتىۋال. مېنىڭ يۈزۈمنى تۆكمە...

— ياق، كەتمەيمەن.

— كەتمەمسەن؟

— ھەئە.

— كەتمىسەڭ مانا ئەمەسە، مەن دېگەن ئوۋچى، ئېيىق ئوۋلىسام، بۆرە ئوۋلىسام ماڭا بايرام، — نەيزە باي شۇنداق دەپ قولىدا ئويناۋاتقان جەرەن مۇڭگۈزى خەنجەرنى بۇلاق بويىدا جىمىمىدە

ئۇخلاپ ياتقان بوۋاق توختامىشقا ئاتتى . خەنجەر بوۋاقتىڭ بوغۇزىغا قادىلىپ ، بوۋاق «قىر» قىلىپ بىر چىرقىراپلا جىم بولدى . سارىخان بىر چىرقىراپلا يولقۇنۇۋىدى ، تور پاراسلاپ ئۈزۈلدى ، سارىخان توردىن بۆسۈپ چىقىپ نەيزەباينىڭ ئۆزىگە شىلتىپ ئۆلگۈرگەن ئوڭ مۇشتىنى تۇتۇپ ، ھۆركىرىگەنچە بىر تارتىۋىدى ، نەيزەباي ئەسكى تېرىدەك ئۇچۇپ بېرىپ توغراققا ئۈستى . ئاندىن يەنە بىر تارتىۋىدى ، قولى ئۈزۈلۈپ سارىخاننىڭ قولىغا چىقتى . ئۇ ياتقان نەزە باينىڭ ئىككى پۈتىدىن تۇتۇپ بىر تارتىۋىدى ، پارچىلىنىپ كەتتى . ئىككى ئوۋچى نەيزىلىرىنى تەڭلەپ ئېتىلىپ كېلىۋىدى ، ئۇلارنىڭ نەيزىسىدىن تۇتۇۋېلىپ ئالدىغا تارتىپ ئەكېلىپ ، بۇيۇنلىرىدىن تۇتۇپلا بىر - بىرىگە سوقۇشتۇرۇپ ، باشلىرىنى تاۋۇزنى مېچىغاندەك مېچىۋەتتى . ئارقىسىدىن چاۋاك چىقتى . غالجىرلاشقان سارىخان ئارقىسىغا ئۆرۈلۈۋىدى ، ئېرى ئېيىق باي ئۆزىنىڭ مەيدىسىگە شاپىلاقلاپ ، ئىككى بالىسىنى قولىنىڭ قاراپ تۇرۇپتۇ .

— سارىخان ، بالا ۋاي - ۋاي ئېتىدۇ ، — دېدى ئېيىق باي ، ھەم بالىلىرىنى قويۇۋەتتى . بالىلار يۈگۈرۈشۈپ سارىخانغا ئېتىلىپ كەلدى . سارىخان ئىككى بالىسىنى باغرىغا بېسىپ ، خەنجەر قالدالغان يېنى ياتقان بوۋاققا ئۆزىنى ئاتتى . ئېيىق باي پۈتىنى سۆرەپ كېلىپ بالىسىغا ئۆزىنى تاشلاپ ياتقان سارىخاننىڭ بېشىنى سىلاپ ، تېخىچە قان ئېقىۋاتقان سارىخاننىڭ خەنجەر سانجىلغان قولىنى يالاشقا باشلىدى .

ئەقلىمگە كەلسەم بۇ رىۋايەت مەكتەپ تۈمەنتالدا بار ئىكەندۇق . بۇ رىۋايەت ھازىرمۇ مەكتەپ تۈمەنتالدا بارمۇ - يوقمۇ بىلمەيمەن ، ئەمما بۇ رىۋايەتنى يېزىپ قويۇش ئىستىكى يىگىرمە يىلدىن بۇيان ئۈنتۈلماي كەلدى .

2006 - يىلى 2 - ئاي ، ئۈرۈمچى



ئومىقىم ، كۆزۈڭنى ياشلىما !

1

ھېچقانداق ئەر ، بالاغەتكە يەتكەن ، ھېسسىياتى دولقۇنلىنىپ تۇرغان ، خىياللىرى ئۇچقۇرلىشىپ ، قانلىرى قىزىپ ، يۈرىكى ئويناقلاپ تۇرىدىغان بىر ياش يىگىت ئۆزىگە ئوخشاش ، ئۆزىنىڭ تەڭ دېمەتلىك جان دوست ئاغىنىسىنىڭ قولىنى چىڭ تۇتسا ، ئوينىشىپ ئولتۇرۇپ ، بىر - بىرىنى قىچقىلسا ياكى پومىداقلاپ بېسىشسا ، چېلىشىش ئۈچۈن ، بەللىرىنى مەھكەم قورۇپ چىڭ قۇچاقلاشسا ، ئۇنىڭدا ھېچقانداق غەيرىي سېزىم بولمايدۇ . قىزلارمۇ دەل شۇنداق... مانا ھازىر ئۇمۇ دەل شۇنداق . ئۇنىڭ بۇ تۇرقىنى كۆر ! ئۇ دوستىنىڭ ئۆزىنىڭكىدەك نازۇك ئاق قوللىرىنى تۇتتى ، ئۇنىڭ يۈرىكى قالايمىقان سوقۇۋاتاتتى ، ئۇنىڭ يۈرىكى قانداقتۇر ئانىسىدىن يىراقلاپ تېنەپ قالغان ياش تايچاققا ئوخشايتتى . تايچاق قاراڭغۇ بىر ئۆڭكۈر ئاغزىغا كېلىپ قېلىپ ، يالت قىلىپ چاقنىغان كىچىككىنە بىر يېشىل نۇردىن ئۈركۈپ قورقۇپ كېتىپ ، قورقۇنۇپ ئىچىدە ئېگىز خادا تاشلارغا ئۆزىنى ئۇرۇپ ، جىلغا سۈيىدەك تاشتىن تاشقا سەكرەيدۇ... ئۇنىڭ پۈتۈن ۋۇجۇدىنى قورقۇنۇپتىن ئىبارەت غايىبانە ئاڭ ئىگىلىگەن... ئاشۇ تايچاق قىزنىڭ يۈرىكى ئىدى . ئۇ ھازىر قورقۇنۇپتىن ، غايەت زور قورقۇنۇپتىن باشقا ھېچ نەرسىنى ھېس قىلمايدۇ ، پۈتۈن دۇنيا مۇشۇ ئۆزىنىڭ ئۇچىسىغا

ئارتىلىش ئالدىدا تۇرغان ئاجايىپ گۈزەل ، قىممەتلىك توپ - توپ كىيىملەر ، ئۆزىگە شوخلۇق ھەم شادلىق ئىچىدە قاراپ كۆلۈپ تۇرغان بىر - بىرىدىن گۈزەل ياسىنىشقان دوستلىرى ، ھەممە چىرايلار ، مۇشۇ قىزلار ئولتۇرغان چىرايلىق ئۆيلەر... ھەممە ھەممىسى... ئۆزىنىڭ سۆيۈملۈك ئاتا - ئانىسى ، ھەممىسى... ئۇنىڭغا قورقۇنچلۇق بولۇپ كۆرۈنگىلى تۇرغانىدى . ھەممە چىرايدى ئاشۇ تېپىچەكلەپ بار كۈچى بىلەن چاپچىپ ، ئويناقلاپ كېتىپ بارغان تايچاقنى قورقۇتۇۋەتكەن يېشىل نۇرنىڭ جۇلاسى بار . ئۇ نۇر مۇشۇ ھەممە كۆزلەردىن چىقىۋاتىدۇ . ئۇ نۇر ئاشۇ كۆزلەردە ، ماڭا مېھرىبانىدەك ، كۆيۈمچاندىدەك ، ماڭا يېقىندەك تۇيۇلغان ھەممە كۆزلەردە بار... ئۇ ماڭا شۇنچە يېقىن... مېنى جېنىدەك كۆرىدىغان دادامنىڭ كۆزىدىمۇ جىق بار . مەن ئۈچۈن قورقۇنچلۇق بولغان نۇر نېمىشقا مېنىڭ مېھرىبان دادامدا بولىدىغاندۇ ؟ مېنىڭ جان دوستلىرىمدا بولىدىغاندۇ ؟ ئۇلار نېمىشقا مېنى شۇنچۇلا قورقۇنچقا سالىدىغاندۇ ؟ قورقۇتۇپ ئۆلتۈرەمدىغاندۇ ؟ ياق ، ياق ، قورقۇتقانغا ئۆلۈپ قالمايمەن ، مەن كىچىك ، بەش ياش چېغىمدا ، ئانام ئاجىز قوللىرى بىلەن مېنىڭ كىچىككىنە يۈزۈمنى ئالقانلىرى ئارىسىغا ئېلىپ تىترەپ تۇرغان لەۋلىرى ئارىسىدىن مەن بىلمەيدىغان گەپلەرنى چىقىرىپ ، بىردىنلا كۆزلىرى چەكچىيىپ ، ئېڭىكى چۈشۈپ ، قورقۇنچلۇق ھالەتكە چۈشۈپ قېلىپ ، ئاغزى ئېچىلىپ قالغانىمۇ ، مەن قورقۇپ كەتمىگەن... چىرايلىق ئۆگەي ئانام ، ئۈچى قىزارغان تۆمۈر كۆسەينى كۆزۈمنىڭ ئىچىگە تىقىۋەتكۈدەك بولۇپ : «ئەي سوڭ ، پېشانەمگە ئۈنگەن شۇمبۇيا سوڭ ، مېنى خاپا قىلامسەن - ھە ، يەنە خاپا قىلامسەن - ھە ؟ داداڭغا چاقامسەن - يوق ؟» دەپ قورقۇتقاندىمۇ بۇنداق قورقىمىغاندىم . يالغۇز ئۆيگە سولاپ قويۇپ ، باشقا يات ئەر كىشى بىلەن كۈسۈرلاشقاندىمۇ قورقىمىغان . دادامغا دېمىگەندىم . پەقەت ، پەقەت قورقىمىغاندىم . مەن قورقماي دائىم جېدەل قىلغاندىم . مەن دادام بار ھەم يوق چاغلارنىڭ ھەممىسىدە قىلچە قورقماي ، ئانام ئاشۇ كۆزى

چەكچىيىپ قېلىپ ئۆيدىن غايىب بولغاندىن كېيىن ئانامنىڭ ئورنىدا پەيدا بولۇپ ، دادام بىلەن ئانامغا ئوخشاش يېقىن تۇرۇپ سۆزلىشىدىغان ، كۈلۈشىدىغان ، دادامنى گويىا ئانامدەك چاقىرىدۇ . خان بۇ ئايالغا ئاجايىپ ئۆچ ئىدىم . بەك ئۆچلۈكۈم كەلگەن . دادامنىڭ يېنىغا كەلسىلا ، دادامغا گەپ قىلسىلا ، مەن چىرقىراپ يىغلىغان ، دادام مېنى شۇنچە ئالدايمۇ ، «ئانا» دېگۈزەلمىگەندى . ئۇ ئايالغا مەختەك قانداق تۇرۇپ : «ھەي قېرى ، بۇ ئانام ياتقان يوتقان ، سەن ياتما ، سەن تۇتما ! ئانا... ئانا... ھەي قېرى ، بۇ ئانام ئولتۇرغان كۆرپە ، سەن ئولتۇرما !... ھەي قېرى ، مېنى توشمامسەن ؟» دەپ يىغلىغان . مەن بۇلارنى دادام بار ھەم يوق چاغلارنىڭ ھەممىسىدە ھېچنېمىدىن قورقماي دېگەندىم . دادام يوق چاغدا ، ئۇ ئۇرسىمۇ ، چىمدىۋالسىمۇ قورقمىغانىدىم...

يېشىل نۇر ئەجەب قورقۇنغۇچى . بەكمۇ قورقۇنچىلۇق . قىزغا يېنىدىكى ھەمراھلىرىنىڭ ، قىز دوستلىرىنىڭ ھەممىسى قورقۇنچىلۇق تۇيۇلدى . بىردىنلا ئۇنىڭغا مۇشۇ قورقۇنچى ئىچىدە ئۆزىگە پاناھلىق بەرگۈچى غايىۋانە بىر يۆلەنچۈك باردەك تۇيۇلدى . ئىشقىلىپ بىر يېقىملىق ، ئۆزىگە شۇنچە يېقىن بىر قول سوزۇلغاندەك بولدى . ئۇنىڭ قورقۇنچىتىن ئويۇشقان ۋۇجۇدىغا بىرخىل ئىسسىق ئېقىم تارالدى ، قانلىرى تومۇرلىرىدا قىزىشقا باشلىدى ، يۈرىكى ئاشۇ غايىبانە قولغا تەلپۈندى . ئۇنىڭ قورقۇنچىلۇق ھېسسىياتى بىردىن تاتلىق بىر تۇيغۇغا ئايلاندى . ئىختىيارسىز ئۇنىڭ چىرايىدىكى ئەسەبىيلىك ئىللىق تەبەسسۇمغا ئايلاندى ، تاتارغان ئاپئاق يۈزىگە قان يۈگۈرۈشتى ، گويىا يىگىتنىڭ ئوتلۇق بېقىملىرىدىن ھاسىل بولغان نازۇك تۇيغۇدەك بىر خىل تۇيغۇغا چۆمۈلدى ، يىغىدىن قىزارغان ، ئىشىشىغان قاپاقلىرىغا تەبەسسۇمدىن ھاسىل بولغان نازۇك ، ئىنچىكە ، چىرايلىق ئۇششاق سىزىقچىلار ئولاشتى . ئۇزۇن ، قويۇق قاپقارا قايىرلىما كىرىپكىلىرى تاتلىق تۇيغۇدا ھىملىشىپ ، مەڭزى ئاناردەك قىزىرىپ ، قىزىپ كەتتى . ئۇنىڭ چىرايى شۇنچىلىك ئوماق ، چىرايلىق تۈسكە

كىردىكى ، ئۇنىڭ يېنىدىلا ئولتۇرغان ئەڭ يېقىن دوستى شەرىپەمۇ كىچىكىدىنلا بىرگە ئويناپ چوڭ بولغان دوستى مېھرىئانىڭ بۇنچىلىك چىرايلىق ھەم گۈزەل ئىكەنلىكىنى ئەمدى ھېس قىلغان . ئۇنىڭ شۇنچىلىك ئوماق ، چىرايلىق بولۇپ كەتكىنىنى ئەمدى كۆرۈۋاتقانداك تىكىلىپ قاراپ قالدى... مېھرىئانىڭ مەڭزى خۇددى كۈزدە ۋايىغا يېتىپ ئېسىلىپ پىشقان چىلانداك پارقراپ كەتتى . كىچىككەنە ئاغزى ، بوياقتەك لەۋلىرى ناھايىتىمۇ شېرىن بىر نەرسىنى شۇمۇۋاتقانداك توختىماي يىمىرىلىپ بىر نەرسىلەرنى پىچىرلايتتى . تەنلىرى توختىماي جۇغۇلداپ تىترەپ كېتىۋاتقانداك ئىچىگە تارتىپ كەتتى ، كۆزى ، يۈزى زىناقلىرى شېرىن تەبەسسۇمدىن مەست بولغانداك ئىدى...

مېھرىئاي گويا ھېلىقى غايىۋانە گەۋدىگە ئاشىق بولۇپ ، ئۇنىڭغا قولىنى سوزماقتا ، ئۇنى بارلىقى بىلەن ئۆزىگە تارتماقتا . «ئۇ كىمنىڭ گەۋدىسىدۇ ؟ شۇنچىلىك تونۇش گەۋدە ، تونۇش قول ! ئاھ... بۇ قول بىر سوزۇلسىچۇ... ئۇنى بىرلا قۇچاقلانچە ، ئۆزى ئۈچۈن ھەشەمەتلىك خۇشال توي نەغمىسى ئۈزۈلمەي ياڭراپ تۇرغان بۇ دوزاختىن ئېلىپ چىقىپ كەتسىچۇ ! ئۇ كۆرمەيۋاتامدۇيا ؟ خۇددى قارىغۇ تەقدىرگە ئوخشاش ! يۈرەك نىداسىنى ئاڭلىمايۋاتامدۇيا ؟ خۇددى گاس ئاشىققا ئوخشاش ! ئۇ قولىنى مەن تۇتۇۋالاي ، تارتىپ ئەكېلىپ كۆكسۈمگە باساي ، كۆكسۈمگە سىغمايۋاتقان يۈرىكىم بىرئاز ئارام تاپار . » ئاشۇ شېرىن سېزىم ئىچىدە گويا ئۆزى ئاشۇ گەۋدىنىڭ باغرىدا تۇرۇۋاتقانداك شېرىن ھېسسىيات ئىچىدە مېھرىئاي ئاشۇ خىيالىنى سۈرمەكتە ئىدى... ئاشۇ خىيالىنىڭ يۈرىكىگە بەرگەن غايىۋانە سېھرىي كۈچىدىن مېھرىئاي قولىنى ئاشۇ غايىۋانە قولغا سوزدى ، يەتمىدى ، بەكرەك سوزدى ، يەنە يەتمىدى . باياتىن بېرى تەلمۈرۈپ قارىغاندى ، چاقىرماق بولۇپ ئاغزىنى مىڭ قېتىملاپ ئۆمەللىگەندى ، ئۇ گەۋدە ياكى يىراقلاپ كەتمىدى ، ياكى يېقىنلاپ كېلىپ ، تەلمۈرۈپ تۇرغان بۇ گۈزەل بىچارىنى ، ئۆزىدىن مەنئۇ كۈچ تىلەپ ئولتۇرغان ئاجىز ،

يۇمران ، پاك ، نازۇك ، قىزغىن ، ئوماقنى قۇچقىغا ئالمىدى . ئۇ مىڭ قېتىملاپ ئۆزىگە ئىشارەت قىلدى ، قاپقارا خۇمارلاشقان كۆزلىرى بىلەن ئۆزىگە چاقىردى . كىرىپكى ئۇنىڭ كۆز ئالدىدا ساناقسىز قېتىم جۈپلەشتى ، قىمىرلىمىدى... كۆزلىرىدىن يۈرەك سۆزىنى مىڭ قېتىملاپ تەكرارلىدى ، ئەمما كەلمىدى... مانا ئاخىر ئۇ ئۆزىدىكى بارلىق نومۇس ، قىزلىق نازاكەت ، نازلىق پەردىلەرنى قايرىپ تاشلاپ ، قۇربان بەرمەك بولدى . تەقدىر شۇنداق ئوخشايدۇ... قىز بالىنىڭ ، ئۇنىڭ ئۆزىنىڭ تەقدىرى ئاشۇنداق ئوخشايدۇ... ئۇ ئاخىر كۈچەپ تۇرۇپ قولىنى سوزدى . «ئاه... نېمىگە قارايلما ، نېمىنى كۈتۈۋاتىلا ، مانىغۇ مەن .» ئۇ شۇنداق دەپلا ، ئۆزىگە سوزۇلغان ، ئەمما يېقىن كەلمىگەن قولىنى كاپ قىلىپ تۇتتى - دە ، غايىۋانە ، ئۆزىگە تونۇشلۇق گەۋدىنى كۈچەپ تارتىپ باغرىغا باستى . «مەن... مەيلى ، مېنى تاشلىۋەتسىلىمۇ ، ياراتمىسىلىمۇ ، سىلنىگە شۇنچە غەزىپىم كەلسىمۇ ، سىلنىڭ ۋىجدانىسىزلىقىدىن ئۆمۈر بويى نەپەرەتلىنەممۇ ، مەن يەنىلا... مەن يىتتۈرۈپ قويغان نەرسەمنى يەنىلا سىلىدىن تاپالايمەن . مېنىڭ يۈرىكىم يەنىلا سىلىدە ئىكەن . مەندىن ھەرقانچە يىرگەنسىلىمۇ ، ماڭا كۆڭۈللىرىدە بىر تال كىچىك ئالمىچىلىك ئورۇن بولمىسىمۇ ، مەن ئۈچۈن ، مەن ئاجىز ئۈچۈن بولسىمۇ ، مەن سىلىدىن كۈتكەن چىرايلىق سۆزلىرىدىن ، مەن تەشنا بولغان سۆزلىرىدىن بىرنى بىر قېتىم قۇلىقىمغا پىچىرلاپ دېسىلە . مېنى ئاشۇ قوپال ، كۈچلۈك قوللىرى بىلەن بىر قېتىم ئۆزلىرىگە تارتسىلا . مەن مۇشۇ لەززەتنىڭ كۈچى بىلەن بىلمەي قالاي ، ئۆزۈم خالىمىغان ئەڭ يىرگىنچىلىك پاسكىنا سۇ ئازگىلىغا چۈشۈپ كەتكىنىمنى بىلمەي قالاي ، ئازگالىدىكى سېسىق قارا لايغا مىلەنگەن يىرگىنچىلىك پاقىنىنىڭ ماڭا چاپلاشقانلىقىنى بىلمەي قالاي ، گويا كاككۇك زەينەپنىڭ مەستخۇشلۇقىدا خۇددى بىلمەي ، كۆزىنى چىڭ يۇمۇپ تۇرۇپ ، پاقىنىنىڭ يالاشلىرىنى خىيالىدا زەينەپكە ئوخشىتىپ مەنىۋى كۈچ ئېلىپ ، ئۆزىنى بۇلغىغىنىغا ئوخشاش ، مەنمۇ شۇنداق بولاي .

مېھرىئانىڭ قىمىرلىغان بويىقىنىڭ ئەھۋالى ئەنە شۇلارنى يادلىغانىدى. ئاشۇ كۈچ بىلەن ئۇ يېنىدىكى شەرىپەنىڭ قولىنى كاپىسىدە تۇتۇپ چۈشۈرۈۋەتتى. ئۇ چۈشۈشتىن ئۆزىگە كېلىپ بولغۇچە، ئۇنى شۇنچىلىك قاتتىق ئۆزىگە تارتىپ، باغرىغا شۇنچىلىك قاتتىق باستىكى، شەرىپەنىڭ جانسىز، نازۇك ئۈستىخانلىرى ئاجايىپ ئەسەبىي، تەلۋە كۈچتىن غىرىسلاپ، «ۋايىجان!» دەپ ۋارقىرىۋەتتى. مۇشۇ ئاۋاز، قول، گەۋدىنىڭ تەسىرى بىلەن مېھرىئاي دەرھال ئېسىگە كېلىپ، ئۇنى قويۇۋەتتى ھەم قورقۇش ئىچىدە كۆزىنى لاپىدە ئاچتى. شەرىپە ئاغرىقتىن تولغانىدى، چىرايى پۇرىلىشىپ كەتتى. ئۇ مېھرىئايدىكى بۇ كۈچتىن ھەيران قالدى. ئۇنى تۇغۇلۇپ مۇشۇ كۈنگىچە ھېچكىم مۇنداق قاتتىق قۇچاقلاپ باقمىغان، ئۈستىخانلىرىنى غىرىسلىتىۋەتمىگەن، كۆكسىنى مىچىپ ئاغرىتىۋەتمىگەن. ئۇنى ھەتتا يىگىت بىر قېتىم قۇچاقلاپ باققان، ئەمما بۇنىڭدىن نەچچە ھەسسە بوش ئىدى. ياش يىگىتنىڭ بىر قېتىم قۇچاقلىشىنى بېشىدىن كەچۈرگەن، ئەمما بۇنداق قوپال ئەمەس ئىدى. ئۇنىڭدا ئاغرىنىش ئەمەس، ئەمما بىر خىل يېقىملىق، شېرىن تۇيغۇ ھاسىل بولغان؛ سىرتىدا ناز قىلىپ، خۇپلىنىپ تازا قاتتىق يىغلاپ، ئەيىبلەپ، ماي تارتىپ، يىگىتنى بىر ھازا ئۆز - ئۆزى ئەيىبلىتىپ، يالۋۇرتۇپ، ۋەدە قىلدۇرغان بولسىمۇ، كۆڭلىدە، يۈرىكىدە تازا شېرىن ھېسلاردىن لەززەتلەنگەن؛ ئۆزى قورقۇنچلۇق دەپ ۋەھىمە قىلىدىغان، ئەمما ئۆزىمۇ سەزمىگەن ھالدا تەلپۈنىدىغان ئەرلەرنىڭ قوپال ئۈستىخانى، قاتتىق قۇچقىدىن بۇنداق ئىللىق سېزىم ھاسىل بولىدىغانلىقىنى ئويلىمىغانىدى. شۇڭا، ئاغزىدا، تىلىنىڭ ئۇچىدا خاپا بولغان بىلەن، يۈرىكىدە، يەنە بىر قېتىم، پەقەت بىرلا قېتىم بۇنىڭدىن سەل چىڭراق قۇچاقلاپ قويسا ئىكەن، دېگەننى يادلىغانىدى. ئەمما يەنە قۇچاقلاپ بولمايدۇ، قىممىتىم ھەر بىر قۇچاقلاشتا بىر بالداق تۆۋەنلەيدۇ دەپ، ئۆزىنى ئەيىبلىگەننى. مانا ئەمدى ئۇ مېھرىئايىدىن كۆڭلىدە رەسمىي رەنجىدى، ئەمما

چىرايىدا كۈلۈپ تۇرۇشقا مەجبۇر . ئادەتتىكى چاغلار بولسا ،
ئۇرۇشۇپ قالغان ، ھەتتا بىرنەچچە ۋاقىتقىچە مايتارتقان بولاتتى .
ئەمما ھازىر ئۇنداق قىلالمايدۇ . چۈنكى ھازىر بۇ دوستىنىڭ
قىزىلارنىڭ بېشىغا كېلىدىغان تويى ، يىگىتنىڭ قۇچىقىغا رەسمىي
خوتۇن بولۇپ كىرىدىغان تويى بولۇۋاتىدۇ ، ئۆزى چىش -
تىرنىقىغىچە قارشى توي ، خۇشال نەغمە - ناۋا . ئەمما دوستىنىڭ
بېشىدا مىڭ پاتمان قايغۇ - ھەسرەت بار . ئۇ ھازىر چىرايلىق
سۆزگە ، ئۆزىنىڭ ئەڭ يېقىن دوستىدىن كۈتىدىغان تەسەللىگە
موھتاج . ئۇنىڭ بۇ ئەسەبىي قىلىقى ئۈچۈن ھازىر زەربە بېرىپ
ئىچىنى بوشتاماسلىق ، كېيىنكى كۈنلەردە ، ئۇنىڭ خۇشال
كۈنلىرىدە رەنجىۋېلىش كېرەك .

مېھرىئاي چۆچۈپ كەتتى ، ئۆزىنىڭ شۇنچىۋالا كۈچىدىن
چۆچۈدى . ئادەتتە ئۇ تولىمۇ ئاجىز ، جانسىز ئىدى . بۇ كۈچ ئۇنىڭغا
قەيەردىن كەلگەندۇ ؟ جان ھەلقۇمغا كېلىپ قالغان ، پۈت -
قانائەتلىرى بوغۇچلانغان كەپتەر باچكىسىمۇ ، قوي قوزسىمۇ ، گېلىغا
پىچاق سۈرۈلۈپ قىزىل قان شۇرقىراپ ئاققاندا ، قان چىرتىلداپ
چاچرىغاندا ، جان ئاچچىقىدا ئۆزىنىڭ ئاجىز بەدىنىدىكى ئاخىرقى
ھاياتىي كۈچىنى بىر قېتىم نامايان قىلىدۇ . ئۇمۇ شۇنداق . ئۇ
توغۇلۇپ چوڭ بولۇپ ، شۇنچە گۈزەل لاتاپىتى بىلەن پەخىرلىنىپ ،
مەغرۇرلىنىپ ياشىغان قىزلىقى بىلەن بۈگۈن ھېلى بىر
يىرگىنچىلىك ، ئۆزى پەقەت ياراتمايدىغان ، ياخشى كۆرمەيدىغان ،
چۈشەنمەيدىغان ، يات بىر ئەرنىڭ ئايىغىدا ، تاپان ئاستىدا مىجىلغان
توقاچقا ئوخشاش ئېچىنىش بىلەن خوشلىشىدۇ .

بىراق بۇ كۈچ ئىنتىلىش بىلەن قېچىش ، سېغىنىش بىلەن
يىرگىنچىتىن كەلگەن كۈچ ئىدى . ئۇ كۆكسىگە باسقان قولىدىن ،
باغرىغا باسقان گەۋدىدىن ، بۇرۇنقى يىگىت قولىدىن ، يىگىت
باغرىدىن ، يىگىتنىڭ قوپال گەۋدىسىدىن ئۆزىنىڭ يۇمران ۋۇجۇدىغا
تارىلىدىغان ئەڭ شېرىن سېزىمنى دەپ قۇچاقلانغانىدى ، ئەمەلىيەتتە
قۇچاقلانغانىدى ھېچقانداق ھېسسىياتسىز ، ئۆزىگە ھېچقانداق لەززەت

بېغىشلىيالىمايدىغان گەۋدە بولدى . ئۆزى بىلەن ئوخشاش گەۋدە ، كۆكسىمۇ ئوخشاش ، بىلەكلىرى ، بەللىرى ، سۆڭەكلىرى ، ھەممە ، ھەممىسى ئوخشاش نەرسىلەر . ئوخشاش نەرسىلەر ھاياتتا بىر - بىرىگە ئاساسەن ئېھتىياجلىق بولمايدۇ .

مېھرىئانى بىردىنلا قاتتىق پۇشايىمان ، ھەسرەت يىغىنى تۇتتى . ئۇ ئىزا ھەم ئەلەمدىن يەنە ئەسەبىيلەرچە ئۆزىنى تاشلاپ يىغلىۋەتتى . ئۇنىڭ ئاۋازى تولا يىغلاپ پۈتۈپ قالغاندى . سىرتتىن ، ياندىكى ئۆزىنىڭ قورۇسىدىن تويىنىڭ قىزغىن ، جىددىي شاۋقۇنى ، سازەندىلەرنىڭ شوخ ، ياڭراق توي نەغمىسى ئۈزۈلمەي ئاڭلىنىپ تۇرىدۇ . شاد كۈلكە ، بولۇپمۇ ئاياللارنىڭ جاراڭلىق كۈلكىلىرى ئاڭلىنىپ تۇرىدۇ .

قىزلار ئولشىپ مېھرىئانغا يەنە نەسەھەت قىلغىلى ، تەسەللى بەرگىلى تۇردى ، ئەمما مېھرىئان ھەسرەت بىلەن يىغلىماقتا...

2

يىغلىمىغىن ، ئومىقم ، بولدى بەس . بۇ يالغۇز سېنىڭ بېشىڭغا كەلگەن قىسمەت ئەمەس . ساڭا كەلگەن دەرد - ئەلەممۇ ئەمەس . سەن ئۆزۈڭنى پەقەت ھازىرلا ئاجىز ، بىقاۋۇل ھېسابلاۋاتامسەن ؟ يالغۇز سەنلا ئەمەس ، سېنىڭ تەڭتۇشلىرىڭ ، ئاچا - سىڭىللىرىڭ ، سېنىڭ ساناقسىز دوستلىرىڭ ساڭا ئوخشاش ئاجىز بەختسىزلەر . ئۇلار بۇرۇن ئۆزىنىڭ ئاجىزلىقىنى بىلگەن بولسىمۇ ، تىلغا ئېلىشقا كۆڭلى ئۈنمىغان . باشقىلارنىڭ تىلغا ئېلىشىنى خالىمىغان ، كېيىن ، پەقەت كېيىنلا ، بۇ ئېغىر قىسمەتلەر نۆۋەت بىلەن ئۆز بويىغا قىسماق سالغاندىلا ، مانا ساڭا ئوخشاش ، خۇددى ساڭا ئوخشاشلا زارلىغان ، قاقشىغان... ئۆزىنىڭ ئاجىزلىقىنى ، ئۆز قوۋمى ۋە ئۆزلىرى ياسىغان ساناقسىز تەقدىر قىسماقلىرىنى بىلگەن . بۇ قىسماقلارنى باشقا بىرى ئەمەس ، ئۆزلىرى — ئاكىسى ئۈكسىغا ، ئاتىسى بالىسىغا ، ئانىسى قىزىغا ،

ھەتتا نەۋرە - چەۋرىلىرىگە ئۆزلىرى ياساشقان... ئۆز يوللىرىغا ساناقسىز ، پۈت پاتقۇدەك يەر قالدۇرماي قىسماق قۇرۇپ ، بىرقەدەم باسسلا ئۇنى دەسسەپ ئاللاغا شىكايەت قىلىپ ، تەقدىردىن زارلىنىدىغانلىقىنى ، ھەربىرى پەقەت ئۆزى قىسماققا چۈشكەندىلا ، ئاندىن ھېس قىلىشقان . ئادەملەر ، سىلەر قىسماقنى ئۆز قولۇڭلار بىلەن بىر - بىرىڭلارنىڭ يولىغا ، ئۆز يولۇڭلارغا قۇرۇپ ، ماڭالماي زارلىنىسىلەر . باشقا بىرىنىڭ كېلىپ يولۇڭلارنى بۇ قىسماقلاردىن تازىلاپ بېرىشنى ، غايىبىتىن كېلىپ تازىلاپ بېرىشنى ئۈمىد قىلامسىلەر ؟ بۇ ھەرگىز ، ھەرگىزمۇ مۇمكىن ئەمەس... ئۆزلىرىڭلار قېرىنداش تۇرۇپ ، بىر - بىرىڭلارغا قىلغان كۆيۈمچانلىقىڭلار شۇ ، باشقا بىراۋلار سىلەرنىڭ ساناقسىز ، ئۈست - ئۈستىلەپ قۇرۇلغان قىسماقلىرىڭلارنى قانداقمۇ يىغىشتۇ . رۇپ بېرەلسۇن ؟ بۇ خام خىيالىڭلارنى ھېچكىمگە تاڭالمايسىلەر . پەقەت ئۆزلىرىڭلار قۇرماڭلار ، ئۆز قولۇڭلار بىلەن ئېلىڭلار . مانا ھاياتلىقتىكى ھەربىر گىياھنىڭ بەختسىز بولۇپ قالماسلىقىنىڭ بىردىنبىر يولى . تەقدىردىن زارلانغاندا ، مانا بۇ ئاددىي ساۋاتنى بەزىلەر چۈشىنىدۇ ، بەزىلەر چۈشەنمەيدۇ... يېرىم چۈشىنىدىغانلارمۇ ، ھاياتدىكى ھەممە ئۈمىدلىرىنى يوقىتىپ ، پېشانىسىدىن كۆرۈپ ، تەۋەككۈل قىلىپ ، كەلگىنىنى كۆرۈپ ئۆلىدىغانلارمۇ ساناقسىز...

سىرتتا توي نەغمىسى بولۇۋاتىدۇ . ھېلى بېشىڭغا چۈمبەل ئارتىپ ، ئىككى ياكى تۆت يەڭگە سېنى قولتۇقلايدۇ ، بىرمۇنچە قىز دوستلىرىڭ سېنىڭ ھوقۇقتۇپ يىغلاشلىرىڭغا چاۋاك چېلىشىپ خۇشال بولىدۇ ، ئالدىغا ئۇزۇن دۇخاۋىدا گۈل چىقىرىپ باغلانغان پىكايقا كىرىسەن . سەن يەڭگىلەرنىڭ توختىماي قولىڭغا سەن تۇغۇلۇپ چوڭ بولۇپ ئاڭلىمىغان گەپلەرنى دەپ سېنى بەزلىگەن گەپلىرىنى ئاڭلايسەن . كېيىن سېنى ئۇلار ئېسىل بېزەلگەن ، سەن كىرىپ باقمىغان يات ھۇجرىغا ئەكىرىپ ، يۇمشاق ، يېڭى ، ئەتىر پۇرىقى گۈپۈلدەپ بۇرۇنۇڭغا ئۇرۇپ تۇرغان تۆشەككە ياتقۇزۇشىدۇ .

تۈزلىرىمۇ يېنىڭدا يېتىپ ساڭا يەنە ھاجەتسىز ھىجىيىشىپ تۇرۇپ نۇرغۇن گەپلەرنى دەيدۇ. كۆرپەڭنىڭ ئاستىغا نىمىلەرنى ئىقىپ قويغانلىقىنى، يىگىتنىڭ يېنىڭغا كىرگەندە قانداق قانداق قىلىدىغانلىقىنى ئۆگىتىدۇ. قورقسەن، ھودۇقسەن، جىددىيلىشىسەن، تىترەك ئولىشىدۇ، تېنىڭ جۇغۇلدايدۇ، كۆزۈڭگە ئۇيقۇ ئېلىشمايدۇ. چارچايسەن، مۈگدەيسەن، چۈش كۆرسەن، يەنە چۆچۈپ ئويغىنىسەن. بۇ چاغدا، سېنىڭ باياتىن قۇلىقىڭغا پىچىرلىغان ھەمراھلىرىڭ كۆرۈنمەيدۇ. ئەتراپىڭنى ئېغىر جىمجىتلىق باسدۇ. پۇشۇلداپ تىنغان، ساڭا يېقىنلاپ كېلىۋاتقان ئاياغ تاۋۇشى، ئەردىن كېلىدىغان پۇراق، تاماكا پۇرىقى، ھاراق پۇرىقى. كۆزۈڭنىڭ قۇيرۇقىدا قارايسەن. ئۆزۈڭگە يات، ئېچىرىقغان چىرايىنى كۆرسەن. مانا بۇ سېنىڭ مۇشۇ چاغقىچە ياشىغان، قىزغىن، ھېسسىياتلىق، دولقۇنلۇق دېڭىزدەك، بۇلاق سۈيىدەك يېقىملىق چاغلىرىڭ بىلەن، ئىركىن يايىرىغان، شوخ توسۇن تايىدەك چاپىدىغان، جىلغا سۈيىدەك ئويناقلاپ ئاقىدىغان چاغلىرىڭ بىلەن خوشلىشىپ، خىلۋەت بىر كۆلگە — پاقا — قۇمچاق، يىلان، ئۆردەك، يەنە بېلىقمۇ بار كۆلگە كىرىپ، تىنچىق، مىسكىن ھاياتىڭنى باشلايدىغان، ئۆزۈڭنى يېڭى ياشاش يولىغا سالدىغان چاغلىرىڭ!... بىر مۇنچە ئېغىزلار خۇشال بولۇپ، سېنىڭ بەختىڭدىن خۇشال بولۇپ سۆزلىشىۋاتىدۇ، كۈلۈشۋاتىدۇ. بىر مۇنچە پۇتلار سېنىڭ بەختىڭ ئۈچۈن پايپاسلاپ يۈگۈرۈۋاتىدۇ. بىر مۇنچە قوللار تەرەپ — تەرەپلەرگە، قازانغا، تەخسىگە، ئېغىزغا ئۈزىتىلىۋاتىدۇ. بايا سەن «ياق» دېسەڭ ئاھانەت، پەند — نەسەپتەكە قالدىڭ، جىم تۇرساڭ «قوبۇل قىلدىم» دېدى دېيىلىپ، ئاخۇنۇم نىكاھىڭنى ئوقۇدى. ئاغزىڭغا تۇزغا چىلان. خان شاكىراپ ناننى تىقىشتى. يېمىدىڭ، جاھىل ئىكەنسەن، تۇنجۇ. قۇپ قالغىلى تاس قالغان بولساڭمۇ پەقەت يېمىدىڭ. ئاخىر ئائىلاج ئاغزىڭدىكى تۇزنىڭ تەمى ھېساب قىلىندى، ئەمدى سەن ئۆزۈڭ خالىمىغان ئاشۇ ئەرنىڭ كۆڭلىنى ئاچىسەن، دەسلەپ ئەتىۋارلىق

گۈلسەن . كېيىن... كېيىن كىيىمسەن ، كىيىلسەن...
بەك ئويلاپ كەتتىڭ ئومىقىم . ئاناڭنى سېغىنىۋاتامسەن ؟
ئۇنىڭ سېنى باغرىغا باسقان يۇمشاق قۇچاقلرى تۇپراققا ئايلىنىپ
كەتتى . ئۇ ئەمدى سېنى بۇ ئالەمدە مەڭگۈ باغرىغا باسالمايدۇ . سەن
تۇغۇلۇپ بەش يېشىڭدا ئاخىرقى قېتىم باغرىغا باسقىنىچە مەڭگۈلۈك
ئۇيقۇغا كەتتى . ئاناڭمۇ داداڭغا ئەنە شۇنداق خۇددى سەن ھازىر
مەجبۇرلانغاندەك مەجبۇرىي تەگكەندى . ئۇ تۆشەككە ھوشسىز
ئېغىر ئۇيقۇدا كىرگەندى . ئۇ داداڭغا نېمىدەپ ئۇنىمىغان .
مەجبۇرلاپ خوتۇن قىلىنغان بولغىدى ؟ ئۇ تەگكەندىن تارتىپ سەن
تۇغۇلۇپ بەش ياشقا كىرگۈچە ، يوشۇرۇن دەرد - ھەسرەت ئىچىدە
ياشاپ ، مىسكىنلىك بىلەن كۆزىدىن ياش قۇرۇماي ، ئاخىر دەرد
بوغۇپ جېنى چىققاندۇ ؟ ئۇ سېنى ئون ئالتە يېشىدا تۇغقان ،
يىگىرمە بىر يېشىدا ئالەمدىن ئۆتتى ، ئۇ ھېچ بولمىسا ، يەنە
يىگىرمە بىر يىل ياشىشى كېرەك ئىدى . ئۇنى ئون گۈلىنىڭ بىرى
ئېچىلمىغان ۋاقتىدا ئەجەل سىرتىقى نېمىشقا بالدۇر سۆرەپ
كەتتى ؟ ئەجەل سىرتىقىنى سۆرەپ كەلگەن ، ئۇنىڭ تېخى يېڭىلا
غۇنچىدەك يۈرىكىنى كاردىن چىقارغان دەرد - ئەلەم زادى قەيەردىن
كەلگەندۇ ؟ ئۇ بۇنى ھېچكىمگىمۇ دېمىدى . پەقەت شۇڭا بۇ دەرد
ئۇنىڭ ئىچىدە بارغانچە تاۋلىنىپ ، كۈچلىنىپ يۈرىكىنى ئېزۋەتتى .
ئۇيغۇرلاردا «نەسلى تەقدىرداش» دەيدىغان بىر ئەنئەنىۋى قاراش
بار . ئۇ بولسىمۇ ، «ئوغۇل ئاتىغا ، قىز ئانىغا تارتىدۇ» دېگەن
ئەقىدە . دېمەك ، مېھرىئانىڭ تەقدىرىمۇ ئانىسىنىڭ تەقدىرى بىلەن
ئوخشاش بولامدۇ ! ئانىسىنى يۈرىكىدىكى ئاشۇ يوشۇرۇن دەرد -
ئەلەم ئەكەتتى . ئۇنىمۇ ئاشۇنداق تەقدىردىن قۇتۇلۇپ قالدۇ
دېگىلى بولارمۇ ؟ ئۇنىڭ ھازىرقى ھالىتى ئانىسىنىڭ قىسمىتىگە
نېمىدېگەن ئوخشىشىپ كېتىدۇ - ھە ؟ ئاساسەن ئوخشىشىدۇ .
بىراق ئۇ ئانىغا قارىغاندا تەقدىرچىلىككە قارشى . ئەينى چاغدا
ئانىسىمۇ ، ھېچ بولمىسا جان ئۇزۇش ئالدىدا ، قىزىنىڭ ئۆزىگە
ئوخشاش كۈنگە قالماسلىقىنى ئالادىن تىلىگەن بولغىدى ؟

ئانىسىنىڭ بېشىغا كەلگەن كۈن گەرچە ئۇنىڭ بېشىغا كېلىۋاتقان بولسىمۇ ، ئەمما ئۇ بۇنىڭغا ئانىسىغا ئوخشاش قول باغلاپ ، كۆزىنى ياشلاپ قاراپ تۇرالارمۇ؟ ئانىسىدىن كېيىن ئۆگەي ئانىسى نەچچىنى پاتۇرمىدى؟ ئۇچىنى پاتۇرمىدى . ئۇلار ھېچ بولمىسا ئۇنىڭ دادىسىنىڭ قول ئىلكىدىكى ۋەجى دەپ بولسىمۇ ، ئۆزىگە ئۆز ئانىسىدىنمۇ بەكرەك كۆيۈمچانلىق كۆرسىتىشكە ، كېيىنچە مۇشۇ ئائىلىنىڭ ھەقىقىي ئىگىسىگە ئايلىنىشقا ئۇرۇنغان . بۇ قىز بۇ ئۆيگە ھەرقانچە يوغانچىلىق قىلسا ئون بەش - ئون ئالتە ياشقا كىرگۈچە قىلار ، ئۇنىڭدىن كېيىن ، ئەرنىڭ چاڭگىلىغا تاشلىنىپ ، بۇ ئۆيدىن ھەيدىلىدۇ . ئاتا قىزغا ھەرقانچە جېنىنى بەرسىمۇ ، ئۇ چوڭ بولغاندا ، يالغۇز ئاتىنىڭ مېھرى - مۇھەببىتىگە موھتاج بولماستىن ، يەنە كۆزىگە چىرايلىق كۆرۈنگەن يىگىتنىڭ مېھرى - مۇھەببىتىگە موھتاج بولىدۇ . ئۇ چاغىچە بۇ يېڭى كىرگەن ئايالىنىڭمۇ بالىسى بولىدۇ . بۇمۇ بالا - دە . ئاتىنىڭ مېھرى بۆلۈنىدۇ . ئەمما بۇ ئۈچ ئۆگەي ئانىنىڭ ھېچقايسىسى مېھرىبانلىق ئۆز ئانىسىنىڭ ئورنىنى ھەرگىز ئالالمىدى . بالا ئۆگەيلەندى . ئانىسى ئۆگەيلەمەي ، چۈجىسى ئۆگەيلىدى . ئاتا سەبىي قىزنىڭ يۈرىكىنى ئارتۇق دەردكە مۇپتىلا قىلماسلىق ئۈچۈن ، ئۆزى نۇرغۇن قۇربانلارنى بەردى . قىزنىڭ كۆڭلى ئۈچۈن ، لېۋىنى چىشلەپ ، كۆزىنى يۈمۈپ ، ئۇلارنى چىرايلىق ئۆز يولىغا سېلىپ قويدى . بۇ جەرياندا ئاتا ئازابلانمىدىمۇ؟ ئازابلاندى . تۇرمۇشنىڭ زەربىسى كىمنى ئازابلەيمسۇن؟ ئۇ بۇ چاغدا دائىم ئۆزىنى ئىككى تاشنىڭ ئارىسىدا قىسىلغاندەك ھېس قىلدى . ھامان بىر تاشنى زەربە بىلەن ئىتتىرىۋېتىپ ، بۇ قىسىلچىلىقتىن قۇتۇلۇش كېرەك ئىدى . قايسىسىنى ئىتتىرىۋېتىدۇ ، ئەلۋەتتە ئۆز يۈرەك پارىسىنى ئىتتىرىۋەتمەيدۇ . ئۇ ئۆزى سۆيگەن ئايالىنىڭ كىچىكلىتىلگەن شەكلىگە ئوخشىشىدۇ . يۈرەك پارىسى... ئۇنى ئەلۋەتتە چىڭ قۇچاقلايدۇ . بۇ يۈرەك پارىسىنىڭ ئانىسى ئۇنى سۆيەمدۇ؟ ئۇنىڭغا ئۆزى كۆيگەندەك كۆيەمدۇ ، ئۇ بۇنى چۈشەنمەيدۇ . ئۇنىڭ نەزەرىچە

كۆيىدۇ ، ئۆزى سۆيگەندەك سۆيىدۇ . چۈنكى رىزقى ، پېشانىسى ،
 تەقدىرى شۇنداق . ئامال يوق ، ئىلاجنىڭ يوقىدىن سۆيىدۇ . چۈنكى
 ئۇنىڭ كۆز ئالدىدا ياشاۋاتقان نۇرغۇن ئاياللار ، ئۆز تەقدىرىگە
 شۈكرى قىلىدىغان ، ئۆز تەقدىرىنىڭ يىپىنى ئەرلەرنىڭ قولىدا
 ھېس قىلىدىغان ، بەرگەنگە شۈكرى قىلىدىغانلار . ئۇلار ئۆزىنىڭ
 ھەقىقىي سۆيگۈسىنى يۈرىكىدىلا ساقلايدۇ ، ئىچىدە ھەسرەتلىنىدۇ ،
 ئۇنىسىز ياش تۆكىدۇ ، كېيىن ئۇ ئاستا - ئاستا ئۆتۈلماس چۈشكە
 ئايلىنىدۇ . چۆلدىكى كارۋان ئامالسىز ھايات قېلىش ، يەنە بىرئاز
 بولسىمۇ كۈننىڭ سېرىقىنى كۆرۈش ئۈچۈن ئىچىدىغان سۇلا بولسا ،
 ئۇ پاك ياكى ناپاك بولسۇن ، كۆڭلى خالىغان ياكى خالىمىغان
 بولسۇن ، ئىچىدۇ . ئەگەر ئۇ سۈزۈك بۇلاق سۈلىرى شىلدىرلاپ
 ئېقىپ تۇرغان چىمەنزاردى بولغان بولسا ئىدى ، كۆڭلىگە شەك
 چۈشكەن ، ھەرقانداق سۈنى ئىچمىگەن بولاتتى ، ئەمما چۆلدە
 ئىچىدۇ ، بۇ ئىنساننىڭ تەبىئىتى ، ئامالسىز ئىچىدۇ ، يەنە ياشاش
 تەمەسىدە ئىچىدۇ . ئەرەكلەرنىڭ نەزەرىدە ئايال كىشىنىڭ ئۆزىنى
 سۆيۈش - سۆيۈرمەسلىكى ئويلاشقىمۇ ئەرزىمەيدىغان نەرسە . ئەگەر
 ئايال خەق دىتىغا كەلمىسە ، پەقەت كېلىشەلمىگەن ھېسابتا
 ئاجرىشىپ كەتسە ، يەنە كۆزلىرىگە سىغقاننى تېپىپ ، ئېلىشىپ -
 تېگىشىپ باقسا بولىدۇ . بۇ يەردە ئۆزىنى كۆپ ئۇپرىتىش
 ھاجەتسىز . ئۇنىڭ ئاتىسى قىزنىڭ ئانىسىنىڭ سۆيگەن -
 سۆيىمگەنلىكىنى پەقەتلا ئويلاپ باقمايدۇ . ئۇ پەقەت ئايالنىڭ
 ئۇنىسىز ، ئىتائەتمەن بولۇشىدىن ، نېمە دېسە شۇنى قىلىدىغان ،
 ئۆزى قولىنى قايىققا شىلتىسا شۇ ياققا مېڭىشىدىن رازى ، ئۇ بۇنى
 ئۆزىگە سادىق بولغانلىق دەپ بىلىدۇ . كۆز ئالدىدىكى بۇ گۈزەل
 پەرىنىڭ كاللىسى گويا ئاشۇ ئىنسانلارغا ئومۇمىي بولغان ، بولمىسا
 بولمايدىغان بىر شەكىلگە ئوخشاش نەرسىمىدۇ ؟ ئۇ باشقا
 ئويلىمىدىغاندۇ ؟ دېگەننى خىيالغىمۇ كەلتۈرمەيدۇ ، ئۇنى ئۆزىگە
 بولغان ساداقەتمەنلىك دەپ ئويلايدۇ . ئايالنىڭ ئۆلۈمىنى بولسا ،
 ئاللاننىڭ ئۇنىڭغا بۇ ئالەمدە بەرگەن رىزقىنىڭ شۇنچىلىك

ئىكەنلىكىدىن دەپ بىلىدۇ . ئەمما ئاتىسى نۆتەنچى خوتۇننى ئالغاندا ، قىزىنىڭ نالە - زارىنى ، ئۆز ئانىسىغا ئوخشاتماي قىلغان دەرد - شىكايەتلىرىنى ئاڭلاشقا ئۈلگۈرەلمىدى . بۇ ئايال ئارىمۇ چىرايلىق ، ھىيلە - مەكرىسى يامان ، كۆزنى يۈمۈپ - ئاچقۇچە نەچچە خىل ئۆزگىرەلەيدىغان شەيتان بولۇپ چىقتى . ئۇنىڭ نىمە سېھرىي كارامىتى بار ئىكەن ، بۇنىڭدىن ئىلگىرىكى ئاياللىرىغا قىزى ئۈچۈن شىردەك ھۆركىرەپ ، بۆرىدەك چاڭ سېلىپ ، يولۋاستەك خىرىس قىلىدىغان ئاتىنىڭ مانا بۇ خوتۇنى ئالدىدا تىلى تۇتۇلۇپلا قالدى . گويا ئېرىك قويدەك ، ھەممىسىگە گۇناھكار دەك ، خوتۇننىڭ ئالدىدا ئۈنسز ، تىلسىز بولۇپ قالدى . مېھرىئاي بۇنىڭغا ھەيران قالدى . ئويلاپ تېگىگە يېتەلمىدى . ئۇ ئاتىسى توغرىسىدا ئويلاپ بولغۇچە ، ئۆزىنىڭمۇ بۇ چىرايلىق ، توم بىلەك ، پاكىز پاقالچاقلىرى ئۆزىنىڭ بېلىدەك كېلىدىغان ، كۆزىنىڭ ئېقى يوغان ، كۈلۈپ تۇرىدىغان ، بۇغداي ئۆڭ ئانىسىنىڭ ئۆزىگە قاراپ كۈلگىنىنى كۆرسە ، قورقۇپ تىترەپ كېتىدىغانلىقىنى ، مەڭزىنى سىلاپ پېشانىسىگە سۆيۈپ قويسا ، قاراڭغۇدا قالغاندەك ، قارا باسقاندەك ، چېكىسىدىن بۇزۇش دە تەر چىقىپ كېتىدىغانلىقىنى بىلدى . بۇ ئانىمۇ ئوخشاشلا كۈلۈپ تۇرىدۇ ، ئاغزىدىن ئاجايىپ تاتلىق سۆزلەر ، كۆيۈمچانلىق چىقىپ تۇرىدۇ . بازارغا چىقسا ، ئۇنىڭغا چىرايلىق قورچاق ، قورچاق بۆلەيدىغان كىچىك بۆشۈك ، تاش تەرمەك ، ئوينىيدىغان ئالا - بۆلمەچ توپ ئالغاج كېلىدۇ ، بازارغا يېتىلەپ چىقىپ ، ئۇ ئۆزى نېمىنى كۆرسە ، نېمىگە تىكىلىپ قاراپ قالسا ، شۇنى ئېلىپ بېرىدۇ ، ئەركىلىتىدۇ ، ئۆز ئانىسىغا ئوخشاش ئۇنى پاكىز يۇيۇپ تارايدۇ ، ياخشى تاماقلارنى يېگۈزىدۇ . ئۇ ئۆزى نېمىنى بېسە ، شۇنى يېگۈزىدۇ . ئەمما ئۇنىڭ بىر يېرى ، ئۇنى باغرىغا بېسىپ قۇچىقىدا ئۇخلاتمايدۇ ، ئايرىم ئورۇندا ، باشقا ئۆيدە ياتقۇزۇپ قويدۇ . شۇنداقتىمۇ ئۇ بۇ ئانىسى ئالدىدا قاتتىقراق تىنىشقىمۇ جۈرئەت قىلالمايدۇ . ئۇ نېمە دېسە ، كۆزىنى مۆلدۈرلىتىپ بېشىنى لىڭشىتىدۇ . ئاتىسى ئۇنىڭغا ۋارقىرىيالغان

بولسا ، بۇمۇ ۋارقىرىيالارمىدى ؟ ئۇ بەزىدە ئاتىسىنىڭ قۇچقىدا
 ۋىلىقلاپ تازا ئەرگىن - ئازادە كۈلۈۋاتقان بولسا ، بۇ ئانىسىنى
 كۆرسە ، بىرەر گۇناھلىق ئىش قىلىپ قويغاندەك دەررۇ بارمىقىنى
 چىشلەپ ، ئاتىسىنىڭ قۇچقىدىن چۈشۈپ كېتىدۇ . ئاتىسىمۇ
 غىدىڭ - پىدىڭ قىلىپ ، ئايالغا خۇشامەت قىلغاندەك ھىجىيىپ ،
 ئالاھىدە سوراپ كېتىدۇ . ئانىسى بولسا ئوخشاشلا كۈلۈپ تۇرۇپ :
 « ئاتا - بالا ئىككىڭلارزە ، تازا يايىرۇپسىلەر - دە ، ھا... ھا...
 ھا... كۆيۈشۈپ كەتكىنىنى كۆر ! » دەيدۇ . ئاتىسى شۇئان قىزىرىپ
 كېتىدۇ . ئانىسى بولسا ئۇنىڭ كىيىم - كېچەكلىرىنى
 قېقىشتۇرۇپ ، چىرايلىق تۈزەشتۈرۈپ قويدۇ ، ئېتىلمەي قالغان
 تۈگمىلىرىنى شۇنداق سىلىق ، چىرايلىق گەپلەر بىلەن ئېتىپ ،
 كەشىنى چوتكىلاپ قويدۇ . مېھرىئاي بۇلارنىڭ ھەممىسىگە
 جىممىدە تىكىلىپ قاراپ قالىدۇ . ئۇنىڭ قەلبىدە ئاجايىپ
 بىر ئاچچىق ، ئۆچمەنلىك ، غەزەپ ئوتلىرى لاۋۇلدايدۇ . يۈزلىرى
 قىزىرىپ ئېسىلىپ ، لەۋلىرى تىترەپ كېتىدۇ . ئۇ دەررۇ ئانىسىنى
 كۆز ئالدىغا كەلتۈرىدۇ . بىر قېتىم ئۇ ئۆيگە يۈگۈرۈپ كىرگەندە ،
 ئانىسى بىلەن ئاتىسى يېقىن ئولتۇرۇپ سۆزلىشىۋاتقانكەن ،
 مېھرىئاينى كۆرۈپلا ئانىسى ھودۇقۇپ ، قىزىرىپ دەررۇ ئاتىسىنىڭ
 يېنىدىن كەتكەن ، مېھرىئايغا قارىيالمىي تالاغا چىقىپ كەتكەندى .
 مېھرىئاينىڭ مەختەك قادىلىپ تۇرغان كۆزلىرىنى ئۇنىڭ ئاتىسى
 كۆرۈپ قالدى ، ئۇ دەرھال قىزىرىپ كېتىپ ، باشقا ياققا
 قارىۋالدى .

3

مېھرىئاي چۈشلۈك غىزا يېمىدى . دوستلىرىمۇ ، دومباق
 ئانىسىمۇ كۈلۈپ تۇرۇپ ، يالۋۇرۇپمۇ ئۇنىڭغا تاماق يېگۈزەلمىدى .
 مېھرىئاي ئانىسىغا ھېچقاچان ھازىرقىدەك تىكىلىپ قارىيالىغان
 ئەمەس . ئۇنىڭ توڭلۇق بىلەن تىكىلىپ تۇرۇپ « يېمەيمەن » دېگەن

قوپال ئاۋازىدىن ئانىسى چۆچۈپ كەتتى . بۇ ئۇنىڭغا نىسبەتەن ناھا-
 يىتىمۇ نۇيۇقسىز زەربە ئىدى . ئەمما ئۇ دەرھاللا چىرايىغا كۈلكە
 يۈگۈرتۈپ : «زەھىلىرى ئىتتىكلەپ قاپتۇ ، دەسلەپ شۇنداق...»
 دېدى - دە ، ئورنىدىن تۇرۇپ چىقىپ كەتتى . ھاياتتا بۇنداق تۇيۇق-
 سىز زەربىگە ئۇ تۇنجى قېتىم ئۇچرىمىغان بولسا كېرەك ، شۇڭا
 ئۇ كۈلەلەيدۇ . ئەگەر مېھرىئاي ئۆزى مۇشۇنداق نۇيۇقسىز زەربىگە
 ئۇچراپ ئامالسىز قالغان بولسا ، ئۇ چوقۇم چىرايىغا كۈلكە
 يۈگۈرتەلمىگەن بولاتتى . ئەمما ، ئانىسى يۈگۈرتەلدى . ئۇ مۇشۇ
 ئىشنىڭ پىلانلىغۇچىسى ، قۇراشتۇرغۇچىسى . مېھرىئاينى ئاشۇ
 مەكتەپ مۇدىرىنىڭ ئالىي مەكتەپنى پۈتتۈرۈپ كەلگەن ئوغلىغا
 بېرىش بەدىلىگە ئاشۇ مەكتەپتە ئوقۇۋاتقان كىچىك ئىنىسىنى
 مەكتەپتە ئېپىقالدۇرماقچى . ئوقۇش پۈتتۈرگەندىن كېيىن ، ئۇنى
 يىراق سەھرادا ئىشلەش ئازابىدىن قۇتۇلدۇرماقچى ، يەنە ئاكىسىنىڭ
 بۇ يىل تولۇقسىز ئوتتۇرا مەكتەپنى پۈتتۈرىدىغان قىزىنى ئوتتۇرا
 تېخنىكوم ئىمتىھانىغا قاتناشتۇرغۇزۇپ ، ئاشۇ مەكتەپكە
 ئۆتكۈزۈمەكچى . ھازىر بۇنداق مۇناسىۋەتلەر بىز ياشاۋاتقان بۇ
 جەمئىيەتتە ئادەملەرنىڭ كۈندىلىك تۇرمۇشىدا بازاردىن ئوتياش
 سېتىۋالغانغا ئوخشاش ئادەتتىكى ئىش... ئادەملەر ياشاش يولىدا ئەنە
 شۇنداق يوللارغا دۇچ كېلىۋاتىدۇ . گويا ئۆستەڭنىڭ سۈيىنىڭ
 ئۈستى بىرخىل ، ئاستى بىرخىل ئاققانغا ئوخشاش بىر ئىش . سۇ
 يۈزى شۇنچە تىنچ سۈزۈلۈپ ئاققاندا كۆرۈنگەن بىلەن ، ئاستى
 ھەرخىل يۇمىلاپ ئاقىدىغان چاغلار بولىدۇ . بۇنداق مۇناسىۋەت گويا
 چۆلىدىكى سۆكسۆكنىڭ يىلتىزى ئۆزىدىن يەتمىش ھەسسە
 ئۇزۇنلۇقتا يىلتىز تارتقانغا ئوخشاش ، ھەممە يەرنى قاماپ كەتتى .
 سەن ھازىر بىر ئىشنى ۋۇجۇدقا چىقارماقچى بولساڭ ، تىنچ سۇغا
 قاراپلا خۇشال قولۇق سالىمىغىن ، بەلكى سۇنىڭ ئاستىغا تىكىلىپ ،
 ئۇنىڭ قانداق ئېقىۋاتقانلىقىنى كۆر ، بولمىسا ئىشىڭنى ۋۇجۇدقا
 چىقىرالمايسەن . سەن يۆتكەلمەكچى ، بالاڭنى خىزمەتكە
 ئورۇنلاشتۇرماقچى ، نوپۇس ئالدۇرماقچى بولساڭ ، بۇلارنىڭ

ھەممىسىدە ئاۋۋال مۇناسىۋەت تورىنى ھېسابقا ئالمىساڭ ، ئۇزاق ، بەكمۇ ئۇزاق بىر سەپەرنى باشلىشىڭ تۇرغان گەپ... سەن ئىش بېجىرمەكچى بولغان ، بىر - بىرىگە زەنجىرسىمان تۇتۇشۇپ كەتكەن مۇناسىۋەتلىك ئورۇن ۋە ئادەمنىڭ تولىقىدىن كالاڭ چۆرگىلەيدۇ . ئاۋۋال تۇغقىنىڭ ، ساۋاقدىشىڭ ، دوستۇڭ ، يۇرتلۇقۇڭ ، تونۇشۇڭنىڭ تونۇشى پەيدا بولىدۇ ، ئۆستەڭدە تىنچ ئېقىۋاتقان سۇنىڭ يۈزى ئاستا پەسلىگەندەك كۆرۈنىدۇ . مۇبادا قاشنىڭ ئاستىدىن سۇ ئەكەتسە ، ئۇنى كۆزنى يۇمۇپ - ئاچقۇچە بىر چوڭ ئېقىن كۆرسەن . بۇ يوشۇرۇن مۇرەككەپ ئېقىن كۆز ئالدىڭدا توسقىلى بولمايدىغان ئاجايىپ قورقۇنچلۇق ئېقىنغا ئايلىنىدۇ ، كۆڭلۈڭگە قورقۇنچ چۈشىدۇ ، ئېچىنسىن . ئۇيان ئويلاپ - بۇيان ئويلاپمۇ بۇ ئېقىننى توسۇيالمىسەن ، ئايغىغا يېتەلمەيسەن . بۇ تورنىڭ يېپى ئۇزۇن ، ئېقىنى يىراققا سوزۇلغان ، كۆز يەتكۈسىز كۆرۈنىدۇ...

مېھرىئاي مانا بۇلارنى ، ئانىسىنىڭ كۆڭلىدىكى بۇ ئىشلارنى تولۇق بىلىدۇ . ئۇمۇ ئاشۇ ئېقىننىڭ كىچىككىنە قۇربانى ھېسابلىنىدۇ . ئۇ قۇربان بولسا نېمىشقا بولمايدىكەن ؟ بىزنىڭ بۇ ھاياتتا بىر ئىشنى ۋۇجۇدقا چىقىرىش ئۈچۈن بىر ئادەم نۇرغۇن بەدەل تۆلىشى ، قۇربان بېرىشى ، بۇنىڭغا چىدىشى كېرەك بولۇۋاتسا ! تۇغقىنىڭ ، دوستۇڭ ، ساۋاقدىشىڭ ، تونۇشۇڭنىڭ تونۇشى ، ھەممە ، ھەممىسىگە ئوخشاشلا ئاز - ئازدىن بەدەل تۆلەيسەن ، قۇربان بېرىسەن . ۋۇجۇدقا چىقارماقچى بولغان ئىشنىڭ ئۈچۈن بۇ قۇربان بېرىشلەر ئەلۋەتتە ئانچە چوڭ ئىش ئەمەس... مېھرىئاي ئۆزى قۇربان بولۇۋاتقانلىقى ئۈچۈن ياش تۆكەمدۇ ، ھەسرەت چېكەمدۇ ؟ بۇ ئۇنىڭ ئۈچۈن بىھۇدە قۇربان بولۇش . رىۋايەتلەردىكى بۇرنىڭ ئۇۋىسىدا چوڭ بولغان قوزنىڭ كۈنلەرنىڭ بىرىدە بۇرنىڭ بىر ۋاخلىق ئوزۇقى بولغىنىغا ئوخشاش . يەتتە باشلىق يالماۋۇزنىڭ ئادەم بالىلىرىنى ئوبدان غىزالاندۇرۇپ بېقىشى ئۇنىڭ قېنىنى شورماقچى بولغىنى ئۈچۈن بولغىنىدەك ،

ئادەملەرنىڭ قوي - كالا بېقىشى ئۆزىنىڭ گۆشكە بولغان ئېھتىياجى ئۈچۈن ، ئادەملەرنىڭ بىر - بىرىگە زورۇقۇپ خۇشامەت قىلىشى ، زورۇقۇپ ياخشىلىق قىلىشى ئۆزى ئۈچۈن ياخشىلىق ئىزدەشتىن ئىبارەت بولغىنىدەك... مېھرىئايغا مانا بۇ ئۆگەي ئانىنىڭ قىلغان مېھىر - شەپقىتى ئەنە شۇلارنىڭ بىر تۈرى بولۇشى مۇمكىن... ھەممە بالىنىڭ بالىلىق چاغلىرى ئاتا - ئانىنىڭ چەكسىز مېھىر - شەپقىتىگە موھتاج بولىدۇ . بۇ ئادەم ھاياتىدىكى يېڭىش مۈشكۈل بولغان موھتاجلىق دەۋرى . ئەمما مېھرىئاي ئۆز نېسىۋىسىگە تولۇق ئىگە بولالمىغان ھاياتتىكى نۇرغۇن بەختسىز سەبەبلەر ئىچىدىكى گۆدەك قىز . ئۇ بالىلىق چىغىدا موھتاجلىق دەشتىدە تېنەپ يۈردى . ئۇ شۇ چاغلاردا ، دائىم چوڭ بولغاندا بۇ ئائىلىدىن ئايرىلىپ چىقىپ ، ئۆزى ھەممىگە ئىگە ، سىقىلىش ، قورقۇش ، بويۇن قىسىش بولمىغان خۇشال بىر ئۆيدە ياشايدىغانلىقىنى دائىم گۆڭگە ھېس قىلىپ خۇشال بولاتتى ، ئۈمىدلىنەتتى . يېشىنىڭ چوڭىيىشىغا ئەگىشىپ بۇ ئۈمىدلىرىمۇ بارغانچە چوڭايدى . ئەمما ئاشۇ ھايات يولىغا بۇرۇلىدىغان دوقمۇشقا كەلگەندە ، ئۆزى ماڭماقچى بولغان يولدىن قويۇق تۇمان كۆتۈرۈلدى . ئۇ يولنى كۆرەلمىدى . ئەمما تۇمان تارالغۇچە قاراپ تۇرۇپ ، يول سۈزۈلگەندە ماڭماقچى بولغانىدى ، ئەمما ئۇنى يولغا سالغۇچى ئۇنى ئۆزىنىڭ كۆڭلى تارتقان يولغا ئىتتىرىۋاتىدۇ . ئۇ ئۆزى ئۈمىد كۈتكەن تۇمانلىق يولدىن يېڭى بەخت تاپماقچى ئىدى . بەلكى تۇمان سۈزۈلۈپ ، ئۇنىڭغا تونۇش بولغان ھەممە نەرسە ئۆزگەرمەي شۇ پېتىچە قالار ياكى ھازىرچە ئۆزگەرمىسەمۇ كېيىن ئەسلىگە كېلەر . مەلۇم ۋاقىتتىن كېيىن چوقۇم ئەسلىگە كېلىدۇ . ئۇ ئاشۇ يولدىن پەقەتلا مېھرىنى ئۈزەلمەيدۇ . ئۇ ئۇنىڭ بالىلىق چىغىدىلا روھىغا ، قېنىغا ، ھەممە تومۇرلىرىغا سىڭىپ كەتكەن ، ھەممە يېرى تونۇش يول... ئاتا - ئانىسى ئىتتىرىۋاتقان يول قانچىلىك سۈزۈك ، يالتىراق ، كۆزنى قاماشتۇرىدىغان يول بولسىمۇ ، ئۇنىڭ بۇ يولغا مېڭىشقا راىى يوق . ئۇ يولدىن ،

شۈنچىلىك جازىبىدار ، گۈزەل يولدىن ئۇ سەسكىنىدۇ . قانداقتۇر ئۇ يولدا كۆزگە كۆرۈنمەس بىر شۇملۇقنىڭ ئۆزىنى سۈرلۈك چەكچىيىپ كۈتۈۋاتقانلىقىنى ، ئۇنىڭ يامانلىقىنى سېزىدۇ . ئېھتىمال ئۇ يول ئۇنى چەكسىز بەخت ماكانغا ، ئاتا- ئانىسى ئاغزى كۆپۈكلىنىپ ماختىغاندىنمۇ ئارتۇق ئۆزى ئويلاپ يەتمىگەن بەختكە ئېلىپ بارىدىغاندۇ ! ئەمما ئۆزى چۈشەنمىگەن ، كۆڭلى تارتمىغان ، تاسادىپىي خۇشاللىققا ئېرىشتۈرگەن بەخت ھامان ئاخىر چوڭ بەختسىزلىك بولۇپ چىقىشى مۇمكىن . مېھرىئاي تېخى ھاياتتى ، ئۇنىڭ سىرلىرىنى بۇنچىۋالا چۈشىنىپ يەتكەن ئەمەس ، بۇنى ئويلايمۇ يېتەلمەيدۇ . ئەمەس ، بۇ يولدىن ئۇ نېمە ئۈچۈن شۇملۇق سېزىدۇ ، قورقىدۇ ، سەسكىنىدۇ ، يامان كۆرىدۇ ؟ بۇ يولنى ئۇ ئۆزى جادۇگەر - ئالۋاستى دەپ بىلىدىغان ئاشۇ ئۆگەي ئانا نوچىلىق بىلەن داڭق چىقارغان دادىسىنىڭ بېلىنى پۈكۈپ تۇرۇپ كۆرسىتىۋاتقانلىقى ئۈچۈن يامان كۆرگەن بولۇشى مۇمكىن . ئۇ ئۆزىنىڭ پەقەت يامان كۆرىدىغانلىقىنىلا بىلىدۇ ، نېمە ئۈچۈن يامان كۆرىدىغانلىقىنى دەپ بېرەلمەيدۇ . زورلىنىش ئىچىدە ئۇ ئۆزى كەلگۈسىدە كېلىن بولىدىغان باياشات ، ئازادە ، ياسىداق ئۆيلەرنى كۆردى . بۇ ئۆيلىكلەرنىڭ سىلىق - سىپايە ، تەربىيە كۆرگەن ئەزالىرىنى بىر قاراشتىلا بىلدى . چوڭدا چوڭچە ، كىچىكلىرىدە كىچىككە لايىق ئەدەپ - ئەخلاق چىقىپ تۇرىدۇ . ئادەملەر ماڭسا ، پۇتلىرى يەرگە قاتتىقراق تېگىپ كەتمەيدۇ . گەپ قىلسا ، بىر ئېغىز مەقسىتىنى بىلدۈرۈش ئۈچۈن تۆت ئېغىز تەكەللۈپ قوشۇلىدۇ . مېھرىئاي بىردىنلا تىنقى يېتىشمەي قالغاندەك ، تۇنجۇقۇپ قېلىۋاتقاندەك بولدى . ئۆز ئۆيىدىن بۇ يەرگە چىقسا ، كەڭرى توخۇ كاتىكىدىن چىرايلىق قەپەسكە كىرىدىغاندەك ھېس قىلدى . بۇ ئۆيىدىكى ئادەملەرنىڭ بىر - بىرىگە قىلىشىدىغان گەپ - سۆز ، مۇئامىلىلىرى ، ھەربىر ھەرىكەتلىرى ، كۈلۈمسىرەشلىرى ئۇنىڭغا سەھنىدە تىياتىر ئوينىۋاتقان ئارتىسلارنىڭ تولا ئويناپ قاتمىلىشىپ كەتكەن يېقىمسىز كومېدىيىسىدەك شۇنچە سۈنئىي بىلىنىپ ، ئىچى

تەتلىداپ كەتتى . ئۇ بوسۇغا ئاتلاپ بۇ ئۆيدىن چىققاندا ، گويا تومۇز ئىسسىقىدا دەشت - چۆلدە ئۇزاق مېڭىپ ھالىدىن كەتكەن يولۇچىدەك ھالسىزلىنىپ كەتتى . بوسۇغىدىن پۈتتىن ئېلىپلا ، راھەتلىك ، ئارامبەخش بىر يولغا چىققاندا كەلدى . ئۇ بۇ ئۆيدە يەنە بىر ئاز تۇرسا ، ئۆزىنى تونجۇقۇپ ئۆلۈپ كېتىدىغاندەكلا ھېس قىلدى . تازا كۆكسىنى تولدۇرۇپ نەپەس ئالدى ، قاننى بولسا ئۇچقۇسى ، ئەگەر ئادەملەر مازاق قىلىپ كۆلمىسە ، تازا تۇتۇپ ناخشا ئېيتىپ ، يولدا بار كۈچى بىلەن يۈگۈرگۈسى كەلدى . بىردىن ئۇنىڭ كۆڭلىگە بىر قورقۇنچ كىردى ، بۇ ئۆيدىن بىرى ئۇنىڭغا ئەگىشىپ كېلىۋاتقاندا ، ئۇنى تۇتۇۋالدىغاندەك ، ئۇنى يەنە ئىچىنى سىقىپ سۈنئىي قىلىق ، سۈنئىي گەپلەر بىلەن ئاۋازە قىلىدىغاندەك تۇيۇلۇپ ، ئارقىسىغا قارىدى ، ھىم ئېتىلگەن ئىشىكمۇ ئۇنىڭغا سۈنئىي ھىجىيۋاتقاندا كۆرۈنۈپ كەتتى . ئۇنىڭ ئەمدى بۇ ئائىلىدىكىلەرنى كۆرەرگە كۆزى يوق ، گېپىنى ئاڭلارغا تاقىتى يوق . بايا ئۇ يېنىمدا كۆزگە كۆرۈنمەيدىغان خەنجەر بولسا ، ئۆزۈمگە «گاج - گۆچ ، پاراس - پۇرۇس» قىلىپ تىقماۋالسام دېگەندى ، بىردەمدە تومۇرلىرى يېرىلىپ مېڭىسىگە قان چۈشۈپ ئۆلۈپ كېتىدىغاندەك ھېس قىلغان . ئۇ بارغانچە ئىتتىكىلەپ ماڭدى ، يۈگۈرگەندەك ماڭدى . ئەگەر ئاشۇ ئۆيدىكىلەردىن بىرەرى چىقىپ يەنە گەپ قىلسا ، يۈرىكى سىقىلىشتىن يېرىلىپ كېتىشى ياكى ئاۋۇ پىچاقچىنىڭ ئالدىدىكى پارقىراپ تۇرغان شەمشەردىن بىرنى يۈگۈرۈپ بېرىپ ئېلىپ ئۆزىنىڭ قارىنى يېرىۋېتىشى مۇمكىن ئىدى . ئۇ ئاشۇ ئۆينىڭ بوسۇغىسىدىن ئىككىنچى ئاتلىماسلىققا ئۆز - ئۆزىگە قەسەم بەردى . «ئۆلۈكۈم كىرسە كىرەر ، تىرىكىم كىرمەس .» ئۇنىڭ ھەممىدىن بىزار بولۇپ يۈرىكى سىقىلغىنى — ئۆزىنى باشلاپ كەلگەن ئانىسىنىڭ ئەتەي ئۇنى مېھمانخانىدا يالغۇز تاشلاپ قويۇپ چىقىپ كېتىپ ، سىرتتا كۈت - كۈت قىلىشقىنى بولدى . بىر چاغدا بىر نەرسە ئىزدىگەننى باھانە قىلىپ ئۆيگە توشقاندا ھىجىيىپ كىرگىنى ئېگىز بوي ،

چوكان مەجەز يىگىت بولدى . يىگىتنىڭ ئۆزىنى تونۇشتۇرۇشلىرىدىن ئۆزىنى ئالماقچى بولغان ئەركەكنىڭ مۇشۇ ئىكەنلىكىنى بىلىپ ، مېھرىئانىڭ ئەرۋاھى ئۇچتى . بۇ يىگىتنى بايا كۆرۈپلا ھەپسىلى قاققاندى . مانا ئەمدى ئۇنىڭ يۇمشاق گەپلىرىنى ، قاشلىرىنى ئۇچۇرۇپ چىمچىلاق قولى بىلەن كالىپۇكىنى بېسىپ جاۋغىيغا سىيرىشلىرىنى كۆرۈپ ، غمقىدە بولۇپ ، قۇسقۇسى كەلگەندەك بولدى . ئۇنىڭ بۇ قىلىقلىرىنى ھەتتا مېھرىئاي ئۆزى قىلسمۇ ئۆزىگە نومۇسلۇق ئىشتەك تۇيۇلۇپ ، يۈزى قىزىرىپ كەتتى . يىگىت ئۆزىنىڭ كىيگەن كىيىملىرى ، قايسى كىيىمنى كىيسە يارىشىدىغانلىقى ، قايسى رەڭنى ياخشى كۆرىدىغانلىقى توغرىسىدا سۆزلىگىلى تۇرۇۋىدى ، مېھرىئاي ئۆزىنى يات جىنس ئالدىدا ئەمەس ، بەلكى ياسانچۇق قىزنىڭ يېنىدا تۇرغاندەك ھېس قىلدى . ئۇنىڭدا ئىسمى بىلەن نۇرقىدىن باشقا ئەركەكلەرگە خاس گەپ - سۆز ، ھەرىكەت ، ۋۇجۇدىدىن يات جىنسىنىڭ يۈرىكىنى دۈكۈلىتىدىغان ھېچقانداق شەپە يوق ئىدى . مېھرىئاي ئۇنى ئىچ - ئىچىدىن يامان كۆرۈپ قالدى ، تېنى جۇغۇلداپ كەتتى . ئۇنى ياش قىزلاردا بولىدىغان بىرخىل مەغرۇرلۇق چۇلغۇۋالدى . ئۇنىڭ دوستلىرىغا مېنىڭ جۈپتۈم دەپ كۆرسەتكۈچىلىكى بارمۇ ؟ بۇنى ئويلاۋېتىپ ئۇنىڭ يۈرىكى قارت قىلىپ كەتتى . خۇدايمەي ، بۇنداق دەپ قېلىشتىن ئۆزۈڭ ساقلىغايىسەن...

بىراق ئۇنى خۇدايم قانداق ساقلىدى ؟ ئۇ سەسكەنگەن يىگىت ئۇنى ئاشۇ كۆرۈشتىلا ياقىتۇرۇپ قاپتۇ ، ئايدەك جامالىغا ، ئوماق كۈلۈشلىرىگە دىققەت قىپتۇ ، قاپقى تۈرۈلگەنسېرى ، تېخىمۇ ئوماقلىشىپ ، گۈزەللىشىپ كېتىدىغانلىقىنى بىلىۋاپتۇ ، مەپتۇن بولۇپ قاپتۇ . ئۇ سەسكەنگەنسېرى ، ئۇنىڭغا شۇنچە ئوماق كۆرۈنۈپ كېتىپتۇ...

مانا توي بولۇۋاتىدىغۇ ؟ ئۇ ئاشۇ ئەرگە خوتۇن بولۇۋاتىدىغۇ ، ئاشۇ ئۆيگە ، ئاشۇ ئۆزىگە سۈنئىي تۇيۇلغان ئۆيگە ، ئاشۇ كومېدىيە

ئارتىسلىرى ئارىسىغا كېتىۋاتىدىغۇ؟ ئۇنىڭ قاقشاشلىرى ، نالە - پەريادلىرى ئۆگەي ئانا تەرىپىدىن ھەممە قىزلاردا بولىدىغان ناز قاتارىغا چىقىرىۋېتىلدى . ئۇ يىغلاپمۇ ، يالۋۇرۇپمۇ ، نەھەيت سېلىپمۇ بۇ تەقدىردىن قۇتۇلالمىدى . دۇنيادا ئۆگەيلىكتە ياتلارنىڭ قولغا قاراشلىق بولۇپ قېلىشتىنمۇ ئارتۇق خورلۇق بولامدۇ؟

4

ھازىرغىچە مەن سېنى سەن دەيتتىم . ئىككىمىز مەھەللىنىڭ چېتىدىكى شەيخ ئىسلامنىڭ كۆلىنىڭ بېشىدىكى قېرى ئۈجمىنىڭ ئاستىدا دائىم سېغىز لايدىن قورچاق ياساپ ئوينىياتتۇق . بىرمۇنچە ئاداشلىرىمىز يىغىلاتتى . ئىككىمىز قورچاقنى ھەممىدىن چىق ياساپ ئاپتاپقا سالغاندۇق . قورچاقلىرىمىز ئادەمنىڭ ، قوينىڭ ، ئۆچكىنىڭ ، قوزنىڭ شەكىللىرىدە ئىدى . سەن بۆشۈك ياساشقا ئامراق ئىدىڭ ، مەن قوي ياساشقا ئامراق ئىدىم . قورسقىمىز ئاچقانى بىلمەي ، ئاتا - ئانىلىرىمىز قوللىرىغا چىۋۇق ئېلىپ بىزنى «تامىقىڭنى يېمەمسەن ، ھەممە يېرىڭنى پاسكىنا قىلىپ نېمىگە ئوخشىشىپ قاپسەن - ھە؟ خۇددى بۇرگە ئوخشىشىپ قاپسەن . خەپ كاسەكلىرىڭدىن ئاقبالداق ئېتىۋەتمەيدىغان بولسام ، بەز قۇلاقلار...» دەپ قوغلىغۇچە ئوينىياتتۇق . ھەر كۈنى شۇنداق بولاتتى . بىز دائىم ئاشۇ كۆل بويىدىكى قېرى ئۈجمىنىڭ تۈۋىگە توپلىشاتتۇق . بىر كۈنى بىز يەنە قورچاق ياساپ ئوينىۋاتساق ، سەن ئۆي تىزىشىپ ئوينايلى دېدىڭ . شۇنداق قىلىپ ، ھەممىمىز قورچاقلىرىمىزنى تاشلاپ لاي ئەكېلىپ ئۆي سېلىشقا چۈشتۇق . سەن ئۆي سېلىشقا ئۇستا ئىكەنسەن . بىزنىڭ ھەرقايسىمىزنىڭ ھەر تەرەپتە ئۆي سېلىشىۋاتقىنىمىزنى كۆرۈپ : «بۇ يەرگە قويساڭ بولمايدۇ ، مۇسا ، ماۋۇ يەرگە قوي ، ھەي سەن ، ئاۋۇ يەرگە قوي ، ئۇنداق قويساڭ ، ئىشىك تەتۈر بولۇپ قالىدۇ» دەپ ، ھېچقايسىمىزنىڭ ئۆي تىزىشىمىزنى ياراتمىدىڭ ھەم قويغان

لايليرمىزنى ئېلىپ باشقىدىن قويدۇڭ . شۇنىڭدىن كېيىن ھەممە -
مىز ئەكەلگەن لايليرمىزنى ساڭا بەردۇق . سەن لايعا مىلەنگەن
ئاپئاق قوللىرىڭدا ئەپچىللىك بىلەن بىرمۇنچە. ئۆي سالىدىڭ . ئۆيگە
ئوچاق ، سۇپا سالىدىڭ . ھەممىز پانقۇدەك ئۆي سالىدىڭ . ئۆي
پۈتكەندىن كېيىن ، سەن ئىككىمىز دادىسى بىلەن ئانىسى بولايلى ،
دېدىڭ . مەن بىزنىڭ ئۆيدىكى ئاكا - ئىنى ئاچا - سىڭىللىرىم
ھەممىزنىڭ دادامغا شۇنچە ئامراقلىقىمىزنى ئويلاپ ، مەنمۇ قاچان
دادا بولارمەن ؟ پاتراق چوڭ بولسام مەنمۇ دادا بولسام ، مېنىڭمۇ
بىرمۇنچە بالىلىرىم بولسا ، بالامنىڭ ھەممىسى ئوغۇل بولسا ، مەن
بازارغا بېرىپ كەمپۈت ، قەنت ، ناۋات ، دەپتەر - كىتاب ئەكەلسەم ،
بالىلىرىم دادا... دادام كەلدى ، دادا ، ماڭا نېمە ئەكەلدىلە ؟ دەپ
ئالدىمغا يۈگۈرۈپ چىقسا... دەپ ئويلايتتىم . مانا ئەمدى سەندىن
بۇ گەپنى ئاڭلاپ خۇشلۇقىمىدىن يۈرەكلىرىم ئويناپ كەتتى . دائىم
خۇش بولسام چۈنكى ئات ئېتىپ مىنىپ ئۇزۇنغىچە يۈگرەپ
يۈرەتتىم . ھازىرمۇ چۈنكى بولمىسىمۇ ئاتنى دوراپ يۈگۈردۈم .
سەن شۇئان ۋارقىراپ كەتتىڭ : « ھەي... ھەي مۇسا ، مۇسا ! سىلى
دادىسى تۇرۇپ ئۆينىڭ ئىشىكىدىن چىقماي ، تامدىن سەكرەپ
چىقسىلا قانداق بولىدۇ ؟ ئاشۇنداق قىلسىلا ، ئوينىمايمەن ئەمەس ،
بۇ ھېساب ئەمەس . دادام ، ئوبدان ئادەم تامدىن ئارتىلمايدۇ ،
ئۆينىڭ ئىچىدە قالايمىقان ماڭمايدۇ ، ئىشىكتىن چىقىپ - كىرىدۇ ،
دېگەن ! » دېدىڭ . مەن شۇئان خىجىل بولغان ھالدا ئىزىمدا توختاپ
قالدىم . يۈزۈمنىڭ قانچىلىك قىزىرىپ كەتكىنىنى بىلمەيمەن . سەن
ئىنچىكە ياي قېشىڭنى تىكلەشتۈرۈپ ، كەڭ قاتلىشاڭغۇ قاپىقىڭنى
سۈزۈپ ، ئۇزۇن كىرىپكىلىك قارا كۆزۈڭنى ئالايىتىڭ . مەن
خىجىل بولغىنىمىدىن پۈتۈمنىڭ ئۇچىغا قارىۋېلىپ ، دەرھال يەنە
بېشىمنى كۆتۈرۈپ ساڭا قاراپ ، بوينۇمنى قىسىپ ھىجايىدىم . سەن
سەل كۈلدۈڭ ، ئەمما دەرھال قاپىقىڭ تۈرۈلۈپ چىرايىڭ تاتىرىپ
كەتتى . « سەنمۇ خۇددى دادامغا ئوخشاش... دادام ئۆگەي ئانامنىڭ
ئالدىدا شۇنداق قىلسا ، مېنىڭ بەك ئاچچىقىم كېلىدۇ . ئۇنداق

قىلما!« دېدىڭ . «خاپا بولما مېھرئاي ، بۇنىڭدىن كېيىن ئۇنداق قىلمايمەن» دېدىم . بىز شۇ كۈنى كۈن ئولتۇرغۇچە ئۆي تىزىشىپ ئوينىمىدۇق . ئىككىمىز دادىسى بىلەن ئانىسى بولىدۇق . قالغان بالىلارنىڭ ھەممىسى بالىمىز بولدى . ۋاي - ۋاي ، بىزنىڭ بالىلىرىمىز نېمىدىگەن جىق ، بىرمۇنچە ئوغۇل بالا ، بىرمۇنچە قىز بالا - ھە !! شۇ كۈنى ھەممىسى مېنى «دادا!» دەپ تۈۋلىغاندا مەن خۇشال بولغىنىمدىن ، كەچكىچە كۈلۈپتىمەن . ئۇ كۈنى كىيىملىرىم شۇنچە ئەسكى بولۇپ كېتىپ ، ئانام ئۇرسىمۇ ، تىللىسىمۇ پەقەت يىغلىمىدىم . بىز كەچكىچە ، بالىلىرىمىز ئۇرۇشۇپ قالسا شۇلارنى باشقۇردۇق . ۋايىجان ، دادا بىلەن ئانا بولماق نېمىدىگەن تەس - ھە ؟ سەن بىر بالىمىزغا : «ئۇكاڭنى يۈدۈپ ئوينىتىپ كەل» دەپتىڭ ، بالىمىز ئۇنماي سېنى تىللىدى . سەن : «بولدى ، مەن ئانا بولمايمەن ، كىم ئانا بولسا بولسۇن» دەپ يىغلىغانىدىڭ ، ئايشەم دېگەن جاۋىلداق قارا پاقا : «سەن بولمىساڭ ، مەن بولمەن» دەپ تۈرۈۋالدى . مەن سېنىڭ ئانا بولغىنىڭغا بەك خۇشال ئىدىم . سەن ئانا بولمايمەن دېۋىدىڭ ، بەك قورقۇپ كەتتىم . مەن دەرھال : «ياق ، ياق ! مېھرئاي ئانا بول ، سەن ئانا بولمىساڭ بولمايدۇ» دېدىم . چۈنكى سەندىن باشقىسى ئانا بولسا ، مېنىڭ دادا بولغۇم يوق ئىدى . ئايشەم بىلەن تېخىمۇ خۇشۇم يوق . ئۇ ھە دېسىلا ئادەم بىلەن ئۇرۇشۇپ جېدەل قىلىدىغان ئۇششۇق . بىكار تۇرماي ئۇ مېنى ئانامغا چىقىشتۇرۇپ ، مۇسا ئۇنى قىلدى ، مۇسا بۇنى قىلدى دەپ ، مېنى تاياققا قويدۇ . ئۇ بەك ئەسكى ھەم قارا ، سەت ! پەقەت خۇشۇم يوق . مەن سېنى ئانا بولغىن دەپ شۇنچە يالۋۇرساممۇ ، ئۈندىمىدىڭ . ئاندىن مەنمۇ دادا بولغىلى ئۈنىمىدىم . شۇنىڭدىن كېيىن دادا - ئانا بولۇشنى تالىشىپ بالىلار ئۇرۇشۇپ كەتتى . يەنىلا ، سەن ئەقىللىق ئىكەنسەن . شۇ چاغدا ھەممىنى ئۆزئارا دادا - ئانا قىلىپ قويدۇڭ . شۇنداق قىلىپ ، بىزگە بالا بولغانلارنىڭ ھەممىسى ئۆزئارا دادا - ئانا بولۇپ كەتتى . ئىككىمىز قالدۇق . مەن بىر ھازا يالۋۇرغاندىن كېيىن ، سەن ئىككىمىزنىڭ

دادا - ئانا بولۇشىمىزغا ماقۇل بولدۇڭ . ئاخىردا ، بىز ھەممىمىز دادا - ئانا بولۇپ كەتتۇق . بالىمىز لايدىن ياسالغان قورچاق بولدى . ئۆيلىرىمىز ئايرىم - ئايرىم بولدى . سەن ئۆيىنى بەك چىرايلىق ياسايتتىڭ . سەن نېمە دېسەڭ ، مەن شۇنى قىلاتتىم . ئىككىمىز پەقەت ئۇرۇشۇپ قالمايتتۇق . سەن دائىم گۆش ، ئوتپاش ، ئۇن ئەكەلىشكە بۇيرۇيتتۇڭ . مەن سەن بۇيرۇغانلارنىڭ ھەممىسىنى ئەكەلەتتىم . سەن مېنى سۇپىدا كۆرپىگە ئولتۇرغۇزۇپ ، ئالدىمغا كاۋا يوپۇرمىقىدا داستىخان سېلىپ ، ئالدىدا ياسىغان قاچىغا چۆچۈرە ئۇسۇپ ئەكەلىپ ، «باقسىلا!» دەيتتىڭ . ئىككىمىز داستىخاننىڭ ئىككى بۇرجىكىدە ئولتۇرۇپ تاماق يەيتتۇق . سەن «كەچتە نېمە تاماق ئېتىمەن؟ ئەتە ئەتىگەندە قانداق تاماققا تاۋىلىرى بار؟» دەپ سورايتتىڭ . مەن ئىزا تارتىپ دېگىلى ئۈنمىسام ، سەن دېگۈزەتتىڭ . مەن دېگەندىن كېيىن ، سەن «گۆش ئەكەلسىلە ، پىياز ، زىرە ، قارمۇچ ئەكەلسىلە!» دەيتتىڭ . مەن «ماقۇل» دەيتتىم . شۇ چاغدا خۇش بولغىنىمدىن يەنە نېمە ئىش قىلىدىغانلىقىمنى سورايتتىم . سەن ئۆزۈڭنىڭ نېمە ئىش قىلىدىغانلىقىنى سورايتتىڭ ، مەن شۇ چاغدا ساڭا : «ئىككىمىز پەقەت ئۇرۇشۇپ قالمايلى . ئۇرۇشۇپ قالساق ، مەن سېنى ئۇرسام ، سەن يامانلاپ كەتسەڭ بولمايدۇ . دائىم مۇشۇنداق ئۆتەيلى ، دادام بىلەن ئانام دائىم ئۇرۇشۇپ قالىدۇ . نېمىشقا ئۇرۇشىدىغانلىقىنى بىلمەيمەن . سورىسام ، سەن بىلمەيسەن دەيدۇ . ھەر قېتىم ئۇرۇشقاندا ، دادام ئانامنى بەك ئۇرىدۇ ، تېپىدۇ . ئانام دادامنى يىغلاپ تۇرۇپ بەك تىللايدۇ . بۇنداق چاغدا مەن بەك قورقۇپ كېتىپ يىغلايمەن . ئانام ئۆلۈپ قالامدىكىن دەپ بەك يىغلايمەن . دادام بىلەن ئانام ئۇرۇشۇپ بولغاندىن كېيىن ، ئانام يوتقان - كۆرپىلەرنى ھەممە يەرگە تاشلاپ ، ئۇنىڭ ئاستىدىكى ساندۇقنى ئېچىپ ، كىيىملىرىنى ئېلىپ ئۆزىنىڭ باش رومىلىغا چىكىدۇ . مۇشۇ چاغدا ئانام دادامنى بەك تىللايدۇ ، ئاغزى پەقەت

بېسىلمايدۇ . دادام تاماكا چېكىپ ناھايىتى ئاچچىقى كەلگەن ھالدا ئولتۇرىدۇ . ئۇ پات - پات : «ھېلى بىكار ، يەنە تاياق بەيسەن !» ، «ھېلى بىكار ، بوغۇزلىۋېتىپ بىر باشقا چىقىمەن !» دەيدۇ . ئانام : «خېتىمنى بەر ، ئاجرىشىپ كېتىمىز ، ئانام مېنى ساڭا قوللۇتقا ساتمىغان ، سەندەك ئەر بولغۇچە ئىت بولغان مىڭ ئوبدان ، تويدۇم ، ئەر كىشى سەندەك بولىدىغان بولسا ، ئۆمۈر بويى ئەر سىز ئۆتسەممۇ رازى ، مۇسانى سەن ئال ، پاتەكنى مەن ئالمەن ! ئۆيىدىكى قوشۇق چاغلىق نەرسىلەرنىڭ ھەممىنى تەڭ ئۆلىشىمىز !» دەيدۇ . مەن بەك قورقۇپ كېتىپ ، تېخىمۇ يىغلاپ كېتىمەن . تىلسىز سىڭلىمىمۇ بەك يىغلايدۇ . ئانام بوغۇمۇسىنى ، سىڭلىمنى كۆتۈرۈپ ، چوڭ ئانامنىڭ ئۆيىگە يامانلاپ كېتىدۇ . مەن : «ئوبدان ئانا ، قەنتەك ئانا ، كەتمە ، كەتمىگىن ، مېنى ئالغىچ كەتكىن !» دېسەم ، ئانام : «كەينىمدىن ئەگەشمە ، داداڭ دېگەن توڭگۇز بىلەن قال ! يەنە ئەگشىدىغان بولساڭ ، بوينۇڭنى ئۈزۈۋېتىمەن !» دەپ ۋارقىرايدۇ . مەن يولنىڭ ئوتتۇرىسىدا بوينۇمنى قىسىپ بارمىقىمنى چىشلەپ ، يىغلاپ تۇرۇپ قالغىمەن . ئانامغا پەقەت چىدىمايمەن . ئانام بولمىسا ھېچنەمە يوقتەك ، بەك قورقۇپ كېتىمەن . ئانام بىردەم ماڭغاندىن كېيىن ، ئارقىسىغا بۇرۇلۇپ ماڭا قارايدۇ . ئۇمۇ يېڭىدىن يىغلاپتۇ . «مۇسا ، جېنىم بالام كېلە !» دەپ توۋلىدى . مەن شۇئان بار ئاۋازىم بىلەن «ئانا... ئانا !» دەپ توۋلىغانچە يىغلاپ يۈگۈرۈپ باردىم . ئانام مېنى چىڭ قۇچاقلاپ باش - كۆزۈمگە سۆيۈپ يىغلاپ كەتتى : «يۈرە بالام . سېنى داداڭ دېگەن مەرەزگە تاشلاپ قويۇپ كېتىپ قانداق چىدايمەن ؟ چوڭ ئاناڭنىڭ ئۆيىدە ئادەم جىق ، قىسىلمەن . شۇڭا سېنى قويۇپ كېتەي دېگەن . ئەمما سېنى تاشلاپ كېتىپ قانداق ئۇيقۇم كېلىدۇ ؟» دېدى . بىز چوڭ ئانامنىڭ ئۆيىگە كەتتۇق . بىر ھەپتە ، ئىككى ھەپتىدىن كېيىن ، بىزنىڭ قوشنىلار — سېنىڭ ئۆگەي ئاناڭمۇ ، بىرمۇنچە ئانىلار بېرىپ بىزنى ئەكېلىپ

قويدۇ . دائىم شۇنداق بولىدۇ . يەنە ئۇرۇشۇپ قالسا ، يەنە كېتىمىز . بەزىدە قوشنا ئانىلار ئەكىلىپ قويدۇ ، يەنە بەزىدە دادام ئۆزى بېرىپ چوڭ ئانامغا يالۋۇرۇپ ، ۋەدە بېرىپ ئەكىلىدۇ ، يەنە ئۇرۇشۇپ قالىدۇ . مەن «دادام - ئانىلار ئۇرۇشۇپ قالسا ، مېنى ئانام ئەكىتىدۇ ، شۇ چاغدا ئىككىمىز ئايرىلىپ كېتەرمىز مەن دەپ قورقۇۋاتىمەن . كۈندە مۇشۇنداق ئۆتسەك ، دادام بىلەن ئانام ئۇرۇشۇپ قالمىسا دەپ دائىم يالغۇز يەردە يىغلايمەن . ئاخشىمى يوتقاندا ياتقاندىمۇ يىغلايمەن » دېدىم ، سەن شۇ چاغدا : «داداڭ بىلەن ئاناڭ ئۇرۇشۇپ قالسا ، سەن ئاناڭ بىلەن چوڭ ئاناڭنىڭ ئۆيىگە كەتمىگەن » دېدىڭ . مەن ئانامدىن ئايرىلىپ قېلىشتىن بەك قورقىمەن . ئانام كەتسە ، مەن ئاچ قالمىمەن ، دادام ئاش ئېتەلمەيدۇ ، دائىم چايغا نان چىلاپ بېرىپ «ئىچە » دەيدۇ . مەن ئاشقا ئامراق ، نان بىلەن پەقەت خۇشۇم يوق ، ئاش ئىچمىسەم ، ئاچ قالمىمەن . دادام چايىنى ئىچە دەپ قۇلقىمنى تارتىدۇ . شاپىلاق بىلەن ئۇرىدۇ . ئانام شۇڭا مېنى قويۇپ كەتمەيدۇ ، ئەكىتىدۇ . «سەن كەتسە ، ئۆگەي ئانام بىلەن داداممۇ دائىم شۇنداق ئۇرۇشۇپ قالىدۇ . مەن ئۆگەي ئانامدىن بەك قورقىمەن . ئانام بۇرۇن دادامنىڭ ئالدىغا داستىخان سېلىپ تاماق بېرەتتى . ئۆگەي ئانام ئۇنداق قىلمايدۇ . شۇڭا دادام بىلەن ئۇرۇشۇپ قالىدۇ . مەن ئانامغا ئوخشاش ، سېنىڭ ئالدىڭغا داستىخان سېلىپ تاماق ئەكەلدىم . سەن كەتمىگەن . بىز پەقەت ئۇرۇشۇپ قالمايلى ، ئاناڭ كەتسىمۇ ، سەن كەتسە . ماڭا ئۆگەي ئانام ئاش ئۇسۇپ بەرسە ، مەن ئانام يوق يەردە ئىچمىسەم ، ئانام خاپا بولىدۇ . شۇڭا ئاش پىشقاندا ، سەن بىزنىڭ ئۆيىنىڭ ئارقىسىغا كەل ، شۇ يەردە بىللە ئىچىمىز . ئاش پىشقاندا مەن سېنى قىچقىرىمەن . تەڭ ئىچىمىز ، ماقۇلمۇ ؟ » دېدىڭ . مەن ماقۇل دېدىم . بىز شۇنىڭدىن كېيىن بالىمىز بولسۇن دېيىشتۇق . مەن لايدىن سېنىڭ دېگىنىڭ بويىچە بىر ئوغۇل ، بىر قىز ياسىدىم ، ئوغلىمىزنىڭ ئىسمىنى ئادىل ، قىزىمىزنىڭ ئىسمىنى گۈلزات

قويدۇق . سەن ئىككى بالىمىز ئۈچۈن قوناق شېخىدىن ئىككى بۆشۈك ياسىدىڭ . سەن تاماق ئەتكەندە ، مەن يالا باقتىم . كېيىن بىز باشقا دادا - ئانىلارنىڭ ئۆيىگە مېھماندارچىلىققا باردۇق . ئۇلارمۇ بىزنىڭ ئۆيىگە مېھمان بولۇپ كېلىشتى . بىز ئوينىغان ھەممە ئويۇنلىرىمىز ئىچىدە بۇنىڭدەك خۇشال بولغان ئويۇن پەقەت بولمىدى . بىز ئاشۇنداق بىرنەچچە كۈن ئوينىغاندىن كېيىن ، دادام بىلەن ئانام بەك ئۇرۇشۇپ قېلىپ ، ئانام ئۇكام بىلەن مېنى ئېلىپ چوڭ ئانامنىڭ ئۆيىگە كەتتۇق . مەن قالمىمەن دەپ شۇنچە تارتىشساممۇ ئانام مېنى ئەكەتتى . مەن ساڭا دەپ قوياي دېسەم ، كەچ بولغاندىكىن ، ئۆيۈڭگە كىرەلمىدىم . مانا شۇنىڭدىن كېيىن ، بىز دادامنىڭ يېنىغا پەقەت كەلمدۇق . داداممۇ بىزنىڭكىگە كەلمىدى . ئەمدى بىزنىڭ ئۆيىمىز چوڭ ئانامنىڭ ئۆيى بولدى . مەن ۋەدەمدە تۇرالغۇمىزغا بەك يىغلىدىم . مەن كېچىدە يوتقاندا يېتىپمۇ سېنى ئويلاپ بەك يىغلىدىم . ئۆيىمىزنى ، ئىككىمىزنىڭ ئۆيىنى ، سېنىڭ ئەتكەن تامىقىڭنى ، ئالدىمغا داستىخان سېلىپ ئەكەلسىدىغان تامىقىڭنى ، بۆشۈكنى ، ئادىل بىلەن گۈلزاتنى سېغىنىپ بەك يىغلىدىم ، ھەممىدىن سېنى بەك سېغىنىدىم . مەن دائىم ئۆزىڭگە چىقىپ بىزنىڭ ئۆي تەرەپكە قاراپ يىغلايتتىم . مەن ئۆيىگە كېتىمەن دېسەم ، چوڭ ئانام ، ئانىلار خاپا بولۇپ كەتتى . مەن دادامنىڭ ئۆيىنى ئەمەس ، ئۆزۈمنىڭ ئۆيىنى — ئىككىمىزنىڭ ئۆيىنى ، بالىمىزنى ، سېنى سېغىنغانلىقىمنى دەپ بەرسەم ، ئۇلار كۈلۈپ تېلىقىپ كېتىشتى . مېنىڭ بەك ئاچچىقىم كەلدى . مەن يىغلاۋاتسام ، ئۇلار نېمىشقا كۈلدۈ؟ مەن ئانامغا : «دادام بىلەن سەن ئۇرۇشۇپ قېلىپ يېنىپ كەلسەڭ ، مېھرىبىي بىلەن ئىككىمىزنىڭ ئۆيى بۇزۇلۇپ كېتەمدۇ؟ بىز ئۇرۇشۇپ قالمىغان ، پەقەت ئۇرۇشۇپ قالماسلىققا ۋەدە قىلىشقان . ئۆزۈمنىڭ ئۆيىگە كىرىمەن» دېسەممۇ كۈلۈۋاتىدۇ . كېيىن مېنى چىڭ قۇچاقلاپ سۆيۈپ ، ئۆزۈممۇ يىغلاپ كەتتى . لېكىن مېنى ئاپارمىدى ، مەن

بارالمىدىم . دائىم سېنى ئويلىدىم ، سېنى ئويلىمايدىغان بىرمۇ كۈنۈم يوق ، دائىم يىغا تۇتىدۇ . بۇ يەردىكى ئاداشلارمۇ ئۆي تىزىشىپ ئوينىمايدىكەن ، مېنىڭ ھېچقايسىسى بىلەن ئۆي تىزىشىپ ئوينىغۇم كەلمىدى ، بولمىسا ئۇلار مېنى ئۆز ئويۇنلىرىغا دائىم قىچقىرىدۇ ، مېنى قوشىدۇ . مېنىڭ ئۇلار بىلەن پەقەت ئوينىغۇم يوق . مەن دائىم ئۆگزىگە چىقىپ ئۆزۈم بىزنىڭ ئۆيگە ئوخشىتىپ ئۆي تىزدىم . ئۇكامنىڭ قورچىقىنى سەن قىلدىم . ساڭا بولغان گەپنىڭ ھەممىسىنى دېدىم . سېنى بەك سېغىنغانلىقىمنى دېدىم ، سەن ئالىمغا بەك ئامراق ئىدىڭ ، مەن چوڭ ئانامدىن ، ئانامدىن پۇل ئېلىپ بىزنىڭ ئىشىكىنىڭ تۈۋىدىكى باققالدىن ئالما ئالدىم . ئۆزۈممۇ بەك ئامراق ، يېگۈم كېلىپ كېتىپ ئىككىنى ئۆزۈم بېدىم ، ئۈچىنى ساڭا ساقلاپ قويدۇم ، ئۆگزىدىكى ئۆزۈم تىزغان ئۆيىنىڭ بىر يېرىگە تىقىپ قويدۇم . مەن بىر كۈنى چۈش كۆرۈپتىمەن . چۈشۈمدە : ئىككىمىز ئاشۇ ھەسەن سوغۇقنىڭ كۆلىنىڭ بويىدىكى ئۈجمە تۈۋىدىكى ئۆيىمىزدە كۆرۈشۈپتىمىز . بەك خۇش بولغىنىمىزدىن بىر - بىرىمىزنى قوغلىشىپتىمىز . سەن مەندىن قەيەرگە كەتكەنلىكىمنى سورىدىڭ ، مەن بولغان ئەھۋالنى ساڭا دەپ بەردىم . سەن ماڭا : «سەن كەتكەندىن كېيىن ، ھەركۈنى مەن سېنى ئىزدىدىم ، ئۈجمە تۈۋىدە ئولتۇرۇپ سېنى ساقلىدىم ، داداڭدىن سورىسام ، داداڭ گەپ قىلمىدى . كېيىن باشقا بالىلار ئۆي تىزىشىپ ئوينىمايدىغان بولدى ، بىزنىڭ ئۆيىمۇ بۇزۇۋەتتى » دەپ يىغلىدىڭ . مەن «بىز يەنە ئۆي تىزىشىپ ئوينىمىز ، ئۆيىنى يەنە تىزىمىز » دېدىم . سەن خۇش بولۇپ : «ئەمدى ھەرگىز كەتمىگەن ، سەن بولمىساڭ ، بەك زېرىكىپ كېتىدىكەنمەن ، سېنى بەك سېغىندىم » دېدىڭ . «مەنمۇ بەك سېغىندىم ، ئەمدى ھەرگىز كەتمەيمەن » دېدىم ھەم ساقلاپ قويغان ئالىمنى ساڭا بەردىم . سەن بەك خۇش بولۇپ ئالىمنى ئالدىڭ ، ئالما قولۇڭغا پاتماي ، بىرى يەرگە چۈشۈپ كېتىپ كۆلگە يۇمىلاپ كەتتى . سەن ئالىمنى

تۇتۇۋالغۇن دەپ لايدا تېيىلىپ كېتىپ كۆلگە چۈشۈپ كەتتىڭ . مەن ۋارقىراپ يىغلاپ ئويغىنىپ كەتتىم . ئانام مېنى باغرىغا بېسىپ : «نېمە بولدۇڭ ؟» دېدى . مەن كۆرگەن چۈشۈمنى ئانامغا سۆزلەپ بەردىم ، ئانام بىر ھازا جىمىپ كەتتى . بىر نۇرغۇن كىچىك تىندى ، ئاندىن بېشىمنى سىلاپ تۇرۇپ : «ئوبدان چۈش كۆرۈۋېسەن بالام ، پات ئارىدا ئۆيىمىزگە كېتىپ قالساق ، كۆرۈشىدىغان ئوخشاشىدىغان» دېدى . مەن كۆرۈشىدىغانلىقىمىزنى ئاڭلاپ ، كۆرگەن چۈشۈمنى دەرھال ئۇنتۇدۇم . ھە ، ئەمدى ئوبدان بولىدىغان بولدى ، مېھرىئاي بىلەن ئەمدى كۆرۈشىدىكەنمەن دەپ خۇشال بولدۇم . خېلى ئۇزۇنغىچە ئويلاپ ياتتىم . مەن ئۇنىڭ بىلەن كۆرۈشكەندە ، ئالمنى ھەرگىز كۆل بويىدا بەرمەيمەن دەپ ئويلىدىم . ئەتىگىنى خېلى ۋاخ بولغۇچە ئۇخلاپ قاپتىمەن ، بىرمۇنچە چۈش كۆرگەندەك قىلدىم ، ئويلاپ ھېچقايسىسىنى تاپالمىدىم . مەن ئويغىنىپلا ، كىيىمىمنى كىيمەستىن ، شوتىغا يامشىپ ئۆگزىگە چىقتىم . چاق ئېگىرىۋاتقان چوڭ ئانام :

— قەيەرگە بارىسەن مۇسا ، ئەتىگەندە بىسىمىلا دېمەي شوتىغا چىقىۋاتسىنا ؟ ماڭە كىيىمىڭنى كىيىپ ، يۈزۈڭنى يۇ ! ئەمدى چوڭ بولدۇڭ . موزايدەك يۈرۈپرەمسەن ؟ كۈزلۈككە خۇدا بۇيرۇسا خەتنە قىلدۇرۇپ ، خەتنە تويۇڭنى قىلىمىز . داداڭ دېگەن توخۇ پوقى ئىگە بولمىسا ، مانا مەن ئىگە . قىيامەت كۈنى خۇدايىم جاجىسىنى بېرەر ئۇ نائەھلىنىڭ... — دېدى .

چوڭ ئانامنىڭ كېيىنكى گەپلىرىنى ئاڭلىيالمىدىم . ئۆگزىگە چىقىپ ئالمنى تىقىپ قويغان يەرنى ئاڭتۇردۇم . بۇلتۇرقى قۇرۇق بىر باغ پىچاننىڭ ئارىسىغا تىقىپ قويغان ئالمنى كۆرۈپلا يىغلىغۇم كېلىپ كەتتى . ئالمنىڭ ئىككىسىنىڭ يېرىمى سارغىيىپ سېسىپ قاپتۇ ، بىرىنى چاشقان غاجبۇپتۇ . ئىست ، ئىست ، ئەجەب چىرايلىق ئالمىلار ئىدى ، ساڭمىلا ئوخشاشتتى . نېمىشقىمۇ سېسىپ كەتكەندۇ ؟ ئوغرى چاشقان نېمىشقا غاجلىۋالغاندۇ ؟ بۇنىڭدىن كېيىن ، بارىدىغان چاغقىچە پۇل يىغىپ بارىدىغان كۈنى ئاپىرىمەن .

ئەتە بارىمەن ، ئۆگۈن بارىمەن دەپ بارالمىدىم ، سېنى بەك سېغىنىدىم . ئاشۇ بىر قېتىم چۈشۈمدە كۆرگەنچە پەقەتلا چۈشۈمگىمۇ كىرمىدىڭ . چۈشۈمدىمۇ بولسا كۆرسەم بولاتتى . ئەمما ، مېنى چۈشۈمدە كۆرەي دېسەم پەقەت كۆرەلمىدىم . دائىم ئېگىز قۇملۇق ئۈستىدە كېتىپ بارسام بىر توپ ئىت قاۋاپ يۈگۈرۈپ كېلىدۇ ، قورقۇپ كېتىپ قۇمنىڭ چوققىسىدىن يۇمىلاپ كېتىپ ، قورقۇپ ئويغىنىپ كېتىمەن . بەزىدە ، سۇنىڭ ئۈستىدە ئۇچۇپ يۈرسەم ، بىردىنلا ئۇچالماي سۇغا چۈشۈپ كېتىمەن . ساپلا شۇنداق چۈش كۆرسەن ، سېنى پەقەت كۆرەلمىدىم . باراي دېسەم ، چوڭ ئانام : «داداڭ قاۋان توڭگۇزغا ئايلىنىپ كېتىپتۇ . ئۇ يەتتە باشلىق يالماۋۇز خوتۇندىن بىرنى ئاپتۇ . سەن بارساڭ ، ئۇ يەتتە باشلىق يالماۋۇز سېنى تۇتۇۋېلىپ ، بوينۇڭدىن سىرتماققا ئېسىپ قويۇپ ، تاپىنىڭغا يىڭنە سانجىپ قېنىڭنى شورايىدۇ . قېنىڭ تۈگىگەندە ، قازانغا سېلىپ پىشۇرۇپ يەيدۇ» دېدى . مەن : «دادام بار ، قورقمايمەن» دېسەم ، «داداڭمۇ قورقۇپ لاغىلداپ تىترەپ تۇرىدىكەن ھەم ئۆزىمۇ قاۋان توڭگۇزغا ئايلىنىپ كەتكەندىن كېيىن ، سەندەك بالىسى بارلىقىنى ئۇنتۇپ كېتىپتۇ . بۇرۇنقى ئادەملىك ۋاقتىنى بىلمەيدىكەن . بۇرۇن سەن ئادەم ئىدىڭ دېسە ، «ياق ، مەن ئۇنداق ئەمەس ، دەيدىكەن ، شۇڭا ھازىر ئۇ سېنى تونۇمايدۇ» دېدى . مەن شۇنىڭدىن كېيىن ، قورقۇپ بارالمىدىم . مەن ئانامغا ، سېنى كۆرگۈم كېلىپ كەتكەنلىكىمنى ، بارسام مۆكۈۋېلىپ ، قاۋان توڭگۇز بىلەن يەتتە باشلىق يالماۋۇز كۆرمىگەندە بارىدىغانلىقىمنى دېسەم ، «سەن مۆكۈۋالساڭمۇ پۇراپ بىلىۋالىدۇ . مەن سېنى بىر كۈن ئۇلار يوق ۋاقتىدا ئاپىراي» دېدى . مەن شۇنىڭدىن كېيىن ئۆزۈم باراي دېسەم قورقۇپ بارالمىدىم . ئانامدىن ھەر كۈنى «قاچان بارىمىز ؟» دېسەم ، «ئۇلار

يوق ۋاقتىدا ، ئۇلار يوقالدى » دەيدۇ . مەن ئۇلارنىڭ پاتراق يوقلىشىنى بەك ئارزۇ قىلاتتىم . چوڭ ئانام ناماز ئوقۇپ ماڭا دۇئا قىلىپ يىغلىغاندا ، ئاشۇ قاۋان توڭگۇز بىلەن بەتتە باشلىق يالماۋۇزنىڭ يوقلىشىغا دۇئا قىلىپ قوي چوڭ ئانا ، دېسەم ، بېشىنى لىڭشىتىپ كۆزىنى يۇمۇۋېلىپ ئىچىدە بىرنېمىلەرنى دەيدۇ ، كۆزىدىن تاراملاپ ياش قۇيۇلىدۇ . مەن پۇل يىغدىم بىرمۇنچە پۇل يىغدىم . چوڭ ئانامغا ماڭا پىچاق ئېلىپ بەر ، پىچاق قىسمەن دېسەم ، چاقنىڭ يېكىنى سېلىپ قويغان بىر كونا غىلاپنى «ھازىرچە مۇشۇنى ئېسىپ تۇر ، كېيىن چوقۇم پىچاق ئېلىپ بېرىمەن » دەپ ئېسىپ قويدى . يىغقان پۇلۇمنى ئاشۇ غىلاپنىڭ ئىچىگە سېلىپ قويۇپ يىتتۈرۈۋەتتىم . شۇ كۈزدە مېنىڭ خەتتە تويۇم بولدى . مەن شۇنچە سېغىنغان بولساممۇ ، سەن بىلەن زادىلا كۆرۈشەلمىدىم . مېنى مەكتەپكە بەردى . سېنىمۇ مەكتەپكە بەردىمىكىن دېسەم ، سەن يوق . مەن سېنى دائىم ئەسلىدىم . سېنى سېغىنىمىغان كۈنۈم يوق . بىزنىڭ مەكتەپتە بىرمۇنچە قىزلار بار . بىزنىڭ سىنىپتىمۇ بىرمۇنچە بار . ئۇلارنىڭ ھېچقايسىسى ساڭا ئوخشىمايدۇ . مەن ئۇلارنىڭ ھېچقايسىسى بىلەن سەن بىلەن ئوينىغاندەك ئوينىمايمەن ، بىردەمدىلا ئۇرۇشۇپ قالمايمەن .

مانا خېلى چوڭ بولۇپ قالدىم . تولۇقسىز ئوتتۇرا مەكتەپنىڭ بىرىنچى يىللىققا چىققاندا ، بىز يەنە بىر سىنىپقا كىرىپ قالدۇق . مەن بەكمۇ خۇشال بولۇپ كەتتىم . لېكىن سەن بۇرۇنقىدىن ئۆزگىرىپ كېتىپسەن ، مەندىن قاچىدىغان بولۇپ قاپسەن ، تارتىنىدىكەنسەن . مەن بىزنىڭ ئۆي تىزىشىپ ئوينىغىنىمىزنى دېسەم ، سەن ساق ئون توققۇز كۈنگىچە مېنىڭ يۈزۈمگە پەقەت قارىمىدىڭ . تاسادىپىي دوقۇرۇشۇپ قالساقمۇ قىزىرىپ كېتىپ ، باشقا تەرەپكە قارىۋالسىەن . مەن بۇنىڭغا پەقەت چىداپ تۇرالمىدىم ، نەچچە قېتىم يىغلىدىم . سەن دائىم قىز بالىلار بىلەن مەكتەپ مەيدانىنىڭ بىر تەرىپىگە ياكى سىنىپ ئالدىغا چىقىپ ، ساپىلەك ، سابىر ، تەمەچ ئوينىسەن . مەن يېنىڭغا بارساملا ، قاچىسەن . مەن

ئاچچىقىمغا چىدىماي ساڭا مايتارتىپ باقتىم . ئەمما سەن بۇ
 ئىشلارنى پەرۋايىڭغا ئالدىڭ . بىرەر باھانە تېپىپ سېنى ئۇرۇپ
 دەردىمنى ئالماقچى بولدۇم . بۇنى ئويلاپ يۈرىكىم «جىخ» قىلىپ
 قالدى . قارىغىنا ، مېھرىئاي ، مەن سېنى ئۇرۇش تۈگۈل ، ئۇنى
 ئويلىساممۇ يۈرىكىم تىترەپ كېتىدىكەن ، ئەمما سەن مېنى
 ياراتمايدىكەنەن . مەن باشقا دوستلىرىمنى ئاچچىقىم كەلسە
 ئۇرۇۋېرىمەن ، ئۇرغانسېرى ئۇرغۇم كېلىدۇ ، لېكىن سېنى
 ئۇرالمىدىكەنەن . مەن ساڭا خەت يازماقچى بولدۇم . مەن ئاۋۋال
 يازدىغان قەغەز تاللىدىم . مېنىڭ تىل - ئەدەبىيات كونسپىك
 دەپتىرىم سىنىپ بويىچە ھەممىڭلارنىڭكىدىن چىرايلىق ، بىزنىڭ
 مۇئەللىمىمۇ بىرەر خەت يازماقچى بولسا ، دائىم مېنىڭ مۇشۇ
 تىترىتىمنىڭ ۋارىقىنى يىرتىۋالىدۇ . ھەربىر ۋارىقىنى يىرتقاندا
 قىزىرىپ كېتىمەن . مۇئەللىم كۆرۈپ قالمىسۇن دەپ باشقا تەرەپكە
 قارىۋالىمەن ، مېنىڭ تىترىتىمنى ئۇرۇمچىدە ئوقۇيدىغان تاغام مېنى
 ياخشى ئوقۇ دەپ ئەكېلىپ بەرگەن . مەن ساڭا مۇشۇ تىترىتىمنىڭ
 ۋارىقىنى يىرتىشقا چىداپ تۇرۇپ خەت يازماقچى بولدۇم . بىر
 ۋارىقىنى يىرتسام يەنە بىر ۋارىقىمۇ يىرتىلىپ كېتىدۇ . شۇڭا
 قوشماق ۋارىقىنى بىراقلا يىرتماي سۆكۈۋالدىم . چوڭ ئانامغا
 يالۋۇرۇپ پۇل ئېلىپ ، كىچىك سېرىق قاپلىق ئون ئىككى خىل
 بويلاق ئالدىم . قەغەزنىڭ چىڭ ئوتتۇرىغا ئالما سىزدىم . ئالدىڭ
 بىرىنى قىزىل ، بىرىنى سېرىق بويىدىم . ئىككى قۇلاق سىزدىم .
 قۇلاقلىرىنى ئالدىڭ قۇلقىنىڭ رەڭگىدە بويىدىم . قەغەزنىڭ
 چۆرىسىگە بۇغداي ، قوناق ، ئاپناپەرەس ، گۈل ، قوغۇن ،
 تاۋۇزلارنىڭ رەسىمىنى سىزدىم ، بەك تەستە سىزلىدىم . قەغەزنى
 يىرتىۋېتەي دېسەم ، پەقەت چىدىمىدىم ، شۇڭا تولا ئۆچۈردۈم . خەت
 يېزىشتا نېمىدەپ يېزىشىمنى پەقەت بىلەلمىدىم . باشقا قەغەزگە
 يېزىۋېلىپ كۆچۈرمىسەم بولمايتتى . بىرمۇنچە باشقا قەغەزلەرنى
 يىرتىۋەتتىم . ئاخىر ساڭا مۇنداق دەپ يازدىم : «ئوبدان مېھرىئاي ،
 سەن ئۇنداق قىلما ، مەن سېنى پەقەت ئۇتتۇپ قالمىدىم . بىز يەنە

بۇرۇنقىدەك بىر - بىرىمىزگە ئامراق بولايلى ، سەن مېنى بۇرۇن دائىم بىرگە ئوينايلى دەيتتىڭغۇ؟ ھازىر ياراتمايدىغان بولۇپ قاپسەن . بەك قايغىڭ يامان ، تۇمشۇقۇڭ يامان ، ماڭىلا شۇنداق قىلسەن . مەن ساڭا قانداق يامانلىق قىلدىم؟ مەن ساڭا دائىملا ياخشىلىق قىلىشنى ئىزدەيمەن . ئەگەر مۇشۇ تىرتىمنىڭ ۋارىقى لازىم بولسا قانچىلىك يىرتىۋالساڭمۇ ھەرگىز قىزىرىپ كەتمەيمەن . مۇشۇ چىرايلىق تىرتىمنىڭ ئۆزىنى ئىشلىتىدىغان بولساڭمۇ مەيلى . مېنىڭ تىرتىمنى ئىشلەتكىنىڭ ئۈچۈن بەك خۇش بولۇپ كېتىمەن...»

شۇنداق خەتلەرنى يازساممۇ ، ئۆزۈمنىڭ ئەڭ ئامراق نەرسەمنى ساڭا بېرەي دېسەممۇ ، يەنە ئۈنىمىدىڭ . خېتىمنى ئوقۇدۇڭمۇ - ئوقۇمىدىڭمۇ ، پەقەت بىلىمدىم . بىر قارىسام ، ئوقۇغاندەك كۆرۈنسەن ، بىر قارىسام ئوقۇمىغاندەك كۆرۈنسەن . مەن ئاخىر ئوقۇمىغان ئوخشايدۇ دەپ ئويلىدىم . يالغۇز يەردە بۇنى ئويلاپ يىغلىغۇم كېلىپ كەتتى . مەن ئاخشىمى ئۆگزىگە چىقىپ ، يۇلتۇزلارغا قاراپ ، پىچاننىڭ ئۈستىدە ئوڭدا ياتتىم . ئاسماندا يۇلتۇزلار بەك جىق ، مەن بۇ يۇلتۇزلارنى يەردىكى ئادەملەردىن جىقمىدۇ؟ دەپ ئويلىدىم . يەنە سەن يادىمغا كىرىۋالدىڭ . مەن ھازىر يۇلتۇزلارغا قاراپ ياتقاندا ، سەن نېمە ئىش قىلىۋاتىدىغانسەن؟ ئۆتۈك مايلايدىغان ماي قۇتسىنىڭ ئىچىگە نەم توپىنى تولدۇرۇپ سېلىپ ئاداشلىرىڭ بىلەن قېرى ئۈجمىنىڭ تۈۋىدە ، كۆل بويىدا ساپىلەك ئوينىۋاتامدىغانسەن ياكى كىچىك ئالا - بۇلىماچ يەل توپ بىلەن ئالتە تال شاپتۇل ئۈچكىسىدە تەمەچ ئوينىۋاتامدىغانسەن؟ ياكى بولمىسا ھەرخىل رەڭدىكى لاتىنى قۇراپ تۆت چاسا تىكىپ ئىچىگە ئۇششاق - ئۇششاق چېقىلغان ئەينەك پۇچۇقى سېلىنغان ساپىرنى ئوينىۋاتامدىغانسەن؟ مەن بىلىپ قالىدىم . ھازىر ئويۇنۇڭ پەقەت مەكتەپتە بار ، باشقا يەردە يوق! ئۆيگە بارساڭ ئۆگەي ئاناڭ ئىشتىن باش كۆتۈرتمەيدىكەن . مانا مەن ھازىر يۇلتۇزلارغا قاراپ ياتقاندا ، سەن چوقۇم ئۆگەي ئاناڭنىڭ

ئۈچىسىنى نۇتۇۋاتقانەن ياكى ئۈكىلىرىڭنىڭ مەينەت كىيىملىرىنى يۇيۇۋاتىدىغانەن! تاماقتىن بىكارلانغان قازان - چىنىلەرنى يۇيۇپ ، يۈندىسىنى ئىتقا تۈكۈۋاتقانەن . مەنمۇ ئاشۇ مەھەللىدە بولغان بولسام ، ئۆگەي ئانام چوقۇم مېنىمۇ شۇنداق ئىشلەتكەن بولاتتى . شۇ چاغدا قوشنىمىزنىڭ ئۆگزىسىگە ئۇلارنىڭ يېڭىدىن تولۇق ئوتتۇرا مەكتەپنى پۈتتۈرگەن ئوغلى بىلەن ئۇنىڭ بىر ئاغىنىسى چىقتى . قوشنىمىزنىڭ ئوغلىنىڭ ئاغىنىسى گەپ قىلىۋاتقانكەن ، مېنىڭ خىيالىم بۇزۇلۇپ كەتتى . ئۇلار كىگىز - كۆرپە ئېلىپ چىققانكەن ، بۇلتۇر يىغىۋالغان خازاڭ ئۈستىگە سالدى . ئۇلار ئوڭدا يېتىشتى ، مېنى كۆرمىدى . قوشنىمىزنىڭ ئوغلىنىڭ ئاغىنىسى ياتىمىدى ، ئۇ تاماكا يۆگەپ چېكىپ ئولتۇرۇپ مۇنداق دېدى :

— خەقلىر قىز بالىلارنى ئۆزىگە كۆيدۈرۈۋېلىش ئۈچۈن موللا ، باخشىغا ئوقۇتۇپ ، تۆمۈر قورچاق ، قەنت - ناۋاتقا ئوقۇتۇپ يۈردۈ . ئەي ئاداش ، مەن بىر گەپنى ئاڭلىدىم ، ئەگەر ئەتىگەن تورغاي چۈچۈلاشتىن بۇرۇن ئورۇندىن تۇرۇپ باغقا بارساڭ ، كاككۇك ئەتىگەندە تۇنجى سايىرىغان چاغدا قونغان دەرەخ شېخىنى تېپىپ سۇندۇرۇپ ئەكىلىپ ، ھەرقانداق قىز بالىنىڭ بېشىدىن ئۆرۈۋالساڭ ، شۇ قىز بالا ساڭا گەپ يوق كۆيۈپ قالار ئىمىش ، سەن ھەرقانچە قاچساڭمۇ سېنى قوغلايدۇ دەيدۇ . ئۇ قىز سېنى ياراتمىغان بولسا ، ئازراق جاپا - جەبىر تارتساڭمۇ كاككۇك قونغان شاختىن بىرنى تېپىپ ئۇنىڭ بېشىدىن ئۆرۈۋېلىپ ، كەينىڭدىن يۈگۈرتۈپ جېنىنى قىيىنمىسەن ؟

— قانداق بولار ؟

— بۇنىڭدا چاتاق يوق . كاككۇك كۈن بويى سايىراپ ھالىدىن كېتىپ ، ئەتىگىنى سەھەردە ئويغىنىپ سايىرىغاندا ئاغزىدىن قان تامار ئىمىش . خۇدايىم بۇ ئاشىقنىڭ زارى ئۈچۈن ئاشۇ شاخقا شۇنداق خاسىيەت ئاتا قىلىدىكەن . قانچىلىك ئىش ئىدى ، ئەتىگىنى بىردەملىك ئۇيقۇنى قويساڭ ، چوقۇم تاپقىلى بولىدۇ ، باغقا

بارىدىغان گەپ . بولدى ، مەنمۇ سەن بىلەن بىللە چىقاي !
 بۇ گەپلەرنى ئاڭلاپ كۆڭلۈمگە نېمە كەلدى دېمەيسەن ؟ مەنمۇ
 ساڭا كۆيمەن . چوڭ ئانام دائىم : «ئانانڭ ساڭا بەك كۆيىدۇ ،
 كۆزۈڭدىن بىر تامچە ياش چىققىنىنى كۆرۈپ قالسا ، يۈرىكى ئېقىپ
 كېتىدۇ» دەيدۇ . مەنمۇ شۇنداق . مەنمۇ خۇددى ساڭا ئانام ماڭا
 كۆيگەندەك كۆيمەن . ئانام دائىم مەندىن ئەنسىرەپ تۇرىدۇ . مەنمۇ
 سەندىن ئەنسىرەيمەن . ئانام ماڭا دائىم سىنچىلاپ قارايدۇ ،
 قېشىمنىڭ بىر تېلى تەتۈر يېنىپ قالسا ، ئۇنى تۈزەپ قويۇپلا
 سۆيۈپ قويدۇ . كەشىمنىڭ بوغقۇچى ئۇزۇن - قىسقا ئېتىلىپ
 قالسا ، ئۇنى ئۆزى قايتا چىگىپ قويدۇ . ئۇ مېنىڭ ھەممە يېرىمگە
 قارايدۇ . مەن قەيەرىمنىڭ قانداقلىقىنى بىلمەيمەن . ئانام ھەممىنى
 بىلىدۇ . بەدىنىمدە قانچە تال مەڭ بار ، ئۇ مەڭلەر يارىشىدىغان
 مەڭمۇ ، ياراشمايدىغان مەڭمۇ ؟ ھەممىسىنى بىلىدۇ . كۆيۈش دېگەن
 شۇ ئوخشايدۇ . مەنمۇ ساڭا شۇنداق كۆيمەن ، سەنمۇ شۇنداق
 كۆيسەڭ ، مەن قانداق بولۇپ كېتەر ئىدىم ؟ مەنمۇ ئانامغا بەك
 كۆيمەن . ئانام بىردەم بولمىسا ، ئۆيدە ھېچنېمە يوقتەك بولۇپ
 يىغا تۇتىدۇ . ئەمدى مەنمۇ كاككۇك قونغان شاخنى ئىزدەيمەن ،
 ئاشۇ شاخنى تېپىپ سېنىڭ بېشىڭدىن ئۆرۈپ ، سېنىمۇ ماڭا مەن
 ساڭا كۆيگەندەك كۆيدۈرىمەن ، بولمىسا ، ماڭا باشقا
 ساۋاقداشلىرىمدەك گەپ قىلساڭمۇ مەيلى !...

6

كاككۇك قونغان شاخنى تاپماق نېمىدېگەن تەس ! بىزنىڭ
 ئۆيىدىن بەش ئون يېتىم يىراق يەردە بىر باغ بار . بۇ باغدا ئۆرۈك ،
 ئالما ، ئامۇت ، توغاچ ، شاپتۇل... ھەممە مېۋە بار . مەن ھەر كۈنى
 ئەتىگىنى سەھەر چوڭ ئانام ناماز ئوقۇش ئۈچۈن تەرەتكە ماڭغاندا ،
 غىپىپدە ئۆيىدىن چىقىمەن - دە ، باغ تەرەپكە قاراپ چاپمەن .
 سەھەردە باغ تەرەپتىن كېلىۋاتقان كاككۇكنىڭ ئاۋازى قۇلاققا

يىراقتىنلا ئاڭلىنىدۇ . قارىغىن ، مېھرىئاي ، كاككۇكنىڭ ھەربىر سايىرىغان ئاۋازى سېنىڭ ئاداشلىرىڭ بىلەن ساپىلەك ئويىنغان چاغدا ئاغزىڭنى تۇتۇۋېلىپ كۈلۈشلىرىڭگە ، بارماقلىرىڭ بىلەن يۈزۈڭنى ئېتىۋېلىپ كۈلۈشلىرىڭگە بەكمۇ ئوخشىشىدۇ . كاككۇك ھەر سايىرىغاندا ، يۈرىكىم جىغىلداپ ، تېنىمگە بىر تىترەك تارقىلىدۇ . مەن تەرلەپ ، ئۆپكەم ئاغزىمغا تىقىلىپ قالغاندا ، ئاران دېگەندە باغقا بارالايمەن . تېخى ئەتراپ بەك سۈزۈلمىگەن ، بۇ باغ ئەتراپى پۈتۈنلەي قاغىلەك جىگدە ، ئازغان بىلەن چىتىلانغان باغ بولۇپ ، خەق بۇ باغنىڭ ئىگىسىنى ھەسەن سوغۇق دېيىشىدۇ . ئۇ كۆزلىرى چوڭقۇر ھەم كۆك ، قاپاقلىرى دائىم تۈرۈلۈپ تۇرىدىغان ئاق ساقال ئادەم . ئۇ ئالدىغا دۈمچىيىپ ماڭىدۇ ، ئۇزۇن خەسە يەكتىكىنىڭ ئالدى ئوچۇق ، پەقەت بەلباغ باغلىغان يېرىلا يېپىلىپ تۇرىدۇ . ئۇنىڭ بېغىدا ھەممە مېۋە بار ، يىل بويى سېۋەت - سېۋەت ، سۈكەن - سۈكەنلەپ مېۋە قاچىلىۋېلىپ ، چوڭ يوللۇق داستىخانغا مۇچەنلەپ دۆۋىلەپ قويۇپ ساتىدۇ ، خۇددى ئۆزىنىڭ بېغىدىن چىقىمىغاندەك بەك قىممەت ساتىدۇ ، ئەمما خەق ئۇنىڭ ھەممە مېۋىلىرىنى بەك يېيىشىدۇ . ھەممىدىن ئۇنىڭ كۈزدە ساپسېرىق ، سارغىيىپ پىشىدىغان سۇلۇق قوتۇر ئامۇتى بەك تاتلىق ، ئۇنىڭ سېۋەتتە ئالتۇن سامسىدەك ئېسىلىپ ، كۈن نۇرىدا پارقىراپ تۇرغىنىنى كۆرسە ، ئادەمنىڭ ئاغزىغا بەك سۇيغىلىدۇ ، ئاغزىغا ئالدىدىغان بولسا ، شۇئان ئېرىپلا گالدىن ئۆتۈپ كېتىپ ، ئادەم چاينىيالىمىغىنىغا ئارماندا قالىدۇ . بىز ھەر تەتىلدە ئۇنىڭ بېغىغا ئامۇت ئوغرىلىغىلى كىرىمىز . ئۇ بەك ھاڭۋاقتى ئادەم ، بىز ئۇ تۈۋىنى يۇمشىتىۋاتقان ئامۇتنىڭ تۆپىدە تۇرساقمۇ ، شاخلار شاراقلىسىمۇ ئاڭلىمايدۇ ، قۇلقى گاس . ئۇ بەك قاقشايدۇ ، قاراغايىدۇ ، دەرەخلىرىنىڭ نوتىسى ، شاخلرى تۈگۈل يوپۇرمىقى يەرگە چۈشۈپ كەتسىمۇ بىرمۇنچە زارلىنىدۇ . بىز مېۋە ئوغرىلىغىلى كىرسەك ، ئالدىراپ يوپۇرماقلىرى بىلەنلا سىيرىپ قويىنىمىزنى تولدۇرىمىز . ئاندىن شاخلرى بىلەن سۇندۇرۇپ

قاچىمىز . بىزنىڭ بۇلاڭ - تالىڭىمىزغا ئۇچرىغان ئامۇت دەرىخى بولامدۇ ، ئۆرۈك بولامدۇ ، سالىپىپ قالدۇ ، خۇددى كىيىملىرى يىرتىلىپ ئىت تالىۋەتكەن بىچارە ئايالغا ئوخشاپ قالدۇ . شۇڭا ھەسەن سوغۇق ئۇششاق بالىلارنى كۆرىدىغان بولسا ، جىن - شايى تۇننى كۆرگەندەك ، دۈمبەلچەك بولۇپ قالغان مەيدە سۆڭەكلىرىنى يېپىپ تۇرغان ئۇزۇن ساقاللىرىنى دىڭگايىتىدۇ ، بۇرۇنلىرى شىندەك قېتىپ كېتىدۇ . بىز ئۇنىڭ مېڭىشلىرىنى دورايىمىز ، ناسۋال سېلىۋېلىپ ساقىلىغا تۈكۈرۈپ گەپ قىلىشنى دورايىمىز . تىلىمىزنى ئاستىنقى كالىپۇكىمىز بىلەن چىشىمىزنىڭ ئارىسىغا تىقساقلا ، ئۇنىڭ ناسۋال چېكىپ قىلغان گەپلىرىنى ئاسانلا دورىيالايمىز . ئۇنىڭ ئەڭ قاتتىق تېرىكىدىغىنى بىزنىڭ ئۇنىڭ ئالدىغا كېلىۋېلىپ ، نېمە دېسە شۇنى دەپ مايىمۇندەك دورا ئاشلىرىمىز... بۇ دورا ئاشلار ئۇنىڭ جېنىنى چىقىرىدۇ . بىز ئۇنىڭ بېغىغا ئوغرىلىققا كىرگەندە ، دائىم چوڭ ئۆستەڭ بويىغا بېرىپ يۈزلىرىمىزگە سېغىزلايدىن تازا سۇۋاپ ئاندىن كىرىمىز - دە ، قايسى مېۋە پىشقان بولسا شۇنىڭغا مايىمۇندەك يامىشىپ چىقىپ ، پۇتاپ ، سىيرىمىز .

تاڭ تېخى تولۇق سۈزۈلمىگەچكە ، باشقا يەرگە خېلى ئاقچىلىق چۈشكەن بىلەن ، باغنىڭ ئىچى تېخى ئادەمنىڭ قورققۇسى كەلگۈدەك قاراڭغۇ ئىكەن ، مېنىڭ تېنىم جۇغۇلدىدى . ئەمما باغنىڭ ھەممە يېرىدىن كاككۇكنىڭ قاقاقلاپ كۈلگەن ، توختاپ - توختاپ سايرىغان ئاۋازى ئاڭلاندى . بىز ئېچىپ قويغان تونۇش شورىغا كەلدىم ، ھەممە يېرىمدىن سوغۇق نەر چىقىپ كەتتى . ھەسەن سوغۇق ئىتلىرىنى قويۇۋەتكەن بولسا قانداق قىلارمەن ، قاراڭغۇدا ئامۇتقا يامىشىپ بولغۇچە پېيىمدىن ئالارمۇ ؟ كاككۇكلار بەس - بەستە سايرىدى . قارا قۇشقاچمۇ ھەممە قۇشلارنى دوراپ سايرىغىلى تۇردى . خۇدايىم ساقلا ، نېمە بولسام بولدۇم ، بېشىمغا كەلگەننى كۆرەرمەن دەپ باغقا كىردىم . باغنىڭ ئىچى راست بەك قاراڭغۇ ، قورققىنىمدىن يۈرىكىم بارغانچە بەك سېلىپ كەتتى ، بىر نەرسىنىڭ شەپىسى ئاڭلانغان ھامان يۈرىكىم «قارت» قىلاتتى . مەن جىن -

ئالۋاستىدىن بەك قورقمەن . جىن - ئالۋاستى ساپ مۇشۇنداق باغدا ئۇۋا سېلىپ ياشارمىش . بىردىنلا ئېسىمگە جىن - ئالۋاستى كىرىۋالدى . جىن ئىتنىڭ سۈرىتىدە ، ئۆچكە ، مۈشۈك ، ئىككى پۈتلۈك ئېشەك ، تۈزلۈك قاپاق ، بېشى يوق كالا بولۇپ كۆزگە كۆرۈنەرمىش . ئالسادىس ئۆزۈمگە كاككۈك بولۇپ كۆرۈنۈپ بىرەر شاخقا قونۇپ سايرىسا ، مەن ئۇنىڭ قونغان شېخنى سۇندۇرسام ، بىردىنلا قولۇم تۇتماس ، پۈتۈم باسمىس بولۇپ قالسا قانداق قىلارمەن ؟ ئۈستۈم تەرەپكە قارىدىم ، دەرەخنىڭ يوپۇرماقلىرىنى كۆرگىلى بولمايدۇ ، ھەممىسى خۇددى ئاسماندىكى قارا بۇلۇتتەك كۆرۈنىدۇ . قورققۇم كېلىپ كەتتى ، بەك قورققۇم كېلىپ كەتتى . كۆزۈمگە تۈزلۈك قاپاق ، بېشى يوق كالا ، كۆزلىرى پال - پۇل پارقىرايدىغان مۈشۈك كۆرۈنۈپ كەتكەندەك بولدى . دەررۇ كەينىمگە ياندىم . قۇلىقىمغا ئۆچكە مەرىگەندەك ، ئىتنىڭ غىغشىغىنىدەك ئاۋاز ئاڭلاندى . ئۆزۈم كىرگەن شورا قەيەرلەردە قالدى ؟ ئالدى - كەينىمگە قارىماي جان - جەھلىم بىلەن قېچىپ ، قويۇق ئازغان تىكەنلىك چىتقا چىقىۋېلىپ تازا يۈگۈردۈم . يېرىم يولغا كەلگەندە ، يۈگۈرگۈدەك ھالىم قالمىدى . ئۆپكەم تىقىلىپ ، يولنىڭ قىرغىقىغا ئولتۇرۇپ قالدىم . يۈزلىرىم ، بىلەكلىرىم ، دۈمبە ، پاخالچاقلىرىم ۋازىلداپ ئېچىشىپ كەتتى . پامدات نامىزىدىن يانغان جامائەت يوغان سەللە ئورغان ، ئۇزۇن ئاق ساقال ئاخۇنۇملارنىڭ كەينىدىن ئاللىكىمىلەرنىڭ نەزىرىسىگە ماڭغان چېغى ، يولغا پاتماي سەپ بولۇپ دوقمۇشتىن ئەگىپ چىقىشتى . شۇئان قورقۇنچۇم تۈگەپ ، پۈتۈن بەدىنىم قىزىپ ئېچىشىپ كەتتى . خەقتىن نومۇس قىلىپ ، بىر تارچۇق يول تەرەپكە ئىتتىك ئۆتۈپ كەتتىم . ھازىرقى تۇرقۇمدا مېنىڭ يۈزۈمدىكى ، بەدەن - پاخالچاقلىرىمدىكى قالايمىقان قانلىق سىزىقلارنى كۆرسە ، ھەرقانداق ئادەمنىڭ تېنى شۈركەنمەي قالمايدۇ . ھەممە يېرىمگە قارا چۈمۈلە چاپلىشىۋېلىپ چىقىۋاتقانداك ، ئاچچىق ئاغرىق دەردىدىن يىغلىۋەتتىم . ئانام ، چوڭ ئاناملارغا نېمە دەرەمەن ؟ ئۇلار

بۇنى كۆرسە چوقۇم ئاللا - كاللا دەپ ئالەمنى مالىم قىلىدۇ . بۇ ئىشنى ئۆزلىرىنىڭ كەپسىز بالىسىدىن كۆرمىي ، بىركىمىلەردىن كۆرىدۇ . راست گەپنى تېخى دېگىلى بولمايدۇ . نېمىدەيا چۈشەندۈرەرمەن ؟ قاق سەھەردە قەبەرگە بېرىپ نېمە بالا - قازاغا يولۇقتۇڭ ؟ دېسە ، نېمىدەپ جاۋاب بەرگۈلۈك ؟ كىم كۆرسە سورىماي قالمايدۇ . يات ئادەملەر كۆرسىمۇ نېمە بولغانلىقىمنى سورىمىغان تەقدىردىمۇ ، ماڭا ئىچ ئاغرىتىش ھەم ھەرخىل گۇمان بىلەن تىكىلىشىدۇ . ئاپلا ، نېمە دەرمەن ؟ خەق بىلەن نېمە كارىم ! ئەتىگەندە ھەر كۈنى بۇنداق چاغدا مەن يوتقاندا چۈش كۆرۈپ ئۇخلىمايتتىممۇ ؟ چوڭ ئانام توۋلاپ ھېرىپ ، ئانام كىرىپ مەكتەپكە بارىدىغان ۋاقتىڭ بولۇپ ئېشىپ كەتتى ، كېچىكىپ قالساڭ مۇئەللىمنىڭ تىللايدۇ ، بالىلار ئارىسىدا ئىزا تارتىسەن دەپ ، بېشىمغا كېلىپ جورۇپ كەتمىگۈچە ، ئورنۇمدىن تۇرمايتتىم . ئەمدى ماۋۇ ئىشنى كۆر ! قانداق قىلارمەن ؟ ئۆيگە زادى نېمىدەپ كىرەرمەن ؟ ئۇيان ئويلاپ - بۇيان ئويلاپ ، ئۆيدىكىلەر ئىشەنگۈدەك ھېچبىر گەپ تاپالماي تۇرغىنىمدا ، ئاسماندا غوڭ قاپاق بىلەن شۇقۇرمىنىڭ ئاۋازى ئاڭلاندى . قارىسام ، ئېگىزدە بىر جۈپ كەپتەر ئۇچۇپ كېتىۋاتىدۇ . بىرىدىن بوم ، يەنە بىرىدىن زىل چوڭۇلىدىغان ئاۋاز چىقىۋاتىدۇ . ئىگىسى بۇ ئىككى ئېسىل كەپتىرىگە غوڭ قاپاق بىلەن شوقۇرما ئېسىپ قويۇپتۇ . يادىمغا دەرىۋ چوڭ ئانام ، ئاناملار ئىشەنگۈدەك بىر گەپ كەلدى . راست ، ئارقىغا چىقسام ، قاننى بوغۇشلۇق بىر كەپتەر تۇرىدىكەن ، قوغلىسام ئۇزاق ئۇچالمايدىكەن ، تۇتۇۋالمايمەن دەپ قوغلاپ ، ھەسەن سوغۇقنىڭ بېغىغا بېرىپ قالدىم . كەپتەر باغقا چۈشۈپ كەتتى . شورىدىن باغقا كىرسەم ، ھەسەن سوغۇقنىڭ ئىتى بار ئىكەن ، قوغلاپتى ، قاچمەن دەپ چىتقا ئۆزۈمنى ئۇرۇپتىمەن...

ئەمدى بارا - بارا پۇشايمان قىلىشقا باشلىدىم . مەن باغقا بېرىپ نېمىشقا قورققاندىمەن ؟ ئاتايىن بېرىپ نېمىشقا كاككۇك قونغان شاخنى ئەكەلمىدىم ؟ بىر ھەپتىگىچە كۈندۈزى باغنىڭ

يېنىغا بېرىپ چۆرگىلەپ كەلدىم . باغدا قورققۇدەك ھېچنېمە يوق ئىكەن ، نېمىشقا قورقتۇم ؟ ئەتىگەنلىككە ، خۇدا بۇيرۇسا چوقۇم بارىمەن . بېرىپ كاككۇك قونۇپ سايىرىغان شاخنى چوقۇم تاپىمەن دەپ ئۆز - ئۆزۈمگە بىرمۇنچە ۋەدە بېرىمەن . ئەمما ئەتىگىنى ئويغىدىن ئىپ تالاغا چىقىپ ، ھېلىقى كۈندىكى قاراڭغۇ باغنى ، ھېلىقى قورقۇنچىلۇق جىن - شاياتۇنلارنىڭ سۈرىتىنى كۆز ئالدىمغا كەلتۈرۈپ قورقۇپ بارالمايمەن . ھەرقانچە قورقماي دېسەممۇ قورقىمەن . ئىككى ئەتىگەن قورقمايمەن دەپ بېرىپ ، باغنىڭ يېنىغا بېرىپ باغنىڭ قاراڭغۇلۇقىدىن قورقۇپ يېنىپ كەلدىم . كاككۇكنىڭ ھەرقېتىم سايىرىغان ئاۋازى يۈرىكىمنى ئېچىشتۈرۈپ ، كۆزۈمنى كەينىمدە قويدۇ . مەن ئاخىر ۋەدەمدە تۇردۇم ، باغقا كىردىم ، يۈرىكىم ئاغزىغا قاپلىشىپ ، كاللامدىكى ئاجايىپ - غارايىپ جىن - شاياتۇنلار كۆز ئالدىمدا ھېلى پەيدا بولۇۋاتقاندەك ، دەرەخنىڭ كەينىگە مۆكۈنۈپ ماراپ تۇرۇۋاتقاندەك ، ئۈستۈمدە قاپقارا بۇلۇتتەك كۆرۈنىدىغان يوپۇرماقلار ئارىسىدىن تۆپەمگىلا چۈشۈپ ، گېلىمنى بوغۇۋېتىدىغاندەك ھېس قىلساممۇ ، ئىشقىلىپ ئۆلگۈدەك قورقۇپ ، ھەربىر شەپىدىن زۇۋانمغا گەپ كەلمىسىمۇ ، چىداپ تۇرۇپ ئىزدىدىم . يان تەرىپىمدىلا كاككۇك سايىرىدى ، قورققىنىمدىن ئىزىمدىلا چىلىق - چىلىق تەرگە چۆمۈلگەن ھالدا تۇرۇپ قالدىم . ئۇ كاككۇك سۈرەتلىك جىنىمدۇ ؟ يەنە سايىرىدى ، سايىراۋەردى . ھەربىر سايىرىغان ئاۋازنىڭ ئاخىرى بوغۇلۇپ يىغلاۋاتقاندەك ئاڭلىنىدۇ . مەن ئاخىر ئالدىمغا چامدىدىم ، قاپقاراڭغۇ يوپۇرماقلار ئارىسىغا تىكىلىپ قارىدىم ، ھېچنېمىنى كۆرگىلى بولماي قالدى . مەن كاككۇك سايىراۋاتقان ئامۇت دەرەخنىڭ ئاستىغىلا كەلدىم . ئۇ ئۈستۈمدە ھارماي سايىراۋاتىدۇ . ئۇ قەيەردىدۇ ؟ قەيەردە ، قايسى شاخقا قونۇپ سايىراۋاتقاندۇ ؟ شۇنچە تىكىلىپ قارىساممۇ ، ھېچ كۆرەلمىدىم ، ھېچنېمىنى كۆرگىلى بولمىدى ، پەرق ئېتەلمىدىم . شەپە چىقارماي جىم تۇرۇپ خېلى ئاڭلىدىم ، ئەمما قايسى شاختا ئىكەنلىكىنى پەقەت بىلەلمىدىم .

ھېلى ئاۋۇ ئېگىلىپ تۇرغان قېرى شاختا باردەك ، ھېلى ئۇنىڭدا ئەمەستەك كۆرۈنىدۇ . مەن بەكرەك تاڭ ئېتىشىنى كۈتۈپ ئولتۇردۇم . قاراپ ئولتۇرۇۋېتىپ بويىنۇم قېنىپ قالدى . ئىچىمدىكى ھەممە قورقۇنچىم تۈگىگەن ئوخشايدۇ . ئىچىمگە بىر خۇشلۇق كىرىۋالدى . يۈرىكىم ئەمدى خۇشلۇق ئىچىدە بەك سوقۇپ كەتتى . ئاشۇ شاخنى كۆرۈۋالسام بۇ ئامۇنقا ھايت - ھۈيت دېگۈچە يامىشىپ چىقمەن - دە ، شاخنى پەم بىلەن سۇندۇرۇپ ، باغدىن پەم بىلەن چىقىپ يولغا چىقىۋېلىپلا بار كۈچۈم بىلەن قاچمەن . بۈگۈن چۈشلۈك تەنەپپۇستا مېھرىئاي يەردە يېرىم چازا قۇرۇپ ئولتۇرۇۋېلىپ باشقا ئادىشى بىلەن تەمەچ ئوينايدۇ . مەن شۇ چاغدا ئۇنىڭ كەينىدىن بېرىپ بۇ تاياقنى ئۇنىڭ بېشىدىن شارت - شۇرت قىلىپ ئۇرۇۋالدىمەن - دە ، ئاڭلىۋالغاندەك سۈزۈك ئېقىن سۇغا تاشلىمۇۋېتىمەن . شۇنىڭدىن كېيىن مېھرىئاي چوقۇم ماڭا بۇرۇنقىدەك ئامراق بولىدۇ . مەن ئۇ چاغدا ئۇنى ئۆزۈمگە كۆيدۈرۈۋالدىم دەپ ھەرگىز كەينىمدىن يۈگۈرتەيمەن . دەل ئاشۇ چاغدا ، «پالاق - پۇلۇق» قىلىپ قالدى ، كاككۇك ئۇچۇپ كەتتى ، مەن ئۇنىڭ قاراڭغۇدەك سېماسىنىلا كۆردۈم ، يۈرىكىم سېلىپ كەتتى . بىر تىك ئۆسكەن شاخ ھەممىدىن بەكرەك پۇلاڭشىدى . مەن ئامۇنقا چىقتىم . ئامۇتنىڭ يىرىك ھەم قاتتىق قوۋزاقلرى بىلەك ، پاقالچاقلرىمنى يالاپ ، نېپىز بىر قەۋەت تېرەمنى سۈرۈپ پۈرلەپ تاشلىۋەتكەن قەغەزگە ئوخشاش يىغىپ قويدى . مەن ئاشۇ لىڭشىپ تۇرۇۋاتقان شاختىن پەقەت كۆزۈمنى ئۈزۈمىدىم . مەن ئاخىر ئامۇتنىڭ ئۇچىغا چىقتىم . شاخنى تۇتتۇم ، شاخنى تۇتۇشۇمغا ، دەسسەگەن شاخ قاراس قىلىپ سۇندى . شۇنىڭ بىلەن تەڭ قولۇمدا تۇتۇۋالغان شاخمۇ سۇندى . «ۋايىجان» دەپ قالدىم . يەرگە يانتۇ چۈشكىنىمنى بىلىمەن ، قالغىنىنى بىلمەيمەن . قولۇمدا كاككۇك قونغان شاخ بار . بىر ھازادىن كېيىن ئېسىمنى بىلىسەم ، پۈتۈن ئەت - جىنىم مۇزلاپ كېتىپتۇ ، ھەممە يېرىم لوقۇلداپ ئاغرىيدۇ . كاككۇك قونغان شاخنى تۇتقان ئوڭ قولۇمنى كۆتۈرەلمىدىم . سەل

مىدىراتساملا ، جاننى ئالدىغان ئاچچىق ئاغرىق مېڭەمنى زىڭلىدىتىۋېتىدۇ . مېنىڭ ئوڭ قولۇم بېغىشىمنىڭ يېنىدىن سۇنۇپ كېتىپتۇ . بىر ئايغىچە تېڭىپ بوينۇمغا ئېسىپ يۈردۈم ، لېكىن ئاشۇ كۈنى باغدىن ئۆيگە بېرىم كۈندە كەلدىم . كاككۇك قونغان شاخنى تاشلىۋەتمىدىم . مەن بۇ شاختىن گۇمانلىنىمەن . كاككۇك قونغان شاخ مۇشۇمۇ ، ئەمەسمۇ ؟ ئېنىق بىلمەيمەن . پەقەت لىڭشىغانلىقىنى ، كاككۇك ئۇچقاندا لىڭشىغانلىقىنى كۆردۈم . چۈشكچە ئۆملىگەندەك مېڭىپ ئۆيگە كەلدىم ، شاخنى بىر دالدىغا كۆمۈپ قويۇپ ، ئاندىن ئۆيگە كىردىم...

7

تاملىرىغا گىلەم تۇنۇلغان تار ، ئەمما ياسىداق ھۇجرا ، ئىككى قات تاۋار كۆرپە ، ئاق كىرىلىك ، ئالما ئۇرۇقى دۇخاۋا يوتقان ، بىر يوتقان ، ئىككى قات كۆرپە ، بىر جۈپ ياستۇق . مانا بۇ مېھرىئاي نەچچە قات توپلۇق كىيىملىرى بىلەن نۇرغۇن قىزلارنىڭ قىزلىق ھاياتىنىڭ ئاخىرقى قىرغىقىدىن ئاياللىق ھاياتىنىڭ دولقۇنلۇق دېڭىزىغا ئۇزىتىلىدىغان پەيت ، قىرغاق... مانا بۇ قىرغاقتىن ھېلىلا ئۇزايىدۇ ، ئۇنى مۇشۇ تار ھۇجرىدىن ئۇزىتىدۇ ، سەسكىنىدىغان ، پەقەت كۆڭلىگە سىغدۇرالمىدىغان بىر ياش ئەر ئۇزىتىدۇ . ئۇ ئىككى ئوتتۇرا ياش يەڭگىنىڭ ھەمراھلىقىدا ياتتى ، كۆزىنى يۇمۇپ بېشىنى يوتقانغا پۈركەپ يېتىۋالدى . بۇ يوتقان ھېلى ئېچىلار ، شۇ چاغدا ئۇ نېمە دەر ، نېمە بولار... مانا بۇلارنى تولا ئويلاپ تاشلىۋەتتى ، ئۇنىڭ قولداشلىرى ئۇنى توپلۇق كىيىملىرى بىلەن ، ناغرا - سۇناي نەغمىسى ئىچىدە ، يىگىتلەرنىڭ ھاي - ھايلىرى ئىچىدە كىچىك ماشىنىغا يېتىلەپ چىقتى . ئۇ ھېچنېمىنى ئويلىمىدى . پەقەت ئاشۇ مۇسانىڭ تالاي ئوقۇپ ياد بولۇپ كەتكەن ، كىچىكىدىن باشلاپ تاكى ئىككىسى مۇھەببەتلەشكەنگە قەدەر ، يەنى ، تولۇق ئوتتۇرا مەكتەپنىڭ ئىككىنچى يىللىق سىنىپىدىن تارتىپ

رەسمىي مۇھەببىتىنى باشلاشقا سەۋەب بولغان ئۇزۇن خېتىنى ئەسەلەپ چىقتى. ئۇ ماشىنىغا ئېلىپ چىقىلىۋاتقاندا، ئەنئەنىۋى قائىدە بويىچە، توي ئەھلى ئاڭلىغۇدەك، يىگىتلەرنىڭ چوقان سۈرەنلىرىنى، ناغرا - سۇناي ئاۋازىنى، قىزلارنىڭ قىياس كۈلكىلىرىنى بېسىپ چۈشكۈدەك ئۈن سېلىپ ھۇقۇيتۇپ يىغلىشى كېرەك ئىدى، ماڭغىلى ئۈنماي قولداشلىرىنى قىيىنشى كېرەك ئىدى، ئەمما ئۇ ئۇنداق قىلمىدى، ئۈنسىز ماڭدى، ماڭغاندىمۇ ئىتتىك ماڭدى، قولداشلىرى نومۇس قىلىپ ئۇنى تارتقۇچلاپ، ئۆزلىرى سۆرەپ مېڭىۋاتقاندا كۆرسەتمەك بولدى، ئۇنىڭ بىلىكىدىن چىمداپ:

— ۋوي، سەت قىلىق قىلمىسىلا مېھرىئاي، نېمە قىلغانلىرى بۇ؟ ئەتىگەندىن بېرى سەۋر قىلىسلا دېسە ئۈنماي يىغلايلا، مانا ئەمدى يىغلايدىغان چاغدا يىغلىمىسىلا قانداق بولىدۇ؟ بەك سەت تۇرىدۇ. يىغلىغان ئاۋازلىرىنى خەق ئاڭلىمىسا، ئاران تۇرۇپتەن كەن، دەيدۇ، ئاتا - ئانىلىرىنىڭ يۈزى تۆكۈلىدۇ. يىغلىسىلا دەيمەن! باياتىن بېرى يىغلىغانلىرىنى خەق ئاڭلىمىدى، خەق ئاڭلىمىسا يىغلىغاننىڭ نېمە پايدىسى؟ خەق زاڭلىق قىلىدۇ، — دېيىشتى. ئۇنىڭ دوستى شەرىپمۇ بېقىنداپ تۇرۇپ:

— نېمە قىلغىنىڭ بۇ مېھرىئاي؟ نېمىدېگەن سەتچىلىك! يۈزۈڭگە سەت، يىغلا دەيمەن! سەن ئۈچۈن مەن نومۇس قىلىۋاتمەن، ھېچ بولمىسا «ھۇ!» دەپ بىرنى توۋلىۋەتسەڭمۇ ھېساب، ئوغۇل بالىلارنىڭ ھەممىسى سۆز - چۆچەك قىلىشىۋاتىدۇ.

بۇلارنىڭ ھېچقايسىسى ئۇنىڭ قۇلىقىغا كىرمىدى. ھېچ ۋاقىتتا ئۇنىڭغا قاپاق تۇرۇپ گەپ قىلمىغان ئۆگەي ئانىسى:

— ۋاي خېنىم، سىزدەك ساراڭ قىز بالىنى ئۆمرۈمگە كېلىپ كۆرمەپتەنمەن، ھېچ بىر كىمنى زاڭلىق قىلىپ كۈلمەپتەنمەن، نېمە كۆرگۈلۈك بۇ ماڭا؟ يىغلاڭ دەيمەن! ئىشنى قۇراشتۇرۇپ، مۇشۇ كۈنگىچە كۆزىڭىزدىن ياش قۇرۇمىدى. مانا ئەمدى بۇ نېمە قىلىق؟

خۇشلۇقىڭىز ئىچىڭىزگە پاتىمغان بولسىمۇ يىغلاڭ! ھەممىسى ئاران تۇرۇپتىكەن دەپ كۈلۈشۈۋاتىدۇ .

بۇ يەرنىڭ ئادىتىدە ئادەملەر «سلى» ، «ئۆزلىرى» دەپ ، بىر - بىرىنى كىچىكىدىن چوڭغىچە سىلىق - سىپايە ئاتىشىدۇ . «سىز» سۆزى بىر - بىرىنى كەمسىتىش مەنىسىدە ئىشلىتىلىدۇ . ئادەملەر بىر - بىرى بىلەن جېدەللەشسە ، بىر - بىرىگە مۇشۇ سۆز بىلەن تەنە قىلىپ قورساق كۆپۈكىنى چىقىرىدۇ . ئۆگەي ئانىسىنىڭ نەشتەردەك سۆزلىرى مېھرىبانىڭ يۈرىكىگە بىر ئاغرىق كىرگۈزدى ، ئەمما ئۇ ئۇنىسىز ھالدا ماشىنىغا چۈشتى . ئەتراپتىكى ھەممىنى بىرخىل سۆرۈنلۈك قاپلىدى . ئاياللارنىڭ كۈس - كۈس پاراخلىرى ، بىر - بىرىدىن كۆڭۈلنى غەش قىلىدىغان پاراخلار بولدى ، بۇلارنىڭ ھېچقايسىسى مېھرىبانغا چىۋىن چاققانچىلىك تەسىر قىلالمىدى ، قارامتۇل كەلگەن سوزۇق يۈز ، ئۇزۇن ئېگەك ، قوڭۇر كۆز ، ئەگمەچ قىرلىق بۇرۇن ، خەت تارتقان مايسىدەك يۇمران بۇرۇت ، ئېگىز بەستىلىك گەۋدە... مانا بۇلار ئۇنىڭ كۆز ئالدىدىن ئۆتۈپ تۇردى . بۇ چىراي ئۇنىڭغا بىرخىل قەتئىيەت ، ھەقىقىي ئەرلەرگە خاس بىر جاسارەت بىلەن تىكىلىپ قاراۋاتىدۇ . شۇنداق قاراشتىلا بۇ چىراي شۇنچە سۆرۈن ، قورقۇنچلۇق ، ئادەمنى ئەيمەندۈرىدىغان سۈرلۈك چىراي ، ئەمما ئۇنىڭغا سىنچىلاپ تىكىلگەندە ، سەل ئۈستىگە تارتىلىپ ، سارغۇچ ئېقى كۆرۈنۈپ قالىدىغان ئاشۇ قوڭۇر كۆزىدىن ئاجايىپ سېھىرلىك ، مېھرىبان ، ئىسسىق ، سەمىمىي بىر خىل نۇر چىقىدۇ . بۇ نۇر ئادەمگە شۇنچە ئىللىقلىق ھېس قىلدۇرىدۇ . ئۇ مۇشۇ چىراي ئالدىدا ، مۇشۇ قەلبىدە چوڭقۇر ئورۇن ئالغان بەست ئالدىدا ، ھەممىنى پەس كۆرىدۇ ، كۆزىگە ئىلمايدۇ ، قەلبىدە بىرخىل ئازابلىق ، پەخىرلىنىش ھېس قىلىدۇ ، قىيىن ھاللاردا يۈرىكىدە ساقلىنىۋاتقان ئاشۇ غايىۋانە يۆلەنچۈكىنى يادىغا ئالىدۇ ، ئۇنىڭدىن مەدەت ئالىدۇ . مانا بۇ ئىشەنگەن تۈۋرۈكى — مۇسا ئىدى . مانا ئەتراپىدا ئۆزى ئارىسىدا ياشاۋاتقان ئادەملەرنىڭ ھەممىسى ئاشۇنىڭ

ئالدىدا ھېچ نەرسىگە ئەرزىمەيدىغان ، شۇنچە ساختا ، ئىچى قارا ،
كۆڭلى پەس ئادەملەر ، ئاجىز مەخلۇقلار... ئۇ ھازىر مۇ ئۆزى
سەسكىنىپ تۇرغان بۇ ئادەملەرنىڭ يالغان ھىجىيىشلىرى ، ياسىما
كۆيۈمچانلىقى ، غەرەزلىك تەسەللىلىرىدىن كۆرە ، كۆزىنى يۇمۇپ
ئاشۇ مۇناسى بىلەن بىللە...

— كىم ؟

— مەن ، بۇياققا كەل .

— مەن دېگەن كىم ، بۇياققا... ھە سىلى مۇسامۇ ؟

— ھەئە ، ئىنتىك بۇ يانغا كەل ، مۇھىم گېپىم بار .

— ۋىيەي ، ئۆگەي ئانامنى بىلىلغۇ ، بۇ ئالتە كېچىدە قانداق

مۇھىم گەپ ئۇ ؟ ئەتە مەكتەپتە دېيىشسەك بولمامدۇ ؟

— تولا گەپ قىلماي ، بۇياققا كەل دېگەندىكىن كەل ! ئەتە

مەكتەپتە دېيىشىدىغان گەپ بولىدىغان بولسا ، بۇ كېچىدە سېنى

ئاۋارە قىلمايتتىم . ئۇ مۇھىم .

مېھرىئاي دەرۋازا غىچىرلاپ كەتمىسۇن دەپ ئاستا ئېچىپ

چىقتى . مۇسا كاپ قىلىپ ئۇنى قولىدىن تۇتۇپ دالدىغا تارتتى .

— قېلىن ، سەتلەشمىسىلە ، ئالدامچى ، مېنى گوللاپتۇ...

ئۆيدىكىلەر قەيەرگە كەتتىكىن دەپ تۆت پۇتى ئۆرە قالدۇ . مەن

كىرىپ كېتەي !

مۇسا ھاسىراۋاتقاندى ، مېھرىئاي ئۇنىڭغا سەل ھەيران بولۇپ

قاراپ قالدى .

— كىرىپ كېتسەن مېھرىئاي ، ئومىقىم ، مۇشۇ كىرىپ

كەتكىنىڭچە ئەمدى ھەرگىز چىقمايسەن . بۇنىڭدىن كېيىن ، سېنى

ئۆگەي ئاناڭنىڭ ئالدىدا ھەرگىز تىلى كېسىك قىلىپ قويمايمەن ،

بۇ مېنىڭ سېنى ئاخىرقى قېتىم مۇشۇنداق قىچقىرىشىم .

مېھرىئاي ئۇن قويۇپ ئىچىگە تارتىۋەتتى .

— نېمە ، نېمە دەۋاتتىلا ؟ نېمە ئىش بولدى ؟ نېمىشقا بۇنداق

دەيىلا ؟ مەن سىلىنىڭ كۆڭۈللىرىگە كېلىدىغان بىرەر ئىش

قىلىدىمۇ ، كۆڭۈللىرىنى ئاغرىتىپ قويدۇممۇ ياكى بىر كىم مەن

توغرۇلۇق بىر نېمە دېدىمۇ؟ — دېدى مېھرىئاي ئالاق - جالاق بولۇپ .

— ياق ، ياق ، ئومىقم ، مېھرىئاي ، سەن گەپنى باشقا ياققا ئەكەتتىڭ . سەن مېنى ھەرگىز خاپا قىلمىدىڭ ھەم مەن سەندىن پەقەتلا خاپا بولمايمەن . خۇدايىم بۇيرۇغان بولسا ھەرگىز بۇنداق بولمايدۇ... مەن ساڭا ، مەن ساڭا باشقا گەپنى دېگىلى كەلدىم . بۇ باشقا گەپ ، مېھرىئاي ، پېشانىمىزگە شۇنداق پۈتۈلگەن ، تەقدىر ، رىزقىمىز شۇنداق ئوخشايدۇ . مەن ئاران 9 - سىنىپقىچە ئوقۇيالايدىغان بولدۇم ، ئەمدى ئىككىمىزنىڭ ئىشى تۈگەشتى ، مېھرىئاي ، ھەممىسى تۈگىدى...

— نېمە بولدى ، زادى نېمە بولدى ؟ مەن تەقەززا بولۇپ ئۆلەي دېدىم . زادى نېمە ئىش بولدى ، دېسە قانداق ؟ مەن ھېچنېمە بىلمىدىم . ماڭا ھېچنېمە دېمىدىلە ، نېمىشقا بىر - بىرىدىن ئادەمنى قورقۇنچقا سالدىغان گەپلەرنى قىلىلا ؟ ئىتتىك بولسلا ، قانداق دېگەن باش - ئايىغى يوق گەپلەر بۇ ؟ سىلنىڭ بۇنداق گەپلەرنى قىلغانلىرىنى مەن تۇنجى قېتىم ئاڭلاۋاتىمەن ، — مېھرىئاي يىغا ئارىلاشقان گېپىنى مۇشۇ يەردە توختىتىۋالدى .

— ئالدىرىما ، مېھرىئاي ، ئومىقم ، كۆزۈڭدىن ياش چىقارماي تۇر ، سەن بەك ئاجىز ، جېنىڭ بەك ئاجىز ، مەن دېمىمنى ئېلىۋالاي ، سەن قورقۇپ كەتمە ، ئۆزۈڭنى بېسىۋال . سەۋر - تاقەتلىك بول ! بۇ ئىشنى ساڭا دەي دەپ ئويلىساملا ، يۈرىكىم سېلىپ كېتىپ تىنالماي قېلىۋاتىمەن ، پۈت - قوللىرىم بوشىشىپ كېتىۋاتىدۇ . سەن ھەرگىز مېنى باشقىچە چۈشىنىپ قالما ، بۇ گەپنى ئاڭلاپ ھەرگىز مېنى خاتا چۈشىنىپ قالما ! ھازىر دېسەممۇ ماڭا باشقىچە قاراپ قالسىەن ، بۇنى مەن بىلىمەن . ئەمما كېيىنچە چۈشىنىۋالسىەن . سەن ئاڭلا ، ھەرگىز قورقۇپ كەتمە . مەن ھازىر ، ياق ، بۇنىڭدىن يېرىم سائەت بۇرۇن ، دادامنى ، دادام دېگەن قارا يۈز بەدىنىيەتنى بوغۇزلىۋەتتىم ، ئۆلتۈرۈۋەتتىم . ئۇ ئەمدى بۇ دۇنيادىن يوقالدى ، جاھاندىكى بىر ئەسكى ئادەم يوقالدى . ئۇ يەنە

قاچانغىچە قىلغۇلۇقنى قىلىپ ياشايدۇ؟ ئۇنداق ئادەم ئۆلسە ئۆزىگىمۇ پايدا، چۈنكى بۇنىڭدىن كېيىنكى قىلىدىغان گۇناھلىرى قىلىنماي قالىدۇ .

— نېمە، نېمە دېدىلە، مۇساجان؟ ساراڭ بولمىغانلا؟
— ياق، ئومىقم، ئەقىل - ھوشۇم جايدا، تازا جايدا بولۇپمۇ ھازىر! بولمىسا سېنى ئىزدەپ كەلمىگەن بولاتتىم . جاھاندا ئۇنىڭدىن پەس ئەسكى ئادەم بولماس .

— ياق - ياق، مۇساجان دادىلىرىنىڭ ئەسكىلىكىنى ھەممە ئادەم بىلىدۇ، ئەمما مەن ئىشەنمەيمەن، سىلى چاقچاق قىلىۋاتىلا، ئۇزاق ئەمەس، مەن تېخى ئەتىگەنلا كۆرگەن، ئۇنى سىلى ھەرگىز ئۆلتۈرمەيلا، ئۆلتۈرمىدىلە، مەن بۇنىڭغا ئىشەنمەيمەن...

8

— سەن ئىشەن - ئىشەنمە . مەن ئۇنى ئۆلتۈرۈۋەتتىم . مەن ساڭا دەپ قوياي دەپ كەلدىم . سەن بىلىسەن، ئانام بىلەن ئىككىمىزنىڭ كۆرمىگەن كۈنىمىز قالمىدى، ئانام مەن بىلەن سىڭلىمنى ھەم چوڭ ئانامنى باقىمەن دەپ، كوچىغا چىقىمىدى، تىلەمچىلىك قىلمىدى، ئۇنىڭدىن باشقىنىڭ ھەممىسى بولدى، تارتىمىغان كۈنى قالمىدى . ئۇ ئەرلەردەك، بەلكى ئۇلاردىن نەچچە ھەسسە ئېغىر ئەمگەك قىلدى، قۇرۇلۇشلاردا مەدىكار بولدى . مەن ئانامنىڭ بىزنى باقىمەن، ئوقۇتمەن دەپ چەككەن ئازابلىرىنى، دەرد - ئەلىمىنى ئويلىسام، پەقەت چىدىيالىمەن، مېھرىئاي . ئانام چىدىغان جاپا - كۈلپەتكە ھېچقايسىمىز چىدىيالىمىز، ھازىر چوڭ بولغانلىرىمىز ھېچقاچان چىدىيالىمىز . چوڭ ئانام قازا قىلغاندىن كېيىن، ئانام ئۆكۈم بىلەن مېنى ئۆگەينىڭ ئالدىغا ئەكىرمەيمەن دەپ، قانچىلىك كۈلپەت تارتىمىمۇ، ياتلىق بولمىدى . يەنە بىر تەرەپتىن، دادام دېگەن ماز بىزنىڭ ھېچ ئىشىمىز بىلەن كارى بولمىسىمۇ، دائىم ئانامنى : «مەن ھايات بولساملا، سەن ئەرگە

تېگىدىكەنەنەن ، ئۆلتۈرۈۋېتىمەن» دەپ قورقۇتۇپ كەلدى . ئانام بىچارە ، ئەنە شۇنداق ئازاب بىلەن مۇشۇ چاغىچە ھەممىگە چىداپ كەلدى . مەن ئەمدى چوڭ بولدۇم ، جېنىم ئانا ، مەن ئەمدى ئوقۇماي ، ئىشلەي دېسەم ، ئۇ نۆزەمبىللا ئۇنىمىدى . ئۇ بەك مادارىدىن كەتتى . ئۇ ئەمدى ئۆزىنىڭ ئاجىزلىقىغا تەن بەردىمۇ ، ئاخىر بىركۈنى ئۆزىنىڭ ياتلىق بولىدىغانلىقىنى سىڭلىم بىلەن ئىككىمىزگە دېدى . كۆڭلۈم كۆپ يېرىم بولدى . مەن گەپ قىلماستىن تالاغا چىقىپ كەتتىم . مەن بىلىمەن ، ئۇ يەنىلا ئۇكام بىلەن ئىككىمىزنىڭ غېمىنى يەپ شۇنداق قىلماقچى بولدى . ئۇزۇندىن بېرى بىزگە خەيرخاھلىق قىلىپ كېلىۋاتقان ، ئۇكام بىلەن ماڭا بەك ئامراق ، بالا - چاقىسىز يۈسۈپ باقى ئىسىملىك موزدۇز ئادەم ، ئۇ بىزگە ناھايىتى جىق ياخشىلىق قىلدى . دائىم ھېيت - بايرام بولسا بىزگە يېڭى كىيىم ئېلىپ بېرىدۇ ، ھېيتلىق پۇل بېرىدۇ ، قۇربانلىقنى بىرگە قىلايلى دەپ قوي ئەكېلىپ سويىدۇ ، بىزگە شۇنچە ئامراق . مەن ئۇ ئادەمگە ئامراق بولساممۇ يۈسۈپ باقى نېمىشقا بىزگە مۇنچىۋالا قىلىدىغاندۇ ؟ دەپ خۇدۇكسىرەپ ئويلاپ قالاتتىم ، ھەرخىل گۇمانلاردا بولاتتىم ، ئانامغا ئاچچىقىم كېلىپ ، بەزىدە سەۋەبسىزلا ئاچچىقلىنىپ قايىناپ كېتەتتىم ، ئانام بۇ چاغدا ئۆكسۈپ يىغلاپ كېتەتتى . مەن ئانامنىڭ كۆڭلىگە ئازار بەرگەنلىكىم ئۈچۈن دەرھال پۇشايمان قىلىپ ئىچىمدە ئۆزۈمنى تىللايتتىم ، ئانامغا ئىچىم ئاغرىيتتى . كېيىنچە چوڭ بولسام ، چوقۇم يۈسۈپ باقىنىڭ ھەممە ياخشىلىقىنى قايتۇرىمەن دەپ ئويلايمەن ، ئەمما ئۇ ئادەمنى ئۆيىمىزدە كۆرسەملا غۇزۇرىدە ئاچچىقىم كېلىپ چىقىپ كېتىمەن ، ناھايىتى ئېغىر ئازابلىنىمەن . ئانامنىڭ شۇ تاپتا قانچىلىك قورۇنغىنى ، سىقىلىپ ، ئىچىدىن تۈگىشىپ ، كۈندىن - كۈنگە جۈدەپ كېتىۋاتقىنىنى ئويلىسام ، يۈرىكىم يىلان چاققاندىك ۋىزىدە بولىدۇ . ئاھ ، ئانا ، مەن چوڭ بولۇپ كۈنۈمنى ئالالىغۇدەك بولغۇچە ھايات تۇرۇپ بەرسەڭ ، مېنىڭ ئازادە ئۆيۈم بولسا ،

بالىلىرىم بولسا ، مەنمۇ باشقا ئادەملەردەك بىر مورىدىن تۈتۈن چىقىرىپ ياشسام ، سەن ئۆيىمىزنىڭ تۈۋرۈكى بولۇپ ئولتۇرۇپ بەرسەڭ ، ئالدىڭغا داستىخان سېلىپ ، كۆڭلۈڭ نېمە ئارتسا شۇنى كەلتۈرسەم ، ئازادە كۈلۈپ ئولتۇرۇپ ، قارىشىپ ئولتۇرۇپ تاماق يېيىشىشكە... مەن سېنى ئۆمرۈڭنىڭ كېيىنكى يېرىمىدا بىز بېقىۋالسام ، مەن ئوغلۇڭنىڭ دۆلىتىنى كۆرۈپ ، ھەرۋاقلىق تاماقتىن كېيىنكى دۇنيادا مېنىڭ تېخىمۇ بەختلىك بولۇشۇمنى تىلەپ دۇئا قىلىپ ، مەندەك بىر ئوغۇلنى تۇغۇپ ، بەندىلەر ئۇ ئالەمدە تارتىدىغان بارلىق دوزاخ ئازابىنى بۇ ئالەمدە تارتىپ مېنى چوڭ قىلغىنىڭغا رازى بولساڭ... مانا مېنىڭ پۈتۈن ھاياتىمدىكى ئارمىنىم . خۇدا ماڭا بۇ دۇنيادا پەقەت مۇشۇنى نېسىپ قىلسا ، مۇرادىمغا يېتەتتىم . ئاھ ، ئانام ، ئانامنى بىر بېقىۋالسام... ئانام ھازىرغا قەدەر مېنى دەپ ، سىڭلىمنى دەپ ياشاپ كەلدى . بىزنى قاتارغا قوشۇش ئۈچۈن شۇنداق قىلدى...

ئاھ... مېھرىئاي ، مېھرىئاي . مېنىڭ ئاشۇ بەختلىك ئائىلەمدە سەن ئانامنىڭ كېلىنى بولماقچىمىدىڭ ، بالىلىرىمنىڭ ئانىسى بولماقچىمىدىڭ... ھەر ئىككىمىز ئاتا - ئانا مېھرىنى تولۇق كۆرمەي ، يېتىملىك ئازابىنى تويغۇچە تارتىپ چوڭ بولغاندۇق . مانا ئەمدى ھەممىسى تۈگىدى . ھەممە ئارمانلىرىم ۋەيران بولدى . ئەمدى مەندە ياشىغۇدەك نېمە قالدى؟ خۇدا پېشانەمگە شۇنداق پۈتكەنكەن . رىزقىمىز بىز ئويلىغاندەك بىر ئەمەس ئىكەن . سەن چىرايلىق ھەم ئاق كۆڭۈل ، مىجەزىڭ ئوبدان . خۇدايىم بەختىڭنى بەرسۇن !

مېھرىئاي چىداپ تۇرالماي ھۆڭرەپ يىغلاپ مۇسانىڭ ياقىسىدىن تۈتۈپ ، ئۇنىڭ مەيدىسىگە بېشىنى قويۇپ يىغلاپ كەتتى :
— ئوبدان مۇساجان ، ئۇنداق دېمىسىلە ، مېنىڭ سىلىدىن باشقا كۆڭلۈم سۇ ئىچكۈدەك ھېچنېمە يوق . ئۇنداق دېمىسىلە ، مېنى... مەن قانداق قىلىمەن؟ مېنىڭ بۇ دۇنيادا نېمە بار؟ مېنىڭ مۇشۇ چاغقىچە تارتقان ئازابلىرىم يەتمىگەندەك ، ئەمدى بۇ ماڭا يەنە

نېمە تارتقۇلۇق؟...

— يىغلىما ئومىقىم . ئەمدى بولىدىغان ئىش بولۇپ بولدى ،
ئۇنى ياندۇرۇۋالغىلى بولمايدۇ!...

مېھرىئاي ئۇنى سىلكىشلەپ ۋارقىراپ كەتتى :

— سىلى نېمىشقا ئۇنداق قىلىلا؟ زادى نېمىشقا ئۇنداق
قىلىلا؟ ئاشۇنداق ئىشنى قىلىۋاتقاندا ، مەن پەقەت يادلىرىغا
كەلمىدىممۇ؟ مېنى ئويلاپ قويمىدىلىمۇ؟ نېمىشقا پىتنىڭ
ئاچچىقىدا ئىشتاننى ئوچاققا تاشلىدىلا؟ مەن زادى سىلىنىڭ
يادلىرىدا يوقمۇ؟... مەن بۇ ئىشنىڭ باش - ئايىغىنى زادىلا
بىلەلمىدىم...

— ئۇنداق دېمىگىن ، ئومىقىم . سېنى بىردەممۇ يادىمدىن
چىقىرىپ قويغان يېرىم بولسا ، خۇدا تۇرۇپتۇ ! مەن زادىلا چىداپ
تۇرالمىدىم . مېنىڭ ئارزۇلىرىم توزغاقتەك توزۇپ كەتكەندىكىن ،
مەن زادىلا چىداپ تۇرالمىدىم . مېنىڭ گېپىمنى تاقت قىلىپ
تۇرۇپ ئاڭلىغىن . ئانام ھەر قېتىم يۈرىكى سىقىلىپ ئازاب ئىچىدە
قالغاندا ، مەن زادىلا چىداپ تۇرالمىتتىم . مەن ئانامنىڭ توي
قىلىدىغانلىقىنى ئاڭلاپ ، ئۆيدىن چىقىپ كېتىپ ، ئۈچ كۈنگىچە
ئۆيگە كەلمىدىم . ئەمما ئۈچ كۈنگىچە قەيەردە مېڭىپ ، قەيەردە
تۇرغانلىقىمنى بىلمەيمەن . گېلىمدىن ھېچنېمە ئۆتمىدى ،
قورسىقىمۇ ئاچمىدى . ئاغىنىلىرىمنىڭ زورلىشى بىلەن
يېگەنلىرىم ئوغا - زەھەردەك تېتىيدۇ . ئانامنىڭ سۇنۇق چىرايى
كۆز ئالدىمدىن زادى كەتمەيدۇ ، ئۇ مېنى دەپ شۇنداق قىلىۋاتىدۇ .
مېنىڭ بۇنىڭدىن كېيىنكى تۇرمۇشۇمنى ئورۇنلاشتۇرۇشقا كۆزى
يەتمىگەنلىكتىن ، ئۆزىنىڭ ئاجىز ، يالغۇز ئىكەنلىكىنى
بىلگەنلىكى ، ئۆزىگە يار - يۆلەك بولمىسا بولمايدىغانلىقى ئۈچۈن
شۇنداق قىلدى . ئۈچ كۈنگىچە كۆزۈمنى يۇمساملا ، ئانام كۆز
ئالدىغا كېلىۋالىدۇ . مەن پۇشايما قىلىمەن . ئانام ئۆزىنىڭ
ياتلىق بولىدىغانلىقىنى قانچە پاتمان ئازاب ئىچىدە سىقىلىپ ،
قورۇنۇپ دەپتۇيۇ ، مەن نېمىشقا ئانامنى تېخىمۇ تەس كۈندە قويۇپ ،

گەپ قىلماي ئۆيدىن يېنىپ چىققاندىمەن؟ ئۇ ھازىر نېمە بولۇپ كەتكەندۇ؟ بۇ ئۇچ كۈندە ئۇ قانداق ئۇخلىغاندۇ؟ ناماق بېگە نېمىدۇ؟ بۇ توي ئۇنىڭ ئۈچۈن تويۇمۇ ياكى نېمىدۇ؟ دوزاخ ئازابى ھەرقانچە بولسا مۇشۇنچىلىك باردۇ؟ مەن ئانامنى قانداق قىلماقچىدىم؟ مەن ئانامنى خۇشال قىلماقچى ئەمەسمىدىم؟ ھازىر نېمە قىلدىم؟ ئۇ بەلكى تۈگىشىپ كېسەل بولۇپ يېتىپ قالغان بولۇشمۇ مۇمكىن. مەن دەررۇ ئۆيگە بارماقچى بولدۇم. ئىشىكتىن كىرمەي تۇرۇپلا: «جېنىم ئانا، سىلى توي قىلسىلا، مەن ھېچقانداق ئويلىمايمەن، كۆڭلۈم پېرىم بولمايدۇ. باشتا سەل كۆڭلۈمگە يات تۇيۇلغان، ئويلاپ باقسام سىلىنىڭ ئويلىغانلىرى توغرا ئىكەن!» دەيمەن. ئانامنىڭ ئالدىدا ھەرگىز كۆڭلۈمدىكىنى بىلىندۈرمەيمەن، ئۆزۈمنى ئىنتايىن خۇشال تۇتمەن، قىلىشقا تېگىشلىك ئىشلارنىڭ ھەممىنى قىلىمەن. ساۋاقداشلىرىم زاڭلىق قىلىشمۇ مەيلى، ھەممىگە چىدايمەن. يۈسۈپ باقى بىلەن ھەرقانچە خۇشۇم بولمىسىمۇ، كۆرەرگە كۆزۈم بولمىسىمۇ، ئۇ بىزگە ناھايىتى كۆپ ياخشىلىق قىلغان ئادەم، مەن بۇنى ئۇنتۇپ قالسام بولمايدۇ. مەن مۇشۇنداق ئۆزۈمنى زورلاپ ئۆيگە ماڭغان بولساممۇ، ئۆزۈممۇ بىلىمەيمەن، پەقەت ماڭغۇم كەلمىدى. بوينۇمدىن باغلىغاندەك مېڭىپ ئۆيگە يېقىن بارغاندا، يەنە ئۆيگە كىرگۈم كەلمەي، يېنىپ كەلدىم. يانغاندا خۇددى ئارقامدىن بىرى كېلىپ تۇتۇۋالدىغاندەك ياكى مەكتەپكە كېچىكىپ قالغاندەك يۈگۈردۈم. يەنە پۇشايماق قىلىپ، باياتىن قىلغان خىياللىرىمنى ئويلاپ ئارقامغا ياندىم، قەدىمىم ناھايىتى ئېغىر، پۈتۈمغا تاش باغلاپ قويغاندەك ناھايىتى تەستە يۆتكەيمەن. ئادەم ئۈچۈن جاھاندا دىلىغۇل بولۇشتەك، كۆڭلى تارتىمىغان ئىشقا ئۆزىنى زورلاش، زورۇقۇشتەك ئازابلىق ئىش يوقتەك بىلىندى. ئۆيدىن كەلگەن شۇم خەۋەر مېنى پۈتۈمنىڭ ئىككى بولۇپ قالغىنىغا پۇشايماق قىلدۇردى. ئاران ئۆرە تۇرۇۋاتقان بىچارە ئانامنى، بىز بىلەن ئەزەلدىن كارى بولمايدىغان باغرى تاش، كۆيۈمسىز دادام كېلىپ: «سەن مېنىڭ كۆز ئالدىمدا

ەرگە تېگىدىغان بولدۇڭمۇ پەس! « دەپ ئۇرۇپ ، ئۆلەمجان قىلىپ قويۇپ كېتىپتۇ . بېشىمدىن تۈتۈن چىقىپ كەتتى . ئۆلەر - تىرىلىشىمگە قارىماي ئۆيگە چاپتىم . ئاھ ، ئانا ! مانا ئەمدى بولدىمۇ ؟ مەن ئەقلى كۆيۈك ئوغلۇڭ نېمىشىمۇ سېنى تاشلاپ كەتكەندىمەن ؟ نېمىشقا سېنىڭ مېنى دەپ ، بىز بالىلىرىڭنى دەپ ، ياتلىق بولۇشۇڭنى توسقاندىمەن ؟ مەن نېمىدىگەن كالۋا ! مەن زادى نېمىشقا توسۇق بولمەن ؟ بۇ قانداق دېگەن تەتۈرلۈك ؟ نېمىدىگەن تەتۈر جاھان بۇ ؟ بۇ تەتۈر جاھاندا ياشىغانلىقىم ئۈچۈن تەتۈرمۇ مەن ؟ دادامنىڭ ئانامنى ئۇرۇشقا نېمە ھەققى بار ؟ ئۇ ياۋۇز توڭگۇزنىڭ زادى نېمە ھەققى بار ؟ بىز بىلەن ھازىرغىچە ئۇنىڭ كارى بولمىغانغۇ ؟ ئون بىر يىلغىچە تاشلىۋەتكەنغۇ ! ئانام ئۆزىنى دېمىسىمۇ ، بىز بالىلىرىنى دەپ بولسىمۇ ، ئۇنىڭ بىزنى پاناھغا ئېلىشىنى شۇنچە چاغقىچە ئۆتۈنگەنغۇ ؟ بىزنى باقمەن دەپ ئانامنىڭ تارتىمىغان جەبرىسى ، ئاڭلىمىغان گەپ - سۆزلىرى قالمىغاندا ، سەن مۇتتەھەم ئۇششۇق ، نامەرد قەيەردە قالغان ؟ بىز يېرىم تاۋاق قوناق ، بىر پارچە زاغرىغا زار ۋاقتتا سەن رەھىمسىز بۆرە يەپ - ئىچىپ كېكىرىپ ، بۇرۇتۇڭنى مايلاپ ، يانچوقۇڭنى پۇلغا توشقۇزۇپ ، ھاراق ئىچىپ يۈردۈڭ . قىمارخانىدا ھوشۇق ئېتىپ ، مەيدەڭگە مۇشتلاپ ، ئالتە كۈندە بىر خوتۇن ئېلىپ يۈردۈڭ . مەن ساناپ تۇردۇم ، قانخور بەدبەخت ، گۆرىدىن توڭگۇز قوپقۇر . مەن ئاق - قارىنى پەرق ئەتكۈدەك بولغاندىن كېيىن ئالغان خوتۇننىڭ ئون ئۈچ ، پەقەت خاتاسى يوق ئون ئۈچ . ئاشۇ بىچارە ئون ئۈچ خوتۇن ساڭا تېگىپ قالغىنى ئۈچۈن مىڭ پۇشايمان قىلىپ ، داد دەپ تىۋۇلاپ ، بارمىقىنى چىشلەپ ، سەندىن قۇتۇلغىنىغا خۇش بولۇپ ئۆز يولىغا راۋان بولدى . چوڭ ئانام ھەر قېتىم سېنى نىلغا ئالغاندا ، ئۇلۇغ - كىچىك تىنىپ ، كۆزىگە ياش ئېلىپ ئادەمنىڭ قورسىقىدىن ئارغامچا - توقۇناتتىن باشقا ھەممە نېمە چۈشىدىكەن ، دەيتتى . ھەقىقەتەنمۇ سېنى بۇ جاھاندا ھېچنېمىگە ئوخشاتقىلى بولمايدۇ . ھەي ، دۇنيادا ئاجىزلارنىلا بوزەك

قىلالايدىغان نامەرد! ئەجىبا، سەن ئىت خۇيۇڭ بىلەن ئون ئۈچ خوتۇن ئېلىپ قويىۋەتسەڭ بولىدىكەنۇ، بىچارە ئانام بىزلەر يۆلەنچۈكسىز قالغاندا، ياتلىق بولسا بولمامدىكەن؟ خۇدايىم سەندەك ئادەملەرنى يارانغاندا، تېنىگە، قېنىغا ئازراق ۋىجدان سۈيى قوشۇشنى ئۇنتۇپ قالامدىغاندۇ؟ ئانام، سەن ھەرقانچە ئەسكى بولساڭمۇ، بىزنىڭ دادىمىز بولغانلىقىڭ ئۈچۈن، ئاخىر ئەقلىنى تاپار، خۇدىنى بىلەر، خۇيىنى تاشلار دەپ، ساق ئون بىر يىل ساقلىدى، ئەمما، قانغا سىڭىپ كەتكەن تەبىئىتىڭ ئۆلگۈچە ئۆزگەرمەيدىغانلىقىنى بىلمىگەنكەن. ئانام ئاخىر ياتلىق بولماقچى بولغاندا، ئۇنى ئۇرۇپ ئۆلەمىجان قىلىپ قويۇپسەن. ئۆلۈك - تىرىكى بىلەن كارى بولمىغان ئادەم، ياتلىق بولسا چىدىيالىمىدىكەنەن؟ ئۇيغۇرلاردا قىمارۋاز مەرد بولىدۇ، دېگەن گەپ بار، ئەمما سېنىڭدەك نامەرد، پەسلىرىمۇ بار ئىكەنمۇ؟ سەن ئانام ئۆلسە رازى ئىكەنەن، ئەمما ياتلىق بولۇپ ھايات ياشىشىغا رازى ئەمەس ئىكەنەن، ھۇ، مۇتتەھەم!...

مانا ئەمدى، ئانام بۈگۈن ياكى ئەتە ئۆلۈپ كېتىدۇ. ئەمما سەن ھازىر ئانامدىن بۇرۇن ئۆلدۈڭ، مەن قىساس ئالدىم. مەن تۇغۇلغاندا، قۇچىقىڭدا ئەركىلەتكەندە، قولۇڭدىكى ئاشۇ ئەتلىمە گۆشنىڭ ئۆزۈڭنى ئۆلتۈرىدىغانلىقىنى ئويلىمىغان بولغىدىڭ؟ راست ئۆلتۈرۈۋەتتىم، مېھرىئاي، ئىشەنگىن! مەن دادامنى ئۆلتۈرۈۋەتتىم. ئانامنىڭ ھالى بەك پەس. ئۇ ئەتە ياكى ئۆگۈن ئۆلۈپ كېتىدۇ... ئۇ ئەمدى ھەرگىز ئورنىدىن تۇرالمايدۇ. مەن ئۇنىڭ جىنازىسىنى كۆتۈرەلمەيدىغان بولدۇم، لېكىن پۇشايمان قىلمايمەن. مەن ئانامنىڭ يېنىدىن كۆزۈمگە ھېچ نەرسە كۆرۈنمەي، قولۇمغا قەبەردىن چىققانلىقىنى بىلمەيمەن، پالتىنى ئېلىپ بېرىپ پايلاپ تۇردۇم. تەلىمىگە ئۇ مەست بولۇپ يانغانىكەن، ئىشىكىنىڭ ئالدىدىلا ئۆلتۈرۈۋەتتىم. مەنمۇ ئۆلمەن... مېھرىئاي مۇساجاننى ئىتتىرىۋەتتى، قورقۇنچتىن ئۇنىڭ ھەممە يېرى لاغىلداپ تىترەپ، ئاغزى گەپكە كەلمەي قالدى.

تۈگدى... ھەممىسى تۈگدى... مۇساجاننى تۇتۇپ كېتىشى .
دادىسى بويىنى مايماق ، يېرىم - يارتا بولۇپ ساقايدى ، ئۇنى تۈرمىگە
سولدى ، ئۇزۇن ئۆتمەي تۈرمىدە ئۆلدى . ئانىسى ئۆلۈپ تۈگدى .
مۇساجانغا ئون يىللىق قاماق جازاسى بېرىلدى . يېشى توشقىچە بالا
جىنايەتچىلەر تۈرمىسىگە سولاندى... مېھرىئانىنىڭ پېشانىسى باشتىن
تەتۈر !...

9

مېھرىئاي يوتقاندىن ئاستا سۇغۇرۇلۇپ چىقىپ ئولتۇردى .
ئۇنىڭ قات - قات كىيىۋالغان كىيىمدىن ئىچى سىقىلىپ ،
يۈزلىرى قىزىرىپ كەتكەندى . چېكىلەپ تېگىۋالغان ياغلىقنى
قايتا چىگىتتى . سىرتتا ئاندا - ساندا ئۇياق - بۇياققا ماڭغان ئاياغ
تسۋىشى ، توي توغرىسىدا بولۇۋاتقان ئېگىز - پەس پاراڭلار ،
ئۇنىڭلاردىن چىقىۋاتقان ناخشىلار بۇرۇنقىدىن پەسەيگەن بولسىمۇ ،
يەنىلا ئاڭلىنىپ تۇرىدۇ . ۋاقىت يېرىم كېچىگە يېقىنلىشىپ
قالغانىدى . مېھرىئانىنىڭ كالىسىدا پەقەت چاقماق چاققاندىك پەيدا
بولغان بىر خىيال ئۇنىڭ قاراڭغۇ ، ئۈمىدسىزلىك بىلەن تولغان
كۆڭلىنى يورۇتۇۋەتتى . ئۇنىڭدىكى ھەممە غەم - ئەندىشە گۇيا
يورۇقلۇقتىن قورقىدىغان قۇرتلار ئۆزىنىڭ قاراڭغۇ كامارلىرىغا
كىرىپ غايىب بولغاندەك غايىب بولدى ، ھەممىسى يوق . خۇددى
ئۇنىڭ كۆڭلى بۇرۇن ھېچقانداق غەم - ئەندىشە داڭگاللىرىدا
سوقۇلمىغاندەك ئازادە ، خاتىرجەم بولۇپ قالدى . بۇلارنىڭ
ھەممىسى ئۇنىڭ قەلبىدىكى مەنئى كۈچلەرنىڭ ھەممىسىنىڭ
بىرىنىڭ كەينىدىن بىرى بەربات بولۇپ ، پىچاق سۆڭەككە يەتكەندە ،
ئاشۇ چاقماقتەك چاقناپ پەيدا بولغان ، ئاخىرقى ، شۇنداقلا توسقىلى
بولمايدىغان جاسارەتتىن بولغانىدى ، ھەممە ئۇششاق قارشىلىق ،
نارازىلىق ، قورقۇمىسىزلىقنىڭ يىغىلغان ، يۇغۇرۇلغان كۈچى
ئىدى . ئۇ ئۆيىدىن تار كوچىغا چىقتى ، توي بولغان ئۆي... ئادەملەر

تېخى ئۇيغۇغا كەتمىگەن بولسىمۇ ، ئەمما ھەممىسىگە ھاردۇق يەتكەن ، ئېزىلىپ كېتىشكەندى . ئۆيىدىن ، ھويلىدىن چىقىپ بولغۇچە مېھرىئانىڭ يۈرىكى سېلىپ ، پۈت - قولى لاغىداپا تىترەپ كەتتى . چىقىۋاتقاچ ، چېكىلەپ تاغغان ياغلىقىنى ئېڭىكىدىن چىگدى . ئۇنى ھېچكىم كۆرمەي قالدى . تار كوچا چىراغسىز ، ئوڭغۇل - دوڭغۇل ، كىشىلەر يەردىكى يۇندا كۆلچىكىگە تۆككىلى خۇش ياقماي ئىشىكىدىن بېشىنى چىقىرىپلا تۆككەن يۇندا كوچىنى پاتقاق ، تېپىلغاق قىلىۋەتكەندى . بۇرۇلىدىغان دوقمۇشتىلا مېھرىئاي بۇلارنىڭ ھېچقايسىسىنى پەرق ئەتمىدى ، پەرق ئەتكۈدەكمۇ ھالى قالمىغاندەك ئىدى . ئالدىغا كەلگەن تار كوچىلارغا بۇرۇلۇپ ، ئادەم يوق يەردە يۈگۈرۈپ ، ئادەم ئۇچرىغاندا ئاستىلاپ ماڭدى . ئىككى يەردە تېپىلىپ كېتىپ تىزلىنىپ ئولتۇرۇپ قالدى . ئۆي ئىچىدە كىيىدىغان ساپما كەشىدىن بىرى چۈشۈپ قالدى . بىردەم مېڭىپ ، ئېگىز - پەس دەسسەپ قېلىپ ، يەنە بىرىنىمۇ تاشلاپ پايپاق بىلەن ماڭدى . ئەس - يادى كەينىدە ، ئارقىسىدىن بىر كىم قوغلاپ كېلىۋاتقانداك تۇيۇلۇپ كەتتى . قورقۇنچ بارغانچە ئۇنى ھاسىرىتىپ ، ھاسىرىتىپ قويۇۋاتقاندى . ھەر ئون قەدەم ، بەش قەدەمدە ئىككى تامدىكى يىراقتىن قارىيىپ كۆرۈنىدىغان ، ھىم ئېتىلگەن ھەرخىل تار - كەڭ قوش قانات ، تاق قانات ئىشىكلەر خۇددى كۆزىنى پارقىرىتىپ ماراپ ، تامغا چاپلىشىپ تۇرغان قاراقچىدەك مېھرىئايغا قورقۇنچلۇق كۆرۈنۈپ كەتتى . بىر نەرسە «تىرىق» قىلسا ياكى شەپە كەلسە ، ئۇنىڭ جان - پېنى چىقىپ كېتەتتى . تار كوچىدا ئاندا - ساندا كەچ قالغان ئەركەكلەر ئۇچراپ قالسا ، ئۇلارنىڭ ئۇدۇلىدىن قانداق ئۆتكىنىنى بىلمەي ئۆتتى . ئادەملەرمۇ ئۇنىڭغا ئاناينى قاراپ قويۇشتى . بۇ كوچا ماڭغانچە تۈگىمىدى . چوڭ كوچا ياكى چوڭ يولغا چىققىلى ئۇ شۇنچە ئالدىرىغانچە بۇ قاراڭغۇ تار ، ئېگىز - پەس يۇندا پۇرايدىغان كوچا شۇنچە ئۇزىراپ ، تەرەپ - تەرەپكە شاخلاپ كەتتى . ئەگىلىدىغان

يەرنىڭ توللىقىدىن مېھرىئاي كەينىگە يېنىپ كېتىۋاتقاندەك ،
ھېلى باشقا تەرەپكە كېتىۋاتقاندەك تۇيۇلۇپ كەتتى . كەچ كۈز
سوغۇقى يەرنى خېلى مۇزلاتقانىدى . ئاياغسىز پۇتى ھۆل ، لاي
بولۇپ كەتكەن پايپاق ئۇنىڭ پۇتىنى مۇزلىتىۋەتتى .
يىراقتىنلا قۇدۇقنىڭ ئاغزىدەك قاراڭغۇ ئۆينىڭ تۇڭلۇكى
ياكى تۇرمىنىڭ پەنجىرىسىدەك يورۇق ئاخىر كۆرۈندى .
تەقەززالىقتىن مېھرىئايىنىڭ ئۈمىدىسىزلىك باسقان كۆڭلى ۋاللىدە
يورۇپ ، كۆزىدىن ياش چىقىپ كەتتى . يورۇق ئېغىزنى كۆرۈپلا ،
ئۇنىڭ پۇت - قولىغا جان كىرىپ ، تېخىمۇ يۈگۈردى ، ستوليا
چىراغلىرى قاتىرىسىغا غۇۋا يورۇتۇپ تۇرغان چوڭ ئاسفالت يولغا
چىقتى . ھەرخىل ماشىنا ، ھارۋىلار ئۇياق - بۇياققا ئاندا - ساندا
ئۆتۈشۈپ تۇراتتى . مېھرىئاي يولغا چىقىپ ، بىردەم قايسى يول
ئىكەنلىكىنى پەرق قىلالماي تۇرۇپ قالدى . ئېگىز ئەنجان تام ،
ياداڭلىق ئۈستىگە سېلىنغان قۇشقاچ چاڭگىسىدەك ئېگىز - پەس
غۇزمەك سېلىنغان ئۆيلەرگە ، يول بويىدىكى يالىڭاچلانغان ئاق
تېرەكلەرگە سىنچىلاپ قاراپ پەرق ئەتتى . بۇ شەھەرنىڭ ئارقا يولى
ئىدى . بۇ يەرگە چىقىپ قالغىنىغا ھەيران قالدى . سوغۇق كۈز
شامىلىدا ئۇ سوغۇق تەردىن مۇزلىغانلىقىنى ھېس قىلدى . ئاسفالت
ئۇنىڭ پۇتىغا مۇز ئۈستىدە تۇرغاندەك بىلىندى ، شەرق تەرەپكە
قاراپ يۈگۈردى ، سەل خاتىرجەم بولغاندىن كېيىن ، ئۇ بوشىشىپ
ھارغانلىقىنى ھېس قىلدى . پاقالچاقلىرى سىرقىراپ ، پۇت ئالقىنى
چىمىلداپ ئاغرىپ كەتتى . دوقمۇشقا يېقىن يەردە بىر ئات ھارۋىسى
كۆرۈندى . ھارۋىكەش چوقۇغا يۆلىنىپ ، مېھرىئاي كېلىۋاتقان
تەرەپكە ئارقىسىنى قىلىپ مۇكچىيىپ ئولتۇرغانىدى . مېھرىئاي
يىراقتىنلا يۈگۈرۈشتىن ئاستىلاپ ئىتتىك مېڭىپ كەلدى ، چۈنكى
ئۇ يۈگۈرۈپ كەلسەم ھارۋىكەش سىرىمنى بىلىۋالمىسۇن دەپ ،
يۈگۈرۈشتىن توختاپ ، ئىلاجى بار ئۆزىدىكى جىددىيلىكنى
بىلىندۈرمەسلىكىنى نىيەت قىلغانىدى ، شۇنداقتىمۇ تىنقى
يېتىشمەي ، ھاسىراشنى پەقەت باسالمدى . مېھرىئاي يېقىنلاپ

كەلگەندە ، ئۇنىڭ ئاياغ شەپسىدىن ھارۋىكەش ئارقىسىغا قارىدى . ستولىدىكى غۇۋا چىراغ نۇرى ئۇلارغا بىر - بىرىنى تازا ئېنىق كۆرسەتمەيتتى . ھارۋىكەش كونا قۇلاقچىنى كۆزىگە چۆكۈرۈپ كىيىۋالغان ، قويۇق ساقلىق يۈزىنى قاپلاپ تىكەندەك تۇسۇپ كەتكەن يىگىرمە بەش ياشلاردىكى قارامتۇل يۈز يىگىت ئىدى . ئۇ ئۇچىسىغا كالتە دىراپ چاپان كىيىپ ، بەلباغ باغلىۋالغانىدى . ئۇ چېكىۋاتقان تاماكىسىنى دەرھال تاشلاپ :

— قانداق خېنىم ، بىر يەرگە ئالدىراش ماڭغان ئوخشىمىملا ؟ ھارۋىغا چىقسىلا ، ئاپىرىپ قويماي . ئاتنىڭ ئايىغى ئىتتىك ، سىلىق ، ھەمساتتا ئاپىرىپ قويىمەن ! — دېدى .

مېھرىئاي گەپ - سۆز قىلمايلا ھارۋىغا چىقىۋالدى . ئۇ ئېگىز ھارۋىغا خېلى قىيىنلىق چىقتى . ھارۋىكەشنىڭ ئاۋازى ئۇنىڭ قۇلىقىغا يېقىملىق ئاڭلانغاندەك بولدى . بىزنىڭ تۇغقانلارنىڭ بىرىنىڭ ئاۋازىدەك ئاڭلاندىغۇ ؟ ياق ، بىزنىڭ ھارۋىكەشلىك قىلىدىغان تۇغقىنىمىز يوق ، بۇ مۇشۇ شەھەر ئەتراپىدىكى يېزىلىقتەك قىلىدۇ دېگەننى ئويلىدى قىز . ھارۋىكەش بىردەم ئېتىنى قامچىلاپ يولدا يۈگۈرتكەندىن كېيىن :

— خېنىم ، قەيەرگە ھەيدەيمەن ؟ — دەپ سورىدى . مېھرىئاي جاۋاب بەرمىدى ، ئۇ ئاڭلىمىغانىدى . ئاتنىڭ بوينىدىكى قوڭغۇراقلارنىڭ ئاۋازى ھەممە ئاۋازلارنى بېسىپ چۈشەتتى . ئۇنىڭ ئۈستىگە ، مېھرىئاي ئەندىشلىك خىياللار ئىچىگە چۆكۈپ قالغاچقا ، ھارۋىكەشنىڭ گېپى قۇلىقىغا كىرمىگەندى . ھارۋىكەش ئىككى قېتىم سوراپ جاۋاب ئالالمىغاندىن كېيىن ، بىردەم جىممىتە ھارۋىسىنى ھەيدىدى ، كۆۋرۈككە كەلگەندە ، ئاتنى ئاستىلاتتى . كۆۋرۈك بېشى چىراق يورۇقىدا كۈندۈزدەك ئىدى . ياپراقلىرىنى تولۇق تاشلىمىغان قويۇق سۆگەتلەر ئارىسىدا سۈزۈلۈپ شىرىقلاپ ئېقىۋاتقان تۈمەن دەرياسىدىن سوغۇق ساپ ھاۋا ئۇرۇلدى . ھارۋىكەش يىگىت ئارقىسىغا بۇرۇلۇپ قىزغا دىققەتتە قاراپ :

— خېنىم ، ئۆزلىرى قەيەرگە؟ — دەپلا گەپتىن توختاپ قالدى . مېھرىئايىمۇ بېشىنى كۆتۈرۈپ ھارۋىكەش يىگىتكە قارىغاندى ، ئىككىسى بىر - بىرىگە تىكىلىپ قىلىشتى . قىزنىڭ قارا كۆزلىرى قېتىپ قالغاندەك ئىدى . بىر ئاپتوبۇس سىگنال بەرگەندىن كېيىن ، ھارۋىكەش دەررۇ ئاتتى يول چېتىگە تارتتى . كېيىن قىزغا يەنە قاراپ بىردەم قاتقاندىن كېيىن ، ئاستا بېشى پەسلىپ ، كۆزلىرىنى قىزدىن ئېلىپ يەرگە قارىدى . قىزنىڭ كۆزلىرىدىن لۆمىمدە ياش چىقىپ قىزارغان ھالدا يۈزىنى بويلاپ دومىلىدى :

— سىلى... سىلى مۇساجانمۇ ؟

— مېھرىئاي ، بۇ سەنمۇ ؟

قىز يۈزىنى ئالغانلىرى ئارىسىغا ئېلىپ پاڭغىدە يىغلىۋەتتى .

— ھەي ، يىغلىما ! يول تۆپىسىدە بۇنداق كېچىدە يىغلاپ

يۈرسەڭ سەت تۇرىدۇ .

قىز دەرھال ھارۋىدىن سەكرەپ چۈشۈپ يۈگۈردى .

— ھەي ، مېھرىئاي ، نېمانداق قىلسەن ؟

قىز يۈزىنى تۇتقىنىچە يۈگۈرۈپ مېڭىۋەردى . مۇساجان ئاتقا

قامچە سالدى . قۇلىقىنى سالپايتىپ تۇرغان ئات بىردىنلا يۇلقۇنۇپ

چاپتى . يىگىت قىزنى يانداپ ئۆتۈپ ، ھارۋىدىن سەكرەپ چۈشۈپ ،

قىزنى قۇچاقلاپلا تۇتۇۋالدى . قىز ئۇنى ئىتتىرىپ ، باشقا ياققا

قارىۋېلىپ ، ھەدەپ ئۆزىنى ئەپچاقتى . ئەمما مۇساجان ئۇنى

تېقىمچىلاپ لىككىدە كۆتۈرۈپ ھارۋىغا ئالدى . ئاتنىڭ بېشىنى

بۇراپ ، تۈمەن كۆلى تەرەپكە قارىتىپ قامچىلىدى .

10

مېھرىئايىنىڭ توي ھاردۇقى يەتكەن ئۆيىدىكىلەر كەلدى -

كەتتى مېھمانلارنى تۈن نىسپىدىن ئۆتكەندە ئۆزىتىپ بولۇپلا ،

ھېچقانداق نەرسىنى يىغىشتۇرماي ، چېچىلىپ دەسسەلگەن

گۈرۈچلەرنى سۈپۈرۈپ ، ئورۇن راسلاپ يېتىپلا ئۇخلاپ قېلىشتى .
ئىشك قانتىق قېقىلدى .

— رېھمىئاخۇن ، ھوي ، رېھمىئاخۇن ، مەيىنساخان . . .
بۇلارغا ئەمدى كۆزنى يۇمغاندەك بولغاندى .

— يائاللا ، بۇ خەققە ئەمدى نېمە بولغاندۇ ؟ ھەرقانچە گېپى
بولسا تاڭ ئاتقاندا دېسە بولمامدىغاندۇ ؟

— ھە ! دەپ قويماملا ، ھېلى ھارام بولۇپ قالمسۇن ،
ئىشكىنى چېقىۋېتىدۇ بۇ خەق ! نېمە بالا بولغاندۇ ؟

مېھرىئاينىڭ دادىسى يۈرىكى ئاغقانداك بولۇپ ، دەرھال بىر
تەرەپتىن :

— ھە ، مانا ، مانا ، ھازىر ، — دېگەچ ، كارىۋات بېشىغا
باغلىۋالغان چىراغنىڭ يىپىنى تارتىپ ، چىراغنى ياندۇردى . ئىچ
كىيىمنىڭ ئۈستىگىلا قارا دراپ پەلتوسىنى ئارتىپ ، تەرەت
كەشىنى سېپىپ كىيىپ ، ياتقان تۇمقى بىلەنلا ئالدىراپ ھويلىغا
چىقتى . ھويلىنىڭ ئىشكىنىڭ بېشىدىكى چىراغنى ياندۇرۇپ ،
ھويلا ئىشكىنى ئاچتى ، ئېچىپلا چۆچۈپ كەتتى : « كۆڭلۈمگە
چۈشكەن ئىش ئاخىر بولغانمۇ - نېمە ؟ ۋاي ئىست ! » ئىشك
ئالدىدا ئۇنىڭ ئەر - ئايال قۇدىسى ، ئۇلارنىڭ ئون - ئون بەش
ئەتراپىدا ياش ئەركەك تۇغقانلىرى ، ئەڭ ئاخىرىدا كۈيئوغلى
ئۆڭسۈلى ئۆچكەن ھالدا تىترىشىپ قاراپ تۇرۇشقاندى . بولۇپمۇ
كۈيئوغلىنىڭ ئەلپازىنى كۆرۈپ ، رېھمىئاخۇننىڭ پۇت - قولىدا
جان قالمىغاندەك بولۇپ كەتتى .

— كېلىشىپلا ، قېنى ، ئۆيگە كىرىشىسە ! — دېگەن گەپنى
ئارانلا ئاغزىدىن چىقىرىۋالدى ئۇ .

— بىز ئۆيگە كىرگىلى كەلمىدۇق . گېپىمىزنى مۇشۇ يەردىلا
دېيىشىۋالايلى . بىزنىڭ ئۆيگە كىرىشىدىغان ئىشلىرىمىز مۇشۇ
يەرگىچە بولغان ئوخشايدۇ ، — دەپدى ئايال قۇدىسى جالاقلاپ تىترەپ
بوغۇلغان ھالدا . رېھمىئاخۇن چۆچۈپ كەتتى . ئۇنىڭ زورىغا
كۈلگەن كۈلكىسى دەرھال ئۆچتى .

— بىرەر... بىرەر كېلىشمەسلىك بولىدىمۇيا...؟
— تولا خۇپسەنلىك قىلما پوق ساقال جوھۇت ، جاھاندا قىز
ئازمىدى؟ — ئەڭ ئارقىدا تۇرغان كۇيۇغۇل كۆزلىرىگە قان
تولغان ھالدا توپنى يېرىپ ئېتىلىپ كېلىپ ، رېھمىئاخۇننىڭ
ياقىسىدىن ئېلىپ ، كۆزلىرىگە قولىنى تىقىپ ، تۈكۈرۈك
چاچرىتىپ سۆزلەپ كەتتى ، — سېنىڭ قىزىڭغا ئالغان تويۇققىچۇ ،
گەپ قىلماي ئون قىز ئالمەن!...

توپلىشىپ تۇرغانلار دەررۇ كېلىپ ئۇنى ئاجراتتى .
— ھاي ، ھاي... ھاي... ھاي ، سەمەرھاجى ، ماۋۇ ئىشنىڭ
بولمىدى . بۇ ئادەمدە نېمە گۇناھ؟ قىزنى بىركىم بىلەن
قاچۇرۇۋېتىدىغان نىيىتى بولسا ساڭا توي قىلىپ بېرەرمىدى؟ بۇ
ئادەمگە ئازار بەرسەڭ بولمايدۇ! — دېيىشىپ ، سەمەرھاجىنى
سۆرەشتۈرۈپ ئارقىغا ئەكەتتى .

— يانە ۋا ، چۈلەماز گۇيىنىڭ بالىسى . سېنىڭ نەرىڭنى ئوغۇل
بالا دېگىلى بولىدۇ؟ چوڭ داداڭدەك ئادەمنى ياقىسىدىن ئېلىپ
ئەدەپسىزلىك قىلىشنى قەيەردىن ئۆگەندىڭ؟ ھۇ زات ، يانە
ئارقىڭغا!... — دېگىنىچە ئوغلىنى ئۇرغىلى ئېتىلىپ باردى
رېھمىئاخۇننىڭ ئەركەك قۇدىسى . باشقىلار دەرھال :

— ھاي - ھاي ، سەۋر قىلسىلا ئا جۇيجاڭ ، سەۋر قىلسىلا ،
ياش بالا ئەمەسمۇ ، ئاچچىق دېگەن ئەقىلنى كېسىدىغان نەرسە ،
ياشلىق قىلىپ قويدى ، — دېيىشىپ ئا جۇيجاڭنى توسۇۋالدى . ئا
جۇيجاڭنىڭ ئاچچىقتا قىزىل يۈزى قانىسىزلىنىپ كەتكەندى .
غوۋغادىن ئويغىنىپ كەتكەن قولۇم - قوشنىلار بىردىن - ئىككىدىن
چىقىپ ، كوچىغا لىق تولىدى . ياغلىقنى چېكىلەپ تاشقان
مەينىساخان ئۆگسۈلى ئۆچكەن ھالدا ئۆيدىن چىقتى .

رېھمىئاخۇن ئۆلۈكتەك تاتارغان ھالدا ئاغزىغا گەپ كەلمەي
ئىشكىنىڭ يان ياغىچىغا يۆلىنىپ تۇرۇپ قالغانىدى . مەينىساخان
چىقىپلا :

— ۋاي خۇدايىم ، نېمە بالا بولدى؟ — دەپ سورىدى .

— نېمە بالا بولاتتى چىرايلىق خېنىم؟ ئارزۇلاپ ، داڭلاپ
ئەرشتە ئۇچۇرۇپ ، مېنىڭ چېكەمگە گۈل قىلىپ بەرگەن
پەرىزاتلىرى ھارامتاماق لامزەللىدىن بىرى بىلەن قېچىپتۇ . ئەجەب
بىلەن قىز ئىكەن ، ئەجەب بىلەن قىز چوڭ قىپتىكەنلا ! — دېدى .
ئوغۇلنىڭ ئانىسى ئالىقانلىرىنى بىر - بىرىگە ئۇرۇپ چەكچىپىپ
تۇرۇپ .

مەينىساخان پېشانىسىگە بىر شاپىلاق ئۇردى :

— ۋاي قاق پېشانەم ، ۋاي مەن ئۆلەي ، نى ئات - نى نومۇس
ماڭا ! ۋاي ، ھەرقانچە بولسىمۇ ماۋۇ ئۆيگە كىرىشىسە ، چىرايلىق
ئولتۇرۇپ دېيىشەيلى ! — دېدى مەينىساخان ئۆزىنى يوقاتقان ھالدا
يىغلاپ .

— سىلگە نى ئات - نى نومۇس بولاتتى ؟ داڭلاپ ئۇچۇرۇپ ،
تۇخۇمدەك ئاق ، سېغىزخاندان ساق ، ئۇنداق ئەخلاقلىق ، بۇنداق
ئەدەپلىك قىز بولدىيەي ، تاغنى تالقان قىلمۇپتىدۇ ، باغنى بوستان
قىلىۋېتىدۇ دەپ ، ئاسماندا ئۇچۇرۇپ بەرسە ، ئوغۇلۇمغا ئېلىپ
بەرگەن مەن ئەقىلسىز بولغاندىكىن ، ئىزا - نومۇس دېگەن ماڭا
بولماي سىلگە بولارمىدى چىرايلىق مەينىساخان ؟ ئىست -
ئىست ! ئەمدىچۇ ، بىزنىڭ سالام - سائەتلىرىمىز ، كەلدى -
باردىمىز مۇشۇ يەرگىچە بولسۇن ! مېنىڭ ھەرقايسىلىرىغا قاراشقا
يۈزۈم ، گەپ قىلىشقا ئاغزىم يوق . قولۇمنى ماۋۇ جەينىكىمگىچە
يۇيۇۋېتىپ كەلدىم . سىلنىڭ ئۆيگە بوسۇغا ئاتلاپ كىرىدىغان پۈتۈم
يوق . مەن مۇشۇ كېچىچە قەيەردىن تاپسام ، قىزدىن بىرنى تېپىپ ،
نىكاھىنى ئوقۇتۇپ ، ئەتە توپىنى قىلىپ بەرمەيدىغان بولسام ،
ئىشتانېغىمغا ئېسىلىپ غىققىدە ئۆلۈۋېلىپ ، بۇ دۇنيا بىلەن
تايىنلىق خوشلىشىمەن . قېنى ، ئوغۇلۇمغا مۇشۇ قەشقەردىن قىز
چىقىمسا ئۇنى كۆرەرمەن !

— ھاي - ھاي مەرەننىساخان ، ئۆزلىرىگە ھاي بەرسە .
ئۇنداق ئېغىزلىرىنى ئۇششۇتۇپ قويىمىسلا ، كۆپۈرلۈك بولىدۇ .
ئىمان ئېيتقان مۇسۇلمانغا بۇ بەك يات . ماۋۇ ئا جۇيىچاڭنى

ئايىسلا ، ئاللا ھەربىر ئىمان ئېيتقان بەندىسىگە تىلنى چىرايلىق سۆزلەر بىلەن بىر - بىرىنىڭ ئىمان بىلەن يورۇغان دىلىنى خۇش ئەتسۇن دەپ ئاتا قىلغان . يامان بولىدۇ . ئاللانىڭ تەقدىرى شۇنداق ، — مەھەللە مەسچىتىنىڭ ئىمامى نىياز قارىم توپنى يېرىپ ئالدىغا ئۆتۈپ مەرەمىنساخانغا نەسبەت قىلدى ، — ماڭا قارىسلا ، مەرەمىنسا خېنىم . بۇ ئاللاننىڭ تەقدىرى . ئاللا بۇ ئىككى ياشنىڭ رىزقىنى ، نىكاھنى بىر قىلمىسا ، بىز ھەرقانچە قىلىپمۇ ئۇنى چېتىپ قويايمىز . نىكاھ قوشۇلمىغان گەپ . بولمىسا مانا مۇشۇنداق چىرايلىق ، كەمدىن كەم بولىدىغان كاتتا توي مۇنداق بولامدۇ ؟ خۇدا بۇلارنىڭ نىكاھنى بىر قىلمىغان گەپ ! بۇنى بىز بەندىلەر بىر - بىرىمىزدىن كۆرۈپ سەتلىشىپ يۈرسەك ، ئاللا ئالدىدا تولىمۇ يامان سۈپەتلىك ئىشلارنى قىلغان بولىمىز ، — دەدى ئۇ . ئەتراپتا تۇرغانلارنىڭ ھەممىسى نىياز قارىمنىڭ گېپىنى « راست زادى ، بەرھەق گەپ . نىكاھ قوشۇلمىغان گەپ ! » دېيىشىپ تەستىقلاشتى .

— ھەرقانداق گېپىمىز بولسا ، مانا ماۋۇ ئۆيگە كىرەيلى ، داستىخان ئۈستىدە چىرايلىق سۆزلىشەيلى .

— سىلى ھەممىمىز ھۆرمەت قىلىدىغان ، ئەركەكلەر ئاياغلىرىدا ئولتۇرۇپ ناماز ئوقۇيدىغان ئىمامىمىز ، ئاخۇنۇم !

— خوش ، خۇدايىم بۇيرۇغان بولسا ، — دەپ قول باغلاپ يەرگە قاراپ مەرەمىنسا خېنىمنىڭ گېپىنى ئاڭلىدى نىياز قارىم .

— خاپا بولمىسلا ، بىز سىلنىڭ ھېچقانداق گەپلىرىنى بىرمايمىز . سىلى نېمە دېسىلى شۇ . ئەدەپسىزلىك قىلساممۇ ئەپۇ

قىلارلا . مۇشۇ بىر ئىشتا بىزنى زورلىمىسلا . مەن بۇ ئۆيدە ئەمەس ، ھەرقانداق ئۆيدە بۇلار بىلەن بىر داستىخاندا ھەرگىز

ئولتۇرمايمەن . مەن ئەمدى ئارتۇق خاپىچىلىقنى كۆتۈرەلمەيمەن . ئاۋۇ ئادەمنىڭ قان بېسىمى يۇقىرى ، ئۆيدە ھەتتا « تىرىق » قىلغان

ئاۋاز چىقسىمۇ ھەر ئىككىمىز كۆتۈرەلمەيمىز . مېنىڭ يۈرەك كېسىلىم بار . مۇشۇ يېتەر ! مەن بۇ يەرگە قىز سوراپ كەلمىدىم ،

مېنىڭ گېپىم ئاشكارا . مەن بۇ يەرگە ھەممە تويۇق چىقىمىنى ، ھەتتا بىر قاپ ئۇرۇس گۇڭگۇرتى بولسىمۇ تۆلەپ بەرسۇن دەپ كەلدىم . ئارتۇق ۋاقتىم يوق ، دېگىنىم دېگەن . كىچىك مۇشۇ پۈتۈن قەشقەرنى قازساممۇ قېزىپ ، ئوغلۇمغا قىز تېپىپ ، كەنە ئەتىگەن توي قىلمايدىغان بولسام...

— ھاي - ھاي... بولدى قىلىسلا ، بەس ئەمدى .

— ياق ، زادى گېپىم گەپ ، لاپ گەپ ئەمەس . ماڭا قىزنى كېلىن قىلىپ بېرەلمەي زەھەر يۈتۈپ ، ھازىر ئۇخلىيالمى ياتقان ئۆيىدىن ئونى بولمىسا ھېساب ئەمەس ! مانا ھازىر ئېيتىپ قويماي ، ئەتىگەنلىككە بامداتتىن يېنىپلا ، ئالدى - كەينىلىرىگە قارىماي ، بىزنىڭ ئۆيىگە تويغا بېرىشىسلا !

— دېگەنلىرى بەرھەق خېنىم ، ماڭا قارىسلا ، مېنىڭ يېشىم سەكسەندىن ئاشقان ئادەم ، ماۋۇ ئا جۇيچاڭ بىلەن ئىككىلىرى ، ماۋۇ ئەتراپىمىزدا تۇرغان ئەللىك - ئاتىش مەھەللە كوي ، جامائەت ئالدىدا مېنىڭ ماۋۇ ساقىلىم بىلەن سەللەمنىڭ يۈزىنى قىلىپ بولسىمۇ ، مېنىڭ بىر ئېغىز گېپىمنى يېيىشىسە ! خاتىرجەم بو- لۇشىسلاكى ، مەن رېھمىئاخۇن بىلەن ھەقەمسايە بولۇشقىلى ئوتتۇز يىلدىن ئاشتى . بۇ كىشى بىركىمگە ، ھەتتا چۈمۈلگىمۇ ئازار بەرمەيدىغان ، قولى ئوچۇق ، مەرد ، كەڭ قورساق ئادەم . ئەمدى بۇلار ئىش بولۇپ ئۆتتى . مەن رېھمىئاخۇننىڭ ئورنىدا سىلىگە ۋەدە بېرەيكى ، ئۇ سىلىنىڭ بارلىق توي چىقىملىرىنى تۆلەپ ، بىر پىيالە چاي بىلەن ئۆزىسىنى ئاشۇرۇپ قايتۇرىدۇ ، ئەمما مۇشۇ ھالەت ، مۇشۇ ئىشىك ئالدىدا ئەمەس ، داستىخان ئۈستىدە چىرايلىق قاينۇرىدۇ . بۇ بىزنىڭ مىللىتىمىزنىڭ زامان - زامانىسىدىن داۋام ئېيتىپ كېلىۋاتقان قائىدىسى . بۇ قائىدىنى بۇزساق بولمايدۇ . ئىشىك تۈۋىدە تۇرۇپ ، ئات بېشى ئالتۇن بېرىمەن دېسە ، ھەرقانداق ۋەجدانى بار ئۇيغۇر مۇسۇلمانغا ھاقارەت بولىدۇ . ئاللاننىڭ تەقدىرى مۇشۇنداق ئىكەن دەپ ، چىرايلىقچە مۇشۇ ئۆيىگە كىرسىلە ، رېھمىئاخۇن چىرايلىق داستىخان سېلىپ چىيىنى قۇيىدۇ ، ئۆزى

بىلەن! قانداق دېدىم رېھىمئاخۇن؟ — ئىمام ئاخۇنۇم ئارقىسىغا بۇرۇلۇپ رېھىمئاخۇنغا قارىدى. رېھىمئاخۇن بېشىنى يەردىن كۆتۈرۈپ دەررۇلا:

— خوش، تەقسىر، قولۇم كۆكسۈمدە! — دېدى.

— ھەببەلى، مانا! ئەگەرچەندە رېھىمئاخۇننىڭ ئۆيىگە كىرىشنى زادىلا بەتلىرى كۆتۈرۈشمىسە، مانا ماۋۇ ئىشىك مېنىڭ ئۆيۈم، مېنىڭ ئۆيۈمگە كىرىشىلە. رېھىمئاخۇن چاينى مېنىڭ ئۆيۈمدە بەرسىمۇ بولىدۇ. ئىشقىلىپ، ئىشىك ئالدىدا بۇنداق تۇرۇش بەناھتەن سەت، جوھۇتلار بىلەن سودىلاشاقمۇ بۇنداق بولمايدۇ بىزدە!...

— ئىمام ئاخۇنۇم لىلا گەپ قىلدى، شۇنداق قىلسىلا! باش يېرىلسا بۆك ئىچىدە، قول سۇنسا يەڭ ئىچىدە ئەمەسمۇ!
— تازا ياغدەك گەپ قىلىدىلا تەقسىر.

— ئەمدى بۇ گەپكە غىدىڭ — پىدىڭ قىلسىلا نېمە دېگۈلۈك؟
— بۇنىڭغا ئۈنمىسىلا، تەڭلىدىكى يۇندىغا كۈل چىلاپ، يۈزىگە چېچىپ بېرىش كېرەك^①، — دېيىشتى توپ ئىچىدىن.
— ھاي، ھاي... ئېشىپ كەتتى، بەس، — دېدى ئىمام ئاخۇنۇم توپقا قاراپ.

— بىزنىڭ قىلىقىمىز ھەرقانچە ئېشىپ كەتكەن بولسىمۇ، بىز يەنىلا قېرىنداش ئەمەسمۇ؟ ئۇنداق دېيىشىپ كەتمەيلى، — دېدى ئا جۇيچاڭ قىزىرىپ كېتىپ.

— بۇنچىۋالا زوتالىق قىلىپ، تىللاپ غوۋغا قىلماي، چىرايلىق دېيىشىلىمۇ بولدى ئەمەسمۇ، رېھىمئاخۇن ئاكام ئۆزى نوچى ئادەم، ئەگەر توخۇ پوقى بىرسى بولىدىغان بولسا، مەسىلەن، مەن بولۇپ قالغان بولسام، قىزنى مەن ساڭا نىكاھ قىلىپ قولۇڭغا بەردىم، قىزىمنى خوتۇن قىلالماي ماڭا نېمە دەيتتىڭ؟ دەپ

① ئۇيغۇرلاردا ئىككىنچى بوسۇغا ئاتلاپ كىرىمىسۇن دېگەن مەنىدە ئىنتايىن يامان كۆرىدىغانلىقىنى ئىپادىلەپ، يۇندىغا كۈل چىلاپ چاچىدىغان ئادەت بار — ئاپتور.

قىلغۇلۇقۇمنى قىلاتتىم . رېھىم ئاكام نوچىلىقىنى قىلدى . دە ! —
دېدى بىر ياش بالا .

— ھاي بالام ئىمىرھاجى ، سەن تولا ئىش بۇزارلىق قىلماي ،
ئۆيۈڭگە كىرىپ ئۇيقۇڭنى ئۇخلا !

— كۈيىئوغۇل قېيىناتىغا شۇنداق قىلسا بولامدۇ زادى ؟
ياقىسىغا ئېسىلىدىغان ئىش قەيەردە بار ؟ قىز چوڭ قىلىپ بەرسە ،
خوتۇن قىلالماي — ... دېدى ئىمىرھاجى كۆزلىرىدىن ئوت
چاچرىتىپ .

— سەن نېمە دەيسەن ؟ گېپىڭ بار ئوخشىمامدۇ ؟ — دېدى
سەمەرھاجى ئىمىرھاجىغا ئېتىلىپ ، باشقىلار دەرھال ئۇنى
تۇتۇۋېلىپ ھاي — ھايلىدى .

— سەندەك لاۋزىغا گېپىم يوق ، سەندەك نېمىگە گەپ قىلغۇچە
ئاستا گۆرگە تىرىك كىرىۋالسىمەن دېگىنە . باشلىق بولساڭ ئۆزۈڭگە
باشلىق . ھوقۇقۇم بار دەپ ، جىم تۇرسا ياۋاشمىكىن دەپ ، رېھىم
ئاكامنى بوزەك قىلىشما ! باشلىق بولساڭ ، قەشقەرگە پادىشاھ
بولۇشىمىدىك ، ناھايىتى ئون ئادەمنىڭ باشلىقى ! جاھاننىڭ مەنزىلى
ئۇزۇن ، تېخى كۆرىمىز ھەرقايسىڭنى ! سەندەكتىن يۈزى بولسىمۇ ،
رېھىم ئاكامنىڭ ئېلىۋەتكەن تىرىنىقىغا يەتمەيدۇ . ئۇنىڭ يەرگە
چۈشكەن تىرىنىقىنىمۇ تۇپراق كۈلۈپ قوينىغا ئالىدۇ...

— ھاي دەيمەن ئىمىرھاجى ، ئاغزىڭنى باس دەيمەن ! ئارتۇق
گەپ ئېشەككە يۈك . ئەكىتىڭلار ئاۋۇنى ! — دەپ ۋارقىردى ئىمام ،
ئاخۇنۇم ساقاللىرىنى تىترىتىپ . مەرەمىنسا خېنىم تاتىرىپ ،
جالاقلاپ ، سەت گەپلەر بىلەن ئىمىرھاجىنى تىللاپ كەتتى . ئا
جۇيىچاننىڭ بىرقانچە تۇغقىنى ئىمىرھاجىغا ئېتىلماق بولۇۋىدى ،
خەقلەر ھاي — ھايلاپ توسۇۋالدى . ھەممىدىن بەك سەمەرھاجى
تېپىرلاپ ، قوللىرىنى شىلتىپ ، ئۆزىنى قۇچاقلاپ تۇرۇۋالغان
تۇغقانلىرىنى مۇشتلاپ كەتتى . بىر چوڭ ، بىر ياش ئادەم
ئىمىرھاجىنى سۆرەشتۈرۈپ ئۆيىگە ئەكىرىپ كەتتى . ئا جۇيىچان
بولسا پوكاندەك ئېسىلىپ قىزىرىپ كەتتى . ئىمام ئاخۇنۇم ئۇلارنى

ھەيدەشتۈرۈپ ، تەسەللى بېرىپ ، ئۆيىگە باشلىدى .
مەينىساخان بىردىنلا ياڭغىدە يىغلاپ رېھىمئاخۇنغا ئېسىلدى :
— ۋاي سەن دۆيۈز ئوغرىنىڭ قىزىنىڭ دەردىنى مەن
قاچانغىچە تارتىمەن ؟ ھۇ ئۆلمىگەن شۇم پېشانە سوک...
مەينىساخان شۇنداق دېيىشىگە ، رېھىمئاخۇن تەستەك بىلەن
بىر ئۇرۇپ مەينىساخاننى ئوڭدا چۈشۈرۈۋەتتى . ئۇنىڭ كۆزلىرى
ئوتتەك يېنىپ كەتكەندى . مەينىساخان ئوڭدا ياتقىنچە يۈزىنى
تۈتۈپ ھۆڭرەپ يىغلاپ كەتتى . رېھىمئاخۇن ئۇنىڭغا ئېڭىشىپ قول
سوزۇۋىدى ، تۇرغانلار چەكسىز ھەيران بولۇشقان ھالدا :
— ھاي ، ئەمدى بولدى رېھىمئاخۇن ، — دەپ ئۇنىڭغا
ئېسىلدى . رېھىمئاخۇن بىر سىلكىپلا ئۇلارنى دۈگجەرتىۋېتىپ ،
مەينىساخاننىڭ ياقىسىدىن تۈتۈپ دەس ئورنىدىن تۇرغۇزۇپ
قويدى .

مەينىساخان ئىزا تارتىپ كېتىپ تېخىچە يۈزىنى قوللىرى
ئارىسىغا ئېلىپ يىغلاۋاتاتتى .
— قولىڭنى چۈشۈرۈپ ماڭا قارا ! — دەپ قاتتىق ۋارقىرىدى
رېھىمئاخۇن . رېھىمئاخۇننىڭ مەينىساخانغا تىكىلىپ
قارىيالمايدىغانلىقىنى ھەممە بىلىدۇ . ئۇنىڭ بۇنداق ئاچچىقلىنىپ
باققىنىنى خەق تۈگۈل مەينىساخاننىڭ ئۆزىمۇ كۆرۈپ باقمىغاندى ،
شۇڭا ، ئۇ رېھىمئاخۇننىڭ دەھشەتلىك ئاۋازىدىن چۆچۈپ ، قولىنى
دەرھال چۈشۈرۈپ ، يىغلىغان ھالدا رېھىمئاخۇنغا قاراپ قالدى :
— بولە ، ئۇنىڭنى ئىتتىك ئۆچۈر .
مەينىساخان ھوقۇيتۇپ يىغلاشتىن دەرھال توختاپ ، ئۆپكىدەپ
تۇردى .

— كىيىمىڭنى قېقىپ ماڭە ، ماڭ ئۆيگە !
رېھىمئاخۇننىڭ ھازىرقى ئەلپازىدىن مەينىساخان ئەمەس ،
ئەتراپتا تۇرغانلارمۇ تېنى تىكەنلەشكەندەك بولۇپ ، ھاي بېرىشكە
پېتىنالمى ، ئىزىدا تۇرۇپ قېلىشتى . دەل شۇ چاغدا ئىمام ئىشىك
ئالدىغا چىقتى . رېھىمئاخۇننىڭ ئەلپازىنى كۆرۈپ چۆچۈپ كەتتى .

— نېمە بولۇشتىلا؟ قېنى ، ئاۋۋال بىزنىڭ ئۆيگە كىرىپ قالدى گەپنى شۇ يەردە دېيىشىمىز . قېنى ، مەرھەمەت قىلىشىمىز .
— يىغلىماي ماڭ جۇمۇ ! — رېھمىئاخۇن بىگىر بارمىقىنى مەينىساخاننىڭ كۆزىگە تەڭلەپ قويۇپ ماڭدى . مەينىساخان ئۇنىڭ ئارقىسىدىن ئىمامنىڭ ئۆيىگە كىرىپ كەتتى . ئىمام توپلاشقانلارغا ئۆيۈڭلارغا كىرىپ كېتىڭلار دېگەن ئىشارەتنى قىلىپ ، ئۆزىمۇ ئىشىكىنى ئەتتى .

— رېھمىئاخۇن ئاكىمنىڭ ئاچچىقى ئەجەب كېلىدىكەنە ؟
— مەينىساخاندىن قورقۇدۇ دەپتىكەنمىز ، مەينىساخاننى چۆچۈرىدەك تۈگۈۋەتتىمىز ؟ — دېيىشتى ياشلار خىرىلداپ كۈلۈشۈپ .

— ھار كەلدى بىچارىگە ! ھېلىقى سەمەرھاجى دېگەن چۆلىنىڭ قىلىقىنى... قىز چوڭ قىلىپ بەرسە خوتۇن قىلالماي ، شۇنداق قىلسا بولامدۇ ؟ بۇ بىچارە قىزغا ئاجايىپ كۆيدۇ . قىزنىڭ كۆزىدىن مىت قىلىپ ياش چىققىنىنى كۆرسە ، تۆت پۈتى ئۆرە قالدۇ . ئانىسىدىن بەش يېشىدا قالغان شۇ قىزنى دەپ ، ئالدىدىكى بىر ئوبدان خوتۇننى قويۇۋەتتى ئەمەسمۇ ؟

— شۇنداق ياۋاش قىزنى... بۇ مەينىساخاننىڭ قىلمىغان ئەسكىلىكى قالمىدى . ئۇ نېمە دېسە قىز شۇنى قىلدۇ . ئۆيىنىڭ ھەممە ئىشىنى شۇ بىچارە مېھرىئاي قىلدۇ . ئەرنى تېپىپ ، رېھم ئاكىم ئۇنىمىسا ئۆزى بېرىپ ، يەنە رېھم ئاكىمغا گۇناھنى ئارتىۋىدى ، ئەنە خوپ بولدى...

— شۇنداق ياۋاش قىزنى... كىم بىلەن تېپىشىپ قاپتۇ بۇلا ئۇ قىز ؟ ئۇ قىز بالىنى ئۇنداق قىلار دەپ ئادەمنىڭ خىيالىغا كىرمەيدۇ...

— ئانارخاننى دوراپتۇ...

— ياق ، غۇنچەمنى دېگىنە !

— بۇنداق ئىشنى نى - نى يامان دېگەن قىزلارمۇ قىلالمايدۇ .

مېھرىئايىنىڭ يامانلىقىنى قارا !

— بۇ چاغقا يىگىتى بىلەن كۆڭلىنى خۇش قىلىۋاتقاندۇ .
— ئەي ، ماۋۇ يەردە داداڭلاردەك ، ئاناڭلاردەك ئادەملەر بار
جۇمۇ ! ياش بالىلار دېگەننە ، مۇشۇ كەمدە پەردىشەپ قالمىدى ، —
دېيىشتى چوڭلىرى . ئۇلار تارقىلىپ ، ئۆيلىرىگە كىرىپ كېتىشتى .

11

— مېنى قەيەرگە ئاپىرىلا ؟
ھارۋا قوڭغۇراقلىرى جاراڭلىغان ھالدا ئىتلار ئۆمىلىشىپ
يۈرگەن كەڭرى بازارنى كېسىپ ئۆتۈپ ، تۈمەن دەرياسىنىڭ
سۆڭەتلىك ساھىلىدىكى بىر چېقىلغۇغا كېلىپ توختىدى . مېھرىئاي
ئاشۇ بىر ئېغىز سوئالنى سورىدى . ئەمما مۇساجان جاۋاب
بەرمىدى . مېھرىئاي بۇ سوئالنى سوراپ سالغىنىغا پۇشايىمان
قىلدى . نېمىشقا پۇشايىمان قىلغانلىقىنى كېيىن ئويلاپ قالدى . ئۇ
بارغانچە تىترەپ كېتىۋاتقانىدى . مۇساجان ھارۋىغا ئالغاندا ، ئۇ
ئولتۇرغىلى جانسىزلىنىپ كېتىپ ، يېنىچە يېتىپ قالدى . ئۇ
قورقۇش ، جىددىلىك ، ھودۇقۇشتىن كېتىپ بارغاننىڭ ئۈستىگە ،
بۇ تاسادىپىيلىققا بەرداشلىق بېرەلمىدى ، ھېرىپ ماجالى
قالمىغاندا ، ئۆزى ياشاۋاتقان ھاياتتا يوق ، ئەمما يۈرىكىدە غايىۋانە
سۆيگۈگە ئايلانغان مۇنۇ يىگىتنىڭ نازا بىر پەيتتە تۇيۇقسىز پەيدا
بولۇشى ئۇنى ھەممە دەرىماندىن ئايرىۋەتتى . تويغا تەييارلىق قىلغان
كۈنلەردە ، توي بولۇۋاتقاندا ، ھەتتا تېخى بۇنىڭدىن بىر سائەت
بۇرۇن ئېرىنىڭ يوقىنىدا يېتىپ ، سېغىنىش ئىچىدە ئويلىغان
يىگىتنىڭ بىر سائەتتىن كېيىن ئاسماندىن چۈشكەندەك پەيدا
بولۇشى ، كىنو ، كىتابلاردا دېيىلىدىغان گەپلەرگە ئوخشىشىپ
قېلىۋاتقانىدى . ھارۋا توختىدى ، بۈككىدە سۆڭەت شاخلىرى
ساڭگىلاپ تۇرغان دالدا چېقىلغۇدا توختىدى . تۆت قەدەم نېرىدىلا
تۈمەن دەرياسىنىڭ سۈيى بوش شىلدىرلاپ ئېقىۋاتىدۇ .
— نېمانداق بەك تىترەيسەن ؟ ئەسكى بولسىمۇ جۇۋامنى يېپىپ

قوياي .

ئۇ ھارۋىنىڭ ئارقىسىدىكى ساندۇقىدىن بىر كونا جۈۋىنى ئېلىپ يېنىچە ياتقان مېھرىئانىڭ ئۈستىگە يېپىپ قويدى . كەپ قىلىشلىرىدىن ئۇنىڭمۇ تىترەۋاتقانلىقى بىلىنىپ قالدى . ھازىر ئۇنىڭ چىرايىنى كۆرگىلى بولمىسىمۇ ، تازا تەتۈر ئۈستىخان ئادەم بولغانلىقى بىلىنىپ تۇرىدۇ . مېھرىئاي ئۇنى تۈرمىگە كىرىپ كەتكەندىن بۇيان كۆرمىگەندى . بىردىنلا ئۇنى خىجىللىق ھېسسىياتى قوينغا ئالدى . راست ، ئۇ تۈرمىگە كىرىپ كەتكەندىن بۇيان بىر قېتىم بولسىمۇ يوقلاپ قويمىدى . بېرىپ يوقلاشنى ئويلىغان ، ئەمما ئىككى كۈنلۈك يەردىكى ئادەمنى يوقلاشقا ئۇنىڭ چامى يەتمىدى . بىر ھەپتە سىرتقا چىقىش تۈگۈل ، بىر سائەت بىر يەرگە كېتىپ قالسا... مەكتەپتىكى چاغدا تېخى بولمىدى . خىزمەتكە چىققاندىن كېيىن ، ئۆگەي ئانىسى ئۇنى قىمىر قىلدۇرمىدى ، خىزمەتتىن چۈشكەن ھامان ئۆيگە كىرىشى كېرەك . جۈۋىنىڭ ئىچىگە مۇساجانمۇ كىردى . مېھرىئاي قىمىر قىلمىدى .

— ھېچ توڭلىغاندەك قىلمايمەن ، ئەممازە ، تىترەپ كېتىۋاتىمەن .

مېھرىئانىڭ بۇرۇنغا قاغىسىق تەر پۇرىقى كىردى . بۇ تونۇش پۇراق سەل ئۆزگەرگەندى .

— مېنى سېغىنىدىڭمۇ ؟

— ياق ، — مېھرىئانىڭ ئاغزىدىن ئاشۇ سۆز يىغا ئارىلاش چىقتى . ئەمما شۇئان ئۇ مۇساجاننىڭ بوينىغا ئېسىلىپ ، بېشىنى ئۇنىڭ قوينىغا تىقمۇيلىپ بۇقۇلداپ يىغلاپ كەتتى . مۇساجان ئۇنى كۈچلۈك يوغان قوللىرى بىلەن چىڭ قۇچاقلىدى .

— دەسلەپكى يىللىرى بىردەممۇ يادىمدىن چىقمىدىڭ ، ئەڭ كەم دېگەندە ئىككى - ئۈچ كۈندە بىر چۈشۈمدىن چىقمىدىڭ ، — دېدى مۇساجان .

— يالغان .

— قولۇم - پۈتۈم باغلاقتا ، ئۆزۈم قەپەستە تۇرسام نېمە ئامال ؟

مېھرىئاي شۇنىڭدىن كېيىن تېخىمۇ ئېسەدەپ يىغلاپ كەتتى .
تاكى باش ئەزاندىن ئىلگىرىكى توخۇ چىللىغانغا قەدەر يىغلىدى .
— بۇنداق قاتتىقتا يېتىپ باقمىغان بولغىيتىڭ . يېنىڭ
ئاغرىپ كەتتىمۇ ؟ قۇچقىمدا تۇتۇپ ئولتۇراي ، ئۆي تىزىشىپ
ئوينىغان چاغلىرىمىز يادىڭدا بارمۇ ؟
مېھرىئاي پېشانىسىنى مۇساجاننىڭ يىرىك ساقاللىق ئېڭىكىگە
سۈركەپ تۇرۇپ بېشىنى چايقىدى .
— ئۈتۈپ قاپسەن - دە !
— تالغ .

— بۇنداق چاپا تارتمىغان بولغىيدىڭ ؟
— تولا تايىنى يوق گەپنى قىلماي ، رەسمىي گەپنى
قىلىشايلى ! مېنىڭ ھېچ ئىشەنگۈم كەلمەيۋاتىدۇ . سىلى تۈرمىدىن
قېچىپ چىقتىلىما ؟

— ياق ، قويۇپ بەردى...
— نېمىشقا ؟ تېخى يەتتە يىل بارغۇ ؟
— ئىككى قېتىم يىلىمنى قىسقارتتى .
— قاچان قويۇۋەتتى ؟
— بۇلتۇر روزىدا .
— نېمىشقا مېنى ئىزدىمىدىلە ؟
— بويىنۇم بارمىدى ، ئويلاپ باقسام ھامان قاملاشمايدۇ .
— نېمىشقا ؟

— مانا مېنىڭ ئەھۋالىمنى كۆرگەنسەن ؟ سەن دوختۇر ، مەن
مانا مۇشۇنداق كىرگىلى ئۆيۈم يوق ، نان تېپىپ يەيدىغان ئىشىمىمۇ
يوق بولۇپ قالدىم . ئارىلىقىمىزدا ئاسمان - زېمىن پەرق بار . سېنى
يىراقتىن كۈندە كۆرۈپ تۇرۇۋاتمەن ، كۆرمەيدىغان كۈنۈم يوق .
خۇش چاغلىرىڭ بىلەن خاپا كۈنلىرىڭنى ھېسابلاپ قويدۇم .
بۇلتۇردىن بۇيان ، ئىككى يۈز سەكسەن توققۇز كۈن چىرايىڭ

سۇنۇق ، خاپا . قىرىق ئىككى كۈن خۇش يۈردۈڭ .
— ھازىر مەن قانداق كۈندە تۇرۇۋاتىمەن بىلەنمەن ؟
— ھەممىنى بىلىمەن ، توي قىلىدىڭ ، قېچىپ چىقتىڭ !!!

— مېنىڭ قېچىپ چىقىدىغانلىقىمنى بىلەمتىلە ؟
— ياق . ئىچىمنى بىرىنچە يەپ ، پۇخانم ئۆرلەپ ، ئۆيگە پەقەت كەتكۈم كەلمەي ، كېچىچە كىراكەشلىك قىلاي دېگەندىم . بىر قىز بىلەن بىر يىگىتنى ھېلىقى يەرگە ئەكەلگەن ، ئۇلار پەستىكى ئورمانلىققا كىرىپ كەتكەن ، مەن ئۇلارنى ساقلاپ تۇرسام ، سەن كەلدىڭ . ئاسماندىن چۈشكەندەك پەيدا بولدۇڭ . ئىچىم پۇشۇپ ، جىلە بولۇپ تۇرغاندىم ، بۇمۇ خۇدانىڭ تەقدىرى .
— بىردەم ئۆيۈم بار دەيلا ، بىردەم يوق دەيلا ، قايسى گەپلىرى راست !

— ئىككىلىسى .
— ۋىيەي ، مىجەزلىرى قىزىق بولۇپ قاپتۇ سىلنىڭ .
— تۈرمىدىن چىققاندىن كېيىن ، ھەزرەتتىكى دېھقان تاغام ئىگىدارچىلىق قىلدى . يەر ئالدىم ، دېھقان بولدۇم .
— خۇدايىمغا ئازايىم يەتكەن ئوخشايدۇ . ئەمدى بولغۇلۇق بولدى ، خەق نېمە دېسە دېسۇن . ھازىر ھۆكۈمەت تارتىۋالغان ئۆيلەرنىڭ ھەممىسىنى قايتۇرۇۋاتىدۇ . سىلنىڭ ئۆيىگەمۇ يول ماڭسىلا ھەل بولىدۇ . ئوقەتنىڭ بېشىنى تۇتسىلا ، ئانچىكى ئادەملەر ئوقەت قىلىپ ئوبدان جاھاندارچىلىق قىلىۋاتىدۇ . توي قىلايلى !
ئۇھ ، خۇدا ، بەرمەيدىغان بەندەڭ يوق ئىكەن .
مېھرىئاي شۇنداق دەپ مۇساجاننىڭ باغرىغا تېخىمۇ چىڭ چاپلاشتى .

— ئىسسىمايۋاتىمەن ، چىڭراق يۆگىسىلە جۇۋىنى ! — دېدى مېھرىئاي . مۇساجان ئۇنى ئۇنىسىز ھالدا تېخىمۇ چىڭ قۇچاقتى . ئۇلارنىڭ تىنىقلىرى تېخىمۇ چوڭايدى ، بارغانچە قاتتىق پۇشۇلدىغان تىنىقلار تۈمەن دەرياسىنىڭ بوش شىلدىرىلغان ئاۋازىدەك

ئاڭلىنىشقا باشلىدى .

— نېمانداق گەپ قىلمايدىغاندۇ ، گەپ قىلسىلا دەيمەن ؟ ھېلى ئۇخلاپ قالسىز بىكار . ھە راست ، سۇ سوغۇقىمىدۇ ؟ توڭلاپ كەتمەسىز - ھە ؟ ئەسكى ! تويىنى قاچان قىلىمىز ؟ دادام ماڭا چىش بېرىپ بىر نېمە دېمەيدۇ . ئۆگەي ئانام ئەزۋەيلىسە ، ئۆيىنى تاشلاپ بېرىپ ياتقىمغا چىقىۋالسىمەن ، مېنى ھېچنېمە قىلالمايدۇ . گەپ قىلسىلا دەيمەن ، كالىدەك پۇشۇلداپ ياتماي !

— جېنىم مېھرىئاي ، مەن نېمە دېسەم بولار ؟ تاغام... تاغامنىڭ قىزى بىلەن چېتىپ قويغان...
— ھە ؟

مېھرىئاي ئۇنى قويۇۋەتتى . ھەر ئىككىسى جىمپ قېلىشتى . بىر كەمدە مېھرىئاي ئۆكسۈپ يىغلاشقا باشلىدى ، مۇساچان ئۇنىسىز پۇشۇلداپ ياتاتتى . ئۇ چەكسىز خىجىللىق ئىچىدە قالدى . ئۇ ئەسلىدە مېھرىئاي ھارۋىغا چىققاندا تونۇشلۇق بەرمەسلىككە ، ئۆزىنى بىلىندۈرۈپ قويماسلىققا ئۆز - ئۆزىگە ۋەدە بەرگەنىدى . ئەمما ۋەدىسىدە تۇرماق بەك تەس بولدى ، چىداپ تۇرالمايدى...
— يەنە كېسەل توخۇدەك شۈمشىيىپ ياتلىغۇ ؟ ئويلاپ باقسام ، مەنمۇ بىر قېتىم توي قىپتىمەن . ئىككىمىز ئوخشاش بوپتۇق ، تاغلىرىنىڭ قىزىغا چىداپ خېتىنى بېرەلمەلا ؟

— مېھرىئاي جېنىم ، ئۆزۈڭنى ئايا ، سەن ماڭا تەگسەڭ بولمايدۇ ، خەقنىڭ ئالدىدا يۈزۈڭ بولمايدۇ . كېچىكىمىزدە ئوخشاش بولغان بىلەن ، ھازىر ئوخشاشمايمىز . مېنىمۇ خەق ئورۇق ئات ئېگىز ئوقۇرغا ئېسىلدى دەيدۇ . توي قىلساق ، زادى بولمايدۇ . ئۇنىڭ ئۈستىگە ، خوتۇنۇم قوشماق ئوغۇل تۇغدى . مۇساچاننىڭ ئاغزىدىن مۇشۇ سۆز چىقىشى بىلەنلا ، مېھرىئاي ئۇنىڭ مەيدىسىدىن قاتتىق ئىنتەردى ، ھارۋىدىن سەكرەپ چۈشتى ، بېشى قېتىپ ، لوقۇلداپ ئاغرىپ كەتتى ، پۇتلىرى سىرقىراپ ئاغرىدى . ئۇ چاچلىرى چۇۋۇق ، پۇتى يالاڭ ئاياغ ، نېپىز كالتە ئىشتاندا ئىدى ، كۈندۈزى ئېرىپ ، كېچىدە قېتىپ داڭگاڭلىشىپ ،

يەنە بەزى سۇ يىغىلىپ نېپىز مۇز تۇتقان شەلۋەر بەرلەرنى شالاپلىتىپ دەسسەپ ، يۈزنى تۇتقىنىچە يۈگۈردى .
— ھەي ، مېھرىئاي ، پەلتۇيىڭنى ئېلىۋال ، سوغۇق ئېگىپ قالىدۇ . قەيەرگە بارىسەن ؟ كۆڭلىڭنىڭ ئايغىدىكى داغىنىمۇ بولسا يۇيۇۋەت ، سەت تۇرىدۇ... .

مېھرىئاي توختىماي يۈگۈردى . مۇساجان ئاتنىڭ بېشىنى بۇراپ ئۇنىڭ كەينىدىن قۇرۇق ھارۋىنى داراڭلىتىپ ھەيدەپ قوغلاپ ماڭدى . بۇ چاغدا ، شەھەرنىڭ توخۇلىرى بەس - بەستە چىللاشقا باشلىغانىدى ، ئېگىز يار بېشىدىكى مەھەللىلەرنىڭ چىراغلىرى يېنىپ ، كىشىلەر ناماز بامدات ئۈچۈن تەرەتكە سۇ ئىسسىقلىقى ئوچاق - مەشلىرىگە ئوت يېقىشقانىدى .

12

ماي ئېيىنىڭ ئاخىرىدىكى سالىقنى شامالدا ، يۇمران يوپۇرماقلارنىڭ ، مايسا ، چېچەكلەرنىڭ ، يالپۇزلارنىڭ پۇرىقىنى ، مەست بولۇپ بىر - بىرنى قوغلاپ سايىرىشىپ يۈرگەن قۇشلارنىڭ چاڭلىداپ سايىراشقان ئاۋازىنى ، بۇلارنىڭ ھەممىسىنى ئوچۇق دېرىزىدىن كۆرگىلى ، ئاڭلىغىلى ، پۇرىغىلى بولىدۇ .

مېھرىئاي ئوچۇق دېرىزىدىن يىراقتىراق كۆرۈنۈپ تۇرغان باغلارغا ، ياشىرىپ تۇرغان بۇغداي مايسىلىرىغا ، دولىسىغا كەتمەن سېلىۋېلىپ بۇغدايلىقتا يۈرگەن دېھقانغا تىكىلىپ قاراپ قالغانىدى . دېھقاننىڭ كەينىدىن بولجا قۇيرۇقىنى تاشلىۋېتىپ بىر چۈپۈرلۈك سېرىق ئىت ئەگىشىپ يۈرگەنىدى . مېھرىئايىنىڭ كۆزلىرى ئاشۇ يەردە بولغىنى بىلەن ، كۆزى ئۇلارنى كۆرمەيۋاتقانىدى . ئۇ مۇرىسىگە يېپىلغان قوڭۇر چاچلىرىنى بۇدۇر قىلىۋالغان بولۇپ ، چاچلىرى پارقىراق ئىدى . چىرايى تاتراڭخۇ ھەم ئورۇقلاپ قالغان ، كۆزىنىڭ ئەتراپىغا چۈشكەن ئىنچىكە قورۇقلار بىلەن مەڭزى ، قاڭشىرىغا چۈشكەن سۇس داغنى ئۇپا بىلەن باسۇرغانىدى . ئازادە

ئىشخانىدا ، ئۇنىڭ يان تەرىپىدە ، قىرىق ياشلارغا بېرىپ قالغان ، قارا ياپىلاق يۈزىنى تەكشى ساقال باسقان ، پاكار ھەم ۋىجىك يەنە بىر دوختۇر — تەلئەت دۈمچىيىپ ئولتۇرۇپ مىكروسكوپتا قان ئەۋرىشكىسىنى تەكشۈرمەكتە ئىدى . ئۇنىڭ موزاي كۆزى پات - پات مېھرىئايغا تىكىلىپ قوياتتى ، ئاندىن ئۆزىچە خۇدۇكسىرەپ ، ئارقىسىدىن ئىشىككە قاراپ ، يەنە مېھرىئايغا تىكىلەتتى :

— مېھرىئاي ، نېمانچە سۇنۇپ ئولتۇرۇپ كېتىلا ؟ ئۈنچىۋالا غەمگە پېتىپ ئولتۇرۇپ كەتمىسە !...
مېھرىئاي تەلئەتكە بۇرۇلۇپ سۇس كۈلۈمسىردى . ئۇنىڭ تاتارغان چىرايى ۋىللىدە قىزاردى .

— تەلئەت ئاكا ، كۆزلىرىگە سۇنۇق كۆرۈنۈۋاتمەنمۇ ؟ مەن نەدە غەمكىن ؟ بىكاردىن - بىكارغا كۈلۈپ ئولتۇرغىلى بولمايدۇ - دە !

— ياق ، مەندىن يوشۇرمىسىلا ، مېنى زاڭلىق قىلىسىلمۇ ، تىللىسىلمۇ ، نېمە قىلىسىلا ، نېمە دېسىلە مەيلى ، مەن سىلگە...
— تەلئەت ئاكا ، بۇنداق گەپنى ھەرگىز قىلمىسىلا ! مەن

سىلنىڭ سىڭىللىرىدەك ئادەم ، بەلكى قىزلىرى دېسەممۇ بولىدۇ . كۆڭۈللىرىگە كەلمىسۇن ، ساقاللىرىنى سىلىۋېتىپ ، ئۆيلىرىنى ، تۆت بالىلىرىنى ، بالىلىرىنىڭ ئانىسىنى ئويلىسىلا . مەن ھەرقانچە تاشلاندىق بولساممۇ ، ماڭمۇ دېمەتلىكىمدىن بىرى چىقار ، — مېھرىئاي شۇنداق دەپلا ، ئالدىدىكى شىرەگە بېشىنى قويۇپ يىغلاپ كەتتى . يىغلاپ تۇرۇپ دەپى ، — ياكى بولمىسا ئۆلەرمەن !...
— ئوبدان مېھرىئاي ، مېنىڭ دەردىمنى چۈشەنسىلە ، مەن تۆت

بالامنى دەپ مۇشۇ كۈنگىچە زەردىگۈش بولۇپ ئىچمىگە تىنىپ كەلدىم . قارىسىلا ، مەن ئۆز ۋاقتىدا خېلى چىرايلىق ، كېلىشكەن يىگىت ئىدىم . ھالا بۈگۈنكى كۈندە نېمىشقا مۇشۇنداق قۇرۇق قاقشال ، سەت بىر پىيەنچۈك بولۇپ قالدىم ؟ نېمىشقا ھاراقكەش ، بەشكى بولۇپ قالدىم ؟ ئاشۇ ئازازۇل ، ئايىغى قۇرغاق شەقىقى

خوتۇننىڭ دەردىدىن ئەمەسمۇ! مېنىڭ خەقتىن ئاڭلىغانلىرىم ،
كۆرگەنلىرىم ئازمۇ؟ مانا بولدى ، ئۆزلىرى كۆردىلە ، ئاخىر نېمە
بولدى؟ بۇزۇق خوتۇننىڭ ئاقىۋىتى ئاشۇنداق بولدى . ئۇ تېخى
بويىغا ئالماي يۈرىدۇ ، نېمە بولسا بولسۇن ، ئەمدى ئۇنىڭ بىلەن
ھەرگىز بىر ئۆيگە كىرمەيمەن . ئۆيىنى تاشلاپ چىقتىم ، مۇشۇ
چىققىنىم ھېساب . ھەممىنى بەردىم . بالىلارنىڭ چوڭى ئوتتۇرا
مەكتەپكە چىقتى . تېخى ئۇ خوتۇن بۇزۇقچىلىقتىن قالمىسا ، مېنى
شۇنداق بوزەك قىلسا بولامدۇ؟ ئويلاپ باقسىلا ، ئۇ مېنى ئەر
قاتارىدا كۆرمەيدۇ ، ھازىر تېخى تېنىۋالدى ، مانا كۆردىلىمۇ!
تەلئەت ئۆپكىدەك ئېسىلغان ھالدا ، مەيدىسى ، بېقىنى ،
دۈمبىسىنى ئېچىپ :

— مانا قارىسىلا دەيمەن ، مۇشۇ كۆك ، كالتەك ، تېپىك
ئىزلىرى پاكىت . ئۆزىنىڭ ئىنىسىدەك بىر ياش لۈكچەك بىلەن
ياتقان يېرىگە كىرىپ قالدىم . لۈكچەك مەندىن كۈچلۈك ، قاۋۇل
بولغاندىكىن ، مېنىڭ كۈچۈم يەتمىدى . مېنى ئۇرۇپ يىقىتىپ
قويۇپ ، قېچىپ چىقىپ كەتتى . مۇشۇنداق بوزەك قىلسا بولامدۇ؟
مەن تۇتالمىغاندىن كېيىن ، ئۇ تېنىۋالدى . مەيلى ، تېنىۋالسىمۇ
مەن ئەمدى ئۇنى خوتۇن قىلمايمەن . مەيلى ، نۆت بالىنىڭ رىزىقىنى
خۇدا بېرەر . بىلمەيدۇ دېمىسىلە ، ئىككىمىزنىڭ بېشىغا كەلگەن
كۈن ئوخشىشىپ كېتىدۇ . ئەگەر مەن سىلنى دەپ مۇشۇنداق
تۇرمىغان بولسام ، ئاللىقاچان ئۆلۈپ تۈگەيتتىم . مېنى ناۋمىد
قويمىسىلا ، سىلى نېمە دېسىلە شۇنى قىلىمەن . سىلنىڭ
خىزمەتلىرىنى قىلىمەن . مېنى پەقەت ياراتسىلا ، مەن ئۆمۈر بويى
سىلنىڭ قۇللىرى بولىمەن . ئەگەر سىلىمۇ مېنىڭ ئاجىز
يۈرىكىمنى ئازابلىسىلا ، مېنىڭ ئەمدى بۇ دەردكە چىدىغۇچىلىكىم ،
ئۇنى كۆتۈرۈپ ياشىغۇچىلىكىم قالمىدى . مېنىڭ بۇ دۇنيادا
تارتىشقۇدەك ھېچنېمە يوق . مەن ئۆلۈپ كەتسەم ھېچكىممۇ يادىغا
ئېلىپ قويمايدۇ . بەك چۈشكۈنلىشىپ كەتتىم . ئۆلۈم كۆزۈمگە
كۆرۈنۈپلا تۇرىدۇ . پەقەت سىلنى دەپ ، سىلىگە تەلمۈرۈپ ،

سېلىدىن كۆڭلۈم سۇ ئىچكەندەك بولۇپ ، سېلىدىن ئۈمىد كۈتۈپ كېلىۋاتىمەن... ماڭا سېلىنىڭ بولسىمۇ ئىچىلىرى ئاغرىسۇن . مېھرىئاي ئورنىدىن دەس تۇرۇپ ئىشىككە قاراپ ماڭدى . ئۇنىڭ ئالدىنى تەلئەت توسۇۋالدى . ئۇنىڭ قىزارغان ، ئولتۇرۇشاغۇ كۆزلىرىدىن ئاققان ياش ئۆسۈپ قالغان يىرىك ساقاللىرى ئارىسىدا تارقىلىپ كېتىۋاتقانىدى . ئۇنىڭ بويىنى قىسىپ ، قىغىنىڭ ئارىسىدەك قوللىرىنى يېرىم سوزۇپ ، بىچارە يېتىمدەك بويىنى قىسىپ تۇرۇشلىرى مېھرىئاينىڭ قەلبىنى چۈلغىغان غەزەپنى بىردىنلا قاتتىق ئىچ ئاغرىتىشقا ئۆزگەرتىۋەتتى . ئۇنىڭ ۋۇجۇدىنى ئېچىنىش ، تىترەك باسنى . قاتتىق يىغا قاپساپ كەلدى .

— ماڭا قارىسلا ، مەن مۇشۇ گېپىمنى دېيىشكە پېتىنالمى ، نەچچە ۋاقىتتىن بېرى ئىچىمنى قانچىلىك بىرنەرسە يېگەنلىكىنى بىلمەيلا ، مېنى بۇنداق نائۇمىد قىلمىسلا ! كۆڭۈللىرىگە كىرىپ چىقسام ، سېلىمۇ جاندىن جاق تويدىلا ، مەن شۇڭا يۈرىكىمدىكى گېپىمنى دېيەلدىم . سېلى ئۆزلىرىنى تۈگەشتۈرسىلە ، مەنمۇ تۈگىشىمەن . مەن ئۈچۈن بولسىمۇ ، قورساقلىرىدىكى جان ئۈچۈن بولسىمۇ ياشىسلا . مانا مەن ئۇنىڭغا دادا بولاي ! ئۆز پۇشتىمدىن نامغان دەپ بىلەي...

— ھە ! — مېھرىئاي چۆچۈپ ئىچىگە تارتىۋەتتى . ئۇ قورسىقىدىكى ئىنىس - جىن بىلمەيدۇ دەپ ئويلىغانىدى . ئۇ ئاشۇ كېچىدە تۈمەن بويىدا ئۆزىنى مۇساجانغا تاپشۇرۇپ ، قورسىقىدىكىگە ئېرىشكەنىدى . دادىسى ئۇنى ھېچقانداق ئەيىبلىمىدى . پەقەت بىردەم ئۈنسىز قاراپ تۇرغاندىن كېيىن : «دىلىڭىز ئازار يېدى قىزىم ، مەن ئالدىڭىزدا گۇناھكار ، خالىغىنىڭىزنى قىلىڭ . قاچان ، كىمگە دېسىڭىز ، شۇ چاغدا تۇيۇڭىزنى قىلىپ قويىمەن» دېگەنىدى . مېھرىئاي شۇ چاغدا دادىسىغا ئۆزىنى ئېتىپ قاتتىق يىغلاپ كەتكەنىدى . ئۆگەي ئانىسى ياكى ئاق ، ياكى كۆك دەپ گەپ قىلمىدى . ئۇ شۇنىڭدىن بۇيان دوختۇرخانىدا ياتاق تۇتۇپ ياتتى .

كۈندە چۈشتە چوڭ ئۆيگە كىرىپ ، دادىسى بىلەن بىر داستىخاندا ئولتۇرۇپ تاماق يېدى . ئۇ ھامىلىدار بولغىنىنى سەزگەندىن كېيىن چۆچۈدى ، ئەمما بىرخىل ئىسسىق كۈچ ئۇنى ھېچقانداق ھەرىكەت قىلدۇرمىدى . بالىنى چۈشۈرۈۋېتىشنى كۆپ ئويلاپ ، ساراڭ سەپرا بولۇپ كەتكەن چاغلارمۇ بولدى ، ئەمما ئۇنى ئالدۇرۇۋېتىش ، چۈشۈرۈۋېتىشكە پەقەت كۆڭلى ئۇنىمىدى . بالىنى تۇغسا ، بېشىغا قانداق كۈنلەر كېلىدىغانلىقى كۆڭلىگە بەش قولىدەك ئايان بولۇپ تۇرسىمۇ ، لېكىن بالىغا چېقىلغۇسى كەلمىدى . دائىم بالىسىنى قولغا ئېلىپ قانداقلىقىنى كۆرۈپ باققۇسى ، ئەركىلەت-كۈسى ، قۇچىقىغا ئېلىپ ئېمىتكۈسى ، باغچىغا ئەكىرىپ ئويناقتۇسى كېلىپ تۇردى . ھەتتا چۈشەپمۇ قالدى . بالىنى بىردەم مۇساجانغا ، بىردەم ئۆزىگە ئوخشىتىپ ، ئۇنىڭ ھەرخىل كىيىملىرىنى تاللاپ كەتتى . بالا باققۇچى ئىزدىدى . يۈگەك ، ھارۋا ، تاپانچا ، قورچاق دېگەنلەر ئۇنىڭ كۆز ئالدىدا ئەگىپ قالدى...

مانا ئەمدى ۋاقىت ئاز قالغانسېرى دەسلەپتە كۆڭلىگە بەش قولىدەك ئايان بولغان بالا تۇغسا بېشىغا كېلىدىغان كۈلپەتلەر ئۇنىڭغا تازا قورقۇنچلۇق بولۇپ تۇيۇلۇپ كەتتى . راستىنلا بەك قورقۇنچلۇق ئىش . بۇنىڭدىن قۇتۇلۇشنىڭ چارىسى پەقەت ئۆلۈم . ئۇيان ئويلاپ ، بۇيان ئويلاپ ، ئاخىر ئۇ مانا مۇشۇ چارىنى تاللاپ ، بۈگۈن مانا شۇلارنى خىيال قىلىپ ئولتۇرغانىدى .

— ئەگەر ماقۇل دېسەلە ، ئىككى جاننى ، ئۆزلىرىنى قوشقاندا ئۈچ جاننى قۇتۇلدۇرغان بولالا . بۇنداق بىئەجەل ئۆلۈم دىنىمىزدىمۇ بەك يامان گۇناھ ھېسابلىنىدۇ ، ئۇ دۇنيادا پەقەت ياخشىلىق يوق دەيدىكەن . بۇنىڭغا ئىشىنمەلا - ئىشەنمەلا مەيلى . ئەمما ھەر ھالدا بۇنداق قىلسىلا ، پەقەت ئوبدان بولمايدۇ . مەن بالىغا دادا ، سىلىنىڭ سادىق چاكارلىرى ، قۇللىرى بولاي ، مېنى مۇرادىمغا يەتكۈزۈسە ، ئۆمرۈمنىڭ يېرىمى دەرد - ئەلەمدە ئۆتتى ، بۇنىڭدىن كېيىن خۇشال ، بەختلىك ئۆتسە نېمە بولىدۇ؟

سىلىدىن نېمە كېتىدۇ؟ قورساقتىكى بىگۇناھ جاننى بەكرەك
ئويلىسىلا!...

دەل شۇ سۆزنى كۈتۈپ تۇرغاندەك ، بالا قاتتىق تەۋرىدى .
— يائاللا ، تەلئەت ، ئاكا ، مېنى ئېرىتتۈۋەتتىلىغۇ؟ ئاخىر
مېنى يەڭدىلە! — ئۇ تەلئەتكە تاشلاندى . تەلئەت ئۆزىدىن ئېگىز ،
ئۈستىخانلىق ياش قىزنى ئەسەبىيلىك بىلەن سۆيۈپ كەتتى .
— ئاخىر يۈرىكىمنى چۈشەندىلە ، مېھرىئاي ، — دېيەلدى ئۇ
تەتتىرىگەن ئاۋاز بىلەن . بۇ چاغدا مېھرىئايىنىڭ پۈتۈن ئەس - يادى
قورسىقىدىكى بالدا قالغانىدى . يۈز ، بويۇنلىرىغا سۈركەلگەن
يىرىك ساقالدىن بىردىنلا ئۆزىنى مۇساجان قۇچىقىغا ئالغاندەك
ھېسسىياتتا بولۇپ ، ئىللىق بىر سېزىم غىللىدە قېلىپ ، تەنلىرى
بوشىشىپ كەتكەندەك بولدى .

13

ئاق خالات كىيىپ ئالدىغا سەل دۈمچەيگەن مېھرىئاي
ئامبۇلاتورىيە كارىدورىدا تېز - تېز ماڭدى . كىرىدىغان يېرىنى
تاپالمىغان كېسەللەر پات - پات ئۇنىڭ ئالدىنى توسۇپ سوردى .
ئۇ ئىللىق كۈلۈمسىرەپ ، ئۇلارنىڭ قولىدىكى قەغەزگە بىر قۇر
قاراشتۇرۇپلا ، كىرىدىغان يەرلىرىنى دەپ بېرىپ ماڭدى . ئۇنىڭ
چىرايىنى قورۇق باسقان ، تازا تولۇپ سەمرىپ ، تېخىمۇ گۈزەل
ئوتتۇرا ياشلىق چوكان بولغان بولسىمۇ ، ئەمما ئۇنىڭ ئاشۇ
ئوماقلىقىغا قوشۇلۇپ بىرخىل يېقىمىسىز قېرىلىق چىقىپ
تۇرغاندەك قىلىدۇ . بۇ بەلكى ئۇنىڭ روھىغا سىڭىپ كىرگەن ،
ئۆزىگە ئەر بولغۇچى قېرى ئادەمدىن ئۇنىڭغا سىڭىشكەن نەرسە بولسا
كېرەك . ئۇنىڭ كۆڭلى سۇ ئىچكەن كۆڭۈل ئىدى . ئۇنىڭ نۇرى
خۇنۈكلەشكەن شەھلا كۆزلىرىدىن بۇ ئىشلارغا پەرۋايى پەلەك
بولۇپ ، تەقدىرگە تىز پۈككەنلىكى مانا مەن دەپ چىقىپ تۇراتتى .
ئۇ بىر ئىشخاننىڭ ئالدىغا كېلىپ ، ئىشىككە قولىنى ئۇزىتىپ

بولۇپ تۇرۇپ قالدى . ئىشخانىدىن چىقىۋاتقان ئاۋاز ئۇنى توختىتىپ قويغاندى :

— بىر خۇش بولاي ، ئوبدان خۇشگۈل ، ماقۇل دەپسەلە ، ئەگەر بۇنداق جاھىللىق قىلسىلا ، مېنىڭ چوقۇم يۈرىكىم يېرىلىپ ئۆلۈشۈم تۇرغان گەپ!

— ياق ، جېنىم تەلئەت ئاكا ، مېنى خىجىل قىلمىسىلا ، مەن مېھرىئاي ئاچام بىلەن بىر يەردە ئىشلەپ تۇرۇپ بۇنداق قىلسام ، تۈزكۈرلۈك قىلمايمەنمۇ؟ بۇ پەقەت قاملاشمىغان ئىش . مەن سىلنىڭ قىزلىرىدەك تۇرسام!

— جېنىم خۇشگۈل ، سىلى بىلمەيلا ، مېھرىئاي مېنى ئېرى قاتارىدا كۆرمەيدۇ ، ئېرىدەك بىلمەيدۇ . مېنى قېرى دەپ ياراتمايدۇ . يولدا ماڭسا ، ماڭا ياكى ئالدىدا يىراق مېڭىشنى ، ياكى كەينىدە يىراق مېڭىشنى دەيدۇ ، كىنو ، تىياتىرغا مەن بىلەن بارمايدۇ ، مەن بارسام ، ئۇ بارمايدۇ . ئۇ باشقىلارنىڭ ئالدىدا مېنى ئېرىم دەپىشتىن نومۇس قىلىدۇ . مېنى قېرى كۆرۈپ باشقىلار بىلەن... .

— ياق تەلئەت ئاكا ، بەك ئاشۇرۇۋەتتىلە ، قېرىلىقلىرى راست ، مېھرىئاي ئاچامدىن ساق يىگىرمە ئىككى ياش چوڭ سىلى . مېھرىئاي ئاچام سىلنى ئۇنداق كۆرگەن بولسا ، سىلگە ئالتۇندەك ئۈچ بالا تۇغۇپ بەرمىگەن بولاتتى ، ئاللىقاچان سىلنى تاشلىغان بولاتتى . ئۇ شۇنداق چىرايلىق ، ھەرقانداق يىگىتكە تەگسە جان دەپ ئالىدۇ . ئۇ بەك ئاق كۆڭۈل ، پەزىلەتلىك ئايال . بىز ھەممىمىز ئۇنى ھۆرمەتلەيمىز ، بەك غۇرۇرلۇق . ئۆز ئاياللىرىنى چۈشەنمەيدىكەنلا ، ئۇ ئۇنداق شالاق ئاياللاردىن ئەمەس . ئۇنىڭ شۇنچە چىراي ، ئەخلاق بىلەن سىلىدەك ئۆزىدىن چوڭ ئادەمگە تېگىپ قالغىنىغا بىزمۇ ھەيران !

— ئۇنى مەن ئۆلۈم گىردابىدىن قۇتۇلدۇرۇپ قالغان . شۇڭا ماڭا تەگكەن ، شۇڭا ئۆلمەي قالغان... . بۇنى دەپ ۋاقتىنى ئۆتكۈزمەيلى . ئۇ پەقەت ئۈچ بالامغا ئانا بولۇپ ، ماڭا خوتۇنلۇق

بۇرچىنى ئادا قىلسىلا بولدى ، مەن پەقەت بولالمىدىم ، كەلسە ،
مۇشۇ بىر قېتىم ، بۇنىڭدىن كېيىن ھەرگىز...

— ۋاي ئۇنداق قىلمىسىلا ، سەت تۇرىدۇ ، ھېلى ۋارقىرايمەن ،
بىر كىم كېلىپ قالدۇ ، ئەنە بىرى كېلىپ قالدى ، قويۇۋەتسە ،
قانداق قېلىن ئادەم ماۋۇ ، يۈز - خاتىر قىلغاننى بىلمەيدىغان ؟
مېھرىئاي يۈزلىرى قىزارغان ھالدا ئىشىكنى قاتتىقراق ئىككى
چېكىپلا كىردى . تەلئەت خۇشگۈلگە چاپلىشىۋېلىپ ، يۈزىنى
ئەپچاسا كارنىيىغا ، كۆكسىگە سۆيۈپ ، ئۇنىڭغا ئېسىلىۋالغانىدى .
ئىشىك ئېچىلىشى بىلەنلا ، ئۇ قاتتىق ھودۇقۇپ خۇشگۈلنى
قويۇۋېتىپ ، قېتىپ تۇرۇپلا قالدى . ھەر ئىككىسى تامدەك تاتىرىپ
كەتتى . خۇشگۈل ئىزا تارتقىنىدىن ، قورققىنىدىن غالىلداپ
تىترەپ ، پاتىڭىدە يىغلىۋەتتى . مېھرىئاي بېرىپ ، خۇشگۈلنىڭ
چۈۋۈلغان چاچلىرىنى تۈزەشتۈردى .

— سىزدە گۇناھ يوق سىڭلىم ، توغرا قىلىدىڭىز ، بۇ ئادەم
ئۆز ۋاقتىدا بۇرۇنقى خوتۇنى ئۈستىدىن داتلاپ ماڭمۇ شۇنداق
قىلغان... سىز مەندىن ئەقىللىق ئىكەنسىز .

خۇشگۈل مېھرىئايىنى قۇچاقلاپ يىغلاپ كەتتى .
— رەھمەت ئوبدان ئاچا ، جاھاندا سىلىدەك كەڭ قورساق
ئايال بارمۇ ! مۇشۇنداق ئادەم بىلەن قانداقمۇ بىر ئۆيىدە تۇرغانلا ،
جېنىم ئاچا ؟ ئىتنىڭ ئۆزى ئىكەنغۇ !

— بولدى يىغلىماڭ سىڭلىم ! قانداق قىلىمەن ؟ پېشانەمگە
پۈتۈلگىنى شۇ تۇرسا ! خۇدانىڭ ماڭا قىلغان سوۋغىسى... تارتماققا
ئامال يوق...

— سىلىدىن باشقا ئادەم بولسا ماڭا نېمە كۈن كۆرسىتەتتى !
خۇشگۈل تېخىمۇ ئېسەدەپ يىغلاپ كەتتى .
— تەلئەت ! سىلىگە تېلېفون كەپتىكەن ، — دېدى مېھرىئاي
تەبەسسۇم بىلەن . چەكچىيىپ تۇرۇپ قالغان تەلئەت چۆچۈپ :
— ھە ، نېمە ؟ ھە ، نېمىدىن ؟ كىمدىن ؟ — دېدى بىردىنلا
چۆچۈپ ، ئۆزىگە كېلىپ كۈلۈشكە زورۇقۇپ .

— ئېتىنى سورماپتىمەن ، بىر ئايالدىن كەپتۇ .
تەلئەتنىڭ ئاق ساقال بېسىپ كەتكەن گۈشلۈك يۈزى يالپىدە
قىزىرىپ ، تېخىمۇ تەمتىرەپ كەتتى . مېھرىئانىڭ كۆكسىگە
بېشىنى قويۇۋېلىپ ئۆكسۈپ يىغلاۋاتقان خۇشگۈلمۇ دەرھال بېشىنى
كۆتۈرۈپ بىر مېھرىئاغا ، بىر تەلئەتكە قاراپ :
— جېنىم مېھرىئاي ئاچا ، سىلى ھېلىمۇ مۇشۇنداق
تۇرۇپلا ! — دەپلا ئاۋازىنى تېخىمۇ قويۇۋېتىپ مېھرىئانى قۇچاقلاپ
يىغلاپ كەتتى .

1987 - يىل 11 - ئاي ، قەشقەر



[General Information]

书名=颤动的沙漠 维吾尔文

SS号=40231964